

भीष्मपर्व - अध्याय ००१

॥ श्रीः ॥

६.१. अध्यायः १

कुरुक्षेत्रे कुरुपाण्डवसेनयोः परस्परसमागमः ॥ १ ॥

उभयपक्षीयैः परस्परं समयकरणं ॥२॥

श्रीवेदव्यासाय नमः

नारायणं नमस्कृत्य नरं नरोत्तमम् ।

Mahabharata - Bhishma Parva - Chapter Text

देवीं सरस्वतीं चैव ततो जयमुदीरयेत् ॥ १ ६-१-० (३८६२२)

जनमेजय उवाच ।

कथं युयुधिरे वीराः कुरुपाण्डवसोमकाः

पार्थिवाश्च महात्मानो नानादेशसमागताः ॥ १ ६-१-१ (३८६२३)

वैशम्पायन उवाच

यथा युयुधिरे वीराः कुरुपाण्डवसोमकाः ।

कुरुक्षेत्रे तपःक्षेत्रे शृणु त्वं पृथिवीपते ॥ २ ६-१-२ (३८६२४)

तेऽवतीर्य कुरुक्षेत्रं पाण्डवाः सहसोमकाः ।

कौरवानभ्यवर्तन्त जिगीषन्तो महाबलाः ॥ ३ ६-१-३ (३८६२५)

वेदाध्ययनसंपन्नाः सर्वे युद्धाभिनन्दिनः ।

आशंसन्तो जयं युद्धे बलेनाभिमुखा रणे ॥ ४ ६-१-४ (३८६२६)

अभियाय च दुर्धर्षां धार्तराष्ट्रस्य वाहिनीं ।

प्राङ्मुखाः पश्चिमे भागे न्यवशन्त ससैनिकाः ५ ६-१-५ (३८६२७)

स्यमन्तपञ्चकाद्वाह्यं शिविराणि सहस्रशः ।

कारयामास विधिवत्कुन्तीपुत्रो युधिष्ठिरः ॥ ६ ६-१-६ (३८६२८)

शून्येव पृथिवी सर्वा बालवृद्धावशेषिता ।

निरश्वपुरुषेवासीद्रथकुञ्जरवर्जिता ॥ ७ ६-१-७ (३८६२९)

यावत्तपति सुर्यो हि जम्बुद्वीपस्य मण्डलं ।

तावदेव समावृत्तं बलं पार्थिवसत्तम ॥ ८ ६-१-८ (३८६३०)

एकस्थाः सर्ववर्णास्ते मण्डलं बहुयोजनम् ।

पर्याक्रामन्त देशांश्च नदीः शैलान्वनानि च ॥ ६-१-९ (३८६३१)
तेषां युधिष्ठिरो राजा सर्वेषां पुरुषर्षभ ।
व्यादिदेश सवाहानां भक्ष्यभोज्यमनुत्तमम् ॥ ६-१-१० (३८६३२)
संज्ञाय विविधास्तात तेषां चक्रे युधिष्ठिरः ।
एवंवादी वेदितव्यः पाण्डवेयोऽयमित्युत ॥ ६-१-११ (३८६३३)
अभिज्ञानानि सर्वेषां संज्ञाश्चाभरणानि च ।
योजयामास कौरव्यो युद्धकाल उपस्थिते ॥ ६-१-१२ (३८६३४)
दृष्ट्वा ध्वजाग्रं पार्थस्य धार्तराष्ट्रो महामनाः ।
सह सर्वैर्महीपालैः प्रत्यव्यूहत पाण्डवम् ॥ ६-१-१३ (३८६३५)
पाण्डुरेणातपत्रेण ध्रियमाणेन मूर्धनि ।
मध्ये नागसहस्रस्य भ्रातृभिः परिवारितः ॥ ६-१-१४ (३८६३६)
दृष्ट्वा दुर्योधनं हृष्टाः पाञ्चाला युद्धनन्दिनः ।
दध्मुः प्रीता महाशङ्खान्भेरीर्जघ्नुः सहस्रशः ॥ ६-१-१५ (३८६३७)
ततः प्रहृष्टां स्वां सेनामभिवीक्ष्याथ पाण्डवाः ।
बभूवुर्हृष्टमनसो वासुदेवश्च वीर्यवान् ॥ ६-१-१६ (३८६३८)
स्वयोधान्दर्शयन्तौ च वासुदेवधनञ्जयौ ।
दध्मतुः पुरुषव्याघ्रौ दिव्यौ शङ्खौ रथे स्थितौ ॥ ६-१-१७ (३८६३९)
पाञ्चजन्यस्य शङ्खस्य देवदत्तस्य चोभयोः ।
श्रुत्वा तु निनदं योधाः शकृन्मूत्रं प्रसुस्रुवुः ॥ ६-१-१८ (३८६४०)
यथा सिंहस्य नदतः स्वनं श्रुत्वेतरे मृगाः ।
त्रयेयुर्निनदं श्रुत्वा तथाऽसीदत तद्वलम् ॥ ६-१-१९ (३८६४१)
उदतिष्ठद्रजो भौमं न प्राज्ञायत किञ्चन ।
अस्तं गत इवादित्यः सैन्येन रजसा वृतः ॥ ६-१-२० (३८६४२)
सवर्षं तत्र पर्जन्यो मांसशोणितवृष्टिमान् ।
व्युक्षन्सर्वाणि सैन्यानि तदद्भुतमिवाभवत् ॥ ६-१-२१ (३८६४३)
वायुस्ततः प्रादूरभून्नीचैः शर्करकर्षणः ।
विनिघ्नंस्तान्यनीकानि शतशोऽथ सहस्रशः ॥ ६-१-२२ (३८६४४)
उभे सैन्ये च राजेन्द्र युद्धाय मुदिते भृशम् ।
कुरुक्षेत्रे स्थिते यत्ते सागरक्षुभितोपमे ॥ ६-१-२३ (३८६४५)
तयोस्तु सेनयोरासीदद्भुतः स तु संगमः ।
युगान्ते समनुप्राप्ते द्वयोः सागरयोरिव ॥ ६-१-२४ (३८६४६)
शून्याऽऽसीत्पृथिवी सर्वा वृद्धबालावशेषिता ।
निरश्वपुरुषेवासीद्रथकुञ्जरवर्जिता ।
तेन सेनासमूहेन समानीतेन कौरवैः ॥ ६-१-२५ (३८६४७)
ततस्ते समयं चक्रुः कुरुपाण्डवसोमकाः ।
धर्मान्संस्थापयामासुर्युद्धानां भरतर्षभ ॥ ६-१-२६ (३८६४८)

निवृत्ते विहिते युद्धे स्यात्प्रीतिर्नः परस्परम् ।
 यथापरं यथायोगं न च स्यात्कस्यचित्पुनः ॥ ६-१-२७ (३८६४९)
 वाचा युद्धे प्रवृत्तानां वाचैव प्रतियोधनम् ।
 निष्क्रान्ताः पृतनामध्यान्न हन्तव्याः कदाचन ॥ ६-१-२८ (३८६५०)
 रथी च रथिना योध्यो गजेन गजधूर्गतः ।
 अश्वेनाश्वी पदातिश्च पादातेनैव भारत ॥ ६-१-२९ (३८६५१)
 यथायोगं यथाकामं यथोत्साहं यथाबलम् ।
 समाभाष्य प्रहर्तव्यं न विश्वस्ते न विह्वले ॥ ६-१-३० (३८६५२)
 परेण सह संयुक्तः प्रमत्तो विमुखस्तथा ।
 क्षीणशस्त्रो विवर्मा च न हन्तव्यः कदाचन ॥ ६-१-३१ (३८६५३)
 न सूतेषु न धुर्येषु न च शस्त्रोपनायिषु ।
 न भेरीशङ्खवादिषु प्रहर्तव्यं कथंचन ॥ ६-१-३२ (३८६५४)
 एवं ते समयं कृत्वा कुरुपाण्डवसोमकाः ।
 विस्मयं परमं जग्मुः प्रेक्षमाणाः परस्परम् ॥ ६-१-३३ (३८६५५)
 निविश्य च महात्मानस्ततस्ते पुरुषर्षभाः ।
 हृष्टरूपाः समुनसो बभूवुः सहसैनिकाः ॥ ६-१-३४ (३८६५६)

इति श्रीमन्महाभारते भीष्मपर्वणि जम्बूखण्डविनिर्माणपर्वणि
 प्रथमोऽध्यायः ॥

Mahabharata - Bhishma Parva - Chapter Footnotes

६-१-५ ६-१-६ ६-१-११ तव्यः इति झो पाठः तत्पाठे एवमिति । एवंवेदी
 विद्वान् इति अन्यैः पाण्डवेयो ज्ञातव्य इत्येतदर्थमित्यर्थः ॥
 ६-१-१९ असीदत् अवसन्नमभूत् ॥
 ६-१-२३ सागरक्षुभितोपमे क्षुभितसागरोपमे ॥
 ६-१-२७ धर्मसंस्थापनमेवाह यथापरमिति । यथायोगं
 तुल्ययोर्योगस्यानतिक्रमणाम् । यथा येन प्रकारेण अपरं अनुत्कृष्टं
 अन्याय्यमित्यर्थः । तथा न कस्यचित्तुल्ययोगातिक्रमः स्यादित् भावः ॥
 ६-१-२९ गजधूर्गतः गजस्कन्धगतः ॥

भीष्मपर्व - अध्याय ००२

॥ श्रीः ॥

६.२. अध्यायः २

Mahabharata - Bhishma Parva - Chapter Topics

श्रीव्यासेन धृतराष्ट्रं प्रति युद्धदर्शनाय चक्षुर्दानकथनम् ॥ १ ॥

धृतराष्ट्रेण युद्धश्रवणमात्रे प्रार्थिते व्यासेन सञ्जयंप्रति
युद्धविषये सार्वज्ञदानपूर्वकं युद्धप्रकारकथननियोगः ॥ २
। व्यासेन धृतराष्ट्रंप्रति दुर्निमित्तप्रादुर्भावकथनम् ॥ ३ ॥

Mahabharata - Bhishma Parva - Chapter Text

६-२-० (३८६५७)

वैशम्पायन उवाच । ६-२-०क्ष् (३९४९)
ततः पूर्वापरे सैन्ये समीक्ष्य भगवानृषिः ।
सर्ववेदविदां श्रेष्ठो व्यासः सत्यवतीसुतः ॥ ६-२-१ (३८६५८)
भविष्यति रणे घोरे भरतानां पितामहः ।
प्रत्यक्षदर्शी भगवान्भूतभव्यभविष्यवित् ॥ ६-२-२ (३८६५९)
वैचित्रवीर्यं राजानं रहस्थमिदमब्रवीत् ।
शोचन्तमार्तं ध्यायन्तं पुत्राणामनयं तदा ॥ ६-२-३ (३८६६०)
व्यास उवाच । ६-२-४क्ष् (३९५०)
राजन्परिकालास्ते पुत्राश्चान्ये च पार्थिवाः ।
ते हिंसन्तीव सङ्ग्रामे समासाद्येतरेतरम् ॥ ६-२-४ (३८६६१)
तेषु कालपरीतेषु विनश्यत्स्वेव भारत ।
कालपर्यायमाहाय मा स्म शोके मनः कृथा ॥ ६-२-५ (३८६६२)
यदि चेच्छसि संग्रामं द्रष्टुमेनं विशांपते ।
चक्षुर्ददानि ते पुत्र युद्धमेतन्निशामया ॥ ६-२-६ (३८६६३)
धृतराष्ट्र उवाच । ६-२-७क्ष् (३९५१)
न रोचये ज्ञातिवधं द्रष्टुं ब्रह्मर्षिसत्तम । ६-२-७ (३८६६४)
युद्धमेतत्त्वशेषेण श्रृणुयां तव तेजसा ॥ ६-२-७ (३८६६५)
वैशम्पायन उवाच । ६-२-८क्ष् (३९५२)
तस्मिन्ननिच्छति द्रष्टुं संग्रामं श्रोतुमिच्छति ।
वराणामीश्वरो व्यासः संजयाय वरं ददौ ॥ ६-२-८ (३८६६६)
व्यास उवाच । ६-२-९क्ष् (३९५३)
एष ते संजयो राजन्युद्धमेतद्वदिष्यति ।
एतस्य सर्वं संग्रामे न परोक्षं भविष्यति ॥ ६-२-९ (३८६६७)
चक्षुषा संजयो राजन्दिव्येनैव समन्वितः ।
कथयिष्यति ते युद्धं सर्वज्ञश्च भविष्यति ॥ ६-२-१० (३८६६८)
प्रकाशं वाऽप्रकाशं वा दिवा वा यदि वा निशि ।
मनसा चिन्तितमपि सर्वं वेत्स्यति संजयः ॥ ६-२-११ (३८६६९)
नैनं शस्त्राणि भेत्स्यन्ति नैनं बाधिष्यते श्रमः ।
गावल्गाणिरयं जीवन्युद्धादस्माद्विमोक्ष्यते ॥ ६-२-१२ (३८६७०)

अहं तु कीर्तिमेतेषां करुणां भरतर्षभ ।
 पाण्डवानां च सर्वेषां प्रथयिष्यामि मा शुचः ॥ ६-२-१३ (३८६७१)
 दिष्टमेतन्नरव्याघ्र नाभिशोचितुमर्हसि ।
 न चैव शक्यं संयन्तुं यतो धर्मस्ततो जयः ॥ ६-२-१४ (३८६७२)
 वैशम्पायन उवाच । ६-२-१५क्ष (३९५४)
 एवमुक्त्वा स भगवान्करुणां प्रतितामहः ।
 पुनरेव महाभागो धृतराष्ट्रमुवाच ह ॥ ६-२-१५ (३८६७३)
 इह युद्धे महाराज भविष्यति महान्क्षयः ।
 तथेह च निमित्तानि भयदान्युपलक्षये ॥ ६-२-१६ (३८६७४)
 श्येना गृध्राश्च काकाश्च काङ्काश्च सहिता बकैः ।
 संपतन्ति ध्वजाग्रेषु समवायांश्च कुर्वते ॥ ६-२-१७ (३८६७५)
 अभ्यग्रं च प्रपश्यन्ति युद्धमानन्दिनो द्विजाः ।
 क्रव्यादा भक्षयिष्यन्ति मांसानि गजवाजिनां ॥ ६-२-१८ (३८६७६)
 कटाकटेति वाशन्तो भैरवा भयवेदिनः ।
 कङ्काः क्रोशन्ति मध्याह्ने दक्षिणामभितो दिशं ॥ ६-२-१९ (३८६७७)
 उभे पूर्वापरे सन्ध्ये नित्यं पश्यामि भारत ।
 उदयास्तमने सूर्यं कबन्धैः परिवारितम् ॥ ६-२-२० (३८६७८)
 श्वेतलोहितपर्यन्ताः कृष्णाग्नीवाः सविद्युतः ।
 त्रिवर्णाः परिघाः सन्धौ भानुमावारयन्त्युत ॥ ६-२-२१ (३८६७९)
 ज्वलितार्के ॥॥॥॥ निर्विशेषदिनक्षपम् ।
 चन्द्रोऽभूतग्निवर्णश्च पद्मवर्णे नभस्तले । ६-२-२२ (३८६८०)
 आलक्षे प्रभया हीनां पौर्णमासीं च कीर्तिकीम् ।
 चन्द्रोऽभूदग्निवर्णश्च पद्मवर्णे नभस्तले ॥ ६-२-२३ (३८६८१)
 स्वप्स्यन्ति निहता वीरा भूमिमावृत्य पार्थिवाः ।
 राजानो राजपुत्राश्च शूराः परिघवाहवः ॥ ६-२-२४ (३८६८२)
 अन्तरिक्षे वराहस्य पृषदंशकस्य चोभयोः ।
 प्रणादं युध्यतो रात्रौ रौद्रं नित्यं प्रलक्षये ॥ ६-२-२५ (३८६८३)
 देवताप्रतिमाश्चैव कम्पन्ति च हसन्ति च ।
 वमन्ति रुधिरं चास्यैः स्विद्यन्ति प्रपतन्ति च ॥ ६-२-२६ (३८६८४)
 अनाहता दुन्दुभयः प्रणदन्ति विशांपते ।
 अयुक्ताश्च प्रवर्तन्ते क्षत्रियाणां महारथाः ॥ ६-२-२७ (३८६८५)
 कोकिलाः शतपत्राश्च चाषा भासाः शुकास्तथा ।
 सारसाश्च मयूराश्च वाचो मुञ्चन्ति दारुणाः ॥ ६-२-२८ (३८६८६)
 गृहीतशस्त्राः क्रोशन्ति चर्मिणो वाजिपृष्ठगाः ।
 अरुणोदये प्रदृश्यन्ते शतशः शलभ्रजाः ॥ ६-२-२९ (३८६८७)
 उभे सन्ध्ये प्रकाशन्ते दिशो दाहसमन्विते ।

पर्जन्यः पांसुवर्षी च मांसवर्षी च भारत ॥ ६-२-३० (३८६८८)
या चैषा विश्रुता राजंस्त्रैलोक्ये साधुसंमता ।
अरुन्धती तयाप्येष वसिष्ठः पृष्ठतः कृतः ॥ ६-२-३१ (३८६८९)
रोहिणीं पीडयन्नेष स्थितो राजञ्शनैश्वरः ।
व्यावृत्तं लक्ष्म सोमस्य भविष्यति महद्भयम् ॥ ६-२-३२ (३८६९०)
अनभ्रे च महाघोरस्तनितं श्रूयते भृशम् ।
वाहनानां च रुदतां निपतन्त्युश्रुबिन्दवः ॥ ६-२-३३ (३८६९१)

इति श्रीमन्महाभारते भीष्मपर्वणि जम्बूखण्डविनिर्माणपर्वणि
द्वितीयोऽध्यायः ॥

Mahabharata - Bhishma Parva - Chapter Footnotes

६-२-२ भविष्यति भाविनि ॥
६-२-४ हिंसन्तीव नाशयिष्यन्त्येव ॥
६-२-५ पर्यायं वैपरीत्यम् ॥
६-२-६ निशामय पश्य ॥
६-२-१७ समवायान् संघान् ॥
६-२-१८ अभ्यग्रं समीपम् । क्रव्यादामांसभक्षकाः ॥
६-२-१९ वाशन्तः शब्दं कुर्वन्तः ॥
६-२-२१ परिघाः परिवेषाः कृष्णग्रीवाः मध्ये कृष्णाः
श्वेतलोहितपर्यन्ताश्च संधौ संध्यायाम् आवारयन्ति वेष्टयन्ति ॥
६-२-२२ निर्विशेषदिनक्षयं इति ज्ञो पाठे
निर्विशेषदिनक्षयं अहोरात्रम् । निश्चयेन विगतः शेषो
यस्य तस्य दिनस्य तिथेः क्षयो यस्मिन् । सूर्योदयद्वयस्पर्शिनी
क्षयतिथिर्यस्मिन् अहोरात्रे तन्मया दृष्टम् । तदेव विशिनष्टि
ज्वलितेति । अर्केन्दोर्नक्षत्रममावास्यायामुभाभ्यामाक्रान्तं नक्षत्रं
तदेव ज्वलितं पापग्रहाक्रान्तं यस्मिन् । दसे क्षयतिथिः तन्नक्षत्रे
च पापग्रह इत्ययं महान् दुर्योग इत्यर्थः ॥
६-२-२३ पद्मवर्णे रक्तपद्मवर्णे ॥
६-२-२७ अयुक्ताः अश्वैरयोजिता अपि प्रवर्तन्ते चलन्ति । महान्तो रथाः
महारथाः । मनोरथा इति को पाठः ॥
६-२-२९ गृहीतशस्त्रः आत्तलोहाः लोहतुण्डा इति यावत्
शस्त्रमायुधलोहयोरित्यमरः । चर्मिणो भृङ्गरिटिसंज्ञाः
कृष्णशलभविशेषाः ॥

॥ श्रीः ॥

६.३. अध्यायः ३

Mahabharata - Bhishma Parva - Chapter Topics

व्यासेन धृतराष्ट्रं प्रति दुर्निमित्तप्रादुर्भावकथनम् ॥ १ ॥

तथा जेप्यतां जयसूचकलिङ्गकथनम् ॥ २ ॥

Mahabharata - Bhishma Parva - Chapter Text

६-३-० (३८६९२)

व्यास उवाच । ६-३-०क्ष् (३९५५)

खरा गोषु प्रजायन्ते रमन्ते मातृभिः सुताः ।

अनार्तवं पुष्पफलं दर्शयन्ति वनद्रुमाः ॥ ६-३-१ (३८६९३)

गर्भिण्योऽजातपुत्राश्च जनयन्ति विभीषणान् ।

क्रव्यादाः पक्षिभिश्चापि सहा शनन्ति परस्परम् ॥ ६-३-२ (३८६९४)

त्रिविषाणाश्चतुर्नेत्राः पञ्चपादा द्विमेहनाः ।

द्विशीर्षाश्च द्विपुच्छाश्च दंष्ट्रिणः पशवोऽशिवाः ॥ ६-३-३ (३८६९५)

जायन्ते विवृतास्याश्च व्याहरन्तोऽशिवा गिरः ।

त्रिपदाः शिखिनस्ताक्षर्याश्चतुर्दंष्ट्रा विषाणिनः ॥ ६-३-४ (३८६९६)

तथैवान्याश्च दृश्यन्ते स्त्रियो वै ब्रह्मवादिनाम् ।

वैनतेयान्मयूरांश्च जनयन्ति पुरे तव ॥ ६-३-५ (३८६९७)

गोवत्सं वडवा सूते श्वा सृगालं महीपते ।

कुक्कुरान्करभाश्चैव शुकाश्चाशुवादिनः ॥ ६-३-६ (३८६९८)

स्त्रियः काश्चित्प्रजायन्ते चतस्रः पञ्च कन्यकाः ।

जातमात्राश्च नृत्यन्ति गायन्त च हसन्ति च ॥ ६-३-७ (३८६९९)

पृथग्जनस्य सर्वस्य क्षुद्रकाः प्रहसन्ति च ।

नृत्यन्ति परिगायन्ति वेदयन्तो महद्भयम् ॥ ६-३-८ (३८७००)

प्रतिमाश्चालिखन्त्येताः सशस्त्राः कालचोदिताः ।

अन्योन्यमभिधावन्ति शिशवो दण्डपाणयः ॥ ६-३-९ (३८७०१)

अन्योन्यमभिमृद्गन्ति नगराणि युयुत्सवः ।

पद्मोत्पलानि वृक्षेषु जायन्ते कुमुदानि च ॥ ६-३-१० (३८७०२)

विष्वक्ताश्च वान्त्युग्रा रजो नाप्युपशाम्यति ।

अभीक्षणं कम्पते भूमिरर्कं राहुरुपैति च ॥ ६-३-११ (३८७०३)

श्वेतो ग्रहस्तथा चित्रां समतिक्रम्य तिष्ठति ।

अभावं हि विशेषेण कुरूणां तत्र पश्यति ॥ ६-३-१२ (३८७०४)

धूमकेतुर्महाघोरः पुष्यं चाक्रम्य तिष्ठति ।

सेनयोरशिवं घोरं करिष्यति महाग्रहः ॥ ६-३-१३ (३८७०५)
 मघास्वङ्गारको वक्रः श्रवणे च बृहस्पतिः ।
 भगं नक्षत्रमाक्रम्य सूर्यपुत्रेण पीड्यते ॥ ६-३-१४ (३८७०६)
 शुक्रः प्रोष्ठपदे पूर्वे समारुह्य विरोचते ।
 उत्तरे तु परिक्रम्य सहितः समुदीक्षते ॥ ६-३-१५ (३८७०७)
 श्यामो ग्रहः प्रज्वलितः सधूम इव पावकः ।
 ऐन्द्रं तेजस्वि नक्षत्रं ज्येष्ठामाक्रम्य तिष्ठति ॥ ६-३-१६ (३८७०८)
 ध्रुवं प्रज्वलितो घोरमपसव्यं प्रवर्तते ।
 रोहिणीं पीडयत्येवमुभौ च शशिभास्करो ।
 चित्रास्वात्यन्तरे चैव विष्टितः परुषग्रहः ॥ ६-३-१७ (३८७०९)
 वक्रानुवक्रं कृत्वा च श्रवणं पावकप्रभः ।
 ब्रह्मराशिं समावृत्य लोहिताङ्गो व्यवस्थितः ॥ ६-३-१८ (३८७१०)
 सर्वसस्यपरिच्छन्ना पृथिवी सस्यमालिनी ।
 पञ्चशीर्षा यवाश्चापि शतशीर्षाश्च शालयः ॥ ६-३-१९ (३८७११)
 प्रधानाः सर्वलोकस्य यास्वायत्तमिदं जगत् ।
 ता गावः प्रस्नुता वत्सैः शोणितं प्रक्षरन्त्युत ॥ ६-३-२० (३८७१२)
 निश्चेरुर्चिषश्चापात्खङ्गाश्च ज्वलिता भृशम् ।
 व्यक्तं पश्यन्ति शस्त्राणि संग्रामं समुपस्थितम् ॥ ६-३-२१ (३८७१३)
 अग्निवर्णा यथा भासः शस्त्राणामुदकस्य च ।
 कवचानां ध्वजानां च भविष्यति महाक्षयः ॥ ६-३-२२ (३८७१४)
 पृथिवी शोणितावर्ता ध्वजोडुपसमाकुला ।
 कुरूणां वैशसे राजन्पाण्डवैः सह भारत ॥ ६-३-२३ (३८७१५)
 दिक्षु प्रज्वलितास्याश्च व्याहरन्ति मृगद्विजाः ।
 अत्याहितं दर्शयन्तः क्षत्रियाणां महद्भयम् ॥ ६-३-२४ (३८७१६)
 एकपक्षाक्षिचरणाः शकुन्ताः खेचरा निशि ।
 रौद्रं वदन्ति संरब्धाः शोणितं छर्दयन्ति च ॥ ६-३-२५ (३८७१७)
 ग्रहौ ताम्रारुणनिभौ प्रज्वलन्ताविव स्थितौ ।
 सप्तर्षीणामुदाराणां समवच्छाद्य वै प्रभाम् ॥ ६-३-२६ (३८७१८)
 संवत्सरस्थायिनौ च ग्रहौ प्रज्वलितावुभौ ।
 विशाखयोः समीपस्थौ बृहस्पतिशनैश्चरौ ॥ ६-३-२७ (३८७१९)
 चन्द्रादित्यावुभौ ग्रस्तावेकाह्ना हि त्रयोदशीम् ।
 अपर्वमि ग्रहं यातौ प्रजासंक्षयमिच्छतः ॥ ६-३-२८ (३८७२०)
 अशोभिता दिशः सर्वाः पांसुवर्षैः समन्ततः ।
 उत्पातमेघा रौद्राश्च रात्रौ वर्षन्ति शोणितम् ॥ ६-३-२९ (३८७२१)
 कृत्तिकां पीडयंस्तीक्ष्णैर्नक्षत्रं पृथिवीपते ।
 अभीक्षणवाता वायन्ते धूमकेतुमवस्थिताः ॥ ६-३-३० (३८७२२)

विषमं जनयन्त्येत आक्रन्दजननं महत् ।
 त्रिषु पूर्वेषु सर्वेषु नक्षत्रेषु विशांपते ।
 बुधः संपततेऽभीक्षणं जनयन्प्राणिनां भयम् ॥ ६-३-३१ (३८७२३)
 चतुर्दशीं पञ्चदशीं भूतपूर्वां च षोडशीम् ।
 इमां तु नाभिजानामि अमावास्यां त्रयोदशीम् ।
 चन्द्रसूर्यावुभौ ग्रस्तावेकान्हा हि त्रयोदशीम् ॥ ६-३-३२ (३८७२४)
 अपर्वणि ग्रहेणैतौ प्रजाः संक्षपयिष्यतः ।
 मांसवर्षं पुनस्तीव्रमासीत्कृष्णचतुर्दशीम् ।
 शोणितैर्वक्रसंपूर्णा अतृप्तास्तत्र राक्षसाः ॥ ६-३-३३ (३८७२५)
 प्रतिस्नोतोवहा नद्यः सरितः शोणितोदकाः ।
 फेनायमानाः कृपाञ्च कूर्दन्ति वृषभा इव ॥ ६-३-३४ (३८७२६)
 पतन्त्युल्काः सनिर्घाताः शक्राशनिसमप्रभाः ।
 अद्य चैव निशां व्युष्टामनयं समवाप्स्यथ ॥ ६-३-३५ (३८७२७)
 विनिःसृत्य महोल्काभिस्तिमिरं सर्वतो दिशम् ।
 अन्योन्यमुपतिष्ठद्भिस्तत्र चोक्तं महर्षिभिः ।
 भूमिपालसहस्राणां भूमिः पास्यति शोणितम् ॥ ६-३-३६ (३८७२८)
 कैलासमन्दराभ्यां तु तथा हिमवतो विभो ।
 सहस्रशो महाशब्दं शिखराणि पतन्ति च ॥ ६-३-३७ (३८७२९)
 महाभूता भूमिकम्पे चत्वारः सागराः पृथक् ।
 वेलामुद्धर्तयन्तीव क्षोभयन्तो वसुन्धराम् ॥ ६-३-३८ (३८७३०)
 वृक्षानुन्मथ्य वान्त्युग्रा वाताः शर्करकर्षिणः ।
 आभग्राः सुमहावातैरशनीभिः समाहताः ॥ ६-३-३९ (३८७३१)
 वृक्षाः पतन्ति चैत्याञ्च ग्रामेषु नगरेषु च ।
 नीललोहितपीतञ्च भवत्यग्निर्हुतो द्विजैः ॥ ६-३-४० (३८७३२)
 वामार्चिर्दुष्टगन्धश्च मुञ्चन्वै दारुणं स्वनम् ।
 स्पर्शा गन्धा रसाञ्चैव विपरीता महीपते ॥ ६-३-४१ (३८७३३)
 धूमं ध्वजाः प्रमुञ्चन्ति कम्पमाना मुहुर्मुहुः ।
 मुञ्चन्त्यङ्गारवर्षं च भेर्यञ्च पटहास्तथा ॥ ६-३-४२ (३८७३४)
 शिखराणां समृद्धानामुपरिष्ठात्समन्ततः ।
 वायसाञ्च रुवन्त्युग्रं वामं मण्डलमाश्रिताः ॥ ६-३-४३ (३८७३५)
 पक्वापक्वेऽतिसुभृशं वावाश्यन्ते वयांसि च ।
 निलीयन्ते ध्वजाग्रेषु क्षयाय पृथिवीक्षिताम् ॥ ६-३-४४ (३८७३६)
 ध्यायन्तः प्रकिरन्तश्च व्याला वेपथुसंयुताः ।
 दीनास्तुरंगमाः सर्वे वारणाः सलिलाश्रयाः ॥ ६-३-४५ (३८७३७)
 ग्ण्वंविधं दुर्निमित्तं क्षयाय पृथिवीक्षिताम् ।
 भौमं दिव्यं चान्तरिक्षं त्रिविधं जायतेऽनिशम् ॥ ६-३-४६ (३८७३८)

एतच्छ्रुत्वा भवानत्र प्राप्तकालं व्यवस्यताम् ।
 यथा लोकः समुच्छेदं नायं गच्छेत भारत ॥ ६-३-४७ (३८७३९)
 वैशम्पायन उवाच । ६-३-४८क्ष (३९५६)
 पितुर्वचो निशम्यैतद्धृतराष्ट्रोऽब्रवीदिदम् ।
 दिष्टमेतत्पुरा मन्ये भविष्यति नरक्षयः ॥ ६-३-४८ (३८७४०)
 राजानः क्षत्रधर्मेण यदि वध्यन्ति संयुगे ।
 वीरलोकं समासाद्य सुखं प्राप्स्यन्ति केवलम् ॥ ६-३-४९ (३८७४१)
 इह कीर्तिं परे लोके दीर्घकालं महत्सुखम् ।
 प्राप्स्यन्ति पुरुषव्याघ्राः प्राणांस्त्यक्त्वा महाहवे ॥ ६-३-५० (३८७४२)
 वैशम्पायन उवाच । ६-३-५१क्ष (३९५७)
 एवं मुनिस्तथेत्सुक्त्वा कवीन्द्रो राजसत्तम ।
 धृतराष्ट्रेण पुत्रेण ध्यानमन्वगमत्परम् ॥ ६-३-५१ (३८७४३)
 स मुहूर्तं तथा ध्यात्वा पुनरेवाब्रवीद्वचः ।
 असंशयं पार्थिवेन्द्र कालः संक्षयते जगत् ॥ ६-३-५२ (३८७४४)
 सृजते च पुनर्लोकान्नेह विद्यति शाश्वतम् ।
 ज्ञातीनां वै कुरूणां च संबन्धिसुहृदां तथा ॥ ६-३-५३ (३८७४५)
 धर्म्यं दर्शय पन्थानं समर्थो ह्यसि वारणे ।
 क्षुद्रं जातिवधं प्राहुर्मा कुरुष्व ममाप्रियम् ॥ ६-३-५४ (३८७४६)
 कालोऽयं पुत्ररूपेण तव जातो विशांपते ।
 न वधः पूज्यते वेदे हितं नैव कथंचन ॥ ६-३-५५ (३८७४७)
 हन्यात्स एनं यो हन्यात्कुलधर्मं स्विकां तनुम् ।
 कालेनोत्पथगन्तसि शक्ये सति यथाऽऽपदि ॥ ६-३-५६ (३८७४८)
 कुलस्यास्य विनाशाय तथैव च महीक्षिताम् ।
 अनर्थो राज्यरूपेण तव जातो विशांपते ॥ ६-३-५७ (३८७४९)
 लुप्तधर्मा परेणासि धर्मं दर्शय वै सुतान् ।
 किं ते राज्येन दुर्धर्षयेन प्राप्तोऽसि कित्त्विषम् ॥ ६-३-५८ (३८७५०)
 यशो धर्मं च कीर्तिं च पालयन्स्वर्गमाप्स्यसि ।
 लभन्तां पाण्डवा राज्यं शमं गच्छन्तु कौरवाः ॥ ६-३-५९ (३८७५१)
 वैशम्पायन उवाच । ६-३-६०क्ष (३९५८)
 एवं ब्रुवति विप्रेन्द्रे धृतराष्ट्रोऽम्बिकासुतः ।
 प्रशस्य वाक्यं वाक्यज्ञो वाक्यं चैवाब्रवीत्पुनः ॥ ६-३-६० (३८७५२)
 धृतराष्ट्र उवाच । ६-३-६१क्ष (३९५९)
 यथा भवान्वेत्ति तथैव वेत्ता
 भावाभावौ विदितौ मे यथार्थौ ।
 स्वार्थे हि संमुह्यति तात लोको
 मां चापि लोकात्मकमेव विद्धि ॥ ६-३-६१ (३८७५३)

प्रसादये त्वामतुलप्रभावं
 त्वं नो गतिर्दर्शयिता च धीरः ।
 न चापि ते वशगा मे सुताश्च
 न चाधर्मं कर्तुमर्हा हि मे मतिः ॥ ६-३-६२ (३८७५४)
 त्वं हि धर्मः पवित्रं च यशः कीर्तिर्धृतिः स्मृतिः ।
 कुरूणां पाण्डवानां च मान्यश्चापि पितामहः ॥ ६-३-६३ (३८७५५)
 व्यास उवाच । ६-३-६४क्ष् (३९६०)
 वैचित्रवीर्यं नृपते यत्ते मनसि वर्तते ।
 अभिधत्स्व यथाकामं छेत्ताऽस्मि तव संशयम् ॥ ६-३-६४ (३८७५६)
 धृतराष्ट्र उवाच । ६-३-६५क्ष् (३९६१)
 यानि लिङ्गानि संग्रामे भवन्ति विजयिष्यताम् ।
 तानि सर्वाणि भगवञ्छ्रोतुमिच्छामि तत्त्वतः ॥ ६-३-६५ (३८७५७)
 व्यास उवाच । ६-३-६६क्ष् (३९६२)
 प्रसन्नभाः पावक ऊर्ध्वरश्मिः
 प्रदक्षिणावर्तशिखो विधूमः ।
 पुण्या गन्धाश्चाहुतीनां प्रवान्ति
 जयस्यैतद्भाविनो रूपमाहुः ॥ ६-३-६६ (३८७५८)
 गम्भीरघोषाश्च महास्वनाश्च
 शङ्खा मृदङ्गाश्च नदन्ति यत्र ।
 विशुद्धरश्मिस्तपनः शशी च
 जयस्यैतद्भाविनो रूपमाहुः ॥ ६-३-६७ (३८७५९)
 इष्टा वाचः प्रसृता वायसानां
 संप्रस्थितानां च गमिष्यतां च ।
 ये पृष्ठतस्ते त्वरयन्ति राज-
 न्ये चाग्रतस्ते प्रतिषेधयन्ति ॥ ६-३-६८ (३८७६०)
 कल्याणवाचः शकुना राजहंसाः
 शुकाः क्रौञ्चाः शतपत्राश्च यत्र ।
 प्रदक्षिणाश्चैव भवन्ति सङ्घ्रये
 ध्रुवं जयस्तत्र वदन्ति विप्राः ॥ ६-३-६९ (३८७६१)
 अलंकारैः कवचैः केतुभिश्च
 सुखप्रणादैर्हेषितैर्वा ह्यानाम् ।
 भ्राजिष्मती दुष्प्रतिवीक्षणीया
 येषां चमूस्ते विजयन्ति शत्रून् ॥ ६-३-७० (३८७६२)
 हृष्टा वाचस्तथा सत्त्वं योधानां यत्र भारत ।
 न म्लायन्ति स्रजश्चैव ते तरन्ति रणोदधिम् ॥ ६-३-७१ (३८७६३)
 गप्रयाणे वायसो वामे दक्षिणे प्रविविक्षताम् ।

पश्चात्संसाधयत्यर्थं पुरस्तात्प्रतिषेधति ॥ ६-३-७२ (३८७६४)
 शब्दरूपरसस्पर्शगन्धाश्चाविकृताः शुभाः ।
 सदा हर्षश्च योधानां जयतामिह लक्षणम् ॥ ६-३-७३ (३८७६५)
 अनुगा वायवो वान्ति तथाऽभ्राणि वयांसि च ।
 अनुप्लवन्ति मेघाश्च तथैवेन्द्रधनूंषि च ॥ ६-३-७४ (३८७६६)
 एतानि जयमानानां लक्षणानि विशांपते ।
 भवन्ति विपरीतानि मुमूर्षूणां जनाधिप ॥ ६-३-७५ (३८७६७)
 अल्पायां वा महत्यां वा सेनायामिति निश्चयः ।
 हर्षो योधगणस्यैको जयलक्षणमुच्यते ॥ ६-३-७६ (३८७६८)
 एको दीर्णो दारयति सेनां सुमहतीमपि ।
 तां दीर्णामनुदीर्यन्ते योधाः शूरतरा अपि ॥ ६-३-७७ (३८७६९)
 दुर्निवर्त्या तदा चैव प्रभग्ना महती वमूः ।
 अपामिव महावेगा त्रस्ता मगगणा इव ॥ ६-३-७८ (३८७७०)
 नैव शक्या समाधातुं सन्निपाते महाचमूः ।
 दीर्ण इत्येव दीर्यन्ते सुविद्वांसोऽपि भारत ॥ ६-३-७९ (३८७७१)
 भीतान्भग्नांश्च संप्रेक्ष्य भयं भूयोऽभिवर्धते ।
 प्रभग्ना सहसा राजन्दिशो विद्रवते चमूः ।
 नैव स्थापयितुं शक्या शूरैरपि महाचमूः ॥ ६-३-८० (३८७७२)
 सत्कृत्य महतीं सेनां चतुरङ्गां महीपतिः ।
 उपायपूर्वं मेधावी यतेत सततोत्थितः ॥ ६-३-८१ (३८७७३)
 उपायविजयं श्रेष्ठमाहुर्भेदेन मध्यमम् ।
 जघन्य एष विजयो यो युद्धेन विशांपते ॥ ६-३-८२ (३८७७४)
 महान्दोषः सन्निपातस्तस्याद्यः क्षय उच्यते ।
 परस्परज्ञाः संहृष्टा व्यवधृताः सुनिश्चिताः ॥ ६-३-८३ (३८७७५)
 अपि पञ्चाशतं शूरा मृद्गन्ति महतीं चमूम् ।
 अपि वा पञ्च षट् सप्त विजयन्त्यनिवर्तिनः ॥ ६-३-८४ (३८७७६)
 न वैनतेयो गरुडः प्रशंसति महाजनम् ।
 दृष्ट्वा सुपर्णोऽपचितिं महत्या अपि भारत ॥ ६-३-८५ (३८७७७)
 न बाहुल्येन सेनाया जयो भवति नित्यशः ।
 अध्रुवो हि जयो नाम दैवं चात्र परायणम् ।
 जयवन्तो हि संग्रामे कृतकृत्या भवन्ति हि ॥ ६-३-८६ (३८७७८)

इति श्रीमन्महाभारते भीष्मपर्वणि जम्बूखण्डविनिर्माणपर्वणि
 तृतीयोऽध्यायः ॥

Mahabharata - Bhishma Parva - Chapter Footnotes

६-३-६ वडवा अश्वाश्च शुनी । करभो मृगविशेषः ॥
 ६-३-७ प्रजायन्ते जनयन्ति ॥
 ६-३-८ पृथग्जनस्य नीचजनस्य संबन्धिनः क्षुद्रकाः
 व्यङ्गाः चण्डालादिषु जाताः काणकुब्जादय इत्यर्थः । क्षुद्रा
 व्यङ्गानटीत्यादिमेदिनी ॥
 ६-३-१० नगराणि कृत्रिमाणि शिशव एवावमृद्गन्ति ॥
 ६-३-११ कार्तिक्याः परं हि संग्रामारम्भस्तत्र तुलास्थमर्कं राहुरपैति ॥
 ६-३-१२ तदैव श्वेतो ग्रहः केतुश्चित्रामतिक्रामति स्वात्यादौ
 वर्तते । नित्यं समसस्तकस्थौ राहुकेतू इदानीमेकराशिगतौ
 महानिष्टसूचकाविति भावः ॥
 ६-३-१३ धूमकेतुरुपग्रहविशेषः स पुष्यं क्षत्रियनक्षत्रमाक्रम्य
 तिष्ठति । तथा वक्ष्यमाणरीत्या ज्येष्ठास्थेनापि केतुना पुष्यो
 विद्धस्तथा च स्वनक्षत्रे क्रूराक्रान्ते क्रूरविद्धे च सत्यवश्यं
 क्षत्रियाणां नाशो भवतीत्यर्थः । यथोक्तम् । कृत्तिकायां तथा पुष्ये
 रेवत्यां च पुनर्वसौ । वेधे सति त्रमाद्वेधो वर्णेषु ब्राह्मणादिष्विति
 नरतिविजये ॥
 ६-३-१४ भगं नक्षत्रं पूर्वाफल्गुनी । श्रुतिमते तूत्तराफल्गुनी ॥
 ६-३-१५ पूर्वप्रोष्ठपदे पूर्वाभाद्रपदानक्षत्रं समारुह्य परिक्रम्य
 परिघाख्य उपग्रहस्तेन सहितः उत्तरे उत्तराभाद्रपदानक्षत्रं
 उदीक्षते आक्रान्तुमिच्छति ॥
 ६-३-१६ श्यामो द्वितीय उपग्रहः केतुसंज्ञः ऐन्द्रं ज्येष्ठां
 नक्षत्रमिति योज्यम् ॥
 ६-३-१७ परुषग्रहो राहुरेकनक्षत्रस्थौ शशिभास्करौ पीडयति
 । अपसव्यं प्रवर्तते सर्वदा वक्री सन् । सर्वतोभद्रचक्रे वेधेन
 कस्वातीस्थः सन् रोहिणीनक्षत्रं च पीडयतीत्यर्थः ॥
 ६-३-१८ तत्रैव सर्वतोभद्रचक्रे मघास्थो लिहिताङ्गोऽङ्गारको
 वक्रानुवक्रं कृत्वा पुनःपुनर्वक्रीभूय ब्रह्मणा बृहस्पतिनाक्रान्तं
 राशिं श्रवणं समावृत्य सम्यक् पूर्णदृष्ट्या विद्वा तिष्ठति ॥
 ६-३-१९ परिच्छन्ना आच्छादिता । पञ्चशीर्षाणि शिम्बीसदृशानि
 येषां ते पञ्चशीर्षाः ॥
 ६-३-२० पूर्वं श्रवणस्थो बृहस्पतिर्भगनक्षत्रस्थः सूर्यपुत्र
 इत्युक्तं तावुभौ विशाखासमीपे तिर्यग्वेधेन शतपदे चक्रे
 विशाखानक्षत्रं विध्यत इत्यर्थः ॥
 ६-३-२१ अपर्वणि पर्व दशाख्यं पञ्चदशेहि भवति
 एकतिथिवृद्धौ षोडशे वा एकतिथिक्षये चतुर्दशे वाहि भवति
 । तिथिद्वयक्षयस्तु लोकेऽत्यन्तमप्रसिद्ध इति अपर्वणीत्युक्तं । ग्रहं

यातौ राहुणा ग्रहणं प्राप्तौ । एतदेव प्रजासंक्षयहेतुत्वेन शास्त्रे
दृष्टमित्याह प्रजेति । अयं श्लोकोत्र दाक्षिणात्यकोशेषु नास्ति । ज्ञो
पुस्तक एवास्ति ॥

६-३-३० चित्रास्वान्त्यतरस्थः पुरुषो ग्रहो रोहिणीं पीडयतीत्युक्तं
तत्र चित्रांशे स्थित्वा रोहिणी अष्टादशत्वेन स्ममुदायिकनक्षत्रं
पीडयति । स्वात्यंशे स्थित्वा कृत्तिकां षोडशकत्वेन
सांघातिकनक्षत्रं पीडयति । सर्वतोभद्रचक्रे तथा दर्शनात्
तदेतदाह कृत्तिकामित्यर्धेन । तीक्ष्णैः क्रूरैः कर्मभिरुपलक्षितो
राहुरित्यर्थः । धूमकेतुं उत्पातविशेषमनुलक्ष्यावस्थिताः ॥

६-३-३१ त्रिष्विति । त्रिषु सर्वेषु नक्षत्रनक्षत्रेषु
विशांपते । गृध्रः संपतते शीर्षं जनयन्भयमुत्तमम् इति ज्ञो
पाठः ॥

६-३-३२ ग्रस्तावेकमासीं त्रयोदशीम् इति ज्ञो पाठः । तत्पक्षे
चन्द्रादित्यावुभौ ग्रस्तावित्येतेन श्लोकेनोक्तमर्थं विशदयति
द्वाभ्याम् । चतुर्दशीमिति । त्रयोदशीं त्रयोदाशानामह्नां पूरणीं
अमावास्यां भूतपूर्वां नाभिजानामि । अतिभूयसा कालेन अयं दुर्योग आगत
इति भावः । एकमासीं एकस्मिन्नेव मासे भवाम् । पूर्वं त्रयोदश्यां
रात्रौ पक्षसमाप्त्या सूर्यग्रहणमेवोक्तम् । इदानीं तु एकस्मिन्मासे
चन्द्रः पूर्वमास्यां राहुणा ग्रहेण ग्रस्तः सूर्योऽमावास्यायाम् । यदा
सूर्यो ग्रस्तस्तदा चन्द्रोपि ग्रस्त एव दर्शे तयोः संहतत्वात् ॥

६-३-३३ अपर्वणीति । लोकाप्रसिद्धपर्वणीति पूर्ववत् ज्ञेयम् ॥

६-३-३४ कूपाः कूर्दन्ति क्रीडन्ति वातैः क्षुभ्यन्त इत्यर्थः ॥

६-३-३५ अनयं अनीतिफलम् ॥

६-३-३६ महाभूता वृद्धीभूताः ॥

६-३-४३ शिखराणां द्रुमाग्राणाम् ॥

६-३-४४ पक्वापक्वेति पक्षिरुतानुकरणम् । वावाश्यन्ते अतिशयेन
शब्दं कुर्वन्ति ॥

६-३-४५ प्रकिरन्तः शकृन्मूत्रमिति शेषः । व्यालाः दुष्टहस्तिनः

। सलिलाश्रयाः अत्यन्तं प्रस्वेदयुक्ताः ॥

६-३-५१ मुनिः एवं तथेत्युक्त्वेति संबन्धः । धृतराष्ट्रेण
हेतुना । तदर्थमित्यर्थः । ध्यानं चिन्ताम् ॥

६-३-५५ अयं दुर्योधनः ॥

६-३-५६ सः धर्मः एवं धर्महन्तारं शक्येऽनापदि सत्यां
किमर्थमापदीव उन्मार्गगामी भवसीत्यर्थः ॥

६-३-५८ परेण अतिशयेन ॥

६-३-६१ भावाभावौ स्थितिविनाशौ ॥

६-३-६३ त्वं हि धर्मादौ हेतुरित्यर्थः ॥

६-३-६७ रूपं गमकं चिह्नम् ॥

६-३-६८ ये पृष्ठतो भाषमाणा वायसास्ते गन्तारं त्वरयन्ति
सिद्धिसूचका इत्यर्थः । ये पुरतो भाषमाणास्ते गमनं
निषेधन्तीत्यर्थः ॥

६-३-८३ सन्निपातो योधानां संघर्षः । व्यवधूताः दारादिष्वनासक्ताः ॥

६-३-८५ शूराणां सहायसंपत्तिर्नापेक्षितेत्यत्र दृष्टान्तमाह
न वैनतेय इति । महत्या अपि सेनाया अपचितिं प्रतिकारं नाशं
वा एकेनैवात्मना कर्तुं शक्यं दृष्ट्वा सुपर्णः शोभनपतत्रः
गरुडो नामतः वैनतेयो विनतायाः पुत्रो महाजनं बहुजनसमूहं न
प्रशंसति ॥

भीष्मपर्व - अध्याय ००४

॥ श्रीः ॥

६.४. अध्यायः ४

Mahabharata - Bhishma Parva - Chapter Topics

व्यासे गते संजयेन धृतराष्ट्रं प्रति भूमिगुणानुवर्णनम् ॥ १ ॥

Mahabharata - Bhishma Parva - Chapter Text

६-४-० (३८७७९)

वैशम्पायन उवाच । ६-४-०क्ष् (३९६३)

एवमुक्त्वा ययौ व्यासो धृतराष्ट्रय धीमते ।

धृतराष्ट्रोऽपि तच्छ्रुत्वा ध्यानमेवान्वपद्यत ॥ ६-४-१ (३८७८०)

स मुहूर्तमिव ध्यात्वा विनिःश्वस्य मुहुर्मुहुः ।

संजयं संशितात्मानमपृच्छद्रतर्षभ ॥ ६-४-२ (३८७८१)

संजयेमे महीपालाः शूरा युद्धाभिनन्दिनः ।

अन्योन्यमभिनिघ्नन्ति शस्त्रैरुच्चावचैरिह ॥ ६-४-३ (३८७८२)

पार्थिवाः पृथिवीहेतोः समभित्यज्य जीवितम् ।

न वा शाम्यन्ति निघ्नन्तो वर्धयन्ति यमक्षयम् ॥ ६-४-४ (३८७८३)

भौममैश्वर्यमिच्छन्तो न मृष्यन्ते परस्परम् ।

मन्ये बहुगुणा भूमिस्तन्ममाचक्ष्व संजय ॥ ६-४-५ (३८७८४)

बहूनि च सहस्राणि प्रयुतान्यर्बुदानि च ।

कोट्यश्च लोकवीराणां समेताः कुरुजाङ्गले ॥ ६-४-६ (३८७८५)

देशानां च परीमाणं नगराणां च संजय ।

श्रोतुमिच्छामि तत्त्वेन यत एते समागताः ॥ ६-४-७ (३८७८६)
 दिव्यबुद्धिप्रदीपेन युक्तस्त्वं ज्ञानचक्षुषा ।
 प्रभावात्तस्य विप्रर्षेर्व्यासस्यामिततेजसः ॥ ६-४-८ (३८७८७)
 संजय उवाच । ६-४-९क्ष् (३९६४)
 यथाप्रज्ञं महाप्राज्ञं भौमान्वक्ष्यामि ते गुणान् ।
 शास्त्रचक्षुरवेक्षस्व नमस्ते भरतर्षभ ॥ ६-४-९ (३८७८८)
 द्विविधानीह भूतानि चराणि स्थावराणि च ।
 त्रसानां त्रिविधा योनिरण्डस्वेदजरायुजाः ॥ ६-४-१० (३८७८९)
 त्रसानां खलु सर्वेषां श्रेष्ठा राजञ्जरायुजाः ।
 जरायुजानां प्रवरा मानवाः पशवश्च ये ॥ ६-४-११ (३८७९०)
 नानारूपधरा राजंस्तेषां भेदाश्चतुर्दश ।
 वेदोक्ताः पृथिवीपाल येषु यज्ञाः प्रतिष्ठिताः ॥ ६-४-१२ (३८७९१)
 ग्राम्याणां पुरुषाः श्रेष्ठाः सिंहाश्चारण्यवासिनाम् ।
 सर्वेषामेव भूतानामन्योन्येनोपजीवनम् ॥ ६-४-१३ (३८७९२)
 उद्भिञ्जाः स्थावराः प्रोक्तास्तेषां पञ्चैव जातयः ।
 वृक्षगुल्मलतावल्ल्यस्त्वक्सारास्तृणजातयः ॥ ६-४-१४ (३८७९३)
 तेषां विंशतिरेकोना महाभूतेषु पञ्चसु ।
 चतुर्विंशतिरुद्दिष्टा गायत्री लोकसंमता ॥ ६-४-१५ (३८७९४)
 य एतां वेद गायत्रीं पुण्यां सर्वगुणान्विताम् ।
 तत्त्वेन भरतश्रेष्ठ स लोके न प्रणश्यति ॥ ६-४-१६ (३८७९५)
 अरण्यवासिनः सप्त सप्तैषां ग्रामवासिनः ।
 सिंहा व्याघ्रा वराहाश्च महिषा वारणास्तथा ॥ ६-४-१७ (३८७९६)
 ऋक्षाश्च वानराश्चैव सप्तारण्याः स्मृता नृप ।
 गौरजाविमनुष्याश्च अश्वाश्चतरगर्दभाः ॥ ६-४-१८ (३८७९७)
 एते ग्राम्याः समाख्याताः पशवः सप्त साधुभिः ।
 एते वै पशवो राजन्ग्राम्यारण्याश्चतुर्दश ॥ ६-४-१९ (३८७९८)
 भूमौ च जायते सर्वं भूमौ सर्वं विनश्यति ।
 भूमिः प्रतिष्ठा भूतानां भूमिरेव सनातनम् ॥ ६-४-२० (३८७९९)
 यस्य भूमिस्तस्य सर्वं जगत्स्थावरजङ्गमम् ।
 तत्रातिगृद्धा राजानो विनिघ्नन्तीतरेतरम् ॥ ६-४-२१ (३८८००)

इति श्रीमन्महाभारते उद्योगपर्वणि जम्बूखण्डविनिर्माणपर्वणि
 चतुर्थोऽध्यायः ॥

Mahabharata - Bhishma Parva - Chapter Footnotes

६-४-४ नवा नैव । यमक्षयं यमलोकम् ॥

६-४-१० त्रसानां जंगमानां योनिरुत्पत्तिस्थानम् ॥

भीष्मपर्व - अध्याय ००५

॥ श्रीः ॥

६.५. अध्यायः ५

Mahabharata - Bhishma Parva - Chapter Topics

संजयेन धृतराष्ट्रं प्रति भूतपञ्चकगुणवर्णनपूर्वकं
संक्षेपेण जम्बूद्वीपवर्णनम् ॥ १ ।

Mahabharata - Bhishma Parva - Chapter Text

६-५-० (३८८०१)

धृतराष्ट्र उवाच । ६-५-०क्ष् (३९६५)

नदीनां पर्वतानां च नामधेयानि संजय ।

तथा जनपदानां च ये चान्ये भूमिमाश्रिताः ॥ ६-५-१ (३८८०२)

प्रमाणं च प्रमाणज्ञ पृथिव्या मम सर्वतः ।

निखिलेन समाचक्ष्व काननानि च संजय ॥ ६-५-२ (३८८०३)

संजय उवाच । ६-५-३क्ष् (३९६६)

पञ्चेमानि महाराज महाभूतानि संग्रहात् ।

जगतीस्थानि सर्वाणि समान्याहुर्मनीषिणः ॥ ६-५-३ (३८८०४)

भूमिरापस्तथा वायुरग्निराकाशमेव च ।

गुणोत्तराणि सर्वाणि तेषां भूमिः प्रधानतः ॥ ६-५-४ (३८८०५)

शब्दः स्पर्शश्च रूपं च रसो गन्धश्च पञ्चमः ।

भूमेरेते गुणाः प्रोक्ता ऋषिभिस्तत्त्ववेदिभिः क ॥ ६-५-५ (३८८०६)

चत्वारोऽप्सु गुणा राजन्गन्धस्तत्र न विद्यते ।

शब्दः स्पर्शश्च रूपं च तेजसोऽथ गुणास्त्रयः ।

शब्दः स्पर्शश्च वायौ द्वौ अकाशे शब्द एव तु ॥ ६-५-६ (३८८०७)

एते पञ्च गुणा राजन्महाभूतेषु पञ्चसु ।

वर्तन्ते सर्वलोकेषु येषु भूताः प्रतिष्ठिताः ॥ ६-५-७ (३८८०८)

अन्योन्यं नाभिवर्तन्ते साम्यं भवति वै यदा ॥ ६-५-८ (३८८०९)

यदा तु विषमीभावमाविशन्ति परस्परम् ।

तदा देहैर्देहवन्तो व्यतिरोहन्ति नान्यथा ॥ ६-५-९ (३८८१०)

आनुपूर्व्यां विनश्यन्ति जायन्ते चानुपूर्वशः ।

सर्वाभ्यपरिमेयाणि तदेषां रूपमैश्वरम् ॥ ६-५-१० (३८८११)

तत्रतत्र हि दृश्यन्ते धातवः पाञ्चभौतिकाः ।

तेषां मनुष्यास्तर्केण प्रमाणानि प्रचक्षते ॥ ६-५-११ (३८८१२)

अचिन्त्याः खलु ये भावा न तांस्तेकेण साधयेत् ।
 प्रकृतिभ्यः परं यत्तु तदचिन्त्यस्य लक्षणम् ॥ ६-५-१२ (३८८१३)
 सुदर्शनं प्रवक्ष्यामि द्वीपं तु कुरुनन्दन ।
 परिमण्डलो महाराज द्वीपोऽसौ चक्रसंस्थितः ॥ ६-५-१३ (३८८१४)
 नदीजालप्रतिच्छन्नः पर्वतैश्चाभ्रसन्निभैः ।
 पुरैश्च विविधाकारै रम्यैर्जनपदैस्तथा ॥ ६-५-१४ (३८८१५)
 वृक्षैः पुष्पफलोपेतैः संपन्नधनधान्यवान् ।
 लवणेन समुद्रेण समन्तात्परिवारितः ॥ ६-५-१५ (३८८१६)
 यथा हि पुरुषः पश्येदादर्शं मुखमात्मनः ।
 एवं सुदर्शनद्वीपो दृश्यते चन्द्रमण्डले ॥ ६-५-१६ (३८८१७)
 द्विरंशस्तु ततः प्लक्षो द्विरंशः शाल्मलिर्महान् ।
 द्विरंशः पिप्पलस्तस्य द्विरंशश्च कुशो महान् ।
 सर्वौषधिसमापन्नः पर्वतैः परिवारितः ॥ ६-५-१७ (३८८१८)
 आपस्ततोऽन्या विज्ञेयाः शेषः संक्षेप उच्यते ।
 ततोऽन्य उच्यते चायमेनं संक्षेपतः शृणु ॥ ६-५-१८ (३८८१९)

इति श्रीमन्महाभारते भीष्मपर्वणि जम्बूखण्डविनिर्माणपर्वणि
 पञ्चमोऽध्यायः ॥

Mahabharata - Bhishma Parva - Chapter Footnotes

६-५-१३ किमस्य प्रमाणं का वा आकृतिस्तवाभिमतेत्याशङ्क्याह
 सुदर्शनमिति । सुदर्शनो नाम जम्बूवृक्षविशेषस्तन्नामाङ्कितोऽयं
 द्वीपः सुदर्शनद्वीपः तं प्रमाणत आकृतितश्च प्रकर्षेण
 वक्ष्यामि । तुशब्दः पक्षान्तरव्यावृत्त्यर्थः । चक्रसंस्थितः
 चक्रवत् संस्थितं उस्थनमाकारो यस्य सः ॥
 ६-५-१६ नन्वेवंविधस्य कथमतिसूक्ष्मत्वमुच्यतेऽत आह यथा हीति ॥

भीष्मपर्व - अध्याय ००६

॥ श्रीः ॥

६.६. अध्यायः ६

Mahabharata - Bhishma Parva - Chapter Topics

संजयेन भारतादिनवखण्डानां तत्तत्सीमापर्वतानां मेरोश्च वर्णनम् ॥ १ ॥

Mahabharata - Bhishma Parva - Chapter Text

६-६-० (३८८२०)

धृतराष्ट्र उवाच । ६-६-०क्ष (३९६७)

उक्तो द्वीपस्य संक्षेपो विधिवद्बुद्धिमंस्त्वया ।

तत्त्वज्ञश्चासि सर्वस्य विस्तारं ब्रूहि सञ्जय ॥ ६-६-१ (३८८२१)

यावान्भूम्यवकाशोऽयं दृश्यते शशलक्षणे ।

तस्य प्रमाणां प्रब्रूहि ततो वक्ष्यसि पिप्पलम् ॥ ६-६-२ (३८८२२)

वैशम्पायन उवाच । ६-६-३क्ष (३९६८)

एवं राज्ञा स पृष्टस्तु संजयो वाक्यमब्रवीत् । ६-६-३क्ष संजय उवाच ।

प्रागायता महाराज षडेते वर्षपर्वताः ।

अवगाढा ह्युभयतः समुद्रौ पूर्वपश्चिमौ ॥ ६-६-३ (३८८२३)

हिमवान्हेमकूटश्च निषधश्च नगोत्तमः ।

नीलश्च वैदूर्यमयः श्वेतश्च शशिसन्निभः ॥ ६-६-४ (३८८२४)

सर्वधातुविचित्रश्च शृङ्गवान्नाम पर्वतः ।

एते वै पर्वता राजन्सिद्धचारणसेविताः ॥ ६-६-५ (३८८२५)

एषामन्तरविष्कम्भा योजनानि सहस्रशः ।

तत्र पुण्या जनपदास्तानि वर्षाणि भारत ॥ ६-६-६ (३८८२६)

वसन्ति तेषु सत्वानि नानाजातीनि सर्वशः ।

इदं तु भारतं वर्षं ततो हैमवतं परम् ॥ ६-६-८अग ततः

किंपुरुषावासं वर्षं हिमवतः परम् ।

हेमकूटात्परं चैव हरिवर्षं प्रचक्षते ॥ ६-६-७ (३८८२७)

दक्षिणेन तु नीलस्य निषधस्योत्तरेण तु ।

ब्रागायतो महाभाग माल्यवान्नाम पर्वतः ॥ ६-६-९ (३८८२८)

ततः परं माल्यवतः पर्वतो गन्धमादनः ।

परिमण्डलस्तयोर्मध्ये मेरुः कनकपर्वतः ।

तरुणादित्यसंकाशो विधूम इव पावकः ॥ ६-६-१० (३८८२९)

योजनानां सहस्राणि षोडशाधः किल स्मृतः ।

ऊर्ध्वं च चतुरशीतिर्द्वात्रिंशन्मूर्ध्नि विस्तृतः ।

अधस्ताच्चतुरशीतिर्योजनानां महीपते ॥ ६-६-११ (३८८३०)

ऊर्ध्वमधश्च तिर्यक्च मेरुरावृत्य तिष्ठति ।

तस्य पार्श्वेष्वमी द्वीपाश्चत्वारः सस्थिता विभो ॥ ६-६-१२ (३८८३१)

भद्राश्चः केतुमालश्च जम्बूद्वीपश्च भारत ।

उत्तराश्चैव कुरवः कृतपुण्यप्रतिश्रयाः ॥ ६-६-१३ (३८८३२)

विहगः सुमुखो यस्तु सुपर्णस्यात्मजः किल ।

स वै विचिन्तयामास सौवर्णान्वीक्ष्य वायसान् ॥ ६-६-१४ (३८८३३)

मेरुरुत्तममध्यानामधमानां च पक्षिणाम् ।

अविशेषकरो यस्मात्तस्मादेनं त्यजाम्यहम् ॥ ६-६-१५ (३८८३४)

तमादित्योऽनुपर्येति सततं ज्योतिषां वरः ।
 चन्द्रमाश्च सनक्षत्रो वायुश्चैव प्रदक्षिणः ॥ ६-६-१६ (३८८३५)
 सपर्वतो महाराज दिव्यपुष्पफलान्वितः ।
 भवनैरावृतः सर्वैर्जाम्बूनदपरिष्कृतैः ॥ ६-६-१७ (३८८३६)
 तत्र देवगणा राजन्गान्धर्वासुरराक्षसाः ।
 अप्सरोगणसंयुक्ताः शैले क्रीडन्ति सर्वदा ॥ ६-६-१८ (३८८३७)
 तत्र ब्रह्मा च रुद्रश्च शक्रश्चापि सुरेश्वरः ।
 समेत्य विविधैर्यज्ञैर्यजन्तेऽनेकदक्षिणैः ॥ ६-६-१९ (३८८३८)
 तुम्बुरुर्नारदश्चैव विश्वावसुर्हहाहुहूः ।
 अभिगम्यामरश्रेष्ठास्तुष्टुवुर्विविधैः स्तवैः ॥ ६-६-२० (३८८३९)
 सप्तर्षयो महात्मानः कश्यपश्च प्रजापतिः ।
 तत्र गच्छन्ति भद्रं ते सदा पर्वणि पर्वणि ॥ ६-६-२१ (३८८४०)
 तस्यैव मूर्धन्युशनाः काव्यो दैत्यैर्महीपते ।
 इमानि तस्य रत्नानि तस्येमे रत्नपर्वताः ॥ ६-६-२२ (३८८४१)
 तस्मात्कुबेरो भगवांश्चतुर्थं भागमश्रुते ।
 ततः कलांशं वित्तस्य मनुष्येभ्यः प्रयच्छति ॥ ६-६-२३ (३८८४२)
 पार्श्वे तस्योत्तरे दिव्यं सर्वर्तुकुसुमैश्चितम् ।
 कर्णिकारवनं रम्यं शिलाजालसमुद्गतम् ॥ ६-६-२४ (३८८४३)
 तत्र साक्षात्पशुपतिर्दिव्यैर्भूतैः समावृतः ।
 उमासहायो भगवान्नमते भूतभावनः ॥ ६-६-२५ (३८८४४)
 कर्णिकारमयी मालां विभ्रत्पादावलम्बिनीम् ।
 त्रिभिर्नेत्रैः कृतोद्योतस्त्रिभिः सूर्यैरिवोदितैः ॥ ६-६-२६ (३८८४५)
 तमुग्रतपसः सिद्धाः सुव्रताः सत्यवादिनः ।
 पश्यन्ति नहि दुर्वृतैः शक्यो द्रुष्टुं महेश्वरः ॥ ६-६-२७ (३८८४६)
 तस्य शैलस्य शिखरात्क्षीरधारा नरेश्वर ।
 विश्वरूपाऽपरिमिता भीमनिर्घातनिःस्वना ॥ ६-६-२८ (३८८४७)
 पुण्या पुण्यतमैर्जुष्टा गङ्गा भागीरथी शुभा ।
 प्लवन्तीव प्रवेगेन हृदे चन्द्रमसः शुभे ॥ ६-६-२९ (३८८४८)
 तथा ह्युत्पादितः पुण्यः स हृदः सागरोपमः ।
 तां धारयामास तदा दुर्धरां पर्वतैरपि ॥ ६-६-३० (३८८४९)
 शतं वर्षसहस्राणां शिरसैव महेश्वरः ।
 मेरोस्तु पश्चिमे पार्श्वे केतुमालो महीपते ॥ ६-६-३१ (३८८५०)
 जम्बूखण्डे तु तत्रैव महाजनपदो नृप ।
 आयुर्दशसहस्राणि वर्षाणां तत्र भारत ॥ ६-६-३२ (३८८५१)
 सुवर्णवर्णाश्च नराः स्त्रियश्चाप्सरसोपमाः ।
 अनामया वीतशोका नित्यं मुदितमानसाः ॥ ६-६-३३ (३८८५२)

जायन्ते मानवास्तत्र निष्टप्तकनकप्रभाः ।
गन्धमादनश्रृङ्गेषु कुबेरः सह राक्षसैः ॥ ६-६-३४ (३८८५३)
संवृतोऽप्सरसां सङ्घैर्मोदते गुह्यकाधिपः ।
गन्धमादनपार्श्वे तु पर त्वपरगण्डिकाः ॥ ६-६-३५ (३८८५४)
एकादशसहस्राणि वर्षाणां परमायुषः ।
तत्र कृष्णा नरा राजंस्तेजोयुक्ता महाबलाः ।
स्त्रियश्चोत्पलवर्णाभाः सर्वाः सुप्रियदर्शनाः ॥ ६-६-३६ (३८८५५)
नीलात्परतरं श्वेतं श्वेताद्वैरण्यकं परम् ।
वर्षमैरश्वतं राजन्नानाजनपदावृतम् ॥ ६-६-३७ (३८८५६)
धनुःसंस्थे महाराज द्वे वर्षे दक्षिणोत्तरे ।
इलावृतं मध्यमं तु पञ्च दीर्घाणि चैव हि ॥ ६-६-३८ (३८८५७)
उत्तरोत्तरमेतेभ्यो वर्षमुद्रिच्यते गुणैः ।
आयुःप्रमाणमारोग्यं धर्मतः कामतोऽर्थतः ॥ ६-६-३९ (३८८५८)
समन्वितानि भूतानि तेषु वर्षेषु भारत ।
एवमेषा महाराज पर्वतैः पृथिवी चिता ॥ ६-६-४० (३८८५९)
हेमकूटस्तु सुमहान्कैलासो नाम पर्वतः । ६-६-४१ ब्यत्र वैश्रवणो
राजन्गुह्यकैः सह मोदते ॥ ६-६-४१ (३८८६०)
तत्र देवो महादेवो नित्यमास्ते सहोमया ।
शीते शिलातले रम्ये देवर्षिगणपूजितःक ॥ ६-६-४२ (३८८६१)
अस्त्युत्तरेण कैलासं मैनाकं पर्वतं प्रति ।
हिरण्यश्रृङ्गः सुमहान्दिव्यो मणिमयो गिरिः ॥ ६-६-४३ (३८८६२)
तस्य पार्श्वे महद्विव्यं शुभ्रं काञ्चनवालुकम् ।
रम्यं बिन्दुसरो नाम यत्र राजा भगीरथः ॥ ६-६-४४ (३८८६३)
दृष्ट्वा भागीरथीं गङ्गामुवास बहुलाः समाः ।
यूपा मणिमयास्तत्र चैत्याश्चापि हिरण्मयाः ॥ ६-६-४५ (३८८६४)
तत्रेष्ट्वा तु गतः सिद्धिं सहस्राक्षो महायशाः ।
स्रष्टा भूतपतिर्यत्र सर्वलोकान्सनातनान् ॥ ६-६-४६ (३८८६५)
उपास्यते तिग्मतेजा यत्र भूतैः समन्ततः ।
नरनारायणौ ब्रह्मा मनुः स्थाणुश्च पञ्चमः ॥ ६-६-४७ (३८८६६)
तत्र दिव्या त्रिपथगा प्रथमं तु प्रतिष्ठिता ।
ब्रह्मलोकादपक्रान्ता सप्तधा प्रतिपद्यते ॥ ६-६-४८ (३८८६७)
वस्वौकसारा नलिनी पावनी च सरस्वती ।
जम्बूनदी च सीता च गङ्गा सिंधुश्च सप्तमी ॥ ६-६-४९ (३८८६८)
अचिन्त्या दिव्यसंकाशा प्रभोरेषैव संविधिः ।
उपासते यत्र सत्रं सहस्रयुगपर्यये ॥ ६-६-५० (३८८६९)
दृश्याऽदृश्या च भवति तत्र तत्र सरस्वती ।

एता दिव्याः सप्त गङ्गास्त्रिषु लोकेषु विश्रुताः ॥ ६-६-५१ (३८८७०)
 रक्षांसि वै हिमवति हेमकूटे तु गुह्यकाः ।
 सर्पा नागाश्च निषधे गोकर्णं च तपोवनम् ॥ ६-६-५२ (३८८७१)
 देवासुराणां सर्वेषां श्वेतपर्वत उच्यते ।
 गन्धर्वा निषधे नित्यं नीले ब्रह्मर्षयस्तथा ।
 शृङ्गवांस्तु महाराज देवानां प्रतिसंचरः ॥ ६-६-५३ (३८८७२)
 इत्येतानि महाराज सप्त वर्षाणि भागशः ।
 भूतान्युपनिविष्टानि गतिमन्ति ध्रुवाणि च ॥ ६-६-५४ (३८८७३)
 तेषामृद्धिर्बहुविधा दृश्यते दैवमानुषी ।
 अशक्या परिसंख्यातुं श्रद्धेया तु बुभूषता ॥ ६-६-५५ (३८८७४)
 यां तु पृच्छसि मां राजन्दिव्यामेतां शशाकृतिम् ।
 पार्श्वे शशस्य द्वे वर्षे उक्ते ये दक्षिणोत्तरे ।
 कर्णौ तु शाकद्वीपश्च काश्यपद्वीप एव च ॥ ६-६-५६ (३८८७५)
 ताम्रपर्णीशिरो राजञ्छ्रीमान्मलयपर्वतः ।
 एतद्द्वितीयं द्वीपस्य दृश्यते शशसंस्थितम् ॥ ६-६-५७ (३८८७६)

इति श्रीमन्महाभारते भीष्मपर्वणि जम्बूखण्डविनिर्माणपर्वणि
 षष्ठोऽध्यायः ॥

Mahabharata - Bhishma Parva - Chapter Footnotes

६-६-६ एवं दक्षिणां दिशमारभ्य यावदुत्तरसमाप्ति
 षट्प्राक्पश्चिमास्थानानि भवन्ति । तेषां स्थानानां
 वर्षाख्यानामन्तरमाह एषामिति । विष्कम्भो विस्तारः ॥
 ६-६-७ वसन्त्येषु तानि वर्षाणीति योगान्तरमाह वसन्तीति । हिमवतो
 दक्षिणे भारतं वर्षं उत्तरतो हैमवतं वर्षं द्वितीयम् । अस्यैव
 नामान्तरं किंपुरुषावासमिति ॥
 ६-६-८ हेमकूटनिषधयोर्मध्ये हरिवर्षम् । निषधनीलयोर्मध्ये
 वर्षविभागमाह दक्षिणेनेति । दक्षिणेन दक्षिणतः समीप इत्यर्थः
 । एवमुत्तरेणेत्यादौ ज्ञेयम् ॥
 ६-६-९ नीलनिषधयोर्मध्ये मेरुस्तस्य प्राक् माल्यवान् पूर्वसमुद्रावधिः
 । पश्चिमसमुद्रावधिर्गन्धमादन इत्यर्थः ॥
 ६-६-१२ तस्य पार्श्वेष्विति । पार्श्वेषु चतुर्दिक्षु । द्वीपा इव द्वीपाः
 नद्यन्तरत्वाद्द्वर्षाणि ॥
 ६-६-१३ भद्राश्चादिसाहचर्याज्जम्बूद्वीपशब्दोऽत्र
 भरतवर्षपरस्तस्य तत्सारत्वज्ञापनार्थः । तानेव स्तौति
 कृतपुण्यप्रतिश्रया इत्यादिना । कृता विहिताः पुण्यैः पुण्यवद्भिः

प्रतिश्रया आश्रमा येषु ते ॥
 ६-६-१६ तं मेरुमादित्योऽनुपर्येति प्रदक्षिणीकरोति ॥
 ६-६-२२ काव्यः कविश्रेष्ठः शुक्रो रमत इति शेषः । तस्य काव्यस्य ॥
 ६-६-२३ तस्मात् काव्यात् । ततः कुबेरात् । कलांशं षोडशभागस्यापि लेशम् ॥
 ६-६-२८ क्षीरवत् श्वेता धारा यस्याः सा गङ्गा । विश्वरूपा विश्वो
 विष्णुस्तद्रूपा । तथाच स्मरन्ति- योसौ सर्वगतो विष्णुश्चित्वरूपी
 निरञ्जनः । स एव द्रवरूपेण गाङ्गाम्भो कनात्र संशय इति ॥
 ६-६-३० तथैव प्रवेगेन मेरुप्राकारात् पतनजनितबलेन खनन्त्या स
 ह्रद उत्पादित इति संबन्धः ॥
 ६-६-३५ अपरगण्डिकाः अन्ये गन्धमादनस्यैवावयवभूता बुद्बुदोपमाः
 क्षुद्रशैलाः । गण्डो भूषणबुद्ब्रदे इति मेदिनी । स्वार्थिकः कः ॥
 ६-६-३६ उत्पलवर्णेन आभान्ति ताः उत्पलवर्णाभाः ॥
 ६-६-३७ एवं हिमवतो दक्षिणे भरतवर्षं । तदुत्तरे
 हैमवतं वर्षं । हेमकूटादुत्तरे हरिवर्षं । निषधादुत्तरे
 नीलाच्च दक्षिणे मेरोः परित इलावृतमेकमेव चतुर्थं
 वर्षं । अत्रैव केचिद्गङ्गाश्वकेतुमालयोर्वर्ष्णान्तरत्वं प्रकल्प्य
 नववर्षाणीत्याचक्षते । ततो नीलात्पर्वतात् उत्तरतः श्वेतं पञ्चमं
 वर्षं । श्वेतात्पर्वतादुत्तरतो हैरण्यकं वर्षं षष्ठम् । ततः
 शृङ्गवत्पर्वतात् ऐरावतं सप्तमं वर्षम् ॥
 ६-६-३८ धनुःसंस्थे धनुराकारे । एवमाकारं दक्षिणे भरतवर्षं
 उत्तरे ऐरावतं च मध्ये पञ्चेति सप्तवर्षाणि ॥
 ६-६-४१ हेमेति हेमकूटाएव कैलासः तस्योत्तरे मैनाकः तस्योत्तरतो
 हिरण्यशृङ्गः एतयोरन्तराले बिन्दुसरोऽस्तीति श्लोकत्रयार्थः ॥
 ६-६-५० प्रभोरीश्वरस्य एष सप्तनद्यात्मकः संविधिः समीचीनं
 लोकोपकारार्थं विधानम् । एषैवेति संधिरार्थः ॥
 ६-६-५३ श्वेतपर्वतः स्थानमिति शेषः । गन्धर्वा वसन्तीति
 शेषः । प्रतिसंचरः व्यवहारस्थानम् ॥
 ६-६-५४ इतीति । वर्षाणि तत्र उपनिविष्टानि गतिमन्ति जङ्गमानि
 ध्रुवाणि स्थावराणि च सर्वाणि भूतान्येव । सर्वं दृश्यं
 आश्रयाश्रितरूपं पाञ्चभौतिकमेवेत्यर्थः ॥
 ६-६-५५ बुभूषता श्रेयःप्राप्तुमिच्छता श्रद्धेया ॥

भीष्मपर्व - अध्याय ००७

॥ श्रीः ॥

६.७. अध्यायः ७

मेरोरुत्तरभागस्थोत्तरकुरुवर्णनम् ॥ १ ॥

तथा मेरोः पूर्वभागस्थभद्राश्वखण्डवर्णनम् ॥ २ ॥

६-७-० (३८८७७)

धृतराष्ट्र उवाच । ६-७-०क्ष् (३९६९)
मेरोरथोत्तरं पार्श्वं पूर्वं चाचक्ष्व संजय ।
निखिलेन महाबुद्धे माल्यवन्तं च पर्वतम् ॥ ६-७-१ (३८८७८)
संजय उवाच । ६-७-२क्ष् (३९७०)
दक्षिणेन तु नीलस्य मेरोः पार्श्वं तथोत्तरे ।
उत्तराः कुरवो राजन्पुण्याः सिद्धनिषेविताः ॥ ६-७-२ (३८८७९)
तत्र वृक्षा मधुफला नित्यपुष्पफलोपगाः ।
पुष्पाणि च सुगन्धीनि रसवन्ति फलानि च ॥ ६-७-३ (३८८८०)
सर्वकामफलास्तत्र केचिद्वृक्षा जनाधिप ।
अपरे क्षीरिणो नाम वृक्षास्तत्र नराधिप ॥ ६-७-४ (३८८८१)
ये क्षरन्ति सदा क्षीरं षड्रसं चामृपोतमम् ।
वस्त्राणि च प्रसूयन्ते फलेष्वाभरणानि च ॥ ६-७-५ (३८८८२)
सर्वा मणिमयी भूमिः सूक्ष्मकाञ्चनवालुका ।
सर्वर्तुसुखसंस्पर्शा निष्पङ्का च जनाधिप ।
पुष्करिष्यः शुभास्तत्र सुखस्पर्शा मनोरमाः ॥ ६-७-६ (३८८८३)
देवलोकच्युताः सर्वे जायन्ते तत्र मानवाः ।
शुक्लाभिजनसंयन्त्राः सर्वे सुप्रियदर्शनाः ॥ ६-७-७ (३८८८४)
मिथुनानि च जायन्ते स्त्रियश्चाप्सरसोपमाः ।
तेषां ते क्षीरिणां क्षीरं पिबन्त्यमृतसन्निभम् ॥ ६-७-८ (३८८८५)
मिथुनं जायते काले समं तच्च प्रवर्धते ।
तुल्यरूगुणोपेतं समवेषं तथैव च ॥ ६-७-९ (३८८८६)
एवमेवानुरूपं च चक्रवाकसमं विभो ।
निरापगाम ते लोका नित्यं मुदितमानसाः ॥ ६-७-१० (३८८८७)
दशवर्षसहस्राणि शशवर्षशतानि च ।
जीवन्ति ते महाराज न चान्योन्यं जहत्युत ॥ ६-७-११ (३८८८८)
भारुण्डा नाम शकुनास्तीक्ष्णतुण्डा महाबलाः ।
तान्निहेरन्तीह मृतान्दरीषु प्रक्षिपन्ति च ॥ ६-७-१२ (३८८८९)
उत्तराः कुरवो राजन्व्याख्यातास्ते समासतः ।
मेरोः पार्श्वमहं पूर्वं वक्ष्याम्यथ यथातथम् ॥ ६-७-१३ (३८८९०)

तस्य मूर्धाभिषेकस्तु भद्राश्वस्य विशांपते ।
 भद्रसालवनं यत्र कालाम्रश्च महाद्रुमः ॥ ६-७-१४ (३८८११)
 कालाम्रस्तु महाराज नित्यपुष्पफलः शुभः ।
 द्रुमश्च योजनोत्सेधः सिद्धचारणसेवितः ॥ ६-७-१५ (३८८१२)
 तत्र ते पुरुषाः श्वेतास्तेजोयुक्ता महाबलाः ।
 स्त्रियः कुमुदवर्णाश्च सुन्दर्यः प्रियदर्शनाः ॥ ६-७-१६ (३८८१३)
 चन्द्रप्रभाश्चन्द्रवर्णाः पूर्वचन्द्रनिभाननाः ।
 चन्द्रशीतलगात्र्यश्च नृत्तिगीतविशारदाः ॥ ६-७-१७ (३८८१४)
 दशवर्षसहस्राणि तत्रायुर्भरतर्षभ ।
 कालाम्ररसपीतास्ते नित्यं संस्थितयौवनाः ॥ ६-७-१८ (३८८१५)
 दक्षिणेन तु नीलस्य निषधस्योत्तरेण तु ।
 सुदर्शनो नाम महाञ्जम्बूवृक्षः सनातनः ॥ ६-७-१९ (३८८१६)
 सर्वकामफलः पुण्यः सिद्धचारणसेवितः ।
 तस्य नाम्ना समाख्यातो जम्बूद्वीपः सनातनः ॥ ६-७-२० (३८८१७)
 योजनानां सहस्रं च शतं च भरतर्षभ ।
 उत्सेधो वृक्षराजस्य दिवस्पृङ्भनुजेश्वर ॥ ६-७-२१ (३८८१८)
 अरत्नीनां सहस्रं च शतानि दश पञ्च च ।
 परिणाहस्तु वृक्षस्य फलानां रसभेदिनाम् ॥ ६-७-२२ (३८८१९)
 पतमानानि तान्युर्वी कुर्वन्ति विपुलं स्वनम् ।
 मुञ्चन्ति च रसं राजस्तस्मिन्नजतसन्निभम् ॥ ६-७-२३ (३८९००)
 तस्या जम्बाः फलरसो नदी भूत्वा जनाधिप ।
 मेरुं प्रदक्षिणं कृत्वा संप्रयात्युत्तरान्कुरुन् ॥ ६-७-२४ (३८९०१)
 तत्र तेषां मनःशान्तिर्न पिपासा जनाधिप ।
 तस्मिन्फलरसे पीते न जरा बाधते च तान् ॥ ६-७-२५ (३८९०२)
 तत्र जाम्बूनदं नाम कनकं देवभूषणम् ।
 इन्द्रगोपकसंकाशं जायते भास्वरं तु तत् ॥ ६-७-२६ (३८९०३)
 तरुणादित्यवर्णाश्च जायन्ते तत्र मानवाः ।
 तथा माल्यवतः श्रृङ्गे दृश्यते हव्यवाट् सदा ॥ ६-७-२७ (३८९०४)
 नाम्ना संवर्तको नाम कालाग्निर्भरतर्षभ ।
 तथा माल्यवतः श्रृङ्गे पूर्वपूर्वानुगण्डिका ॥ ६-७-२८ (३८९०५)
 योजनानां सहस्राणि पञ्चषण्माल्यवानथ ।
 महारजतसंकाशा जायन्ते तत्र मानवाः ॥ ६-७-२९ (३८९०६)
 ब्रह्मलोकच्युताः सर्वे सर्वे सर्वेषु साधवः ।
 तपस्तप्यन्ति ते तीव्रं भवन्ति ह्यूर्ध्वरेतसः ।
 रक्षणार्थं तु भूतानां प्रविश्यन्ते दिवाकरम् ॥ ६-७-३० (३८९०७)
 षष्टिस्तानि सहस्राणि षष्टिरेव शतानि च ।

अरुणस्याग्रतो यान्ति परिवार्य दिवाकरम् ॥ ६-७-३१ (३८९०८)
षष्टिं वर्षसहस्राणि षष्टिमेव शतानि च ।
आदित्यतापतप्तास्ते विशन्ति शशिमण्डलम् ॥ ६-७-३२ (३८९०९)

इति श्रीमन्महाभारते भीष्मपर्वणि जम्बूखण्डविनिर्माणपर्वणि
सप्तमोऽध्यायाः ॥

Mahabharata - Bhishma Parva - Chapter Footnotes

६-७-३ मधुफलाः स्वादुफलाः ॥
६-७-७ शुक्लाभिजनो विष्णुभक्तजनस्तेन संपमास्तत्सङ्गिनः ॥
६-७-१० चक्रवाकौ सहचरौ पक्षिदम्पती ॥
६-७-१४ मूर्धाभिषेको मूर्धाभिषिक्तम् । मुख्यमिति यावत् ॥
६-७-२८ गण्डिका क्षुद्रपर्वतः ॥
६-७-२९ पञ्चषट् पञ्चाधिकाः षट् एकादशेत्यर्थः । महारजतं
काञ्चनं तत्संकाशाः ॥
६-७-३० ब्रह्मलोकेति । ये इतः कर्मणा ब्रह्मलोकं गतास्ते ततश्च्युताः
सन्तो माल्यवति पर्वते जन्म लब्धा भूतानां रक्षणार्थं तपस्तप्त्वा
दिवाकरं प्रविशन्ते तत्समीपं प्राप्नुवन्ति ॥

भीष्मपर्व - अध्याय ००८

॥ श्रीः ॥

६.८. अध्यायः ८

Mahabharata - Bhishma Parva - Chapter Topics

मेरोरुत्तरभागस्थखण्डत्रयवर्णनम् ॥ १ ॥

Mahabharata - Bhishma Parva - Chapter Text

६-८-० (३८९१०)
धृतराष्ट्र उवाच । ६-८-०क्ष् (३९७१)
वर्षाणां चैव नामानि पर्वतानां च संजय ।
आचक्ष्व मे यथातत्त्वं ये च पर्वतवासिनः ॥ ६-८-१ (३८९११)
संजय उवाच । ६-८-२क्ष् (३९७२)
दक्षिणेन तु श्वेतस्य नीलस्यैवोत्तरेण तु ।
वर्षं रमणकं नाम जायन्ते तत्र मानवाः ॥ ६-८-२ (३८९१२)
शुक्लाभिजनसंपन्नाः सर्वे सुप्रियदर्शनाः ।
निःसपत्नाश्च ते सर्वे जायन्ते तत्र मानवाः ॥ ६-८-३ (३८९१३)

दशवर्षसहस्राणि शतानि दश पञ्च च ।
 जीवन्ति ते महाराज नित्यं मुदितमानसाः ॥ ६-८-४ (३८९१४)
 दक्षिणे शृङ्गिणश्चैव श्वेतस्याथोत्तरेण तु ।
 वर्षं हिरण्मयं नाम यत्र हैरण्वती नदी ॥ ६-८-५ (३८९१५)
 यत्र चायं महाराज पक्षिराट् पतगोत्तमः ।
 यक्षानुगा महाराज धनिनः प्रियदर्शनाः ॥ ६-८-६ (३८९१६)
 महाबलास्तत्र जना राजन्मुदितमानसाः ।
 एकादशसहस्राणि वर्षाणां ते जनाधिप ॥ ६-८-७ (३८९१७)
 आयुःप्रमाणं जीवन्ति शतानि दश पञ्च च ।
 शृङ्गाणि वै शृङ्गवतस्त्रीण्येव मनुजाधिप ॥ ६-८-८ (३८९१८)
 एकं मणिमयं तत्र तथैकं रौक्ममद्भुतम् ।
 सर्वरत्नमयं चैकं भवनैरुपशोभितम् ।
 तत्र स्वयंप्रभा देवी नित्यं वसति शाण्डिली ॥ ६-८-९ (३८९१९)
 उत्तरेण तु शृङ्गस्य समुद्रान्ते जनाधिप ।
 वर्षमैरावतं नाम तस्माच्छृङ्गवतः परम् ॥ ६-८-१० (३८९२०)
 न तत्र सूर्यस्तपति न जीर्यन्ते च मानवाः ।
 चन्द्रमाश्च सनक्षत्रो ज्योतिर्भूत इवावृतः ॥ ६-८-११ (३८९२१)
 पद्मप्रभाः पद्मवर्णाः पद्मपत्रनिभेक्षणाः ।
 पद्मपत्रसुगन्धाश्च जायन्ते तत्र मानवाः ॥ ६-८-१२ (३८९२२)
 अनिष्पन्दा इष्टगन्धा निराहारा जितेन्द्रियाः ।
 देवलोकच्युताः सर्वे तथा विरजसो नृप ॥ ६-८-१३ (३८९२३)
 त्रयोदशसहस्राणि वर्षाणां ते जनाधिप ।
 आयुःप्रमाणं जीवन्ति नरा भरतसत्तम ॥ ६-८-१४ (३८९२४)
 क्षीरोदस्य समुद्रस्य तथैवोत्तरतः प्रभुः ।
 हरिर्वसति वैकुण्ठः शकटे कनकोज्ज्वले ॥ ६-८-१५ (३८९२५)
 अष्टचक्रं हि तद्यानं भूतयुक्तं मनोजवम् ।
 अग्निवर्णं महातेजो जाम्बूनदविभूषितम् ॥ ६-८-१६ (३८९२६)
 स प्रभुः सर्वभूतानां विभुश्च भरतर्षभ ।
 संक्षेपो विस्तरश्चैव कर्ता कारयिता तथा ॥ ६-८-१७ (३८९२७)
 पृथिव्यापस्तथाऽऽकाशं वायुस्तेजश्च पार्थिव ।
 स यज्ञः सर्वभूतनामास्यं तस्य हुताशनः ॥ ६-८-१८ (३८९२८)
 वैशम्पायन उवाच । ६-८-१९क्ष् (३९७३)
 एवमुक्तः संजयेन धृतराष्ट्रो महामनाः ।
 ध्यानमन्वगमद्राजा पुत्रान्प्रति जनाधिप ॥ ६-८-१९ (३८९२९)
 स विचिन्त्य महातेजाः पुनरेवाब्रवीद्वचः ।
 असंशयं सूतपुत्र कालः संक्षिपते जगत् ॥ ६-८-२० (३८९३०)

सृजते च पुनः सर्वं नेह विद्यति शाश्वतम् ।
नरो नारायणश्चैव सर्वज्ञः सर्वभूतहृत् ॥ ६-८-२१ (३८९३१)
देवा वैकुण्ठ इत्याहुर्वेदा विष्णुरिति प्रभुम् ॥ ॥ ६-८-२२ (३८९३२)

इति श्रीमन्महाभारते भीष्मपर्वणि जम्बूखण्डविनिर्माणपर्वणि
अष्टमोऽध्यायः ॥

Mahabharata - Bhishma Parva - Chapter Footnotes

६-८-२ यत्पूर्वं श्वेतवर्षमित्युक्तं तस्यैव रमणकमिति संज्ञान्तरम् ॥
६-८-८ शृङ्गवतः षष्ठस्य वर्षपर्वतस्य ॥
६-८-१० शृङ्गस्य शृङ्गवतः ॥
६-८-१३ अनिष्पन्दा अश्वेदाः । देवतुल्या इत्यर्थः ॥

भीष्मपर्व - अध्याय ००९
॥ श्रीः ॥
६.९. अध्यायः ९

Mahabharata - Bhishma Parva - Chapter Topics
भारतवर्षस्थनदीपर्वतदेशानां विस्तरेण कथनम् ॥ १ ॥

Mahabharata - Bhishma Parva - Chapter Text

६-९-० (३८९३३)
धृतराष्ट्र उवाच । ६-९-०क्ष् (३९७४)
यदिदं भारतं वर्षं यत्रेदं मूर्च्छितं बलम् ।
यत्रातिमात्रलुब्धोऽयं पुत्रो दुर्योधनो मम ॥ ६-९-१ (३८९३४)
यत्र गृद्धा पाण्डुपुत्रा यत्र मे सञ्जते मनः ।
एतन्मे तत्त्वमाचक्ष्व त्वं हि मे बुद्धिमान्मतः ॥ ६-९-२ (३८९३५)
संजय उवाच । ६-९-३क्ष् (३९७५)
न तत्र पाण्डवा गृद्धाः शृणु राजन्वचो मम ।
गृद्धो दुर्योधनस्तत्र शकुनिश्चापि सौबलः ॥ ६-९-३ (३८९३६)
अपरे क्षत्रियाश्चैव नानाजनपदेश्वराः ।
ये गृद्धा भारते वर्षे न मृष्यन्ति परस्परम् ॥ ६-९-४ (३८९३७)
अत्र ते कीर्तयिष्यामि वर्षं भारत भारतम् ।
प्रियमिन्द्रस्य देवस्य मनोर्वैवस्वतस्य च ॥ ६-९-५ (३८९३८)
पृथोस्तु राजन्वैन्यस्य तथेक्ष्वाकोर्महात्मनः ।

ययातेरम्बरीषस्य मान्धातुर्नहुषस्य च ॥ ६-९-६ (३८९३९)
 तथैव मुचुकुन्दस्य शिबेरौशीनरस्य च ।
 ऋषभस्य तथैलस्य नृगस्य नृपतेस्तथा ॥ ६-९-७ (३८९४०)
 कुशिकस्य च दुर्धर्ष गाधेञ्चैव महात्मनः ।
 सोमकस्य च दुर्धर्ष दिलीपस्य तथैव च ॥ ६-९-८ (३८९४१)
 अन्येषां च महाराज क्षत्रियाणां बलीयसाम् ।
 सर्वेषामेव राजेन्द्र प्रियं भारत भारतम् ॥ ६-९-९ (३८९४२)
 तत्ते वर्षं प्रवक्ष्यामि यथायथमरिन्दम ।
 शृणु मे गदतो राजन्यन्मां त्वं परिपृच्छसि ॥ ६-९-१० (३८९४३)
 महेन्द्रो मलयः सह्यः शुक्तिमानृक्षवानपि ।
 विन्ध्यश्च पारियात्रश्च सप्तैते कुलपर्वताः ॥ ६-९-११ (३८९४४)
 तेषां सहस्रशो राजन्पर्वतास्ते समीपतः ।
 अविज्ञाताः सारवन्तो विपुलाश्चित्रसानवः ॥ ६-९-१२ (३८९४५)
 अन्ये ततोऽपरिज्ञाता ह्रस्वा ह्रस्वोपजीविनः ।
 आर्या म्लेच्छाश्च कौरव्य तैर्मिश्राः पुरुषा विभो ॥ ६-९-१३ (३८९४६)
 नदीं पिबन्ति विपुलां गङ्गां सिन्धुं सरस्वतीम् ।
 गोदावरीं नर्मदां च बाहुदां च महानदीम् ॥ ६-९-१४ (३८९४७)
 शतद्रूं चन्द्रभागां च यमुनां च महानदीम् ।
 दृषद्वतीं विपाशां च विपापां स्थूलवालुकाम् ॥ ६-९-१५ (३८९४८)
 नदीं वेत्रवतीं चैव कृष्णवेणीं च निम्नगाम् ।
 इरावतीं वितस्तां च पयोष्णीं देविकामपि ॥ ६-९-१६ (३८९४९)
 वेदस्मृतां वेदवतीं त्रिदिवामिक्षुलां कृमिम् ।
 करीषिणीं चित्रवाहां चित्रसेनां च निम्नगाम् ॥ ६-९-१७ (३८९५०)
 गोमतीं धृतपापां च वन्दनां च महानदीम् ।
 कौशिकीं त्रिविदां कृत्यां निचितां लोहितारणीं ॥ ६-९-१८ (३८९५१)
 रहस्यां शतकुम्भां च सरयूं च तथैव च ।
 चर्मण्वतीं वेत्रवतीं हस्तिसोमां दिशं तथा ॥ ६-९-१९ (३८९५२)
 शरावतीं पयोष्णीं च वेणां भीमरथीमपि ।
 कावेरीं चुलुकां चापि वाणीं शतबलामपि ॥ ६-९-२० (३८९५३)
 नीवारामहितां चापि सुप्रयोगां जनाधिप ।
 पवित्रां कुण्डलीं सिन्धुं राजनीं पुरमालिनीम् ॥ ६-९-२१ (३८९५४)
 पूर्वाभिरामां वीरां च भीमामोघवतीं तथा ।
 पाशाशिनीं पापहरां महेन्द्रां पाटलावतीम् ॥ ६-९-२२ (३८९५५)
 करीषिणीमसिक्नीं च कुशचीरां महानदीम् ।
 मकरीं प्रवरां मेनां घृतवतीं तथा ॥ ६-९-२३ (३८९५६)
 पुरावतीमनुष्णां च शैब्यां कापीं च भारत ।

सदानीरामधृष्यां च कुशधारां महानदीम् ॥ ६-९-२४ (३८९५७)
सदाकान्तां शिवां चैव तथा वीरवतीमपि ।
वस्त्रां सुवस्त्रां गौरीं च कम्पनां सहिरण्वतीम् ॥ ६-९-२५ (३८९५८)
वरां वीरकरां चापि पञ्चमीं च महानदीम् ।
रथचित्रां ज्योतिरथां विश्वामित्रां कपिञ्जलाम् ॥ ६-९-२६ (३८९५९)
उपेन्द्रां बहुलां चैव कुवीरामम्बुवाहिनीम् ।
विनदीं पिञ्जलां वेणां तुङ्गवेणां महानदीम् ॥ ६-९-२७ (३८९६०)
विदिशां कृष्णवेणां च ताम्रां च कपिलामपि ।
खलुं सुवामां वेदाश्वां हरिश्रवां महापगाम् ॥ ६-९-२८ (३८९६१)
शीघ्रां च पिच्छिलां चैव भारद्वाजीं च निम्नगाम् ।
कौशिकीं निम्नगां शोणा बाहुदामथ चन्द्रमाम् ॥ ६-९-२९ (३८९६२)
दुर्गां चित्रशिलां चैव ब्रह्मवेध्यां बृहद्वतीम् ।
यवक्षामथ रोहीं च तथा जाम्बूनदीमपि ॥ ६-९-३० (३८९६३)
सुनसां तमसां दासीं वसामन्यां वराणसीम् ।
नीलां धृतवतीं चैव पर्णाशां च महानदीम् ॥ ६-९-३१ (३८९६४)
मानवीं वृषभां चैव ब्रह्ममेध्यां बृहद्वनीम् ।
एताश्चान्याश्च बहुधा महानद्यो जनाधिप ॥ ६-९-३२ (३८९६५)
सदानिरामयां कृष्णां मन्दगां मन्दवाहिनीम् ।
ब्राह्मणीं च महागौरीं दुर्गामपि च भारत ॥ ६-९-३३ (३८९६६)
चित्रोपलां चित्ररथां मञ्चुलां वाहिनीं तथा ।
मन्दाकिनीं वैतरणीं कोषां चापि महानदीम् ॥ ६-९-३४ (३८९६७)
शुक्तिमतीमनङ्गां च तथैव वृषसाह्वयाम् ।
लोहित्यां करतोयां च तथैव वृषकाह्वयाम् ॥ ६-९-३५ (३८९६८)
कुमारीमृषिकुल्यां च मारिषां च सरस्वतीम् ।
मन्दाकिनीं सुपुण्यां च सर्वां गङ्गां च भारत ॥ ६-९-३६ (३८९६९)
विश्वस्य मातरः सर्वाः सर्वाश्चैव महाफलाः ।
तथा नद्यस्त्वप्रकाशाः शतशोऽथ सहस्रशः ॥ ६-९-३७ (३८९७०)
इत्येताः सरितो राजन्समाख्याता यथास्मृति ।
अत ऊर्ध्वं जनपदान्निबोध गदतो मम ॥ ६-९-३८ (३८९७१)
तत्रेमे कुरुपाञ्चालाः शाल्वा माद्रेयजाङ्गलाः ।
शूरसेनाः पुलिन्दाश्च बोधा मालास्तथैव च ॥ ६-९-३९ (३८९७२)
मत्स्याः कुशल्याः सौशल्याः कुंतयः कांतिकोसलाः ।
चेदिमत्स्यकरुशाश्च भोजाः सिन्धुपुलिन्दकाः ॥ ६-९-४० (३८९७३)
उत्तमाश्च दशार्णाश्च मेकलाश्चोत्कलैः सह ।
पञ्चालाः कोसलाश्चैव नैकपृष्ठा धुरन्धराः ॥ ६-९-४१ (३८९७४)
गोधा मद्रकलिङ्गाश्छ काशयोऽपरकाशयः ।

जठराः कुरुराश्चैव सदशार्णाश्च भारत ॥ ६-९-४२ (३८९७५)
कुन्तयोऽवन्तयश्चैव तथैवापरकुन्तयः ।
गोमन्ता मन्दकाः सण्डा विदर्भा रूपवाहिकाः ॥ ६-९-४३ (३८९७६)
अश्मकाः पाण्डुराष्ट्राश्च गोपराष्ट्राः करीतयः ।
अधिराज्यकुशाद्यश्च मल्लराष्ट्रं च केवलम् ॥ ६-९-४४ (३८९७७)
वारवास्यायवाहाश्च चक्राश्चक्रातयः शकाः ।
विदेहा मगधाः स्वक्षा मलजा विजयास्तथा ॥ ६-९-४५ (३८९७८)
अङ्गा वङ्गाः कलिङ्गाश्च यकृल्लोमान एव च ।
मल्लाः सुदेष्णाः प्रह्लादा माहिकाः शशिकास्तथा ॥ ६-९-४६ (३८९७९)
बाह्लीका वाटधानाश्च आभीराः कालतोयकाः ।
अपरान्ताः परान्ताश्च पञ्चालाश्चर्ममण्डलाः ॥ ६-९-४७ (३८९८०)
अटवीशिखराश्चैव मेरुभूताश्च मारिष ।
उपावृत्तानुपावृत्ताः स्वराष्ट्राः केकयास्तथा ॥ ६-९-४८ (३८९८१)
कुन्दापरान्ता माहेयाः कक्षाः सामुद्रनिष्कुटाः ।
अन्ध्राश्च बहवो राजन्नन्तर्गिर्यास्तथैव च ॥ ६-९-४९ (३८९८२)
बहिर्गिर्याङ्गमलजा मगधा मानवर्जकाः ।
समन्तराः प्रावृषेया भार्गवाश्च जनाधिप ॥ ६-९-५० (३८९८३)
पुण्ड्रा भर्गाः किराताश्च सुदृष्टा यामुनास्तथा ।
शका निषादा निषादास्तथैवानर्तनैर्ऋताः ॥ ६-९-५१ (३८९८४)
दुर्गालाः प्रतिमत्स्याश्च कुन्तलाः कोसलास्तथा ।
तीरग्रहाः शूरसेना ईजिकाः कन्यका गुणाः ॥ ६-९-५२ (३८९८५)
तिलभारा मसीराश्च मधुमन्तः सकुन्दकाः ।
काश्मीराः सिन्धुसौवीरा गान्धारा दर्शकास्तथा ॥ ६-९-५३ (३८९८६)
अभीसारा उलूताश्च शैवला बाह्लिकास्तथा ।
दार्वी च वानवा दर्वा वातजामरथोरगाः ॥ ६-९-५४ (३८९८७)
बहुवाद्याश्च कौरव्य सुदामानः सुमल्लिकाः ।
वध्नाः करीषकाश्चापि कुलिन्दोपत्यकास्तथा ॥ ६-९-५५ (३८९८८)
वनायवो दशापार्श्वरोमाणः कुशबिन्दवः ।
कच्छा गोपालकक्षाश्च जाङ्गलाः कुरुवर्णकाः ॥ ६-९-५६ (३८९८९)
किराता बर्बराः सिद्धा वैदेहास्ताम्रलिप्तकाः ।
ओण्ड्रा म्लेच्छाः सैसिरिध्राः पार्वतीयाश्च मारिष ॥ ६-९-५७ (३८९९०)
अथापरे जनपदा दक्षिणा भरतर्षभ ।
द्रविडाः केरलाः प्राच्या भूषिका वनवासिकाः ॥ ६-९-५८ (३८९९१)
कर्णाटका महिषका विकल्पा मूषकास्तथा ।
झिल्लिकाः कुन्तलाश्चैव सौहृदानभकाननाः ॥ ६-९-५९ (३८९९२)
कौकुट्टकास्तथा चोलाः कोङ्कणा मालवा नराः ।

समङ्गाः करकाश्चैव कुकुराङ्गारमारिषाः ॥ ६-९-६० (३८९९३)
ध्वजिन्युत्सवसंकेतास्त्रिगर्ताः साल्वसेनयः ।
व्यूकाः कोकबकाः प्रोष्ठाः सर्मेगवशास्तथा ॥ ६-९-६१ (३८९९४)
तथैव विन्ध्यचुलिकाः पुलिन्दा वल्कलैः सह ।
मालवा बल्लवाश्चैव तथैवापरबल्लवाः ॥ ६-९-६२ (३८९९५)
कुलिन्दाः कालदाश्चैव कुण्डलाः करटास्तथा ।
मूषकास्तनबालाश्च सनीपा घटसृञ्जयाः ॥ ६-९-६३ (३८९९६)
अठिदाः पाशिवाटाश्च तनयाः सुनयास्तथा ।
ऋषिका विदभाः काकास्तङ्गणाः परतङ्गणाः ॥ ६-९-६४ (३८९९७)
उत्तराश्वापरे म्लेच्छाः क्रूरा भरतसत्तम ।
यवनाश्चीनकाभ्योजा दारुणा म्लेच्छजातयः ॥ ६-९-६५ (३८९९८)
सकृद्ग्रहाः कुलत्थाश्च हूणाः पारसिकैः सह ।
तथैव रमणाश्चीनास्तथैव दशमालिकाः ॥ ६-९-६६ (३८९९९)
क्षत्रिकयोपनिवेशाश्च वैश्यशूद्रकुलानि च ।
शूद्राभीराश्च दरदाः काश्मीराः पशुभिः सह ॥ ६-९-६७ (३९०००)
खाशीराश्चान्तचाराश्च पल्लवा गिरिगह्वराः ।
आत्रेयाः सभरद्वाजास्तथैव स्तनपोषिकाः ॥ ६-९-६८ (३९००१)
प्रोषकाश्च कलिङ्गाश्च किरातानां च जातयः ।
तोमरा हन्यमानाश्च तथैव करभञ्जकाः ॥ ६-९-६९ (३९००२)
एते चान्ये जनपदाः प्राच्योदीच्यास्तथैव च ।
उद्देशमात्रेण मया देशाः संकीर्तिता विभो ॥ ६-९-७० (३९००३)
यथागुणबलं चापि त्रिवर्गस्य महाफलम् ।
दुह्याद्धेनुः कामधुक्क भूमिः सम्यगनुष्ठिता ॥ ६-९-७१ (३९००४)
तस्यां गृह्यन्ति राजानः शूरा धर्मार्थक्रोविदाः ।
ते त्यजन्त्याहवे प्राणान्वसुगृह्णास्तरस्विनः ॥ ६-९-७२ (३९००५)
देवमानुषकायानां कामं भूमिः परायणम् ।
अन्योन्यस्यावलुम्पन्ति सारमेया यथाऽऽमिषम् ॥ ६-९-७३ (३९००६)
राजानो भरतश्रेष्ठ भोक्तुकामा वसुन्धराम् ।
न चापि तृप्तिः कामानां विद्यतेऽद्यापि कस्यचित् ॥ ६-९-७४ (३९००७)
तस्मात्परिग्रहे भूमेर्यतन्ते कुरुपाण्डवाः ।
साम्ना भेदेन दानेन दण्डेनैव च भारत ॥ ६-९-७५ (३९००८)
पिता भ्राता च पुत्राश्च खं द्यौश्च नरपुङ्गव ।
भूमिर्भवति भूतानां सम्यगच्छिद्रदर्शना ॥ ६-९-७६ (३९००९)

इति श्रीमन्महाभारते भीष्मपर्वणि जम्बूखण्डविनिर्माणपर्वणि
नवमोऽध्यायः ॥

६-९-२ गृद्धाः लोभयुक्ताः । एतत् एतस्य । मे मह्यम् । तत्त्वं याथार्थ्यम् ॥

६-९-५ प्रियमिति । कर्मभूमित्वादिन्द्रादीनामिदं प्रियं क ॥

६-९-७१ यथागुणबलमिति । यथागुणं सत्त्वादिगुणान् अनतिक्रम्य । तद्वत्
यथाबलं शौर्यं चानतिक्रम्य । त्रिवर्गस्य धर्मार्थकामात्मकस्य
महाफलं उत्कृष्टफलं हैरण्यगर्भपदप्राप्त्यन्तं सम्यगनुष्ठिता
सम्यक् पालिता भूमिर्दुह्यात् पूरयेत् । धेनुरिव कामान् अन्यांश्च दुग्धे
इति कामधुक् ॥

६-९-७३ देवकायानां यज्ञेन मानुषकायानामन्नप्रसवेन भूमिः परायणं
शरणम् ॥

६-९-७६ अच्छिद्रं संपूर्णं दर्शनं यस्याः सा भूमिः ॥

भीष्मपर्व - अध्याय ०१०

॥ श्रीः ॥

६.१०. अध्यायः १०

Mahabharata - Bhishma Parva - Chapter Topics

चतुर्युगवर्णनम् ॥

Mahabharata - Bhishma Parva - Chapter Text

६-१०-० (३९०१०)

धृतराष्ट्र उवाच । ६-१०-०क्ष् (३९७६)

भारतस्यास्य वर्षस्य तथा हैमवतस्य च ।

प्रमाणमायुषः सूत बलं चापि शुभाशुभम् ॥ ६-१०-१ (३९०११)

अनागतमतिक्रान्तं वर्तमानं च संजय ।

आचक्ष्व मे विस्तरेण हरिवर्षं तथैव च ॥ ६-१०-२ (३९०१२)

संजय उवाच । ६-१०-३क्ष् (३९७७)

चत्वारि भारते वर्षे युगानि भरतर्षभ ।

कृतं त्रेता द्वापरं च तिष्यं च कुरुवर्धन ॥ ६-१०-३ (३९०१३)

पूर्वं कृतयुगं नाम ततस्त्रेतायुगं प्रभो ।

संक्षेपाद्द्वापरस्याथ ततस्तिष्यं प्रवर्तते ॥ ६-१०-४ (३९०१४)

चत्वारि तु सहस्राणि वर्षाणां कुरुसत्तम ।

आयुःसंख्या कृतयुगे संख्याता राजसत्तम ॥ ६-१०-५ (३९०१५)

तथा त्रीणि सहस्राणि त्रेतायां मनुजाधिप ।

द्वे सहस्रे द्वापरे तु भुवि तिष्ठन्ति सांप्रतम् ॥ ६-१०-६ (३९०१६)

न प्रमाणस्थितिर्ह्यस्ति तिष्येऽस्मिन्भरतर्षभ ।
 गर्भस्थाश्च म्रियन्तेऽत्र तथा जाता म्रियन्ति च ॥ ६-१०-७ (३९०१७)
 महाबला महासत्त्वाः प्रज्ञागुणसमन्विताः ।
 प्रजायन्ते च जाताश्च शतशोऽथ सहस्रशः ॥ ६-१०-८ (३९०१८)
 जाताः कृतयुगे राजन्धनिनः प्रयदर्शनाः ।
 प्रजायन्ते च जाताश्च मुनयो वै तपोधनाः ॥ ६-१०-९ (३९०१९)
 महोत्साहा महात्मानो धार्मिकाः सत्यवादिनः ।
 प्रियदर्शना वपुष्मन्तो महावीर्या धनुर्धराः ॥ ६-१०-१० (३९०२०)
 वरार्हा युधि जायन्ते क्षत्रियाः शूरसत्तमाः ।
 त्रेतायां क्षत्रिया राजन्सर्वे वै चक्रवर्तिनः ॥ ६-१०-११ (३९०२१)
 सर्ववर्णाश्च जायन्ते सदा चैव च द्वापरे ।
 महोत्साहा वीर्यवन्तः परस्परजयैषिणः ॥ ६-१०-१२ (३९०२२)
 तेजसाल्पेन संयुक्ताः क्रोधनाः पुरुषा नृप ।
 लुब्धा अनृतकाश्चैव तिष्ये जायन्ति भारत ॥ ६-१०-१३ (३९०२३)
 ईर्ष्या मानस्तथा क्रोधो मायाऽसूया तथैव च ।
 तिष्ये भवति भूतानां रागो लोभश्च भारत ॥ ६-१०-१४ (३९०२४)
 संक्षेपो वर्तते राजन्द्वापरेऽस्मिन्नराधिप ।
 गुणोत्तरं हैमवतं हरिवर्षं ततः परम् ॥ ६-१०-१५ (३९०२५)

इति श्रीमन्महाभारते भीष्मपर्वणि जम्बूखण्डविनिर्माणपर्वणि
 दशमोऽध्यायः ॥

Mahabharata - Bhishma Parva - Chapter Footnotes

६-१०-३ तिष्यं कलियुगम् ॥
 ६-१०-८ प्रजायन्ते प्रजां जनयन्ति ॥
 ६-१०-१० वपुष्मन्तः प्रशस्तदेहाः ॥
 ६-१०-१२ सर्वे वर्णाः परस्परजयैषिणो जायन्त इति संबन्धः ॥
 ६-१०-१४ ईर्ष्या परोत्कर्षासहिष्णुत्वम् । मानः स्वस्मिन्पूज्यताबुद्धिः
 । क्रोधोऽभिज्वलनम् । माया कपटम् । असूया परगुणेषु
 दोषाविष्करणम् । रागो विषयेषु प्रीतिः । लोभस्तल्लिप्सा ॥
 ६-१०-१५ संक्षेपो गुणानामिति शेषः ॥

भीष्मपर्व - अध्याय ०११

॥ श्रीः ॥

६.११. अध्यायः ११

Mahabharata - Bhishma Parva - Chapter Topics

शाकद्वीपवर्णनम् ॥ १ ॥

Mahabharata - Bhishma Parva - Chapter Text

६-११-० (३९०२६)

धृतराष्ट्र उवाच । ६-११-०क्ष् (३९७८)

जम्बूखण्डस्त्वया प्रोक्तो यथावदिह सञ्जय ।

विष्कम्भस्य प्रब्रूहि परिमाणं तु तत्त्वतः ॥ ६-११-१ (३९०२७)

समुद्रस्य प्रमाणं च सम्यगच्छिद्रदर्शनम् ।

शाकद्वीपं च मे ब्रूहि कुशद्वीपं च सञ्जय ॥ ६-११-२ (३९०२८)

शाल्मलिं चैव तत्त्वेन क्रौञ्चद्वीपं तथैव च ।

ब्रूहि गावल्गणे सर्वं राहोः सोमार्कयोस्तथा ॥ ६-११-३ (३९०२९)

सञ्जय उवाच । ६-११-४क्ष् (३९७९)

राजन्सुबहवो द्वीपा यैरिदं सन्ततं जगत् ।

सप्त द्वीपान्प्रवक्ष्यामि चन्द्रादित्यौ ग्रहं तथा ॥ ६-११-४ (३९०३०)

अष्टादश सहस्राणि योजनानि विशांपते ।

षट् शतानि च पूर्णानि विष्कम्भो जम्बुपर्वतः ॥ ६-११-५ (३९०३१)

लावणस्य समुद्रस्य विष्कम्भो द्विगुणः स्मृतः ।

नानाजनपदाकीर्णो मणिविद्रुमचित्रितः ॥ ६-११-६ (३९०३२)

नैकधातुविचित्रैश्च पर्वतैरुपशोभितः ।

सिद्धचारणसंकीर्णः सागरः परिमण्डलः ॥ ६-११-७ (३९०३३)

शाकद्वीपं च वक्ष्यामि यथावदिह पार्थिव ।

शृणु मे त्वं यथान्यायं ब्रुवतः कुरुनन्दन ॥ ६-११-८ (३९०३४)

जम्बूद्वीपपरमाणेन द्विगुणः स नराधिप ।

विष्कम्भेण महाराज सागरोऽपि विभागशः ॥ ६-११-९ (३९०३५)

क्षीरोदो भरतश्रेष्ठ येन संपरिवारिताः ।

तत्र पुण्या जनपदास्तत्र न म्रियते जनः ।

कुत एव हि दुर्भिक्षं क्षमातेजोयुता हि ते ॥ ६-११-१० (३९०३६)

शाकद्वीपस्य संक्षेपो यथावद्भरतर्षभ ।

उक्त एष महाराज किमन्यत्कथयामि ते ॥ ६-११-११ (३९०३७)

धृतराष्ट्र उवाच । ६-११-१२क्ष् (३९८०)

शाकद्वीपस्य संक्षेपो यथावदिह सञ्जय ।

उक्तस्त्वया महाप्राज्ञ विस्तरं ब्रूहि तत्त्वतः ॥ ६-११-१२ (३९०३८)

सञ्जय उवाच । ६-११-१३क्ष् (३९८१)

तथैव पर्वता राजन्सप्तात्र मणिभूषिताः ।

रत्नाकरास्तथा नद्यस्तेषां नामानि मे शृणु ॥ ६-११-१३ (३९०३९)

अतीव गुणवत्सर्वं तत्र पुण्यं जनाधिप ॥ ६-११-१४ (३९०४०)
 देवर्षिगन्धर्वयुतः प्रथमो मेरुरुच्यते ।
 प्रागायतो महाराज मलयो नाम पर्वतः ॥ ६-११-१५ (३९०४१)
 ततो मेघाः प्रवर्तन्ते प्रभवन्ति च सर्वशः ।
 ततः परेण कौरव्य जलधारो महागिरिः ॥ ६-११-१६ (३९०४२)
 ततो नित्यमुपादत्ते वासवः परमं जलम् ।
 ततो वर्षं प्रभवति वर्षकाले जनेश्वर ॥ ६-११-१७ (३९०४३)
 उच्चैर्गिरी रैवतको यत्र नित्यं प्रतिष्ठिता ।
 रेवती दिवि नक्षत्रं पितामहकृतो विधिः ॥ ६-११-१८ (३९०४४)
 उत्तरेण तु राजेन्द्र श्यामो नाम महागिरिः ।
 नवमेघप्रभः प्रांशुः श्रीमानुज्ज्वलविग्रहः ।
 यतः श्यामत्वमापन्नाः प्रजा जनपदेश्वर ॥ ६-११-१९ (३९०४५)
 धृतराष्ट्र उवाच । ६-११-२०क्ष् (३९८२)
 सुमहान्संशयो मेऽद्य प्रोक्तोऽयं सञ्जय त्वया ।
 प्रजाः कथं सूतपुत्र संप्राप्ताः श्यामतामिह ॥ ६-११-२० (३९०४६)
 सञ्जय उवाच । ६-११-२१क्ष् (३९८३)
 सर्वेष्वेव महाराज द्वीपेषु कुरुनन्दन ।
 गौरः कृष्णश्च पतगस्तयोर्वर्णान्तरे नृप ॥ ६-११-२१ (३९०४७)
 श्यामो यस्मात्प्रवृत्तो वै तस्माच्छ्यामो गिरिःस्मृतः ६-११-२२ (३९०४८)
 ततः परं कौरवेन्द्र दुर्गशैलो महोदयः ।
 केसरः केसरयुतो यतो वातः प्रवर्तते ॥ ६-११-२३ (३९०४९)
 तेषां योजनविष्कम्भो द्विगुणः प्रविभागशः ।
 वर्षाणि तेषु कौरव्य सप्तोक्तानि मनीषिभिः ॥ ६-११-२४ (३९०५०)
 महामेरुर्महाकाशो जलदः कुमुदोत्तरः ।
 जलधारो महाराज सुकुमार इति स्मृतः ॥ ६-११-२५ (३९०५१)
 रेवतस्य तु कौमारः श्यामस्य मणिकाञ्चनः ।
 केसरस्याथ मौदाकी परेण तु महापुमान् ॥ ६-११-२६ (३९०५२)
 परिवार्य तु कौरव्य दैर्घ्यं ह्रस्वत्वमेव च ।
 जम्बूद्वीपेन संख्यातस्तस्य मध्ये महाद्रुमः ॥ ६-११-२७ (३९०५३)
 शाको नाम महाराज प्रजा तस्य सदानुगा ।
 तत्र पुण्या जनपदाः पूज्यते तत्र शंकरः ॥ ६-११-२८ (३९०५४)
 तत्र गच्छन्ति सिद्धाश्च चारणा दैवतानि च ।
 धार्मिकाश्च प्रजा राजंश्चत्वारोऽतीव भारत ॥ ६-११-२९ (३९०५५)
 वर्णाः स्वकर्मनिरता न च स्तेनोऽत्र दृश्यते ।
 दीर्घायुषो महाराज जरामृत्युविवर्जिताः ॥ ६-११-३० (३९०५६)
 प्रजास्तत्र विवर्धन्ते वर्षास्विव समुद्रगाः ।

नद्यः पुण्यजलास्तत्र गङ्गा च बहुधा गता ॥ ६-११-३१ (३९०५७)
 सुकुमारी कुमारी च शीताशी वेणिका तथा ।
 महानदी च कौरव्य तथा मणिजला नदी ॥ ६-११-३२ (३९०५८)
 चक्षुर्वर्धनिका चैव नदी भरतसत्तम ।
 तत्र प्रवृत्ताः पुण्योदा नद्यः कुरुकुलोद्धह ॥ ६-११-३३ (३९०५९)
 सहस्राणां शतान्येव यतो वर्षति वासवः ।
 न तासां नामधेयानि परिमाणं तथैव च ॥ ६-११-३४ (३९०६०)
 शक्यन्ते परिसंख्यातुं पुण्यास्ता हि सरिद्धराः ।
 तत्र पुण्या जनपदाश्चत्वारो लोकसंमताः ॥ ६-११-३५ (३९०६१)
 मङ्गाश्च मशकाश्चैव मानसा मन्दगास्तथा ।
 मङ्गा ब्राह्मणभूयिष्ठाः स्वकर्मनिरता नृप ॥ ६-११-३६ (३९०६२)
 मशकेषु च राजन्या धार्मिकाः सर्वकामदाः ।
 मानसाश्च महाराज वैश्यधर्मोपजीविनः ॥ ६-११-३७ (३९०६३)
 सर्वकामसमायुक्ताः शूरा धर्मार्थनिश्चिताः ।
 शूद्रास्तु मन्दगा नित्यं पुरुषा धर्मशीलिनः ॥ ६-११-३८ (३९०६४)
 न तत्र राजा राजेन्द्र न दण्डो न च दण्डिकाः ।
 स्वधर्मेणैव धर्मज्ञास्ते रक्षन्ति परस्परम् ॥ ६-११-३९ (३९०६५)
 एतावदेव शक्यं तु तत्र द्वीपे प्रभाषितुम् ।
 एतदेव च श्रोतव्यं शाकद्वीपे महौजसि ॥ ६-११-४० (३९०६६)

इति श्रीमन्महाभारते भीष्मपर्वणि भूमिपर्वणि एकादशोऽध्यायः ॥

Mahabharata - Bhishma Parva - Chapter Footnotes

६-११-४ ग्रहं राहुम् ॥
 ६-११-५ पर्वताकृतित्वाज्जम्बुपर्वत इत्युच्यते ॥
 ६-११-६ क्षेत्रफलतः पञ्चसहस्रायामत्वाज्जम्बूद्वीपस्य तदुभयतः
 पञ्चपञ्चभिः सहस्रैः समुद्रस्य विष्कम्भो विस्तारः तेन
 समुद्रस्य द्वीपस्य पञ्चदशसहस्रयोजनो व्यासः । द्विगुणः
 दशसहस्रयोजनः परिमण्डलश्चेदुभयतः समुद्रवेष्टनेन
 सह चत्वारिंशत्सहस्रः । एवं तृतीयोऽशीतिसहस्रः । चतुर्थः
 षष्टिसहस्राधिकं लक्षम् । पञ्चमो लक्षत्रयं विंशतिसहस्राणि
 । षष्ठो लक्षषड्ङ्गं चत्वारिंशत्सहस्राणि । सप्तमो
 द्वादशलक्षान्यशीतिसहस्राणि । एतेषां संकलने पञ्चविंशतिलक्षाणि
 पञ्चत्रिंशत्सहस्राणि योजनानि सप्तानां द्वीपानां समुद्राणां विस्तारः ॥
 ६-११-१८ रेवती ज्योतिर्मण्डलरूपेण दिवि विभ्रम्यमाणापि दिव्येन
 रूपेणात्रापि वर्तते एव । विधिर्मर्यादा पितामहेन कृता ॥

६-११-२१ पतगवर्णं व्याचष्टे तमोरिति । मिश्रोवर्णः पतग इत्यर्थः ॥
६-११-२२ यस्मात् श्यामो गिरिस्तस्मात्तत्स्थानां श्यामो वर्णः प्रवृत्त
इत्यर्थः ॥

भीष्मपर्व - अध्याय ०१२

॥ श्रीः ॥

६.१२. अध्यायः १२

Mahabharata - Bhishma Parva - Chapter Topics

क्रौञ्चद्वीपवर्णनम् ॥ १ ॥

Mahabharata - Bhishma Parva - Chapter Text

६-१२-० (३९०६७)

सञ्जय उवाच । ६-१२-०क्ष् (३९८४)

उत्तरेषु च कौरव्य द्वीपेषु श्रूयते कथा ।

एवं तत्र महाराज ब्रुवतश्च निबोध मे ॥ ६-१२-१ (३९०६८)

घृततोयः समुद्रोऽत्र दधिमण्डोदकोऽपरः ।

सुरोदः सागरश्चैव तथान्यो जलसागरः ॥ ६-१२-२ (३९०६९)

परस्परेण द्विगुणाः सर्वे द्वीपा नराधिप ।

पर्वताश्च महाराज समुद्रैः परिवारिताः ॥ ६-१२-३ (३९०७०)

गौरस्तु मध्यमे द्वीपे गिरिर्मानःशिलो महान् ।

पर्वतः पश्चिमे कृष्णो नारायणसखो नृप ॥ ६-१२-४ (३९०७१)

तत्र रत्नानि दिव्यानि स्वयं रक्षति केशवः ।

प्रसन्नश्चाभवत्तत्र प्रजानां व्यदधत्सुखम् ॥ ६-१२-५ (३९०७२)

कुशस्तम्बः कुशद्वीपे मध्ये जनपदैः सह ।

संपूज्यते शाल्मलिश्च द्वीपे शाल्मलिके नृप ॥ ६-१२-६ (३९०७३)

क्रौञ्चद्वीपे महाक्रौञ्चो गिरी रत्नचयाकरः ।

संपूज्यते महाराज चातुर्वर्ण्येन नित्यदा ॥ ६-१२-७ (३९०७४)

गोमन्तः पर्वतो राजन्सुमहान्सर्वधातुमान् ।

यत्र नित्यं निवसति श्रीमान्कमललोचनः ॥ ६-१२-८ (३९०७५)

मोक्षिभिः संस्तुतो नित्यं प्रभुर्नारायणो हरिः ।

कुशद्वीपे तु राजेन्द्र पर्वतो विद्वुमैश्वितः ॥ ६-१२-९ (३९०७६)

सुनामा नाम दुर्धर्षो द्वितीयो हेमपर्वतः ।

द्युतिमान्नाम कौरव्य तृतीयः कुमुदो गिरिः ॥ ६-१२-१० (३९०७७)

चतुर्थः पुष्पवान्नाम पञ्चमस्तु कुशेशयः ।

षष्ठो हरिगिरिर्नाम षडेते पर्वतोत्तमाः ॥ ६-१२-११ (३९०७८)
 तेषामन्तरविष्कम्भो द्विगुणः सर्वभागशः ।
 औद्भिदं प्रथमं वर्षं द्वितीयं वेणुमण्डलम् ॥ ६-१२-१२ (३९०७९)
 तृतीयं सुरथाकारं चतुर्थं कम्बलं स्मृतम् ।
 धृतिमत्पञ्चमं वर्षं षष्ठं प्रभाकरम् ॥ ६-१२-१३ (३९०८०)
 सप्तमं कापिलं वर्षं सप्तैते वर्षलम्भकाः ।
 एतेषु देवगन्धर्वाः प्रजाश्च जगतीश्वर ॥ ६-१२-१४ (३९०८१)
 विहरन्ते रमन्ते च न तेषु म्रियते जनः ।
 न तेषु दस्यवः सन्ति म्लेच्छजात्योपि वा नृप ॥ ६-१२-१५ (३९०८२)
 गौरप्रायो जनः सर्वः सुकुमारश्च पार्थिव ।
 अवशिष्टेषु सर्वेषु वक्ष्यामि मनुजेश्वर ॥ ६-१२-१६ (३९०८३)
 यथाश्रुतं महाराज तदव्यग्रमनाः श्रृणु ।
 क्रौञ्चद्वीपे महारा क्रौञ्चो नाम महागिरिः ॥ ६-१२-१७ (३९०८४)
 क्रौञ्चात्परो वामनको वामनादन्धकारकः ।
 अन्धकारात्परो राजन्मैनाकः पर्वतोत्तमः । ६-१२-१८ (३९०८५)
 मैनाकात्परतो रादन्गोविन्दो गिरिरुत्तमः ।
 गोविन्दात्परतो राजन्निबिडो नाम पर्वतः ॥ ६-१२-१९ (३९०८६)
 परस्तु द्विगुणस्तेषां विष्कम्भो वंशवर्धन ।
 देशांस्तत्र प्रवक्ष्यामि तन्मे निगदतः श्रृणु ॥ ६-१२-२० (३९०८७)
 क्रौञ्चस्य कुशलो देशो वामनस्य मनोनुगः ।
 मनोनुगात्परश्चोष्णो देशः कुरुकुलोद्बह ॥ ६-१२-२१ (३९०८८)
 उष्णात्परः प्रावरकः प्रावारादन्धकारकः ।
 अन्धकारकदेशात्तु मुनिदेशः परः स्मृतः ॥ ६-१२-२२ (३९०८९)
 मुनिदेशात्परश्चैव प्रोच्यते दुन्दुभिस्वनः ।
 सिद्धचारणसंकीर्णो गौरप्रायो जनाधिप ॥ ६-१२-२३ (३९०९०)
 एते देशा महाराज देवगन्धर्वसेविताः ।
 पुष्करे पुष्करो नाम पर्वतो मणिरत्नवान् ॥ ६-१२-२४ (३९०९१)
 तत्र नित्यं प्रभवति स्वयं देवः प्रजापतिः ।
 तं पर्युपासते नित्यं देवाः सर्वे महर्षयः ॥ ६-१२-२५ (३९०९२)
 वाग्भिर्मनोनुकूलाभिः पूजयन्तो जनाधिप ।
 जम्बूद्वीपात्प्रवर्तन्ते रत्नानि विविधान्युत ॥ ६-१२-२६ (३९०९३)
 द्वीपेषु तेषु सर्वेषु प्रजानां कुरुसत्तम ।
 ब्रह्मचर्येण सत्येन प्रजानां हि दमेन च ॥ ६-१२-२७ (३९०९४)
 आरोग्यायुःप्रमाणाभ्यां द्विगुणं द्विगुणं ततः ।
 एको जनपदो राजन्दीपेष्वेतेषु भारत ।
 उक्ता जनपदा येषु धर्मश्चैकः प्रदृश्यते ॥ ६-१२-२८ (३९०९५)

ईश्वरो दण्डमुद्यम्य स्वयमेव प्रजापतिः ।
 द्वीपानेतान्महाराज रक्षंस्तिष्ठति नित्यदा ॥ ६-१२-२९ (३९०९६)
 स राजा स शिवो राजन्स पिता प्रतितामहः ।
 गोपायति नरश्रेष्ठ प्रजाः सजडपण्डिताः ॥ ६-१२-३० (३९०९७)
 भोजनं चात्र कौरव्य प्रजाः स्वयमुपस्थितम् ।
 सिद्धमेव महाबाहो तद्धि भुञ्जन्ति नित्यदा ॥ ६-१२-३१ (३९०९८)
 ततः परं समा नाम दृश्यते लोकसंस्थितिः ।
 चतुरश्र महाराज त्रयस्त्रिंशत्तु मण्डलम् ॥ ६-१२-३२ (३९०९९)
 तत्र तिष्ठन्ति कौरव्य चत्वारो लोकसंमताः ।
 दिग्गजा भरतश्रेष्ठ वामनैरावतादयः ॥ ६-१२-३३ (३९१००)
 सुप्रतीकस्तदा राजन्प्रभिन्नकरटामुखः ।
 तस्याहं परिमाणं तु न संख्यातुमिहोत्सहे ॥ ६-१२-३४ (३९१०१)
 असंख्यातः स नित्यं हि तिर्यगूर्ध्वमधस्तथा ।
 तत्र वै वायवो वान्ति दिग्भ्यः सर्वाभ्य एव हि ॥ ६-१२-३५ (३९१०२)
 असंबद्धा महाराज तान्निगृह्णन्ति ते गजाः ।
 पुष्करैः पद्मसंकाशैर्विकसद्भिर्महाप्रभैः ॥ ६-१२-३६ (३९१०३)
 शतधा पुनरेवाशु ते तान्मुञ्चन्ति नित्यशः ।
 श्वसद्भिर्मुच्यमानास्तु दिग्गजैरिह मारुताः ।
 आगच्छन्ति महाराज ततस्तिष्ठन्ति वै प्रजाः ॥ ६-१२-३७ (३९१०४)
 धृतराष्ट्र उवाच । ६-१२-३८क्ष् (३९८५)
 परो वै विस्तरोऽत्यर्थं त्वया सञ्जय कीर्तितः ।
 दर्शितं द्वीपसंस्थानमुत्तरं ब्रूहि सञ्जय ॥ ६-१२-३८ (३९१०५)
 सञ्जय उवाच । ६-१२-३९क्ष् (३९८६)
 उक्ता द्वीपा महाराज ग्रहं वै शृणु तत्त्वतः ।
 स्वर्भानोः कौरवश्रेष्ठ यावदेव प्रमाणतः ॥ ६-१२-३९ (३९१०६)
 परिमण्डलो महाराज स्वर्भानुः श्रूयते ग्रहः ।
 योजनानां सहस्राणि विष्कम्भो द्वादशास्य वै ॥ ६-१२-४० (३९१०७)
 परिणाहेन षट्त्रिंशद्विपुलत्वेन चानघ ।
 षष्टिमाहुः शतान्यस्य बुधाः पौराणिकास्तथा ॥ ६-१२-४१ (३९१०८)
 चन्द्रमास्तु सहस्राणि राजन्नेकादश स्मृतः ।
 विष्कम्भेण कुरुश्रेष्ठ त्रयस्त्रिंशत्तु मण्डलम् ॥ ६-१२-४२ (३९१०९)
 एकोनषष्टिविष्कम्भं शीतरश्मेर्महात्मनः ॥ ६-१२-४३ (३९११०)
 सूर्यस्त्वष्टौ सहस्राणि द्वे चान्ये कुरुनन्दन ।
 विष्कम्भेण ततो राजन्मण्डलं त्रिंशता समम् ॥ ६-१२-४४ (३९१११)
 अष्टपञ्चाशतं राजन्विपुलत्वेन चानघ ।
 श्रूयते परमोदारः पतगोऽसौ विभावसुः ॥ ६-१२-४५ (३९११२)

एतत्प्रमाणमर्कस्य निर्दिष्टमिह भारत ।
 स राहुश्छादयत्येतौ यथाकालं महात्तया ॥ ६-१२-४६ (३९११३)
 चन्द्रादित्यौ महाराज संक्षेपोऽयमुदाहृतः ।
 इत्येतत्ते महाराज पृच्छतः शास्त्रचक्षुषा ॥ ६-१२-४७ (३९११४)
 सर्वमुक्तं यथातत्त्वं तस्माच्छ्रममवाप्नुहि ।
 यथोद्दिष्टं मया प्रोक्तं सनिर्माणमिदं जगत् ॥ ६-१२-४८ (३९११५)
 तस्मादाश्वस कौरव्य पुत्रं दुर्योधनं प्रति ।
 श्रुत्वेदं भरतश्रेष्ठ भूमिपर्व मनोनुगम् ॥ ६-१२-४९ (३९११६)
 श्रीमान्भवति राजन्यः सिद्धार्थः साधुसंमतः ।
 आयुर्बलं च कीर्तिश्च तस्य तेजश्च वर्धते ॥ ६-१२-५० (३९११७)
 यः शृणोति महीपाल पर्वणीदं यतव्रतः ।
 प्रीयन्ते पितरस्तस्य तथैव च पितामहाः ॥ ६-१२-५१ (३९११८)
 इदं तु भारतं वर्षं यत्र वर्तामहे वयम् ।
 पूर्वैः प्रवर्तितं पुण्यं तत्सर्वं श्रुतवानसि ॥ ६-१२-५२ (३९११९)

इति श्रीमन्महाभारते भीष्मपर्वणि भूमिपर्वणि द्वादशोऽध्यायः
 ॥ ॥ समाप्तमिदं भूमिपर्व ॥

Mahabharata - Bhishma Parva - Chapter Footnotes

६-१२-४ मानःशिलो मनःशिलामयः ॥
 ६-१२-३४ तस्य गजचतुष्टयस्य पृथिव्या आश्रयभूतस्य
 । तत्कस्योपरिवर्तते इति दुर्वचम् । तेन ईश्वरशक्त्यैव दिग्गजा
 ध्रियन्त इति भावः ॥
 ६-१२-३६ पुष्करैः शुण्डाग्रैः ॥
 ६-१२-३९ उत्तरं सूर्येन्दुराहुप्रमाणम् ॥
 ६-१२-४१ परिणाहेन परिधिना षट्त्रिंशत्सहस्राणि विपुलत्वेन
 ततोऽप्याधिक्येन ॥
 ६-१२-४२ षष्टिर्योजनानि परिणाह एवेत्यर्थः ॥
 ६-१२-४५ पतगः शीघ्रगः । विभावसुः सूर्यः ॥

भीष्मपर्व - अध्याय ०१३

॥ श्रीः ॥

६.१३. अध्यायः १३

Mahabharata - Bhishma Parva - Chapter Topics

सञ्जयेन धृतराष्ट्रप्रति भीष्महननकथनम् ॥ १ ॥

६-१३-० (३९१२०)

वैशम्पायन उवाच । ६-१३-०क्ष (३९८७)

अथ गावल्गाणिर्विद्वान्संयुगादेत्य भारत ।

प्रत्यक्षदर्शी सर्वस्य भूतभव्यभविष्यवित् ॥ ६-१३-१ (३९१२१)

ध्यायते धृतराष्ट्राय सहसोत्पत्य दुःखितः ।

आचष्ट निहतं भीष्मं भरतानां पितामहम् ॥ ६-१३-२ (३९१२२)

सञ्जय उवाच । ६-१३-३क्ष (३९८८)

सञ्जयोऽहं महाराज नमस्ते भरतर्षभ ।

हतो भीष्मः शान्तनवो भरतानां पितामहः ॥ ६-१३-३ (३९१२३)

ककुदं सर्वयोधानां धाम सर्वधनुष्मताम् ।

शरतल्पगतः सोऽद्य शेते कुरुपितामहः ॥ ६-१३-४ (३९१२४)

यस्य वीर्यं समाश्रित्य द्यूतं पुत्रस्तवाकरोत् ।

स शेते निहतो राजन्संख्ये भीष्मः शिखण्डिना ॥ ६-१३-५ (३९१२५)

यः सर्वान्पृथिवीपालान्समवेतान्महामृधे ।

जिगायैकरथेनैव काशिपुर्यां महारथः ॥ ६-१३-६ (३९१२६)

जामदग्न्यं रणे रामं योऽयुध्यदपसंभ्रमः ।

न हतो जामदग्न्येन स हतोऽद्य शिखण्डिना ॥ ६-१३-७ (३९१२७)

महेन्द्रसदृशः शौर्ये स्थैर्ये च हिमवानिव ।

समुद्र इव गाम्भीर्यो सहिष्णुत्वे धरासमः ॥ ६-१३-८ (३९१२८)

शरदंष्ट्रो धनुर्वक्रः खड्गिजिह्वो दुरासदः ।

नरसिंहः पिता तेऽद्य पाञ्चाल्येन निपातितः ॥ ६-१३-९ (३९१२९)

पाण्डवानां महासैन्यं यं दृष्ट्वोद्यतमाहवे ।

प्रावेपत भयोद्विग्नं सिंह दृष्ट्वेव गोगणः ॥ ६-१३-१० (३९१३०)

परिरक्ष्य स सेनां ते दशरात्रमनीकहा ।

जगामास्तमिवादित्यः कृत्वा कर्म सुदुष्करम् ॥ ६-१३-११ (३९१३१)

यः स शक्र इवाक्षोभ्यो वर्षन्बाणान्सहस्रशः ।

जघान युधि योधानामर्बुदं दशभिर्दिनैः ॥ ६-१३-१२ (३९१३२)

स शेते निहतो भूमौ वातभग्न इव द्रुमः ।

तव दुर्मन्त्रिते राजन्यथा नार्हः स भारत ॥ ६-१३-१३ (३९१३३)

इति श्रीमन्महाभारते भीष्मपर्वणि भगवद्गीतापर्वणि त्रयोदशोऽध्यायः ॥

६-१३-४ ककुदं राज्ञां मध्ये ध्वजतुल्यम् । धाम तेजः ॥

६-१३-७ अपसंभ्रमो निर्भयः ॥

भीष्मपर्व - अध्याय ०१४

॥ श्रीः ॥

६.१४. अध्यायः १४

Mahabharata - Bhishma Parva - Chapter Topics

धृतराष्ट्रेण भीष्महननश्रवणात्परिशोचनपूर्वकं संजयंप्रति
विस्तरेण भीष्मादियुद्धवर्णनचोदना ॥ १ ॥

Mahabharata - Bhishma Parva - Chapter Text

६-१४-० (३९१३४)

धृतराष्ट्र उवाच । ६-१४-०क्ष् (३९८९)

कथं कुरूणामृषभो हतो भीष्मः शिखण्डिना ।

कथं रथात्सं न्यपतित्पिता मे वासवोपमः ॥ ६-१४-१ (३९१३५)

कथमाचक्ष्व मे योधा हीना भीष्मेण संजय ।

बलिना देवकल्पेन गुर्वर्थे ब्रह्मचारिणा ॥ ६-१४-२ (३९१३६)

तस्मिन्हते महाप्राज्ञे महेष्वासे महाबले ।

महासत्वे नरव्याघ्रे किमु आसीन्मनस्तव ॥ ६-१४-३ (३९१३७)

आर्तिं परामाविशति मनः शंससि मे हतम् ।

कुरूणामृषभं वीरमकम्पं पुरुषर्षभम् ॥ ६-१४-४ (३९१३८)

के तं यान्तमनुप्राप्ताः के वास्यसन्पुरोगमाः ।

केऽतिष्ठन्के न्यवर्तन्त केऽन्ववर्तन्त सञ्जय ॥ ६-१४-५ (३९१३९)

के शूरा रथशार्दूलमद्भुतं क्षत्रियर्षभम् ।

तथाऽनीकं गाहमानं सहसा पृष्ठतोऽन्वयुः ॥ ६-१४-६ (३९१४०)

यस्तमोर्क इवापोहन्परसैन्यममित्रहा ।

सहस्ररश्मिप्रतिमः परेषां भयमादधत् ॥ ६-१४-७ (३९१४१)

अकरोद्दुष्करं कर्म रणे पाण्डुसुतेषु यः ।

ग्रसमानमनीकानि य एनं पर्यवारयन् ॥ ६-१४-८ (३९१४२)

कृतिनं तं दुराधर्षं सञ्जयास्य त्वमन्तिके ।

कथं शान्तनवं युद्धे पाण्डवाः प्रत्यवारयन् ॥ ६-१४-९ (३९१४३)

निकृन्तन्तमनीकानि शरदंष्ट्रं मनस्विनम् ।

चापव्यात्ताननं घोरमसिजिह्वं दुरासदम् ॥ ६-१४-१० (३९१४४)

अनर्हं पुरुषव्याघ्रं ह्रीमन्तमपराजितम् ।

पातयामास कौन्तेयः कथं तमजितं युधि ॥ ६-१४-११ (३९१४५)
 उग्रधन्वानमुग्रेषु वर्तमानं रथोत्तमे ।
 परेषामुत्तमाङ्गानि प्रचिन्वन्तमथेषुभिः ॥ ६-१४-१२ (३९१४६)
 पाण्डवानां महत्सैन्यं यं दृष्ट्वोद्यतमाहवे ।
 कालाग्निमिव दुर्धर्षं समचेष्टत नित्यशः ॥ ६-१४-१३ (३९१४७)
 परिकृष्य स सेनां तु दशरात्रमनीकहा ।
 दगामास्तमिवादित्यः कृत्वा कर्म सुदुष्करम् ॥ ६-१४-१४ (३९१४८)
 यः स शक्र इवाक्षय्यं वर्षं शरमयं क्षिपन् ।
 जघान युधि योधानामर्बुदं दशभिर्दिनैः ॥ ६-१४-१५ (३९१४९)
 स शेते निहतो भूमौ वातभुग्न इव द्रुमः ।
 मम दुर्मन्त्रितेनाजौ यथा नार्हति भारतः ॥ ६-१४-१६ (३९१५०)
 कथं शान्तनवं दृष्ट्वा पाण्डवानामनीकिनी ।
 प्रहर्तुमशक्तत्र भीष्मं भीमपराक्रमम् ॥ ६-१४-१७ (३९१५१)
 कथं भीष्मेण संग्रामं प्राकुर्वन्पाण्डुनन्दनाः ।
 कथं च नाजयङ्गीष्मो द्रोणे जीवति सञ्जय ॥ ६-१४-१८ (३९१५२)
 कृपे सन्निहिते तत्र भरद्वाजात्मजे तथा ।
 भीष्मः प्रहरतां श्रेष्ठः कथं स निधनं गतः ॥ ६-१४-१९ (३९१५३)
 कथं चातिरथस्तेन पाञ्चाल्येन शिखण्डिना ।
 भीष्मो विनिहतो युद्धे देवैरपि दुरासदः ॥ ६-१४-२० (३९१५४)
 यः स्पर्धते रणे नित्यं जामदग्न्यं महाबलम् ।
 अजितं जामदग्न्येन शक्रतुल्यपराक्रमम् ॥ ६-१४-२१ (३९१५५)
 तं हतं समरे भीष्मं महारथकुलोदितम् ।
 सञ्जयाचक्ष्व मे वीरं येन शर्म न विद्यहे ॥ ६-१४-२२ (३९१५६)
 मामकाः के महेश्वासा नाजहुः सञ्जयाच्युतम् ।
 दुर्योधनसमादिष्टाः के वीराः पर्यवारयन् ॥ ६-१४-२३ (३९१५७)
 यच्छिखण्डिमुखाः सर्वे पाण्डवा भीष्ममभ्ययुः ।
 कच्चित्ते कुरवः सर्वे नाजहुः सञ्जयाच्युतम् ॥ ६-१४-२४ (३९१५८)
 अश्मसारमयं नूनं हृदयं मुदृढं मम ।
 यच्छ्रुत्वा पुरुषव्याघ्रं हतं भीष्मं न दीर्यते ॥ ६-१४-२५ (३९१५९)
 यस्मिन्सत्यं च मेधा च नीतिश्च भरतर्षभे ।
 अप्रमेयाणि दुर्धर्षे कथं स निहतो युधि ॥ ६-१४-२६ (३९१६०)
 मौर्वीघोषस्तनयुत्नुः पृषत्कपृषतो महान् ।
 धनुर्हादमहाशब्दो महामेघ इवोन्नतः ॥ ६-१४-२७ (३९१६१)
 योऽभ्यवर्षत कौन्तेयान्सपाञ्चालान्ससृञ्जयान् ।
 निघ्नन्परथान्वीरो दानवानिव वज्रभृत् ॥ ६-१४-२८ (३९१६२)
 इष्वस्त्रसागरं घोरं बाणग्रहं दुरासदम् ।

कार्मुकोर्मिणमक्षय्यमद्वीपं चलमप्लवम् ॥ ६-१४-२९ (३९१६३)
 गदासिमकरावासं हयावर्त्तं गजाकुलम् ।
 पदातिमत्स्यकलिलं शङ्खदुन्दुभिनिःस्वनम् ॥ ६-१४-३० (३९१६४)
 हयान्नाजपदातींश्च रथांश्च तरसा बहून् ।
 निमञ्जयन्तं समरे परवीरापहारिणम् ॥ ६-१४-३१ (३९१६५)
 विदह्यमानं कोपेन तेजसा च परंतपम् ।
 वेलेव मकरावासं के वीराः पर्यवारयन् ॥ ६-१४-३२ (३९१६६)
 भीष्मो यदकरोत्कर्म समरे सञ्जयारिहा ।
 दुर्योधनहितार्थाय के तस्यास्य पुरोऽभवन् ॥ ६-१४-३३ (३९१६७)
 के रक्षन्दक्षिणं चक्रं भीष्मस्यामिततेजसः ।
 पृष्ठतः के परान्वीरानपासेधन्यतव्रताः ॥ ६-१४-३४ (३९१६८)
 के पुरस्तादवर्तन्त रक्षन्तो भीष्ममन्तिके ।
 के रक्षन्नुत्तरं चक्रं वीरा वीरकस्य युध्यतः ॥ ६-१४-३५ (३९१६९)
 वामे चक्रे वर्तमानाः केऽघ्नन्सञ्जय सृञ्जयान् ।
 अग्नतोऽग्न्यमनीकेषु केऽभ्यरक्षन्दुरासदम् ॥ ६-१४-३६ (३९१७०)
 पार्श्वतः केऽभ्यरक्षन्त गच्छन्तो दुर्गमां गतिम् ।
 समूहे के परान्वीरान्प्रत्ययुध्यन्त सञ्जय ॥ ६-१४-३७ (३९१७१)
 रक्ष्यमाणः कथं वीरैर्गोप्यमानाश्च तेन ते ।
 दुर्जयानामनीकानि नाजयंस्तरसा युधि ॥ ६-१४-३८ (३९१७२)
 सर्वलोकेश्वरस्येव परमस्य प्रजापतेः ।
 कथं प्रहर्तुमपि ते शेकुः सञ्जय पाण्डवाः ॥ ६-१४-३९ (३९१७३)
 यस्मिन्द्वीपे समाश्वस्य युध्यन्ते कुरवः परैः ।
 तं निमग्नं नरव्याघ्रं भीष्मं शंससि सञ्जय ॥ ६-१४-४० (३९१७४)
 यस्य वीर्यं समाश्रित्य मम पुत्रो बृहद्वलः ।
 न पाण्डवानगणयत्कथं स निहतः परैः ॥ ६-१४-४१ (३९१७५)
 यः पुरा विबुधैः सर्वैः सहाये युद्धदुर्मदः ।
 काङ्क्षितो दानवान्धृद्धिः पिता मम महाव्रतः ॥ ६-१४-४२ (३९१७६)
 यस्मिज्जाते महावीर्ये शान्तनुर्लोकविश्रुतः ।
 शोकं दैन्यं च दुःस्वं च प्राजहात्स च तत्क्षणे ॥ ६-१४-४३ (३९१७७)
 प्रोक्तं परायणं प्राज्ञं स्वधर्मनिरतं शुचिम् ।
 वेदवेदाङ्गतत्वज्ञं कथं शंससि मे हतम् ॥ ६-१४-४४ (३९१७८)
 सर्वास्त्रविनयोपेतं शान्तं दान्तं मनस्विनम् ।
 हतं शान्तनवं श्रुत्वा मन्ये शेषं हतं बलम् ॥ ६-१४-४५ (३९१७९)
 धर्मादधर्मो बलवान्संप्राप्त इति मे मतिः ।
 यत्र वृद्धं गुरुं हत्वा राज्यमिच्छन्ति पाण्डवाः ॥ ६-१४-४६ (३९१८०)
 जामदग्न्यः पुरा रामः सर्वास्त्रविदनुत्तमः ।

अम्बार्थमुद्यतः सङ्घृये भीष्मेण युधि निर्जितः ॥ ६-१४-४७ (३९१८१)
 तमिन्द्रसमकर्माणं ककुदं सर्वधन्विनाम् ।
 हतं शंससि मे भीष्मं किं नु दुःखमतः परम् ॥ ६-१४-४८ (३९१८२)
 असकृत्क्षत्रियव्राताः सङ्घृये येन विनिर्जिताः ।
 जामदग्न्येन वीरेण परवीरनिघातिना ।
 न हतो यो महाबुद्धिः स हतोऽद्य शिखण्डिना ॥ ६-१४-४९ (३९१८३)
 तस्मान्नूनं महावीर्याङ्गार्गवाद्युद्धदुर्मदात् ।
 तेजोवीर्यबलैर्युयाञ्छिखण्डी द्रुपदात्मजः ॥ ६-१४-५० (३९१८४)
 यः शूरं कृतिनं युद्धे सर्वशस्त्रविशारदम् ।
 परमास्त्रविदं वीरं जघान भगर्षभम् ॥ ६-१४-५१ (३९१८५)
 के वीरास्तममित्रघ्नमन्वयुः शस्त्रसंसदि ।
 शंस मे तद्यथा चासीद्युद्धं भीष्मस्य पाण्डवैः ॥ ६-१४-५२ (३९१८६)
 योषेव हतवीरा मे सेन्म पुत्रस्य सञ्जय ।
 अगोपमिव चोद्भ्रान्तं गोकुलं तद्वलं मम ॥ ६-१४-५३ (३९१८७)
 पौरुषं सर्वलोकस्य परं यस्मिन्महाहवे ।
 परासक्ते च वस्तस्मिन्कथमासीन्मनस्तदा ॥ ६-१४-५४ (३९१८८)
 जीवितेऽप्यद्य सामर्थ्यं किमिवास्मासु सञ्जय ।
 घातयित्वा महावीर्यं पितरं लोकधार्मिकम् ॥ ६-१४-५५ (३९१८९)
 अगाधे सलिले मग्नां नावं दृष्ट्वेव पारगाः ।
 भीष्मे हते भृशं दुःखान्मन्ये शोचन्ति पुत्रकाः ॥ ६-१४-५६ (३९१९०)
 अद्रिसारमयं नूनं हृदयं मम सञ्जय ।
 यच्छ्रुत्वा पुरुषव्याघ्रं हतं भीष्मं न दीर्यते ॥ ६-१४-५७ (३९१९१)
 यस्मिन्नस्त्राणि मेधा च नीतिश्च पुरुषर्षभे ।
 अप्रमेयाणि दुर्धर्षे कथं स निहतो युधि ॥ ६-१४-५८ (३९१९२)
 न चास्त्रेण न शौर्येण तपसा मेधया न च ।
 न धृत्या न पुनस्त्यागान्मृत्योः कश्चिद्विमुच्यते ॥ ६-१४-५९ (३९१९३)
 कालो नूनं महावीर्यः सर्वलोकदुरत्ययः ।
 यत्र शान्तनवं भीष्मं हतं शंससि सञ्जय ॥ ६-१४-६० (३९१९४)
 पुत्रशोकाभिसंतप्तो महद्दुःखमचिन्तयन् ।
 आशंसेऽहं परं त्राणं भीष्माच्छान्तनुनन्दनात् ॥ ६-१४-६१ (३९१९५)
 यदादित्यमिवापश्यत्पतितं भ्रुवि सञ्जय ।
 दुर्योधनः शान्तनवं किं तदा प्रत्यपन्नत ॥ ६-१४-६२ (३९१९६)
 नाहं स्वेषां परेषां वा बुद्ध्या सञ्जय चिन्तयन् ।
 शेषं किञ्चित्प्रपश्यामि प्रत्यनीके महीक्षिताम् ॥ ६-१४-६३ (३९१९७)
 दारुणः क्षत्रधर्मोऽयमृषिभिः संप्रदर्शितः ।
 यत्र शान्तनवं हत्वा राज्यमिच्छन्ति पाण्डवाः ॥ ६-१४-६४ (३९१९८)

वयं वा राज्यमिच्छामो घातयित्वा महाव्रतम् ।
 क्षत्रधर्मे स्थिताः पार्था नापराध्यन्ति पुत्रकाः ॥ ६-१४-६५ (३९१९९)
 एतदार्येण कर्तव्यं कृच्छ्रास्वापत्सु सञ्जय ।
 पराक्रमः पराशक्तिस्तत्तु तस्मिन्प्रतिष्ठितम् ॥ ६-१४-६६ (३९२००)
 अनीकानि विनिघ्नन्तं ह्रीमन्तमपराजितम् ।
 कथं शान्तनवं तातं पाण्डुपुत्रा न्यवारयन् ॥ ६-१४-६७ (३९२०१)
 यथायुक्तान्यनीकानि कथं युद्धं महात्मभिः ।
 कथं वा निहतो भीष्मः पिता सञ्जय मे परैः ॥ ६-१४-६८ (३९२०२)
 दुर्योधनश्च कर्णश्च शकुनिश्चापि सौबलः ।
 दुःशासनश्च कितवो हते भीष्मे किमब्रुवन् ॥ ६-१४-६९ (३९२०३)
 यच्छरीरैरुपास्तीर्णां नरवारणवाजिनाम् ।
 शरशक्तिमहाखड्गतोमराक्षां महाभयाम् ।
 प्राविशन्कितवा मन्दाः सभां युद्धदुरासदाम् ॥ ६-१४-७० (३९२०४)
 प्राणद्यूते प्रतिभये केऽदीव्यन्त नरर्षभाः ।
 के जीयन्ते जितास्तत्र कृतलक्ष्या निपातिताः ।
 अन्ये भीष्माच्चान्तनवात्तन्ममाचक्ष्व सञ्जय ॥ ६-१४-७१ (३९२०५)
 न हि मे शान्तिरस्तीह श्रुत्वा देवव्रतं हतम् ।
 पितरं भीमकर्माणं भीष्ममाहवशोभिनम् ॥ ६-१४-७२ (३९२०६)
 आर्तिं मे हृदये रूढां महतीं पुत्रहानिजाम् ।
 त्वं हि मे सर्पिषेवाग्निमुद्दीपयसि सञ्जय ॥ ६-१४-७३ (३९२०७)
 महान्तं भारमुद्यम्य विश्रुतं सार्वलौकिकम् ।
 दृष्ट्वा विनिहतं भीष्मं मन्ये शोचन्ति पुत्रकाः ॥ ६-१४-७४ (३९२०८)
 श्रोष्यामि तानि दुःखानि दुर्योधनकृतान्यहम् ।
 तस्मान्मे सर्वमाचक्ष्व यद्वृत्तं तत्र सञ्जय ॥ ६-१४-७५ (३९२०९)
 यद्वृत्तं तत्र संग्रामे मन्दस्याबुद्धिसंभवम् ।
 अपनीतं सुनीतं यत्तन्ममाचक्ष्व सञ्जय ॥ ६-१४-७६ (३९२१०)
 यत्कृतं तत्र संग्रामे भीष्मेण जयमिच्छता ।
 तेजोयुक्तं कृतास्त्रेण शंस तच्चाप्यशेषतः ॥ ६-१४-७७ (३९२११)
 यथा तदभवद्युद्धं कुरुपाण्डवसेनयोः ।
 क्रमेण येन यस्मिंश्च काले यच्च यथाऽभवत् ॥ ६-१४-७८ (३९२१२)

इति श्रीमन्महाभारते भीष्मपर्वणि भगवद्गीतापर्वणि
 चतुर्दशोऽध्यायः ॥

Mahabharata - Bhishma Parva - Chapter Footnotes

६-१४-१ अस्य त्वमन्तिके स्थित्वा सर्वं दृष्टवानसीति शेषः ॥

६-१४-१२ प्रचिन्वन्तं पुष्पवदाददानम् ॥
 ६-१४-१३ समचेष्टत म्रियमाणपशुवद्धस्तपादविक्षेपं कृतवत् ॥
 ६-१४-२३ अजुस्त्यक्तवन्तः ॥
 ६-१४-२७ मौर्वीघोषेण स्तनयित्नुर्गर्जन्मेघ इव । पृषत्कपृषतो
 बाणबिन्दुः ॥
 ६-१४-३४ अपासेधन् न्यवारयन् ॥
 ६-१४-४४ प्रोक्त लोके ख्याढम् ॥
 ६-१४-४५ सर्वास्त्रविनयोपेतं सर्वास्त्रशिक्षायुक्तम् ॥
 ६-१४-५४ परासक्ते परलोकप्रिये ॥

भीष्मपर्व - अध्याय ०१५

॥ श्रीः ॥

६.१५. अध्यायः १५

Mahabharata - Bhishma Parva - Chapter Topics

दुर्योधनेन दुःशासनंप्रति भीष्मरक्षणाज्ञापनम् ॥ १ ॥

Mahabharata - Bhishma Parva - Chapter Text

६-१५-० (३९२१३)

सञ्जय उवाच । ६-१५-०क्ष (३९९०)

त्वद्युक्तोऽयमनुप्रश्नो महाराज यथार्हसि ।

न तु दुर्योधने दोषमिममासङ्गतुमर्हसि ॥ ६-१५-१ (३९२१४)

य आत्मनो दुश्चरितादशुभं प्राप्नुयान्नरः ।

एनसा तेन नान्यं स उपाशङ्कितुमर्हति ॥ ६-१५-२ (३९२१५)

महाराज मनुष्येषु निन्द्यं यः सर्वमाचरेत् ।

स वध्यः सर्वलोकस्य निन्दितानि समाचरन् ॥ ६-१५-३ (३९२१६)

निकारो निकृतिप्रज्ञैः पाण्डवैस्त्वत्प्रतीक्षया ।

अनुभूतः सहामात्यैः क्षान्तश्च सुचिरं वने ॥ ६-१५-४ (३९२१७)

हयानां च गजानां च राज्ञां चामिततेजसाम् ।

प्रत्यक्षं यन्मया दृष्टं दृष्टं योगबलेन च ॥ ६-१५-५ (३९२१८)

शृणु तत्पृथिवीपाल मा च शोके मनः कृथाः ।

दिष्टमेतत्पुरा नूनमिदमेव नराधिप ॥ ६-१५-६ (३९२१९)

नमस्कृत्वा प्रवक्ष्यामि पाराशर्याय धीमते ।

यस्य प्रसादाद्विव्यं तत्प्राप्तं ज्ञानमनुत्तमम् ॥ ६-१५-७ (३९२२०)

दृष्टिश्चातीन्द्रिया राजन्दूराच्छ्लवणमेव च ।

परचित्तस्य विज्ञानमतीतानागतस्य च ॥ ६-१५-८ (३९२२१)
 व्युत्थितोत्पत्तिविज्ञानमाकाशे च गतिः शुभा ।
 अस्त्रैरसङ्गो युद्धेषु वरदानान्महात्मनः ॥ ६-१५-९ (३९२२२)
 शृणु मे विस्तरेणेदं विचित्रं परमाद्भुतम् ।
 भरतानामभूद्युद्धं यथा तद्रोमहर्षणम् ॥ ६-१५-१० (३९२२३)
 तेष्वनीकेषु यत्तेषु व्यूढेषु च विधानतः ।
 दुर्योधनो महाराज दुःशासनमथाब्रवीत् ॥ ६-१५-११ (३९२२४)
 दुःशासन रथास्तूर्णं युज्यन्तां भीष्मरक्षणः ।
 अनीकानि च सर्वाणि शीघ्रं त्वमनुचोदय ॥ ६-१५-१२ (३९२२५)
 अयं स मामभिप्राप्तो वर्षपूगाभिचिन्तितः ।
 पाण्डवानां ससैन्यानां कुरूणां च समागमः ॥ ६-१५-१३ (३९२२६)
 नातः कार्यतमं मन्ये रणे भीष्मस्य रक्षणात् ।
 हन्युद्गुप्तो ह्यसौ पार्थान्सोमकांश्च ससृञ्जयान् ॥ ६-१५-१४ (३९२२७)
 अब्रवीच्च विशुद्धात्मा नाहं हन्यां शिखण्डिनाम् ।
 श्रूयते स्त्री ह्यसौ पूर्वं तस्मादूर्त्यो रणे मम ॥ ६-१५-१५ (३९२२८)
 तस्माद्भीष्मो रक्षितव्यो विशेषेणेति मे मतिः ।
 शिखण्डिनो वधे यत्ताः सर्वे तिष्ठन्तु मामकाः ॥ ६-१५-१६ (३९२२९)
 तथा प्राच्याः प्रतीच्याश्च दाक्षिणात्योत्तरापथाः ।
 सर्वथाऽस्त्रेषु कुशलास्ते रक्षन्तु पितामहम् ॥ ६-१५-१७ (३९२३०)
 अरक्ष्यमाणं हि वृको हन्यात्सिंहं महाबलम् ।
 मा सिंहं जम्बुकेनेव घातयामः शिखण्डिना ॥ ६-१५-१८ (३९२३१)
 वामं चक्रं युधामन्युरुत्तमौजाश्च दक्षिणम् ।
 गोप्तारौ फाल्गुनं प्राप्तौ फाल्गुनोपि शिखण्डिनः । ६-१५-१९ (३९२३२)
 संरक्ष्यमाणः पार्थेन भीष्मेण च विवर्जितः ।
 यथा न हन्याद्गाङ्गेयं दुःशासन तथा कुरु ॥ ६-१५-२० (३९२३३)

इति श्रीमन्महाभारते भीष्मपर्वणि भगवद्गीतापर्वणि
 पञ्चदशोऽध्यायः ॥

Mahabharata - Bhishma Parva - Chapter Footnotes

६-१५-१ आसङ्कतं आसञ्जयितुम् ॥
 ६-१५-२ एनसा पापेन ॥
 ६-१५-९ व्युत्थितस्य उच्छ्वास्त्रवर्तिन उत्पत्तिः कारणं तस्य विज्ञानम् ॥
 ६-१५-११ व्यूढेषु व्यूहरचनया स्थितेषु ॥

भीष्मपर्व - अध्याय ०१६

॥ श्रीः ॥

६.१६. अध्यायः १६

Mahabharata - Bhishma Parva - Chapter Topics

कुरुपाण्डवसेनावर्णनम् ॥ १ ॥

Mahabharata - Bhishma Parva - Chapter Text

६-१६-० (३९२३४)

सञ्जय उवाच । ६-१६-०क्ष् (३९९१)

ततो रजन्यां व्युष्टायां शब्दः समभवन्महान् ।

क्रोशतां भूमिपलानां युज्यतां युज्यतामिति ॥ ६-१६-१ (३९२३५)

शङ्खदुन्दुभिघोषैश्च सिंहनादैश्च भारत ।

हयहेषितनादैश्च रथनेमिस्वनैस्तथा ॥ ६-१६-२ (३९२३६)

गाजानां बृहतां चैव योधानां चापि गर्जताम् ।

क्ष्वेलितास्फोटितोत्क्रुष्टैस्तुमुलं सर्वतोऽभवत् ॥ ६-१६-३ (३९२३७)

उदतिष्ठन्महाराज सर्वं युक्तमशेषतः ।

सूर्योदये महत्सैन्यं कुरुपाण्डवसेनयोः ॥ ६-१६-४ (३९२३८)

राजेन्द्र तव पुत्राणां पाण्डवानां तथैव च ।

दुष्प्रधृष्याणि चास्त्राणि सशस्त्रकवचानि च ॥ ६-१६-५ (३९२३९)

ततः प्रकाशे सैन्यानि समदृश्यन्त भारत ।

त्वदीयानां परेषां च शस्त्रवन्ति महान्ति च ॥ ६-१६-६ (३९२४०)

तत्र नागा रथाश्चैव जाम्बूनदपरिष्कृताः ।

विभ्राजमाना दृश्यन्ते मेघा इव सविद्युतः ॥ ६-१६-७ (३९२४१)

रथानीकान्यदृश्यन्त नगराणीव भूरिशः ।

अतीव शुशुभे तत्र पिता ते पूर्णचन्द्रवत् ॥ ६-१६-८ (३९२४२)

धनुर्भिर्ऋष्टिभिः खड्गैर्गदाभिः शक्तितोमरैः ।

योधाः प्रहरणैः शुभ्रैस्तेष्वनीकेष्ववस्थिताः ॥ ६-१६-९ (३९२४३)

गजाः पदाता रथिनस्तुरगाश्च विशांपते ।

व्यतिष्ठन्वागुराकाराः शतशोऽथ सहस्रशः ॥ ६-१६-१० (३९२४४)

ध्वजा बहुविधाकारा व्यदृश्यन्त समुच्छ्रिताः ।

स्वेषां चैव परेषां च द्युतिमन्तः सहस्रशः ॥ ६-१६-११ (३९२४५)

काञ्चना मणिचित्राङ्गा ज्वलन्त इव पावकाः ।

अर्चिष्मन्तो व्यरोचन्त गजारोहाः सहस्रशः ॥ ६-१६-१२ (३९२४६)

महेन्द्रकेतवः शुभ्रा महेन्द्रसदनेष्विव ।

सन्नद्धास्ते प्रवीराश्च ददृशुर्युद्धकाङ्क्षिणः ॥ ६-१६-१३ (३९२४७)

उद्यतैरायुधैश्चित्रास्तलबद्धाः कलापिनः ।
 ऋषभाक्षा मनुष्येन्द्राश्चमूमुखगता बभुः ॥ ६-१६-१४ (३९२४८)
 शकुनिः सौबलः शल्य आवन्त्योऽथ जयद्रथः ।
 विन्दानुविन्दौ कैकेयाः काम्भोजश्च सुदक्षिणः ॥ ६-१६-१५ (३९२४९)
 श्रुतायुधश्च कालिङ्गो जयत्सेनश्च पार्थिवः ।
 बृहद्बलश्च कौशल्यः कृतवर्मा च सात्वतः ॥ ६-१६-१६ (३९२५०)
 दशैते पुरुषव्याघ्राः शूराः परिघबाहवः ।
 अक्षौहिणीनां पतयो यज्वानो भूरिदक्षिणाः ॥ ६-१६-१७ (३९२५१)
 एते चान्ये च बहवो दुर्योधनवशानुगाः ।
 राजानो राजपुत्राश्च नीतिमन्तो महारथाः ॥ ६-१६-१८ (३९२५२)
 सन्नद्धाः समदृश्यन् स्वेष्वनीकेष्ववस्थिताः ।
 बद्धकृष्णाजिनाः सर्वे बलिनो युद्धशालिनः ॥ ६-१६-१९ (३९२५३)
 हृष्टा दुर्योधनस्यार्थे ब्रह्मलोकाय दीक्षिताः ।
 समर्था दश वाहिन्यः परिगृह्य व्यवस्थिताः ॥ ६-१६-२० (३९२५४)
 एकादशी धार्तराष्ट्री कौरवाणां महाचमूः ।
 अग्रतः सर्वसैन्यानां यत्र शान्तनवोऽग्रणीः ॥ ६-१६-२१ (३९२५५)
 श्वेतोष्णीषं श्वेतहयं श्वेतवर्माणमच्युतम् ।
 अपश्याम महाराज भीष्मं चन्द्रमिवोदितम् ॥ ६-१६-२२ (३९२५६)
 हेमतालध्वजं भीष्मं राजते स्यन्दते स्थितम् ।
 श्वेताभ्र इव तीक्ष्णांशुं ददृशुः कुरुपाण्डवाः ॥ ६-१६-२३ (३९२५७)
 दृष्ट्वा चमूमुखे भीष्मं समकम्पन्त पाण्डवाः ।
 सृञ्जयाश्च महेष्वासा धृष्टद्युम्नपुरोगमाः ।
 जृम्भमाणं महासिंहं दृष्ट्वा क्षुद्रमृगा यथा ॥ ६-१६-२४ (३९२५८)
 धृष्टद्युम्नमुखाः सर्वे समुद्विविजिरे मुहुः ।
 एकादशैताः श्रीजुष्टा वाहिन्यस्तव पार्थिव ॥ ६-१६-२५ (३९२५९)
 पाण्डवानां तथा सप्त महापुरुषपालिताः ।
 उन्मत्तमकरावर्तौ महाग्राहसमाकुलौ ॥ ६-१६-२६ (३९२६०)
 युगान्ते समवेतौ द्वौ दृश्येते सागराविव ।
 नैव नस्तादृशो राजन्दृष्टपूर्वो न च श्रुतः ।
 अनीकानां समेतानां कौरवाणां तथाविधः ॥ ६-१६-२७ (३९२६१)

इति श्रीमन्महाभारते भीष्मपर्वणि भगवद्गीतापर्वणि षोडशोऽध्यायः ॥

Mahabharata - Bhishma Parva - Chapter Footnotes

६-१६-४ युक्तं सन्नद्धम् । अशेषतः सर्वप्रकारैः ॥

६-१६-१० वागुराकाराः परेषां बन्धनार्थमित्यर्थः ॥

६-१६-१४ तलबद्धाः तलं ज्याधातत्राणं बद्धं यैस्ते । कलापिनः
तूणवन्तः ॥
६-१६-२७ तथाविधः संमर्द इति शेषः ॥

भीष्मपर्व - अध्याय ०१७

॥ श्रीः ॥

६.१७. अध्यायः १७

Mahabharata - Bhishma Parva - Chapter Topics

युद्धाय कुरुसेनानिर्याणम् ॥ १ ॥

Mahabharata - Bhishma Parva - Chapter Text

६-१७-० (३९२६२)

सञ्जय उवाच । ६-१७-०क्ष (३९२२)

यथा स भगवान्व्यासः कृष्णद्वैपायनोऽब्रवीत् ।

तथैव सहिताः सर्वे समाजगमुर्महीक्षितः ॥ ६-१७-१ (३९२६३)

मघाविषयगः सोमस्तद्दिनं प्रत्यपद्यत ।

दीप्यमानाश्च सपेतुर्दिवि सप्त महग्रहाः ॥ ६-१७-२ (३९२६४)

द्विधाभूत इवादित्य उदये प्रत्यदृश्यत ।

ज्वलन्त्या शिखया भूयो भानुमानुदितो रविः ॥ ६-१७-३ (३९२६५)

ववाशिरे च दीप्तायां दिशि गोमायुवायसाः ।

लिप्समानाः शरीराणि मांसशोणितभोजनाः ॥ ६-१७-४ (३९२६६)

अहन्यहनि पार्थानां वृद्धः कुरुपितामहः ।

भरद्वाजात्मजश्चैव प्रातरुत्थाय संयतौ ॥ ६-१७-५ (३९२६७)

जयोऽस्तु पाण्डुपुत्राणामित्यूचतुरिन्दमौ ।

युयुधाते तवार्थाय यथा स समयः कृतः ॥ ६-१७-६ (३९२६८)

सर्वधर्मविशेषज्ञः पिता देवव्रतस्तव ।

समानीय महीपालानिदं वचनमब्रवीत् ॥ ६-१७-७ (३९२६९)

इदं वः क्षत्रिया द्वारं स्वर्गायापावृतं महत् ।

गच्छध्वं तेन शक्रस्य ब्रह्मणः सहलोकताम् ॥ ६-१७-८ (३९२७०)

एष वः शाश्वतः पन्थाः पूर्वेः पूर्वतरैः कृतः ।

संभावयध्वमात्मानमव्यग्रमनसो युधि ॥ ६-१७-९ (३९२७१)

नाभागोऽथ ययातिश्च मान्धाता नहुषो नृगः ।

संसिद्धाः परमं स्थानं गताः कर्मभिरीदृशैः ॥ ६-१७-१० (३९२७२)

अधर्मः क्षत्रियस्यैष यद्वाधिमरणं गृहे ।

यदयोनिधनं याति सोऽस्य धर्मः सनातनः ॥ ६-१७-११ (३९२७३)
 एवमुक्ता महीपाला भीष्मेण भरतर्षभ ।
 निर्ययुः स्वान्यनीकानि शोभयन्तो रथोत्तमैः ॥ ६-१७-१२ (३९२७४)
 स तु वैकर्तनः कर्णः सामात्यः सह बन्धुभिः ।
 न्यासितः समरे शस्त्रं भीष्मेण भरतर्षभ ॥ ६-१७-१३ (३९२७५)
 अपेतकर्णाः पुत्रास्ते राजनश्चैव तावकाः ।
 निर्ययुः सिंहनादेन नादयन्तो दिशो दश ॥ ६-१७-१४ (३९२७६)
 श्वेतैश्छत्रैः पताकाभिर्ध्वजवारणवाजिभिः ।
 तान्यनीकानि शोभन्ते गजैरथ पदातिभिः ॥ ६-१७-१५ (३९२७७)
 भेरीपणवशब्दैश्च दुन्दुभीनां च निःस्वनैः ।
 रथनेमिनिनादैश्च बभूवाकुलिता मही ॥ ६-१७-१६ (३९२७८)
 काञ्चनाङ्गदकेयूरैः कार्मुकैश्च महारथाः ।
 भ्राजमाना व्यराजन्त साग्नयः पर्वता इव ॥ ६-१७-१७ (३९२७९)
 तालेन महता भीष्मः पञ्चतारेण केतुना ।
 विमलादित्यसंकाशस्तस्थौ कुरुचमूपरि ॥ ६-१७-१८ (३९२८०)
 ये त्वदीया महेष्वासा राजानो भरतर्षभ ।
 अवर्तन्त यथादेशं राजञ्जान्तनवस्य ते ॥ ६-१७-१९ (३९२८१)
 स तु गोवासनः शैब्यः सहितः सर्वराजभिः ।
 ययौ मातङ्गराजेन राजार्हेण पताकिना ।
 पद्मवर्णस्त्वनीकानां सर्वेषामग्रतः स्थितः ॥ ६-१७-२० (३९२८२)
 अश्वत्थामा ययौ यत्तः सिंहलाङ्गलकेतुना ।
 श्रुतायुधश्चित्रसेनः पुरुमित्रो विविशतिः ॥ ६-१७-२१ (३९२८३)
 शल्यो भूरिश्रवाश्चैव विकर्णश्च महारथः ।
 एते सप्त महेष्वासा द्रोणपुत्रपुरोगमाः ॥ ६-१७-२२ (३९२८४)
 स्यन्दनैर्वरवर्माणो भीष्मस्यासन्पुरोगमाः ।
 तेषामपि महोत्सेधाः शोभयन्तो रथोत्तमान् ॥ ६-१७-२३ (३९२८५)
 भ्राजमाना व्यरोचन्त जाम्बूनदमया ध्वजाः ।
 जाम्बूनदमयी वेदी कमण्डलुविभूषिता ॥ ६-१७-२४ (३९२८६)
 केतुराचार्यमुख्यस्य द्रोणस्य धनुषा सह ।
 अनेकशतसाहस्रमनीकमनुकर्षतः ॥ ६-१७-२५ (३९२८७)
 महान्दुर्योधनस्यासीन्नागो मणिमयो ध्वजः ।
 तस्य पौरवकालिङ्गकाम्भोजाः समुदक्षिणाः ॥ ६-१७-२६ (३९२८८)
 क्षेमधन्वा च शल्यश्च तस्थुः प्रमुखतो रथाः ।
 स्यन्दनेन महार्हेण केतुना वृषभेण च ।
 प्रकर्षन्नेव सेनाग्नं मागधस्य कृपो ययौ ॥ ६-१७-२७ (३९२८९)
 तदङ्गपतिनां गुप्तं कृपेण च मनस्विना ।

शारदाम्बुधरप्रख्यं प्राच्यानां सुमहद्वलम् ॥ ६-१७-२८ (३९२९०)
 अनीकप्रमुखे तिष्ठन्वराहेण महायशाः ।
 शुशुभे केतुमुख्येन राजतेन जयद्रथः ॥ ६-१७-२९ (३९२९१)
 शतं रतसहस्राणां तस्यासन्वशवर्तिनः ।
 अष्टौ नागसहस्राणि सादिनामयुतानि षट् ॥ ६-१७-३० (३९२९२)
 तत्सिन्धुपतिना राज्ञा पालितं ध्वजिनीमुखम् ।
 अनन्तरथनागाश्चमशोभत महद्वलम् ॥ ६-१७-३१ (३९२९३)
 षष्ठ्या रथसहस्रैस्तु नागानामयुतेन च ।
 पतिः सर्वकलिङ्गानां ययौ केतुमता सह ॥ ६-१७-३२ (३९२९४)
 तस्य पर्वतसंकाशा व्यरोचन्त महागजाः ।
 यन्त्रतोमरतूणीरैः पताकाभिः सुशोभिताः ॥ ६-१७-३३ (३९२९५)
 शुशुभे केतुमुख्येन पावकेन कलिङ्गकः ।
 श्वेतच्छत्रेण निष्केण चामरव्यजनेन च ॥ ६-१७-३४ (३९२९६)
 केतुमानपि मातङ्गं विचित्रपरमाङ्कुशम् ।
 आस्थितः समरे राजन्मेघस्थ इव भानुमान् ॥ ६-१७-३५ (३९२९७)
 तेजसा दीप्यमानस्तु वारणोत्तममास्थितः ।
 भगदत्तो ययौ राजा यथा वज्रधरस्तथा ॥ ६-१७-३६ (३९२९८)
 गजस्कन्धगतावास्तां भगदत्तेन संमितौ ।
 विन्दानुविन्दावावन्त्यौ केतुमन्तमनुव्रतौ ॥ ६-१७-३७ (३९२९९)
 स रथानीकवान्व्यूहो हस्त्यङ्गो नृपशीर्षवान् ।
 वाजिपक्षः पतत्युग्रः प्रहसन्सर्वतोमुखः ॥ ६-१७-३८ (३९३००)
 द्रोणेन विहितो राजन्नाज्ञा शान्तनवेन च ।
 तथैवाचार्यपुत्रेण बाह्लीकेन कृपेन च ॥ ६-१७-३९ (३९३०१)

इति श्रीमन्महाभारते भीष्मपर्वणि भगवद्गीतापर्वणि सप्तदशोऽध्यायः ॥

Mahabharata - Bhishma Parva - Chapter Footnotes

६-१७-२ मघाविषयगः सोमस्तद्दिनं प्रत्यपद्यतेति । मघा
 पित्र्यां नक्षत्रं तस्य विषयो देशः पितृलोकस्तद्गतः
 सोमः । कुरुपाण्डवयुद्धारम्भदिनमुक्तं भारतसावित्र्याम्-हेमन्ते
 प्रथमे मासि शुक्लपक्षे त्रयोदशीम् । प्रवृत्तं भारतं
 युद्धं नक्षत्रे यमदैवते । प्रथमे मार्गशीर्षे । अत्र
 त्रयोदशीशब्देन तद्युक्ता चतुर्दश्येव ग्राह्या । अर्जुनेन
 हतो भीष्मो माघमासेऽसिताष्टमीति । त्रयोदश्यां तु मध्याह्ने
 भारद्वाजो निपातित इति । तत्रैव युद्धस्य दशमे पञ्चदशे
 चाह्नि तयोर्भीष्मद्रोणयोरष्टमीत्रयोदशीसंयोगदर्शनात् । अत्र

पौषेति माघशब्दो मकरायनाभिप्रायेण । तदानीं तत्संभवात्
 असिताष्टमीति छेदः । अन्यथा सप्तमीद्वादशयोरेव तयोर्हननं
 प्राप्नोति । यत्तु अमावास्यायां दुर्योधनहननं तत्रैवोक्तं
 तत्राप्यमावास्याशब्द इष्टिदिने प्रतिपद्येव प्रयुक्तो
 वेदितव्यः । यमदैवते इति भरणी न ग्राह्य किंतु युगमदैवतं
 मृगशीर्षमेव ग्राह्यम् । तस्य हि पूर्वदलं शुक्रदैवत्यत्वादासुरं
 उत्तरार्थं बुधदैवत्यत्वाद्दैव्यम् । तेन तत्रासुराणामुपरमो
 देवानामभ्युदयश्च सिद्ध्यति । किंच-चत्वारिंशदहान्यद्य
 द्वे च मे निःसृतस्य वै । पुष्येण संप्रयातोस्मि श्रवणे
 पुनरागत इति युद्धारम्भादष्टादशेऽह्नि तीर्थयात्रात् आगतस्य
 बलदेवस्य वचनात् श्रवणे युद्धसमाप्तिर्दृश्यते । ततः
 प्राचीनेऽष्टादशक्षे मृगशीर्ष एव युद्धारम्भः संभवति
 नत्वेकविंशे भरण्याम् । अष्टादशदिनमध्ये नक्षत्रत्रयक्षयस्य
 कल्पयितुमयुक्तत्वात् कार्तिकी कृत्तिकायोगानुपातेन
 चतुर्दश्यां मृगस्यैव संभावनाच्च । एतेन
 युद्धारम्भं प्रकृत्य- मघाविषयगः सोमस्तद्दिनं
 प्रत्यपद्यतेति भीष्मपर्वणि सञ्जयवाक्यान्मघायां
 युद्धारम्भ इत्यपि निरस्तम् । बलदेववाक्यविरुद्धत्वात्
 । शब्दार्थस्तु मघापदेन तत्सहचराः पितरो
 लक्ष्यन्ते । तेन युद्धे मृतानां उत्तमदेहप्रदानार्थं
 चन्द्रस्तदा पितृलोके सन्निहितोऽभूदिति । स्वर्गिणां
 दिव्यदेहलाभश्चन्द्राधीन इति शास्त्रप्रसिद्धेः । तथा
 द्वादश्यां रात्रियुद्धे चन्द्रोदयकाले-त्रिभागमात्रशेषायां
 रात्रौ युद्धमवर्ततेत्युक्तम् तत्र त्रिभागेत्यस्य
 त्रिमुहूर्तशेषायामित्यर्थः । तथा-अष्टपञ्चाशतं रात्र्यः
 शयानस्याद्य मे गताः इति भीष्मवचनं तु-माघोऽयं समनु
 प्राप्तः- त्रिभगमात्रः पक्षोऽयं इति वाक्यशेषानुसारात् । अशतं
 शतहीनं यथा स्यात्तथा अष्टपञ्च अष्टपञ्चाशद्रात्रयो व्यतीता
 इति व्याख्येयम् । विलोमशोधनात् अष्टपञ्चाशदूनं शतं रात्रयो
 द्वाचत्वारिंशद्रात्रयो व्यतीता इत्यर्थः । तथाच पौषकृष्णाष्टमीतो
 माघशुक्लपञ्चम्यां तावती दिनसंख्या पूर्यते पक्षस्य च
 तृतीयो भागो गतो भवति । तत्राप्येकतिथिक्षयात् पञ्चम्याः
 द्विचत्वारिंशत्तमत्वं ज्ञेयम् । शेषो भवितुमर्हतीत्यत्र कार्यशेषो
 देहत्यागादिरेव शेषो नतु पक्षशेष इति व्याख्या ज्ञेया । तत्रायं
 निष्कर्षः । कार्तिकशुक्लद्वादश्यां रेवत्यां कृष्णप्रयाणम् । ततो
 निष्कर्षः । कार्तिकशुक्लद्वादश्यां रेवत्यां कृष्णप्रयाणम् । ततो

मार्गशीर्षकृष्णपञ्चम्यां पुष्ये सेनयोर्निर्याणम् । ततः पञ्चम्यां
उपरि षष्ठीमारभ्य सप्तदिनानि गणयित्वा तदुपर्यष्टमेऽह्नि अमावास्या
भविष्यतीत्यनेन त्रयोदशदिनात्मकोऽयं कृष्णपक्षो महोत्पातजनक
इति सूचितम् । क्षीणयोश्च तिथ्योः पक्षान्तरे पुनर्वृद्ध्या
संख्यापूरणेभवतीति मार्गशीर्षकृष्णपञ्चमीमारभ्य
पौषशुक्लप्रतिपत् द्विचत्वारिंशी तिथिर्भवतीति बलदेववाक्योक्ता
दिनसंख्या नक्षत्रसंख्या चानुगृहीत भवति । यत्तु- सप्तमाच्चापि
दिवसादमावाक्या भविष्यति । संग्रामयोजयेत्तत्र तां ह्याहुः
शक्रदैवताम् । प्रयाध्वं वै कुरुक्षेत्रं पुष्यो द्येति पुनःपुनरिति
दुर्योधनवाक्यम् तत्र संग्राममित्यनेन संग्रामे जयसाधनं
धाराबन्धादिकं तस्यां योजयेदित्युक्तम् । शक्रदैवतामित्यनेन तस्यां
ज्येष्ठानक्षत्रयोग उच्यते । सच तिथिद्वयक्षयात्तत्रासंभवन्नपि
तत्र तिथिवदेव नक्षत्रक्षयाद्वा तिथिनक्षत्रयोराद्यन्तयोगाद्वा
ज्ञेय इति सर्वं समञ्जसम् । महाग्रहाः राहुकेतो रूपग्रहत्वात्सप्तैव
॥

६-१७-४ ववाशिरे शब्दं कृतवन्तः ॥

६-१७-११ अयोनिधनं अयसा शस्त्रेण मरणम् ॥

६-१७-१८ तालेन ध्वजभूतेन ॥

६-१७-२० गोवासनः तद्द्रेश्यः ॥

६-१७-२९ वराहेण केतुमुख्येनेति संबन्धः ॥

६-१७-३४ निष्केण कण्ठाभरणेन ॥

भीष्मपर्व - अध्याय ०१८

॥ श्रीः ॥

६.१८. अध्यायः १८

Mahabharata - Bhishma Parva - Chapter Topics

कुरुसेनावर्णनम् ॥ १ ॥

Mahabharata - Bhishma Parva - Chapter Text

६-१८-० (३९३०२)

सञ्जय उवाच । ६-१८-०क्ष (३९९३)

ततो मुहूर्तात्तुमुलः शब्दो हृदयकम्पनः ।

अश्रूयत महाराज योधानां प्रयुयुत्सताम् ॥ ६-१८-१ (३९३०३)

शङ्खदुन्दुभिघोषैश्च वारणानां च बृंहितैः ।

नोमिघोषै रथानां च दीर्यतीव वसुन्धरा ॥ ६-१८-२ (३९३०४)
 हयानां हेषमाणानां योधानां चैव गर्जताम् ।
 क्षणेनैव नभो भूमिः शब्देनापूरितं तदा ॥ ६-१८-३ (३९३०५)
 पुत्राणां तव दुर्धर्ष पाण्डवानां तथैव च ।
 समकम्पन्त सैन्यानि परस्परसमागमे ॥ ६-१८-४ (३९३०६)
 तत्र नागा रथाश्चैव जाम्बूनदविभूषिताः ।
 भ्राजमाना व्यदृश्यन्त मेघा इव सविद्युतः ॥ ६-१८-५ (३९३०७)
 ध्वजा बहुविधाकारास्तावकानां नराधिप ।
 काञ्चनाङ्गदिनो रेजुर्ज्वलिता इव पावकाः ॥ ६-१८-६ (३९३०८)
 स्वेषां चैव परेषां च समदृश्यन्त भारत ।
 महेन्द्रकेतवः शुभ्रा महेन्द्रसदनेष्विव ॥ ६-१८-७ (३९३०९)
 काञ्चनैः कवचैर्वीरा ज्वलनार्कसमप्रभैः ।
 सन्नद्धाः समदृश्यन्त ज्वलनार्कसमप्रभाः ॥ ६-१८-८ (३९३१०)
 कुरुयोधवरा राजन्विचित्रायुधकार्मुकाः ।
 उद्यतैरायुथैश्चित्रैस्तलबद्धाः पताकिनः ॥ ६-१८-९ (३९३११)
 ऋषभाक्षा महेष्वासाश्चमूमुखगता बभुः ।
 पृष्ठगोपास्तु भीष्मस्य पुत्रास्तव नराधिप ।
 दुःशासनो दुर्विषहो दुर्मुखो दुःसहस्तथा ॥ ६-१८-१० (३९३१२)
 विविंशतिश्चित्रसेनो विकर्णश्च महारथः ।
 सत्यव्रतः पुरुमित्रो जयो भूरिश्रवाः शलः ॥ ६-१८-११ (३९३१३)
 रथा विंशतिसाहस्रास्तथैषामनुयायिनः ।
 अभीषाहाः शूरसेनाः शिबयोऽथ वसातयः ॥ ६-१८-१२ (३९३१४)
 शाल्वा मत्स्यास्तथाम्बष्ठास्त्रैगर्ताः केकयास्तथा ।
 सौवीराः कैतवाः प्राच्याः प्रतीच्येदीच्यवासिनः ॥ ६-१८-१३ (३९३१५)
 द्वादशैते जनपदाः सर्वे शूरास्तनुत्यजः ।
 महता रथवंशेन ते ररक्षुः पितामहम् ॥ ६-१८-१४ (३९३१६)
 अनीकं दशसाहस्रं कुञ्जराणां तरस्विनाम् ।
 मागधो यत्र नृपतिस्तद्रथानीकमन्वयात् ॥ ६-१८-१५ (३९३१७)
 रथानां चक्ररक्षाश्च पादरक्षाश्च दन्तिनाम् ।
 अभवन्वाहिनीमध्ये शतानामयुतानि षट् ॥ ६-१८-१६ (३९३१८)
 पादाताश्चाग्रतो गच्छन्धनुश्चर्मासिपाणयः ।
 अनेकशतसाहस्रा नखरप्रासयोधिनः ॥ ६-१८-१७ (३९३१९)
 अक्षौहिण्यो दशैका च तव पुत्रस्य भारत ।
 अदृश्यत महाराज गङ्गेव यमुनान्तरा ॥ ६-१८-१८ (३९३२०)

इति श्रीमन्महाभारते भीष्मपर्वणि भगवद्गीतापर्वणि अष्टादशोऽध्यायः ॥

६-१८-१६ शतानागयुतानि षट् षट्शतान्ययुतगुणानि । षष्टिलक्षणीति यावत् ॥

भीष्मपर्व - अध्याय ०१९

॥ श्रीः ॥

६.१९. अध्यायः १९

Mahabharata - Bhishma Parva - Chapter Topics

युद्धाय पाण्डवसेनानिर्याणम् ॥ १ ॥

Mahabharata - Bhishma Parva - Chapter Text

६-१९-० (३९३२१)

धृतराष्ट्र उवाच । ६-१९-०क्ष् (३९९४)

अक्षांहिणीं दशैकां च व्यूढां दृष्ट्वा युधिष्ठिरः ।

कथमल्पेन सैन्येन प्रत्यव्यूहत पाण्डवः ॥ ६-१९-१ (३९३२२)

यो वेद मानुषं व्यूहं दैवं गान्धर्वमासुरम् ।

कथं भीष्मं स कौन्तेयः प्रत्ययूहत सञ्जय ॥ ६-१९-२ (३९३२३)

सञ्जय उवाच । ६-१९-३क्ष् (३९९५)

धार्तराष्ट्राण्यनीकानि दृष्ट्वा व्यूढानि पाण्डवः ।

अभ्यभाषत धर्मात्मा धर्मराजो धनञ्जयम् ॥ ६-१९-३ (३९३२४)

महर्षेर्वचनात्तात वेदयन्ति बृहस्पतेः ।

संहतान्योधयेदल्पान्कामं विस्तारयेद्बहून् ॥ ६-१९-४ (३९३२५)

सूचीमुखमनीकं स्यादल्पानां बहुभिः सह ।

अस्माकं च तथा सैन्यमल्पीयः सुतरां परैः ॥ ६-१९-५ (३९३२६)

एतद्वचनमाज्ञाय महर्षेर्व्यूह पाण्डव ।

एतच्छ्रुत्वा धर्मराजं प्रत्यभाषत पाण्डवः ॥ ६-१९-६ (३९३२७)

एष व्यूहामि ते व्यूहं राजसत्तम दुर्जयम् ।

अचलं नाम वज्राख्यं विहितं वज्रपाणिना ॥ ६-१९-७ (३९३२८)

यः स वात इवोद्धतः समरे दुःसहः परैः ।

स नः पुरो योत्सयते वै भीमः प्रहरतां वरः ॥ ६-१९-८ (३९३२९)

तेजांसि रिपुसैन्यानां मृद्गन्पुरुषसत्तमः ।

अग्नेऽग्रणीर्योत्स्यति नो युद्धोपायविचक्षणः ॥ ६-१९-९ (३९३३०)

यं दृष्ट्वा कुरवः सर्वे दुर्योधनपुरोगमाः ।

निवर्तिष्यन्ति संत्रस्ताः सिंहं क्षुद्रमृगा यथा ॥ ६-१९-१० (३९३३१)
तं सर्वे संश्रयिष्यामः प्राकारमकुतोभयाः ।
भीमं प्रहरतां श्रेष्ठं देवाराजमिवामराः ॥ ६-१९-११ (३९३३२)
न हि सोऽस्ति पुमाँल्लोके यः संक्रुद्धं वृकोदरम् ।
द्रष्टुमत्युग्रकर्माणं विषहेत नरर्षभम् ॥ ६-१९-१२ (३९३३३)
भीमसेनो गदां बिभ्रद्वज्रसारमयीं दृढाम् ।
चरन्वेगेन महता समुद्रमपि शोषयेत् ॥ ६-१९-१३ (३९३३४)
भीमसेनं तदा राजन्दर्शयस्व महाबलम् ।
केकया धृष्टकेतुश्च चेकितानश्च वीर्यवान् ॥ ६-१९-१४ (३९३३५)
एते गच्छन्तु सामात्याः प्रकर्षन्तो जनाधिप ।
धृतराष्ट्रस्य दायादानिति बीभत्सुरब्रवीत् ॥ ६-१९-१५ (३९३३६)
ब्रुवाणं तु तथा पार्थं सर्वसैन्यानि भारत ।
अपूजयंस्तदा वाग्भिरनुकूलाभिराहवे ॥ ६-१९-१६ (३९३३७)
एवमुक्त्वा महाबाहुस्तथा चक्रे धनञ्जयः ।
व्यूह्य तानि बलान्याशु प्रययौ फल्गुनस्तथा ॥ ६-१९-१७ (३९३३८)
संप्रयातान्कुरुन्दृष्ट्वा पाण्डवानां महाचमूः ।
गङ्गेव पूर्णां स्तिमिता स्पन्दमाना व्यदृश्यत ॥ ६-१९-१८ (३९३३९)
भीमसेनोऽग्रणीस्तेषां धृष्टद्युम्नश्च वीर्यवान् ।
नकुलः सहदेवश्च धृष्टकेतुश्च पार्थिवः ॥ ६-१९-१९ (३९३४०)
विराटश्च ततः पश्चाद्राजाथाक्षौहिणीवृतः ।
भ्रातृभिः सह पुत्रैश्च सोऽभ्यरक्षत पृष्ठतः ॥ ६-१९-२० (३९३४१)
चक्ररक्षौ तु भीमस्य माद्रीपुत्रौ महाद्युती ।
द्रौपदेयाः ससौभद्राः पृष्ठगोपास्तरस्विनः ॥ ६-१९-२१ (३९३४२)
धृष्टद्युम्नश्च पाञ्चाल्यस्तेषां गोप्ता महारथः ।
सहितः पृतनाशूरैः रथमुख्यैः प्रभद्रकैः ॥ ६-१९-२२ (३९३४३)
शिखण्डी तु ततः पश्चादर्जुनेनाभिरक्षितः ।
यत्तो भीष्मविनाशाय प्रययौ भरतर्षभ ॥ ६-१९-२३ (३९३४४)
पृष्ठतोऽप्यर्जुनस्यासीद्युधुधानो महाबलः ।
चक्ररक्षौ तु पाञ्चाल्यौ युधामन्यूत्तमोजसौ ॥ ६-१९-२४ (३९३४५)
राजा तु मध्यमानीके कुन्तीपुत्रो युधिष्ठिरः ।
बृहद्भीः कुञ्जरैर्मत्तैश्चलद्भिरचलैरिव ॥ ६-१९-२५ (३९३४६)
अक्षौहिण्याथ पाञ्चाल्यो यज्ञसेनो महामनाः ।
विराटमन्वयात्पश्चात्पाण्डवार्थं पराक्रमी
॥ ६-१९-२७ अतेषामादित्यचन्द्राभाः कनकोत्तमभूषणाः ।
नानाचिह्नधरा राजत्रथेष्वासन्महाध्वजाः ॥ ६-१९-२६ (३९३४७)
समुत्सार्य ततः पश्चाद्दृष्टद्युम्नो महारथः ।

भ्रातृभिः सहपुत्रैश्च सोऽभ्यरक्षद्युधिष्ठिरम् ॥ ६-१९-२८ (३९३४८)
 त्वदीयानां परेषां च रथेषु विपुलान्ध्वजान् ।
 अभिभूयार्जुनस्यैको रथे तस्थौ महाकपिः ॥ ६-१९-२९ (३९३४९)
 पदातास्त्वग्रतोऽगच्छन्नसिशक्त्यृष्टिपाणयः ।
 अनेकशतसाहस्रा भीमसेनस्य रक्षिणः ॥ ६-१९-३० (३९३५०)
 वारणा दशसाहस्राः प्रभिन्नकरटामुखाः ।
 शूरा हेममयैर्जालैर्दीप्यमाना इवाचलाः ॥ ६-१९-३१ (३९३५१)
 क्षरन्त इव जीमूता महार्हाः पद्मगन्धिनः ।
 राजानमन्वयुः यश्चाज्जीमूता इव वार्षिकाः ॥ ६-१९-३२ (३९३५२)
 भीमसेनो गदां भीमां प्रकर्षन्परिघोपमाम् ।
 प्रचकर्ष महासैन्यं दुराधर्षो महामनाः ॥ ६-१९-३३ (३९३५३)
 तमर्कमिव दुष्प्रेक्ष्यं तपन्तमिव वाहिनीम् ।
 न शेकुः सर्वयोधास्ते प्रतिवीक्षितुमन्तिके ॥ ६-१९-३४ (३९३५४)
 वज्रो नामैष स व्यूहो निर्भयः सर्वतोमुखः ।
 चापविद्युद्ध्वजो घोरो गुप्तो गाण्डीवधन्वना ॥ ६-१९-३५ (३९३५५)
 यं प्रतिव्यूह्य तिष्ठन्ति पाण्डवास्तव वाहिनीम् ।
 अजेयो मानुषे लोके पाण्डवैरभिरक्षितः ॥ ६-१९-३६ (३९३५६)
 संध्यां तिष्ठत्सु सैन्येषु सूर्यस्योदयनं प्रति ।
 प्रववौ पृष्ठतो वायुर्निरभ्रे स्तनयित्नुमान् ॥ ६-१९-३७ (३९३५७)
 विश्वग्वाताश्च विववुर्नीचैः शर्करकर्षिणः ।
 रजश्चोद्धृत महत्तम आच्छादयज्जगत् ॥ ६-१९-३८ (३९३५८)
 पपात महती चोल्का प्राङ्मुखी भरतर्षभ ।
 उद्यन्तं सूर्यमाहत्य व्यशीर्यत महास्वना ॥ ६-१९-३९ (३९३५९)
 अथ संनह्यमानेषु सैन्येषु भरतर्षभ ।
 निष्प्रभोऽभ्युद्ययौ सूर्यः सघोषं भूश्चाल च ॥ ६-१९-४० (३९३६०)
 व्यशीर्यत सनादा च भूस्तदा भरतर्षभ ।
 निर्घाता बहवो राजन्दिक्षु सर्वासु चाभवन् ।
 प्रादुरासीद्भ्रजस्तीव्रं न प्राज्ञायत किञ्चन ॥ ६-१९-४१ (३९३६१)
 ध्वजानां धूयमानानां सहसा मातरिश्चना ।
 किङ्किणीजालबद्धानां काञ्चनस्रग्वराम्बरैः ॥ ६-१९-४२ (३९३६२)
 महतां सपताकानामादित्यसमतेजसाम् ।
 सर्वं झणझणीभूतमासीत्तालवनेष्विव ॥ ६-१९-४३ (३९३६३)
 एवं ते पुरुषव्याघ्राः पाण्डवा युद्धनन्दिनः ।
 व्यवस्थिताः प्रतिव्यूह्य तव पुत्रस्य वाहिनीम् ॥ ६-१९-४४ (३९३६४)
 ग्रसन्त इव मञ्जानो योधानां भरतर्षभ ।
 दृष्ट्वाग्रतो भीमसेनं गदापाणिमवस्थितम् ॥ ६-१९-४५ (३९३६५)

इति श्रीमन्महाभारते भीष्मपर्वणि भगवद्गीतापर्वणि
एकोनविंशोऽध्यायः ॥

Mahabharata - Bhishma Parva - Chapter Footnotes

६-१९-४ संहतानिति । अल्पैः संहत्यैव योद्धव्यम् । बहुभिस्तु
विशकलितैरपि योद्धुं शक्यमित्यर्थः ॥
६-१९-६ व्यूह व्यूहं कुरु ॥
६-१९-१८ स्पन्दमाना किञ्चिज्ज्वलन्ती ॥
६-१९-३१ वारणा राजनमन्वयुरिति संबन्धः । अचलाः निष्कम्भाः ॥
६-१९-३२ जीमूतः पर्वताः ॥
६-१९-३९ आहत्य आस्फाल्य ॥
६-१९-४५ मज्जान इति । नोऽस्माकं योधामज्जाः धातुविशेषान् ग्रसन्त
इवेति योज्यम् । भीमसेनं दृष्ट्वा वस्थिता इति संबन्धः ॥

भीष्मपर्व - अध्याय ०२०

॥ श्रीः ॥

६.२०. अध्यायः २०

Mahabharata - Bhishma Parva - Chapter Topics

कुरुसेनागमनप्रकारवर्णनम् ॥ १ ॥

Mahabharata - Bhishma Parva - Chapter Text

धृतराष्ट्र उवाच ।
सूर्योदये सञ्जय के नु पूर्वं
युयुत्सवो हृष्यमाणा इवासन् ।
मामका वा भीष्मनेत्राः समीपे
पाण्डवा वा भीमनेत्रास्तदानीम् ॥ ६-२०-१ (३९३६६)
केषां जघन्यौ समसूर्यौ सवायू
केषां सेनां श्वापदाश्चाभषन्त ।
केषां यूनां मुखवर्णाः प्रसन्नाः
सर्वं ह्येतद्ब्रूहि तत्त्वं यथावत् ॥ ६-२०-२ (३९३६७)
सञ्जय उवाच । ६-२०-३क्ष् (३९९६)
उभे सेने तुल्यमिवोपयाते
उभे व्यूहे हृष्टरूपे नरेन्द्र ।

उभे चित्रे वनराजिप्रकाशे
 तथैवोभे नागरथाश्चपूर्णे ॥ ६-२०-३ (३९३६८)
 उभे सेने बृहत्यौ भीमरूपे
 तथैवोभे भारत दुर्विषह्ये ।
 तथैवोभे स्वर्गजयाय सृष्टे
 तथैवोभे सत्पुरुषोपजुष्टे ॥ ६-२०-४ (३९३६९)
 पञ्चान्मुखाः कुरवो धार्तराष्ट्राः
 स्थिताः पार्थाः प्राङ्मुखा योत्स्यमानाः ।
 दैत्येन्द्रसेनेव च कौरवाणां
 देवेन्द्रसेनेव च पाण्डवानाम् ॥ ६-२०-५ (३९३७०)
 शीतो वायुः पृष्ठतः पाण्डवानां
 धार्तराष्ट्राञ्चपदा व्याहरन्त ।
 गजेन्द्राणां मदगन्धांश्च तीव्रा-
 न्न सेहिरे तव पुत्रस्य नागाः ॥ ६-२०-६ (३९३७१)
 दुर्योधनो हस्तिनं पद्मवर्णं
 सुवर्णकक्षं जालवन्तं प्रभिन्नम् ।
 समास्थितो मध्यगतः कुरूणां
 संस्तूयमानो बन्दिभिर्मांगधैश्च ॥ ६-२०-७ (३९३७२)
 चन्द्रप्रभं श्वेतमथातपत्रं
 सौवर्णस्रग्भ्राजति चोत्तमाङ्गे ।
 तं सर्वतः शकुनिः पार्वतीयैः
 सार्धं गान्धारैर्याति गान्धारराजः ॥ ६-२०-८ (३९३७३)
 भीष्मोऽग्रतः सर्वसैन्यस्य वृद्धः
 श्वेतच्छत्रः श्वेतधनुः सखङ्गः ।
 श्वेतोष्णीषः पाण्डुरेण ध्वजेन
 श्वेतैरश्वैः श्वेतशैलप्रकाशैः ॥ ६-२०-९ (३९३७४)
 तस्य सैन्ये धार्तराष्ट्राश्च सर्वे
 बाह्लीकानामेकदेशः शलश्च ।
 ये चाम्बष्ठाः क्षत्रिया ये च सिन्धो-
 स्तथा सौवीराः पञ्चनदाश्च शूराः ॥ ६-२०-१० (३९३७५)
 शोणैर्हयै रुक्मरथो महात्मा
 द्रोणो धनुष्पाणिरदीनसत्वः ।
 आप्तो गुरुः प्रथितः सर्वराज्ञां
 पञ्चाच्चमूमिन्द्र इवाभियाति ॥ ६-२०-११ (३९३७६)
 वार्धक्षत्रिः सर्वसैन्यस्य मध्ये
 भूरिश्रवाः पुरुमित्रो जयश्च ।

सात्त्वा मत्स्याः केकयाञ्चेति सर्वे
 गजानीकैर्भ्रातरो योत्स्यमानाः ॥ ६-२०-१२ (३९३७७)
 शारद्वतश्चोत्तरधूर्महात्मा
 महेष्वासो गौतमश्चित्रयोधी ।
 शकैः किरातैर्यवनैः पल्लवैश्च
 सार्धं चमूमुत्तरतोऽभियाति ॥ ६-२०-१३ (३९३७८)
 महारथैर्वष्णिभोजैः सुगुप्तं
 सुराष्ट्रकैर्विदितैरात्तशस्त्रैः ।
 बृहद्बलं कृतवर्माभिगुप्तं
 बलं त्वदीयं दक्षिणेनाभियाति ॥ ६-२०-१४ (३९३७९)
 संशप्तकानामयुतं रथानां
 मृत्युर्जयो वार्जुनस्येति सृष्टाः ।
 येनार्जुनस्तेन राजन्कृतास्त्राः
 प्रयातारस्ते त्रिगर्ताश्च शूराः ॥ ६-२०-१५ (३९३८०)
 साग्रं शतसहस्रं तु नागानां तव भारत ।
 नागेनागे रथशतं शतमश्वा रथेरथे ॥ ६-२०-१६ (३९३८१)
 अश्वेऽश्वे दश धानुष्का धानुष्के शत चर्मिणः ।
 एवं व्यूढान्यनीकानि भीष्मेण तव भारत ॥ ६-२०-१७ (३९३८२)
 संव्यूह्य मानुषं व्यूहं दैवं गान्धर्वमासुरम् ।
 दिवसेदिवसे प्राप्ते भीष्मः शान्तनवोऽग्रणीः ॥ ६-२०-१८ (३९३८३)
 महारथौघविपुलः समुद्र इव घोषवान् ।
 भीष्मेण धार्तराष्ट्राणां व्यूहः प्रत्यङ्मुखो युधि ॥ ६-२०-१९ (३९३८४)
 अनन्तरूपा ध्वजिनी नरेन्द्र
 भीमा त्वदीया न तु पाण्डवानाम् ।
 तां चैव मन्ये बृहतीं दुष्प्रघर्षां
 यस्या नेता केशवश्चार्जुनश्च ॥ ॥ ६-२०-२० (३९३८५)

इति श्रीमन्महाभारते भीष्मपर्वणि भगवद्गीतापर्वणि विंशोऽध्यायः ॥

Mahabharata - Bhishma Parva - Chapter Footnotes

६-२०-१ भीष्मो नेत्रः नेता येषां ते भीष्मनेत्राः ॥

६-२०-१५ येन यत्र । तेन तत्र ॥

६-२०-२० अनन्तरूपा वह्नी त्वदीया नतु पाण्डवानां सेना वह्नी । तथापि तां बृहतीमेव मन्ये इति संबन्धः ॥

भीष्मपर्व - अध्याय ०२१

॥ श्रीः ॥

६.२१. अध्यायः २१

Mahabharata - Bhishma Parva - Chapter Topics

परसेनादर्शनचकितं युधिष्ठिरं प्रत्यर्जुनेन सयुक्तिनिरूपणं
समाश्वासनम् ॥ १ ॥

Mahabharata - Bhishma Parva - Chapter Text

६-२१-० (३९३८६)

सञ्जय उवाच । ६-२१-०क्ष् (३९९७)

बृहतीं धार्तराष्ट्रस्य सेनां दृष्ट्वा समुद्यताम् ।

विषादमगमद्राजा कुन्तीपुत्रो युधिष्ठिरः ॥ ६-२१-१ (३९३८७)

व्यूहं भीष्मेण चाभेद्यं कल्पितं प्रेक्ष्य पाण्डवः ।

अभेद्यमिव संप्रेक्ष्य विवर्णोऽर्जुनमब्रवीत् ॥ ६-२१-२ (३९३८८)

धनञ्जय कथं शक्यमस्माभिर्योद्धुमाहवे ।

धार्तराष्ट्रैर्महाबाहो येषां योद्धा पितामहः ॥ ६-२१-३ (३९३८९)

अक्षोभ्योऽयमभेद्यश्च भीष्मेणामित्रकर्षिणा ।

कल्पितः शास्त्रदृष्टेन विधिना भूरिवर्चसा ॥ ६-२१-४ (३९३९०)

ते वयं संशय्यं प्राप्ताः ससैन्याः शत्रुकर्षण ।

कथमस्मान्महाव्यूहादुत्थानं नो भविष्यति ॥ ६-२१-५ (३९३९१)

अथार्जुनोऽब्रवीत्पार्थं युधिष्ठिरममित्रहा ।

विषण्णमिव संप्रेक्ष्य तव राजन्ननीकिनीम् ॥ ६-२१-६ (३९३९२)

प्रज्ञयाभ्यधिकाञ्छूरान्गुणयुक्तान्बहून्पि ।

जयन्त्यल्पतरा येन तन्निबोध विशांपते ॥ ६-२१-७ (३९३९३)

तत्र ते कारणं राजन्प्रवक्ष्याम्यनसूयवे ।

नारदस्तमृषिर्वेद भीष्मद्रोणौ च पाण्डव ॥ ६-२१-८ (३९३९४)

एनमेवार्थमाश्रित्य युद्धे देवासुरेऽब्रवीत् ।

पितामहः किल पुरा महेन्द्रादीन्दिवौकसः ॥ ६-२१-९ (३९३९५)

न तथा बलवीर्याभ्यां जयन्ति विजिगीषवः ।

यथा सत्यानृशंस्याभ्यां धर्मेणैवोद्यमेन च ॥ ६-२१-१० (३९३९६)

त्वक्त्वाऽधर्मं तथा सर्वे धर्मं चोत्तममास्थिताः ।

युध्यध्वमतहंकारा यतो धर्मस्ततो जयः ॥ ६-२१-११ (३९३९७)

एवं राजन्विजानीहि ध्रुवोऽस्माकं रणे जयः ।

यथा तु नारदः प्राह यतः कृष्णस्ततो जयः ॥ ६-२१-१२ (३९३९८)

गुणभूतो जयः कृष्णे पृष्ठतोऽभ्येति माधवम् ।

तद्यथा विजयश्चास्य सन्नतिश्चापरो गुणः ॥ ६-२१-१३ (३९३९९)
 अनन्ततेजा गोविन्दः शत्रुपूगेषु निर्व्यथः ।
 पुरुषः सनातनमयो यतः कृष्णस्ततो जयः ॥ ६-२१-१४ (३९४००)
 पुरा ह्येष हरिर्भूत्वा विकुण्ठोऽकुण्ठसायकः ।
 सुरासुरानवस्फूर्जन्नब्रवीत्के जयन्त्विति ॥ ६-२१-१५ (३९४०१)
 अनु कृष्णं जयेमेति यैरुक्तं तत्र तैर्जितम् ।
 तत्प्रसादाद्धि त्रैलोक्यं प्राप्तं शक्रादिभिः सुरैः ॥ ६-२१-१६ (३९४०२)
 तस्य ते न व्यथां कांचिदिह पश्यामि भारत ।
 यस्य ते यजमाशास्ते विश्वभुक् त्रिदिवेश्वरः ॥ ६-२१-१७ (३९४०३)

इति श्रीमन्महाभारते भीष्मपर्वणि भगवद्गीतापर्वणि एकविंशोऽध्यायः ॥

Mahabharata - Bhishma Parva - Chapter Footnotes

६-२१-१३ गुणभूतो दासभूतः ॥
 ६-२१-१५ अकुण्ठसायकः अप्रतिहतायुधः ॥

भीष्मपर्व - अध्याय ०२२

॥ श्रीः ॥

६.२२. अध्यायः २२

Mahabharata - Bhishma Parva - Chapter Topics

युधिष्ठिरादीनां युद्धाय निर्गमः ॥ १ ॥

Mahabharata - Bhishma Parva - Chapter Text

सञ्जय उवाच ।

ततो युधिष्ठिरो राजा स्वां सेनां समचोदयत् ।
 प्रतिव्यूहन्ननीकानि भीष्मस्य भरतर्षभ ॥ ६-२२-१ (३९४०४)
 यथोद्दिष्टान्यनीकानि प्रत्यव्यूहन्त पाण्डवाःक ।
 स्वर्गं परममिच्छन्तः सुयुद्धेन कुरूद्वहाः ॥ ६-२२-२ (३९४०५)
 मध्ये शिखण्डिनोऽनीकं रक्षितं सव्यसाचिना ।
 धृष्टद्युम्नश्चरन्नग्रे भीमसेनेन पालितः ॥ ६-२२-३ (३९४०६)
 अनीकं दक्षिणं राजन्युयुधानेन पालितम् ।
 श्रीमता सात्वताग्येण शक्रेणैव धनुष्मता ॥ ६-२२-४ (३९४०७)
 महेन्द्रयानप्रतिमं रथं तु
 सोपस्करं हाटकरत्नचित्रम् ।

युधिष्ठिरः काञ्चनभाण्डयोक्रं
 समास्थितो नागबलस्य मध्ये ॥ ६-२२-५ (३९४०८)
 समुच्छ्रितं दन्तशलाकमस्य
 सुपाण्डुरं छत्रमतीव भाति ।
 प्रदक्षिणं चैनमुपाचरन्त
 महर्षयः संस्तुतिभिर्महेन्द्रम् ॥ ६-२२-६ (३९४०९)
 पुरोहिताः शत्रुवधं वदन्तो
 ब्रह्मर्षिसिद्धाः श्रुतवन्त एनम् ।
 जप्यैश्च मन्त्रैश्च महौषधीभिः
 समन्ततः स्वस्त्ययनं ब्रुवन्तः ॥ ६-२२-७ (३९४१०)
 ततः स वस्त्राणि तथैव गाञ्च
 फलानि पुष्पाणि तथैव निष्कान् ।
 कुरूत्तमो ब्राह्मणसान्महात्मा
 कुर्वन्त्ययौ शक्र इवामरेशः ॥ ६-२२-८ (३९४११)
 सहस्रसूर्यः शतकिङ्किणीकः
 परार्ध्यजाम्बूनदहेमचित्रः ।
 रथोऽर्जुनस्याग्निरिवार्चिमाली
 विभ्राजते श्वेतहयः सुचक्रः ॥ ६-२२-९ (३९४१२)
 तमास्थितः केशवसंगृहीतं
 कपिध्वजो गाण्डिवबाणपाणिः ।
 धनुर्धरो यस्य समः पृथिव्यां
 न विद्यते नो भविता कदाचित् ॥ ६-२२-१० (३९४१३)
 उद्धर्तयिष्यंस्तव पुत्रसेना-
 मतीव रौद्रं स विभर्ति रूपम् ।
 अनायुधो यः सुभुजो भुजाभ्यां
 नराश्चनागान्युधि भस्म कुर्यात् ॥ ६-२२-११ (३९४१४)
 स भीमसेनः सहितो यमाभ्यां
 वृकोदरो वीररथस्य गोप्ता ।
 तं तत्र सिंहर्षभमत्तखेलं
 लोके महेन्द्रप्रतिमानकल्पम् ॥ ६-२२-१२ (३९४१५)
 समीक्ष्य सेनाग्रगतं दुरासदं
 संविव्यथुः पङ्कगता यथा द्विपाः ।
 वृकोदरं वारणाजदर्पं
 योधास्त्वदीया भयविग्नसत्त्वाः ॥ ६-२२-१३ (३९४१६)
 अनीकमध्ये तिष्ठन्तं राजपुत्रं दुरासदम् ।
 अब्रवीद्भरतश्रेष्ठं गुडाकेशं जनार्दनः ॥ ६-२२-१४ (३९४१७)

वासुदेव उवाच । ६-२२-१५क्ष् (३९९८)
य एष रोषात्प्रतपन्बलस्थो
यो नः सेनां सिंह इवेक्षते च ।
स एष भीष्मः कुरुवंशकेतु-
र्येनाहृतास्त्रिशतं वाजिमेधाः ॥ ६-२२-१५ (३९४१८)
एतान्यनीकानि महानुभावं
गूहन्ति मेघा इव रश्मिमन्तम् ।
एतानि हत्वा पुरुषप्रवीर
काङ्क्षस्व युद्धं भरतर्षभेण ॥ ॥ ६-२२-१६ (३९४१९)

इति श्रीमन्महाभारते भीष्मपर्वणि भगवद्गीतापर्वणि द्वाविंशोऽध्यायः ॥

Mahabharata - Bhishma Parva - Chapter Footnotes

६-२२-९ सहस्रं सूर्यतुल्यान्यादर्शचक्राणि यस्मिन्स सहस्रसूर्यः ॥
६-२२-१६ गूहन्ति परिवारयन्ति ॥

भीष्मपर्व - अध्याय ०२३

॥ श्रीः ॥

६.२३. अध्यायः २३

Mahabharata - Bhishma Parva - Chapter Topics

अर्जुनेन दुर्गास्तोत्रपठनम् ॥ १ ॥

Mahabharata - Bhishma Parva - Chapter Text

६-२३-० (३९४२०)
सञ्जय उवाच । ६-२३-०क्ष् (३९९९)
धार्तराष्ट्रबलं दृष्ट्वा युद्धाय समुपस्थितम् ।
अर्जुनस्य हितार्थाय कृष्णो वचनमब्रवीत् ॥ ६-२३-१ (३९४२१)
श्रीभगवानुवाच । ६-२३-२क्ष् (४०००)
शुचिर्भूत्वा महाबाहो संग्रामाभिमुखे स्थितः ।
पराजयाय शत्रुणां दुर्गास्तोत्रमुदीरय ॥ ६-२३-२ (३९४२२)
सञ्जय उवाच । ६-२३-३क्ष् (४००१)
एवमुक्तोऽर्जुनः सङ्घ्ये वासुदेवेन धीमता ।
अवतीर्य रथात्पार्थः स्तोत्रमाह कृताञ्जलिः ॥ ६-२३-३ (३९४२३)
अर्जुन उवाच । ६-२३-४क्ष् (४००२)

नमस्ते सिद्धसेनानि आर्ये मन्दरवासिनि ।
 कुमारि कालि कापालि कपिले कृष्णपिङ्गले ॥ ६-२३-४ (३९४२४)
 भद्रकालि नमस्तुभ्यं महाकालि नमोऽस्तु ते ।
 चण्डि चण्डे नमस्तुभ्यं तारिणि वरवर्णिनि ॥ ६-२३-५ (३९४२५)
 कात्यायनि महाभागे करालि विजये जये ।
 शिखिपिच्छध्वजधरे नानाभरणभूषिते ॥ ६-२३-६ (३९४२६)
 अट्टशूलप्रहरणे स्वङ्गखेटकधारिणि ।
 गोपेन्द्रस्यानुजे ज्येष्ठे नन्दगोपकुलोद्भवे ॥ ६-२३-७ (३९४२७)
 महिषासृक्प्रिये नित्यं कौशिकि पीतवासिनि ।
 अट्टहासे कोकमुखे नमस्तेऽस्तु रणप्रिये ॥ ६-२३-८ (३९४२८)
 उभे शाकम्भरि श्वेते कृष्णे कैटभनाशिनि ।
 हिरण्याश्चि विरूपाक्षि सुधूम्राक्षि नमोऽस्तु ते ॥ ६-२३-९ (३९४२९)
 वेदश्रुति महापुण्ये ब्रह्मण्ये जातवेदसि ।
 जम्बूकटकचैत्येषु नित्यं सन्निहितालये ॥ ६-२३-१० (३९४३०)
 त्वं ब्रह्मविद्या विद्यानां महानिद्रा च देहिनाम् ।
 स्कन्दमातर्भगवति दुर्गे कान्तारवासिनि ॥ ६-२३-११ (३९४३१)
 स्वाहाकारः स्वधा चैव कला काष्ठा सरस्वती ।
 सावित्री वेदमाता च तथा वेदान्त उच्यते ॥ ६-२३-१२ (३९४३२)
 स्तुतासि त्वं महादेवि विशुद्धेनान्तरात्मना ।
 जयो भवतु मे नित्यं त्वत्प्रसादाद्रणाजिरे ॥ ६-२३-१३ (३९४३३)
 कान्तारभयदुर्गेषु भक्तानां चालयेषु च ।
 नित्यं वससि पाताले युद्धे जयसि दानवान् ॥ ६-२३-१४ (३९४३४)
 त्वं जम्भनी मोहिनी च माया ह्रीः श्रीस्तथैव च ।
 संध्या प्रभावती चैव सावित्री जननी तथा ॥ ६-२३-१५ (३९४३५)
 तुष्टिः पुष्टिर्धृतिर्दीप्तिश्चन्द्रादित्यविवर्धिनी ।
 भूतिर्भूतिमतां सङ्घ्ये वीक्ष्यसे सिद्धचारणैः ॥ ६-२३-१६ (३९४३६)
 सञ्जय उवाच । ६-२३-१७क्ष (४००३)
 ततः पार्थस्य विज्ञाय भक्तिं
 मानववत्सला । ६-२३-१७वन्तरिक्षगतोवाच गोविन्दस्याग्रतः स्थिता ॥
 ६-२३-१७ (३९४३७)
 देव्युवाच । ६-२३-१८क्ष (४००४)
 स्वल्पेनैव तु कालेन शत्रूञ्जेष्यसि पाण्डव ।
 नरस्त्वमसि दुर्धर्ष नारायणसहायवान् ॥ ६-२३-१८ (३९४३८)
 अजेयस्त्वं रणेऽरीणामपि वज्रभूतः स्वयम् ।
 इत्येवमुक्त्वा वरदा क्षणेनान्तरधीयत ॥ ६-२३-१९ (३९४३९)
 लब्ध्वा वरं तु कौन्तेयो मेने विजयमात्मनः ।

आरुरोह ततः पार्थो रथं परमसंमतम् ॥ ६-२३-२० (३९४४०)
 कृष्णार्जुनावेकरथौ दिव्यौ शङ्खौः प्रदध्मतुः ।
 य इदं पठते स्तोत्रं कल्प्य उत्थाय मानवः ॥ ६-२३-२१ (३९४४१)
 यक्षरक्षःपिशाचेभ्यो न भयं विद्यते सदा ।
 न चापि रिपवस्तेभ्यः सर्पाद्या ये च दंष्ट्रिणः ॥ ६-२३-२२ (३९४४२)
 न भयं विद्यते तस्य सदा राजकुलादपि ।
 विवादेक जयमाप्नोति बद्धो मुच्यति बन्धनात् ॥ ६-२३-२३ (३९४४३)
 दुर्गं तरति चावश्यं तथा चौरैर्विमुच्यते ।
 संग्रामे विजयेन्नित्यं लक्ष्मीं प्राप्नोति केवलाम् ॥ ६-२३-२४ (३९४४४)
 आरोग्यबलसंपन्नो जीवेद्वर्षशतं तथा ।
 एतदृष्टं प्रसादात्तु मया व्यासस्य धीमतः ॥ ६-२३-२५ (३९४४५)
 मोहादेतौ न जानन्ति नरनारायणावृषी ।
 तव पुत्रा दुरात्मानः सर्वे मन्युवशानुगाः ॥ ६-२३-२६ (३९४४६)
 प्राप्तकालमिदं वाक्यं कालपाशेन कुण्ठिताः ।
 द्वैपायनो नारदश्च कण्वो रामस्तथानघः ।
 अवारयंस्तव सुतं न चासौ तद्गृहीतवान् ॥ ६-२३-२७ (३९४४७)
 यत्र धर्मो द्युतिः कान्तिर्यत्र ह्रीः श्रीस्तथा मतिः ।
 यतो धर्मस्ततः कृष्णो यतः कृष्णस्ततो जयः ॥ ६-२३-२८ (३९४४८)

इति श्रीमन्महाभरते भीष्मपर्वणि भगवद्गीतापर्वणि
 त्रयोविंशोऽध्यायः ॥

Mahabharata - Bhishma Parva - Chapter Footnotes

६-२३-१ हितार्थाय हितश्चासावर्थश्च हितार्थो जयस्तदर्थम् ॥
 ६-२३-३ सङ्ख्ये सङ्ग्रामे ॥
 ६-२३-४ इदं स्तोत्रं झो पुस्तक एव दृश्यते न दाक्षिणात्यकोशेषु
 क्वापि । हे सिद्धसेनानि सिद्धानां सेनाया नेत्रि । मन्दरे मन्दरवने
 वसतीति तथा । कुमारि अविप्लुतब्रह्मचर्ये जादिहीने इति वा । कालि
 कालशक्ते । कापालि कपालस्यायं पतिः कापालो रुद्रस्तत्पत्नि । कपिलः
 कृष्णपिङ्गलश्च वर्णविशेषौ तद्वति ॥
 ६-२३-५ भद्रं कल्याणं कालयति भक्तान् प्रति आनयति सा
 भद्रकाली । महती चासी काली च कालयित्री संहत्री कालरूपा
 महाकाली । चण्डि चण्डस्य कालान्तकस्य भार्ये । चण्डे प्रगल्भे । तारिणि
 संकटोत्तरणकर्त्रि । वरवर्णिनी सर्वसौभाग्यलक्षणोपेता स्त्री
 तद्रूपे ॥
 ६-२३-६ कात्यायनि कतगोत्रोद्भवे । महाभागे अतिपूज्ये । करालि

कूरे । विजये विशिष्टो जयो यया सा । जयप्रदे इत्यर्थः । जये
जयस्वरूपे ॥

६-२३-७ भट्टं अत्युत्कटं शूलं तदेव प्रहरणायुधं यस्याः
। खेटकं चर्म ॥

६-२३-८ कौशिकि कुशिककुलोत्पन्ने । अट्टहासे प्रशस्तस्मिते । कोकं
चक्रवत् वृत्तं वा रक्तबीजवधेऽसुरादानशीलं वा मुखं यस्याः
सा कोकमुखा ॥

६-२३-९ हिरण्याक्षि पीतनेत्रे । विरूपाक्षि विविधरूपयुक्तनेत्रे ॥

६-२३-१० ब्रह्मण्ये यज्ञकर्मविप्रादिषु साध्वी ब्रह्मण्या । जातवेदसि
अतीतज्ञे अतीतैर्ज्ञाते वा । जम्बूकटकेषु जम्बूद्वीपराजधानीषु
चैत्येषु देवतालयेषु नित्यं सन्निहित आलयः स्थानं यस्याः सा
तथा ॥

६-२३-१३ रणाजिरे युद्धाङ्गणे ॥

६-२३-१५ जम्भनी तन्द्रा । मोहिनी निद्रा । श्रीर्लक्ष्मीः
विद्यातपोधनादिसमृद्धिरूपा ॥

भीष्मपर्व - अध्याय ०२४

॥ श्रीः ॥

६.२४. अध्यायः २४

Mahabharata - Bhishma Parva - Chapter Topics

सञ्जयेनोभयसेनयोरभ्युदयवर्णनम् ॥ १ ॥

Mahabharata - Bhishma Parva - Chapter Text

६-२४-० (३९४४९)

धृतराष्ट्र उवाच । ६-२४-०क्ष (४००५)

केषां प्रहृष्टास्तत्राग्रे योधा युध्यन्ति सञ्जय ।

उदग्रमनसः के वा के वा दीना विचेतसः ॥ ६-२४-१ (३९४५०)

के पूर्वं प्राहरंस्तत्र युद्धे हृदयकम्पने ।

मामकाः पाण्डवेया वा तन्ममाचक्ष्व सञ्जय ॥ ६-२४-२ (३९४५१)

कस्य सेनासमुदये गन्धो माल्यसमुद्भवः ।

वायुः प्रदक्षिणश्चैव योधानामभिगर्जताम् ॥ ६-२४-३ (३९४५२)

सञ्जय उवाच । ६-२४-४क्ष (४००६)

उभयोः सेनयोस्तत्र योधा जहृषिरे तदा ।

स्रजः समाः सुगन्धानामुभयत्र समुद्भवः ॥ ६-२४-४ (३९४५३)

संहतानामनीकानां व्यूढानां भरतर्षभ ।
 संसर्गात्समुदीर्णानां विमर्दः सुमहानभूत् ॥ ६-२४-५ (३९४५४)
 वादित्रशब्दस्तुमुलः शङ्खभेरीविमिश्रितः ।
 शूराणां रणशूराणां गर्जतामितरेतरम् ॥ ६-२४-६ (३९४५५)
 उभयोः सेनयो राजन्महान्व्यतिकरोऽभवत् ।
 अन्योन्यं वीक्षमाणानां योधानां भरतर्षभ ।
 कुञ्जराणां च नदतां सैन्यानां च प्रहृष्यताम् ॥ ६-२४-७ (३९४५६)

इति श्रीमन्महाभारते भीष्मपर्वणि भगवद्गीतापर्वणि
 चतुर्विंशोऽध्यायः ॥

भीष्मपर्व - अध्याय ०२५

॥ श्रीः ॥

६.२५. अध्यायः २५

Mahabharata - Bhishma Parva - Chapter Topics

पञ्चविंशोऽध्यायः ॥ भगवद्गीताध्यायः ॥ १ ॥

Mahabharata - Bhishma Parva - Chapter Text

६-२५-० (३९४५७)

धृतराष्ट्र उवाच । ६-२५-०क्ष (४००७)

धर्मक्षेत्रे कुरुक्षेत्रे समवेता युयुत्सवः ।

मामकाः पाण्डवाश्चैव किमकुर्वत सञ्जय ॥ ६-२५-१ (३९४५८)

सञ्जय उवाच । ६-२५-२क्ष (४००८)

दृष्ट्वा तु पाण्डवानीकं व्यूढं दुर्योधनस्तदा ।

आचार्यमुपसंगम्य राजा वचनमब्रवीत् ॥ ६-२५-२ (३९४५९)

पश्यैतां पाण्डुपुत्राणामाचार्य महतीं चमूम् ।

व्यूढां द्रुपदपुत्रेण तव शिष्येण धीमता ॥ ६-२५-३ (३९४६०)

अत्र शूरा महेष्वासा भीमार्जुनसमा युधि ।

युयुधानो विराटश्च द्रुपदश्च महारथः ॥ ६-२५-४ (३९४६१)

धृष्टकेतुश्चेकितानः काशिराजश्च वीर्यवान् ।

पुरुजित्कृन्तिभोजश्च शैब्यश्च नरपुङ्गवः ॥ ६-२५-५ (३९४६२)

युधामन्युश्च विक्रान्त उत्तमौजाश्च नरपुङ्गवः ॥

सौभद्रो द्रौपदेयाश्च सर्व एव महारथाः ॥ ६-२५-६ (३९४६३)

अस्माकं तु विशिष्टा ये तान्निबोध द्विजोत्तम ।

नायका मम सैन्यस्य संज्ञार्थं तान्ब्रवीमि ते ॥ ६-२५-७ (३९४६४)

भवान्भीष्मश्च कर्णश्च कृपश्च समितिंजयः ।
 अश्वत्थामा विकर्णश्च सौमदत्तिर्जयद्रथः ॥ ६-२५-८ (३९४६५)
 अन्ये च बहवः शूरा मदर्थे त्यक्तजीविताः ।
 नानाशस्त्रप्रहरणाः सर्वे युद्धविशारदाः ॥ ६-२५-९ (३९४६६)
 अपर्याप्तं तदस्माकं बलं भीष्माभिरक्षितम् ।
 पर्याप्तं त्विदमेतेषां बलं भीमाभिरक्षितम् ॥ ६-२५-१० (३९४६७)
 अयनेषु च सर्वेषु यथाभागमवस्थिताः ।
 भीष्ममेवाभिरक्षन्तु भवन्तः सर्व एव हि ॥ ६-२५-११ (३९४६८)
 तस्य संजनयन्हर्षं कुरुवृद्धः पितामहः ।
 सिंहनादं विनद्योच्चैः शङ्खं दध्मौ प्रतापवान् ॥ ६-२५-१२ (३९४६९)
 ततः शङ्खाश्च भेर्यश्च पणवानकगोमुखाः ।
 सहसैवाभ्यहन्यन्त स शब्दस्तुमुलोऽभवत् ॥ ६-२५-१३ (३९४७०)
 ततः श्वेतैर्हयैर्युक्ते महति स्यन्दते स्थितौ ।
 माधवः पाण्डवश्चैव दिव्यौ शङ्खौ प्रदध्मतुः ॥ ६-२५-१४ (३९४७१)
 पाञ्चजन्यं हृषीकेशो देवदत्तं धनंजयः ।
 पौण्ड्रं दध्मौ महाशङ्खं भीमकर्मा वृकोदरः ॥ ६-२५-१५ (३९४७२)
 अनन्तविजयं राजा कुन्तीपुत्रो युधिष्ठिरः ।
 नकुलः सहदेवश्च सुघोषमणिपुष्पकौ ॥ ६-२५-१६ (३९४७३)
 काश्यश्च परमेष्वासः शिखण्डी च महारथः ।
 धृष्टद्युम्नो विराटश्च सात्यकिश्चापराजितः ॥ ६-२५-१७ (३९४७४)
 द्रुपदो द्रौपदेयाश्च सर्वशः पृथिवीपते ।
 सौभद्रश्च महाबाहुः शङ्खान्दध्मुः पृथक्पृथक् ॥ ६-२५-१८ (३९४७५)
 स घोषो धार्तराष्ट्राणां हृदयानि व्यदारयत् ।
 नभश्च पृथिवीं चैव तुमुलो व्यनुनादयन् ॥ ६-२५-१९ (३९४७६)
 अथ व्यवस्थितान्दृष्ट्वा धार्तराष्ट्रान्कपिध्वजः ।
 प्रवृत्ते शस्त्रसंपाते धनुरुद्यम्य पाण्डवः ॥ ६-२५-२० (३९४७७)
 हृषीकेशं तदा वाक्यमिदमाह महीपते । ६-२५-२१ (३९४७८)
 अर्जुन उवाच ।
 सेनयोरुभयोर्मध्ये रथं स्थापय मेऽच्युत ॥ ६-२५-२१क्ष (४००९)
 यावदेतान्निरीक्षेऽहं योद्धुकामानवस्थितान् ।
 कैर्मया सह योद्धव्यमस्मिन्नणसमुद्यमे ॥ ६-२५-२२ (३९४७९)
 योत्स्यमानानवेक्षेऽहं य एतेऽत्र समागताः ।
 धार्तराष्ट्रस्य दुर्बुद्धेर्युद्धे प्रियचिकीर्षवः ॥ ६-२५-२३ (३९४८०)
 सञ्जय उवाच । ६-२५-२४क्ष (४०१०)
 एवमुक्तो हृषीकेशो गुडाकेशेन भारत ।
 सेनयोरुभयोर्मध्ये स्थापयित्वा रथोत्तमम् ॥ ६-२५-२४ (३९४८१)

भीष्मद्रोणप्रमुखतः सर्वेषां च महीक्षिताम् ।
 उवाच पार्थ पश्यैतान्समवेतान्कुरूनिति ॥ ६-२५-२५ (३९४८२)
 तत्रापश्यत्स्थितान्पार्थः पितृनथ पितामहान् ।
 आचार्यान्मातुलान्भ्रातृन्पुत्रान्पौत्रान्सखींस्तथा ॥ ६-२५-२६ (३९४८३)
 श्वशुरान्सुहृदश्चैव सेनयोरुभयोरपि ।
 तान्समीक्ष्य स कौन्तेयः सर्वान्बन्धूनवस्थितान् ॥ ६-२५-२७ (३९४८४)
 कृपया परयाऽविष्टो विषीदन्निदमब्रवीत् । ६-२५-२८ (३९४८५)
 अर्जुन उवाच ।
 दृष्ट्वेमं स्वजनं कृष्ण युयुत्सुं समुपस्थितम् ॥ ६-२५-२८क्ष (४०११)
 सीदन्ति मम गात्राणि मुखं च परिशुष्यति ।
 वेपथुश्च शरीरे मे रोमहर्षश्च जायते ॥ ६-२५-२९ (३९४८६)
 गाण्डीवं संसते हस्तात्त्वक्वैव परिदह्यते ।
 न च शक्नोम्यवस्थातुं भ्रमतीव च मे मनः ॥ ६-२५-३० (३९४८७)
 निमित्तानि च पश्यामि विपरीतानि केशव ।
 न च श्रेयोऽनुपश्यामि हत्वा स्वजनमाहवे ॥ ६-२५-३१ (३९४८८)
 न काङ्क्षे विजयं कृष्ण न च राज्यं सुखानि च ।
 किं नो राज्येन गोविन्द किं भोगैर्जीवितेन वा ॥ ६-२५-३२ (३९४८९)
 येषामर्थे काङ्क्षितं नो राज्यं भोगाः सुखानि च ।
 त इमेऽवस्थिता युद्धे प्राणांस्त्यक्त्वा धनानि च ॥ ६-२५-३३ (३९४९०)
 आचार्याः पितरः पुत्रास्तथैव च पितामहाः ।
 मातुलाः श्वशुराः पौत्राः स्यालाः संबन्धिनस्तथा ॥ ६-२५-३४ (३९४९१)
 एतान्न हन्तुमिच्छामि घ्नतोऽपि मधुसूदन ।
 अपि त्रैलोक्यराज्यस्य हेतोः किं नु महीकृते ॥ ६-२५-३५ (३९४९२)
 निहत्य धार्तराष्ट्रान्नः का प्रीतिः स्याज्जनार्दन ।
 पापमेवाश्रयेदस्मान्हत्वैतानाततायिनः ॥ ६-२५-३६ (३९४९३)
 तस्मान्नार्हा यवं हन्तुं धार्तराष्ट्रान्स्वबान्धवान् ।
 स्वजनं हि कथं हत्वा सुखिनः स्याम माधव ॥ ६-२५-३७ (३९४९४)
 यद्यप्येते न पश्यन्ति लोभोपहतचेतसः ।
 कुलक्षयकृतं दोषं पित्रद्रोहे च पातकम् ॥ ६-२५-३८ (३९४९५)
 कथं न ज्ञेयमस्माभिः पापादस्मान्निवर्तितुम् ।
 कुलक्षयकृतं दोषं प्रपश्यद्भिर्जनार्दन ॥ ६-२५-३९ (३९४९६)
 कुलक्षये प्रणश्यन्ति कुलधर्माः सनातनाः ।
 धर्मं नष्टे कुलं कृत्स्नमधर्मोऽभिभवत्युत ॥ ६-२५-४० (३९४९७)
 अधर्माभिभवात्कृष्ण प्रदुष्यन्ति कुलस्त्रियः ।
 स्त्रीषु दुष्टासु वार्ष्णेय जायते वर्णसङ्करः ॥ ६-२५-४१ (३९४९८)
 सङ्करो नरकायैव कुलघ्नानां कुलस्य च ।

पतन्ति पितरो ह्येषां कुप्तपिण्डोदकक्रियाः ॥ ६-२५-४२ (३९४९९)
 दोषैरेतैः कुलघ्नानां वर्णसङ्करकारकैः ।
 उत्साद्यन्ते जातिधर्माः कुलधर्माश्च शाश्वताः ॥ ६-२५-४३ (३९५००)
 उत्सन्नकुलधर्माणां मनुष्याणां जनार्दन ।
 नरके नियतं वासो भवतीत्यनुशुश्रुम ॥ ६-२५-४४ (३९५०१)
 अहो बत महत्पापं कर्तुं व्यवसिता वयम् ।
 यद्वाज्यसुखलोभेन हन्तुं स्वजनमुद्यताः ॥ ६-२५-४५ (३९५०२)
 यदि मामप्रतीकारमशस्त्रं शस्त्रपाणयः ।
 धार्तराष्ट्रा रणे हन्युस्तन्मे क्षेमतरं भवेत् ॥ ६-२५-४६ (३९५०३)
 सञ्जय उवाच । ६-२५-४७क्ष (४०१२)
 एवमुक्त्वार्जुनः सङ्घृये रथोपस्थ उपाविशत् ।
 विसृज्य सशरं चापं शोकसंविग्नमानसः ॥ ६-२५-४७ (३९५०४)

इति श्रीमन्महाभारते भीष्मपर्वणि भगवद्गीतापर्वणि
 पञ्चविंशोऽध्यायः ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे
 श्रीकृष्णार्जुनसंवादे अर्जुनविषादयोगोनाम प्रथमोऽध्यायः ॥ १ ॥

Mahabharata - Bhishma Parva - Chapter Footnotes

६-२५-८ सौमदत्तिस्तञ्चैवचेति माध्वपाठः ॥
 ६-२५-१८ शङ्खं दध्मुः पृथक्पृथक् इति माध्वपाठः ॥
 ६-२५-३० गाण्डीवं स्रवते हस्तात् इति माध्वपाठः ॥
 ६-२५-३४ श्याला इति माध्वपाठः ॥

भीष्मपर्व - अध्याय ०२६

॥ श्रीः ॥

६.२६. अध्यायः २६

Mahabharata - Bhishma Parva - Chapter Topics

षड्विंशोऽध्यायः ॥ भगवद्गीताध्यायः ॥ २ ॥

Mahabharata - Bhishma Parva - Chapter Text

६-२६-० (३९५०५)

सञ्जय उवाच । ६-२६-०क्ष (४०१३)

तं तथा कृपयाविष्टमश्रुपूर्णाकुलेक्षणम् ।
 विषीदन्तमिदं वाक्यमुवाच मधुसूदनः ॥ ६-२६-१ (३९५०६)
 श्रीभगवानुवाच । ६-२६-२क्ष (४०१४)
 कुतस्त्वा कश्मलमिदं विषमे समुपस्थितम् ।
 अनार्यजुष्टमस्वर्ग्यमकीर्तिकरमर्जुन ॥ ६-२६-२ (३९५०७)
 क्लैब्यं मा स्म गमः पार्थ नैतत्त्वय्युपपद्यते ।
 क्षुद्रं हृदयदौर्बल्यं त्यक्त्वोत्तिष्ठ परंतप ॥ ६-२६-३ (३९५०८)
 अर्जुन उवाच । ६-२६-४क्ष (४०१५)
 कथं भीष्ममहं सङ्घृये द्रोणं च मधुसूदन ।
 इषुभिः प्रतियोत्स्यामि पूजार्हावरिसूदन ॥ ६-२६-४ (३९५०९)
 गुरुनहत्वा हि महानुभावान्
 श्रेयो भोक्तुं भेक्षमपीह लोके ।
 हत्वार्थकामांस्तु गुरुनिहैव
 भुञ्जीय भोगान्नुधिरप्रदिग्धान् ॥ ६-२६-५ (३९५१०)
 न चैतद्वीक्ष्यः कतरन्नो गरीयो
 यद्वा जयम यदि वा नो जयेयुः ।
 यानेव हत्वा न जिजीविषाम-
 स्तेऽवस्थिताः प्रमुखे धार्तराष्ट्राः ॥ ६-२६-६ (३९५११)
 कार्पण्यदोषोपहतस्वभावः
 पृच्छामि त्वां धर्मसंमूढचेताः ।
 यच्छ्रेयः स्यान्निश्चितं ब्रूहि तन्मे
 शिष्यस्तेऽहं शाधि मां त्वां प्रपन्नम् ॥ ६-२६-७ (३९५१२)
 न हि प्रपश्यामि ममापनुद्या-
 द्यच्छोकमुच्छ्रोषणमिन्द्रियाणाम् ।
 अवाप्य भूमावसपत्नमृद्धं
 राज्यं सुराणामपि चाधिपत्यम् ॥ ६-२६-८ (३९५१३)
 सञ्जय उवाच । ६-२६-९क्ष (४०१६)
 एवमुक्त्वा हृषीकेशं गुडाकेशं परंतप ।
 न योत्स्य इति गोविन्दमुक्त्वा तूष्णीं बभूव ह ॥ ६-२६-९ (३९५१४)
 तमुवाच हृषीकेशः प्रहसन्निव भारत ।
 सेनयोरुभयोर्मध्ये विषीदन्तमिदं वचः ॥ ६-२६-१० (३९५१५)
 श्रीभगवानुवाच । ६-२६-११क्ष (४०१७)
 अशोच्यानन्वशोचस्त्वं प्रज्ञावादांश्च भाषसे ।
 गतासूनगतासूश्च नानुशोचन्ति पाण्डिताः ॥ ६-२६-११ (३९५१६)
 नत्वेवाहं जातु नासं न त्वं नेमे जनाधिपाः ।
 न चैव नभविष्यामः सर्वे वयमतः परम् ॥ ६-२६-१२ (३९५१७)

देहिनोऽस्मिन्यथा देहे कौमारं यौवनं जरा ।
 तथा देहान्तरप्राप्तिर्धीरस्तत्र न मुह्यति ॥ ६-२६-१३ (३९५१८)
 मात्रास्पर्शास्तु कौन्तेय शीतोष्णसुखदुःखदाः ।
 आगमापायिनोऽनित्स्यास्तांस्तितिक्षस्व भारत ॥ ६-२६-१४ (३९५१९)
 यं हि व्यथयन्त्येते पुरुषं पुरुषर्षभ ।
 समदुःखसुखं धीरं सोऽमृतत्वाय कल्पते ॥ ६-२६-१५ (३९५२०)
 नासतो विद्यते भावो नाभावो विद्यते सतः ।
 उभयोरपि दृष्टोऽन्तस्त्वनयोस्तत्त्वदर्शिभिः क ॥ ६-२६-१६ (३९५२१)
 अविनाशि तु तद्विद्धि येन सर्वमिदं ततम् ।
 विनाशमव्ययस्यास्य न कश्चित्कर्तुमर्हति ॥ ६-२६-१७ (३९५२२)
 अन्तवन्त इमे देहा नित्यस्योक्ताः शरीरिणः ।
 अनाशिनोऽप्रमेयस्य तस्माद्युध्यस्व भारत ॥ ६-२६-१८ (३९५२३)
 य एनं वेत्ति हन्तारं यश्चैनं मन्यते हतम् ।
 उभौ तौ न विजानीतो नायं हन्ति न हन्यते ॥ ६-२६-१९ (३९५२४)
 न जायते म्रियते वा कदाचि-
 न्नायं भूत्वा भविता वा न भूयः ।
 अजो नित्यः शाश्वतोऽयं पुराणो
 न हन्तये हन्यमाने शरीरे ॥ ६-२६-२० (३९५२५)
 वेदाविनाशिनं नित्यं य एनमजमव्ययम् ।
 कथं स पुरुषः पार्थ कं घातयति हन्ति कम् ॥ ६-२६-२१ (३९५२६)
 वासांसि जीर्णानि यथा विहाय
 नवानि गृह्णानि नरोऽपराणि ।
 तथा शरीराणि विहाय जीर्णा-
 न्यन्यानि संयाति नवानि देही ॥ ६-२६-२२ (३९५२७)
 नैनं छिन्दन्ति शस्त्राणि नैनं दहति पावकः ।
 न चैनं क्लेदयन्त्यापो न शोषयति मारुतः ॥ ६-२६-२३ (३९५२८)
 अच्छेद्योऽयमदाह्योऽयमक्लेद्योऽशोष्य एव च ।
 नित्यः सर्वगतः स्थाणुरचलोऽयं सनातनः ॥ ६-२६-२४ (३९५२९)
 अव्यक्तोऽयमचिन्त्योऽयमविकार्योऽयमुच्यते ।
 तस्मादेवं विदित्वैनं नानुशोचितुमर्हसि ॥ ६-२६-२५ (३९५३०)
 अथ चैनं नित्यजातं नित्यं वा मन्यसे मृतम् ।
 तथापि कत्वं महाबाहो नैनं शोचितुमर्हसि ॥ ६-२६-२६ (३९५३१)
 जातस्य हि ध्रुवो मृत्युर्ध्रुवं जन्म मृतस्य च ।
 तस्मादपरिहार्येऽर्थे न त्वं शोचितुमर्हसि ॥ ६-२६-२७ (३९५३२)
 अव्यक्तादीनि भूतानि व्यक्तमध्यानि भारत ।
 अव्यक्तनिधनान्येन तत्र का परिदेवना ॥ ६-२६-२८ (३९५३३)

आश्चर्यवत्पश्यति कश्चिदेन-
 माश्चर्यवद्ब्रूदति तथैव चान्यः ।
 आश्चर्यवच्चैनमन्यः शृणोति
 श्रुत्वाऽप्येनं वेद न चैव कश्चित् ॥ ६-२६-२९ (३९५३४)
 देही नित्यमवध्योऽयं देहे सर्वस्य भारत ।
 तस्मात्सर्वाणि भूतानि न त्वं शोचितुमर्हसि ॥ ६-२६-३० (३९५३५)
 स्वधर्ममपि चावेक्ष्य न विकम्पितुमर्हसि ।
 धर्म्याद्धि युद्धाच्छ्रेयोऽन्यत्क्षत्रियस्य न विद्यते ॥ ६-२६-३१ (३९५३६)
 यदृच्छया चोपपन्नं स्वर्गद्वारमपावृतम् ।
 सुखिनः क्षत्रियाः पार्थ लन्ते युद्धमीदृशम् ॥ ६-२६-३२ (३९५३७)
 अथ चेत्त्वमिमं धर्म्यं संग्रामं न करिष्यसि ।
 ततः स्वधर्मं कीर्तिं च हित्वा पापमवाप्स्यसि ॥ ६-२६-३३ (३९५३८)
 अकीर्तिं चापि भूतानि कथयिष्यन्ति तेऽव्ययाम् ।
 संभावितस्य चाकीर्तिर्मरणादतिरिच्यते ॥ ६-२६-३४ (३९५३९)
 भयाद्रणादुपरतं मंस्यन्ते त्वां महारथाः ।
 येषां च त्वं बहुमतो भूत्वा यास्यसि लाघवम् ॥ ६-२६-३५ (३९५४०)
 अवाच्यवादांश्चक बहून्वदिष्यन्ति तवाहिताः ।
 निन्दन्तस्तव सामर्थ्यं ततो दुःखतरं नु किम् ॥ ६-२६-३६ (३९५४१)
 हतो वा प्राप्स्यसि स्वर्गं जित्वा वा भोक्ष्यसे महीम् ।
 तस्मादुत्तिष्ठ कौन्तेय युद्धाय कृतनिश्चयः ॥ ६-२६-३७ (३९५४२)
 सुखदुःखे समे कृत्वा लाभालाभौ जयाजयौ ।
 ततो युद्धाय युज्यस्व नैवं पापमवाप्स्यसि ॥ ६-२६-३८ (३९५४३)
 एषा तेऽभिहिता साङ्ख्ये बुद्धिर्योगे त्विमां शृणु ।
 बुद्ध्या युक्तो यया पार्थ कर्मबन्धं प्रहास्यसि ॥ ६-२६-३९ (३९५४४)
 नेहाभिक्रमनाशोऽस्ति प्रत्यवायो न विद्यते ।
 स्वल्पमप्यस्य धर्मस्य त्रायते महतो भयात् ॥ ६-२६-४० (३९५४५)
 व्यवसायात्मिका बुद्धिरेकेह कुरुनन्दन ।
 बहुशाखा ह्यनन्ताश्च बुद्धयोऽव्यवसायिनाम् ॥ ६-२६-४१ (३९५४६)
 यामिमां पुष्पितां वाचं प्रवदन्त्यविपश्चितः ।
 वेदवादरताः पार्थ नान्यदस्तीति वादिनः ॥ ६-२६-४२ (३९५४७)
 कामात्मानः स्वर्गपरा जन्मकर्मफलप्रदाम् ।
 क्रियाविशेषबहुलां भोगैश्वर्यगतिं प्रति ॥ ६-२६-४३ (३९५४८)
 भोगैश्वर्यप्रसक्तानां तयाऽपहृतचेतसाम् ।
 व्यवसायात्मिका बुद्धिः समाधौ न विधीयते ॥ ६-२६-४४ (३९५४९)
 त्रैगुण्यविषया वेदा निस्त्रैगुण्यो भवार्जुन ।
 निर्द्वन्द्वो नित्यसत्त्वस्थो निर्योगक्षेम आत्मवान् ॥ ६-२६-४५ (३९५५०)

यावानर्थ उदपाने सर्वतः संप्लुतोदके ।
तावान्सर्वेषु वेदेषु ब्राह्मणस्य विजानतः ॥ ६-२६-४६ (३९५५१)
कर्मण्येवाधिकारस्ते मा फलेषु कदा च न ।
मा कर्मफलहेतुर्भूर्मा ते सङ्गोऽस्त्वकर्मणि ॥ ६-२६-४७ (३९५५२)
योगस्थः कुरु कर्माणि सङ्गं त्यक्त्वा धनंजय ।
सिद्ध्यसिद्ध्योः समो भूत्वा समत्वं योग उच्यते ॥ ६-२६-४८ (३९५५३)
दूरेण ह्यवरं कर्म बुद्धियोगाद्धनंजय ।
बुद्धौ शरणमन्विच्छ कृपणाः फलहेतवः ॥ ६-२६-४९ (३९५५४)
बुद्धियुक्तो जहातीहक उभे सुकृतदुष्कृते ।
तस्माद्योगाय युज्यस्व योगः कर्मसु कौशलम् ॥ ६-२६-५० (३९५५५)
कर्मजं बुद्धियुक्ता हि फलं त्यक्त्वा मनीषिणः ।
जन्मबन्धविनिर्मुक्ताः पदं गच्छन्त्यनामयम् ॥ ६-२६-५१ (३९५५६)
यदा ते मोहकलिलं बुद्धिर्व्यतितरिष्यति ।
तदा गन्तासि निर्वेदं श्रोतव्यस्य श्रुतस्य च ॥ ६-२६-५२ (३९५५७)
श्रुतिविप्रतिपन्ना ते यदा स्थास्यति निश्चला ।
समाधावचला बुद्धिस्तदा योगमवाप्स्यसि ॥ ६-२६-५३ (३९५५८)
अर्जुन उवाच । ६-२६-५४क्ष् (४०१८)
स्थितप्रज्ञस्य का भाषा समाधिस्थस्य केशव ।
स्थितधीः किं प्रभाषेत किमासीत ब्रजेत किं ॥ ६-२६-५४ (३९५५९)
श्रीभगवानुवाच । ६-२६-५५क्ष् (४०१९)
प्रजहाति यदा कामान्सर्वान्पार्थ मनोगतान् ।
आत्मन्येवात्मना तुष्टः स्थितप्रज्ञस्तदोच्यते ॥ ६-२६-५५ (३९५६०)
दुःखेष्वनुद्विग्नमनाः सुखेषु विगतस्पृहः ।
वीतरागभयक्रोधः स्थितधीर्मुनिरुच्यते ॥ ६-२६-५६ (३९५६१)
यः सर्वत्रानभिस्नेहस्तत्तत्प्राप्य शुभाशुभम् ।
नाभिनन्दति न द्वेष्टि तस्य प्रज्ञा प्रतिष्ठिता ॥ ६-२६-५७ (३९५६२)
यदा संहरते चायं कूर्मोऽङ्गानीव सर्वशः ।
इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥ ६-२६-५८ (३९५६३)
विषया विनिवर्तन्ते निराहारस्य देहिनः ।
रसवर्जं रसोऽप्यस्य परं दृष्ट्वा निवर्तते ॥ ६-२६-५९ (३९५६४)
यततो ह्यपि कौन्तेय पुरुषस्य विपश्चितः ।
इन्द्रियाणि प्रमाथीनि हरन्ति प्रसभं मनः ॥ ६-२६-६० (३९५६५)
तानि सर्वाणि संयम्य युक्त आसीत मत्परः ।
वशे हि यस्येन्द्रियामि तस्य प्रज्ञा प्रतिष्ठिता ॥ ६-२६-६१ (३९५६६)
ध्यायतो विषयान्पुंसः सङ्गस्तेषूपजायते ।
सङ्गात्संजायते कामः कामात्क्रोधोऽभिजायते ॥ ६-२६-६२ (३९५६७)

क्रोधाद्भवति संमोहः संमोहात्स्मृतिविभ्रमः ।
 स्मृतिभ्रंशाद्बुद्धिनाशो बुद्धिनाशात्प्रणश्यति ॥ ६-२६-६३ (३९५६८)
 रागद्वेषवियुक्तैस्तु विषयानिन्द्रियैश्चरन् ।
 आत्मवश्यैर्विधेयात्मा प्रसादमधिगच्छति ॥ ६-२६-६४ (३९५६९)
 प्रसादे सर्वदुःखानां हानिरस्योपजायते ।
 प्रसन्नचेतसो ह्याशु बुद्धिः पर्यवतिष्ठते ॥ ६-२६-६५ (३९५७०)
 नास्ति बुद्धिरयुक्तस्य न चायुक्तस्य भावना ।
 न चाभावयतः शान्तिरशान्तस्य कुतः सुखम् ॥ ६-२६-६६ (३९५७१)
 इन्द्रियाणां हि चरतां यन्मनोऽनुविधीयते ।
 तदस्य हरति प्रज्ञां वायुर्नावमिवाम्भसि ॥ ६-२६-६७ (३९५७२)
 तस्माद्यस्य महाबाहो निगृहीतानि सर्वशः ।
 इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥ ६-२६-६८ (३९५७३)
 या निशा सर्वभूतानां तस्यां जागर्ति संयमी ।
 यस्यां जाग्रति भूतानि सा निशा पश्यतो मुनेः ॥ ६-२६-६९ (३९५७४)
 आपूर्यमाणमचलप्रतिष्ठं
 समुद्रमापः प्रविशन्ति यद्वत् ।
 तद्वत्कामा यं प्रविशन्ति सर्वे
 स शान्तिमाप्नोति न कामकामी ॥ ६-२६-७० (३९५७५)
 विहाय कामान्यः सर्वान्पुमांश्चरति निःस्पृहः ।
 निर्ममो निरहंकारः स शान्तिमधिगच्छति ॥ ६-२६-७१ (३९५७६)
 एषा ब्राह्मी स्थितिः पार्थ नैनां प्राप्य विमुह्यति ।
 स्थित्वास्यामन्तकालेऽपि ब्रह्म निर्वाणमृच्छति ॥ ६-२६-७२ (३९५७७)

इति श्रीमन्महाभारते भीष्मपर्वणि भगवद्गीतापर्वणि षड्विंशोऽध्यायः ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे
 श्रीकृष्णार्जुनसंवादे शाङ्ख्ययोगोनाम द्वितीयोऽध्यायः ॥ २ ॥

भीष्मपर्व - अध्याय ०२७

॥ श्रीः ॥

६.२७. अध्यायः २७

Mahabharata - Bhishma Parva - Chapter Topics

सप्तविंशोऽध्यायः ॥ भगवद्गीताध्यायः ॥ ३ ॥

Mahabharata - Bhishma Parva - Chapter Text

६-२७-० (३९५७८)

अर्जुन उवाच । ६-२७-०क्ष (४०२०)

ज्यायसी चेत्कर्मणस्ते मता बुद्धिर्जनार्दन ।

तत्किं कर्मणि घोरे मां नियोजयसि केशव ॥ ६-२७-१ (३९५७९)

व्यामिश्रेणेव वाक्येन बुद्धिं मोहयसीव मे ।

तदेकं वद निश्चित्य येन श्रेयोऽहमाप्नुयाम् ॥ ६-२७-२ (३९५८०)

श्रीभगवानुवाच । ६-२७-३क्ष (४०२१)

लोकेऽस्मिन्द्विविधा निष्ठा पुरा प्रोप्ता मयाऽनघ ।

ज्ञानयोगेन साङ्ख्यानानां कर्मयोगेन योगिनाम् ॥ ६-२७-३ (३९५८१)

न कर्मणामनारम्भात्तैष्कर्म्यं पुरुषोऽश्रुते ।

न च संन्यसनादेव सिद्धिं समधिगच्छति ॥ ६-२७-४ (३९५८२)

न हि कश्चित्क्षणमपि जातु तिष्ठत्यकर्मकृत् ।

कार्यते ह्यवशः कर्म सर्वः प्रकृतिजैर्गुणैः ॥ ६-२७-५ (३९५८३)

कर्मेन्द्रियाणि संयम्य य आस्ते मनसा स्मरन् ।

इन्द्रियार्थान्विमूढात्मा मिथ्याचाराः स उच्यते ॥ ६-२७-६ (३९५८४)

यस्त्विन्द्रियाणि मनसा नियम्यारमभतेऽर्जुन ।

कर्मेन्द्रियैः कर्मयोगमसक्तः स विशिष्यते ॥ ६-२७-७ (३९५८५)

नियतं कुरु कर्म त्वं ज्यायो ह्यकर्मणः ।

शरीरयात्रापि च ते न प्रतिद्वेदकर्मणः ॥ ६-२७-८ (३९५८६)

यज्ञार्थात्कर्मणोऽन्यत्र लोकोऽयं कर्मबन्धनः ।

तदर्थं कर्म कौन्तेय मुक्तसङ्गः समाचर ॥ ६-२७-९ (३९५८७)

सहयज्ञाः प्रजाः सृष्ट्वा पुरोवाच प्रजापतिः ।

अनेन प्रसविष्यध्वमेष वोऽस्त्विष्टकामधुक् ॥ ६-२७-१० (३९५८८)

देवान्भावयताऽनेन ते देवा भावयन्तु वः ।

परस्परं भावयन्तः श्रेयः परमवाप्स्यथ ॥ ६-२७-११ (३९५८९)

इष्टान्भोगान् हि वो देवा दास्यन्ते यज्ञभाविताः ।

तैर्दत्तानप्रदायैभ्यो यो भुङ्क्ते स्तेन एव सः ॥ ६-२७-१२ (३९५९०)

यज्ञशिष्टाशिनः सन्तो मुच्यन्ते सर्वकिल्बिषैः ।

भुञ्जते ते त्वघं पापा ये पचन्त्यात्मकारणात् ॥ ६-२७-१३ (३९५९१)

अन्नाद्भवन्ति भूतानि पर्जन्यादन्नसंभवः ।

यज्ञाद्भवति पर्जन्यो यज्ञः कर्मसमुद्भवः ॥ ६-२७-१४ (३९५९२)

कर्म ब्रह्मोद्भवं विद्धि ब्रह्माऽक्षरसमुद्भवम् ।

तस्मात्सर्वगतं ब्रह्म नित्यं यज्ञे प्रतिष्ठितम् ॥ ६-२७-१५ (३९५९३)

एवं प्रवर्तितं चक्रं नानुवर्तयतीह यः ।

अघायुरिन्द्रियारामो मोघं पार्थ स जीवति ॥ ६-२७-१६ (३९५९४)

यस्त्वात्मरतिरेव स्यादात्मतृप्तश्च मानवः ।
 आत्मन्येव च संतुष्टस्तस्य कार्यं न विद्यते ॥ ६-२७-१७ (३९५९५)
 नैव तस्य कृतेनार्थो नाकृतेनेह कश्चन ।
 न चास्य सर्वभूतेषु कश्चिदर्थव्यपाश्रयः ॥ ६-२७-१८ (३९५९६)
 तस्मादसक्तः सततं कार्यं कर्म समाचर ।
 असक्तो ह्याचरन्कर्म परमाप्नोति पुरुषः ॥ ६-२७-१९ (३९५९७)
 कर्मणैव हि संसिद्धिमास्थिता जनकादयः ।
 लोकसंग्रहमेवापि संपश्यन्कर्तुमर्हसि ॥ ६-२७-२० (३९५९८)
 यद्यदाचरति श्रेष्ठस्तत्तदेवेतरो जनः ।
 स यत्प्रमाणं कुरुते लोकस्तदनुवर्तते ॥ ६-२७-२१ (३९५९९)
 न मे पार्थास्ति कर्तव्यं त्रिषु लोकेषु किंचन ।
 नानवाप्तमवाप्तव्यं वर्त एव च कर्मणि ॥ ६-२७-२२ (३९६००)
 यदि ह्यहं न वर्तेयं जातु कर्मण्यतन्द्रितः ।
 मम वर्न्मानुवर्तन्ते मनुष्याः पार्थ सर्वशः ॥ ६-२७-२३ (३९६०१)
 उत्सीदेयुरिमे लोका न कुर्यां कर्म चेदहम् ।
 संकरस्य च कर्ता स्यामुपहन्यामिमाः प्रजाः ॥ ६-२७-२४ (३९६०२)
 सक्ताः कर्मण्यविद्वांसो यथा कुर्वन्ति भारत ।
 कुर्याद्विद्वांस्तथाऽसक्तश्चिकीर्षुर्लोकसंग्रहम् ॥ ६-२७-२५ (३९६०३)
 न बुद्धिभेदं जनयेदज्ञानां कर्मसङ्गिनाम् ।
 जोषयेत्सर्वकर्माणि विद्वान्युक्तः समाचरन् ॥ ६-२७-२६ (३९६०४)
 प्रकृतेः क्रियमाणानि गुणैः कर्माणि सर्वशः ।
 अहङ्कारविमूढात्मा कर्ताहमिति मन्यते ॥ ६-२७-२७ (३९६०५)
 तत्त्ववित्तु महाबाहो गुणकर्मविभागयोः ।
 गुणाऽनुषुषु वर्तन्त इति मत्वा न सञ्जते ॥ ६-२७-२८ (३९६०६)
 प्रकृतेर्गुणसंमूढाः सञ्जन्ते गुणकर्मसु ।
 तानकृत्स्नविदो मन्दान्कृत्स्नविन्न विचालयेत् ॥ ६-२७-२९ (३९६०७)
 मयि सर्वाणि कर्माणि संन्यस्याध्यात्मचेतसा ।
 निराशीर्निर्ममो भूत्वा युध्यस्व विगतज्वरः ॥ ६-२७-३० (३९६०८)
 ये मे मतमिदं नित्यमनुतिष्ठन्ति मानवाः ।
 श्रद्धावन्तोऽनसूयन्तो मुच्यन्ते तेऽपि कर्मभिः ॥ ६-२७-३१ (३९६०९)
 ये त्वेतदभ्यसूयन्तो नानुतिष्ठन्ति मे मतम् ।
 सर्वज्ञानविमूढास्तान्विद्धि नष्टानचेतसः ॥ ६-२७-३२ (३९६१०)
 सदृशं चेष्टते स्वस्याः प्रकृतेर्ज्ञानवानपि ।
 प्रकृतिं यान्ति भूतानि निग्रहः किं करिष्यति ॥ ६-२७-३३ (३९६११)
 इन्द्रियस्येन्द्रियस्यार्थे रागद्वेषौ व्यवस्थितौ ।
 तयोर्न वशमागच्छेत्तौ ह्यस्य परिपन्थिनौ ॥ ६-२७-३४ (३९६१२)

श्रेयान्स्वधर्मो विगुणः परधर्मात्स्वनुष्ठितात् ।
 स्वधर्मे निधनं श्रेयः परधर्मो भयावहः ॥ ६-२७-३५ (३९६१३)
 अर्जुन उवाच । ६-२७-३६क्ष (४०२२)
 अथ केन प्रयुक्तोऽयं पापं चरति पूरुषः ।
 अनिच्छन्नपि वार्ष्णेय बलादिव नियोजितः ॥ ६-२७-३६ (३९६१४)
 श्रीभगवानुवाच । ६-२७-३७क्ष (४०२३)
 काम एष क्रोध एष रजोगुणसमुद्भवः ।
 महाशनो महापाप्मा विद्ध्येनमिह वैरिणम् ॥ ६-२७-३७ (३९६१५)
 धूमेनाव्रियते वह्निर्यथाऽऽदर्शो मलेन च ।
 यथोल्बेनावृतो गर्भस्तथा तेनेदमावृतम् ॥ ६-२७-३८ (३९६१६)
 आवृतं ज्ञानमेतेन ज्ञानिनो नित्यवैरिणा ।
 कामरूपेण कौन्तेय दुष्पूरेणानलेन च ॥ ६-२७-३९ (३९६१७)
 इन्द्रियाणि मनो बुद्धिरस्याधिष्ठानमुच्यते ।
 एतैर्विमोहयत्येष ज्ञानमावृत्य देहिनम् ॥ ६-२७-४० (३९६१८)
 तस्मात्त्वमिन्द्रियाण्यादौ नियम्य भरतर्षभ ।
 पाप्मानं प्रजहि ह्येनं ज्ञानविज्ञाननाशनम् ॥ ६-२७-४१ (३९६१९)
 इन्द्रियामि पराण्याहुरिन्द्रियेभ्यः परं मनः ।
 मनसस्तु परा बुद्धिर्यो बुद्धेः परतस्तु सः ॥ ६-२७-४२ (३९६२०)
 एवं बुद्धेः परं बुद्ध्वाः संस्तभ्यात्मानमात्मना ।
 जहि शत्रुं महाबाहो कामरूपं दुरासदम् ॥ ६-२७-४३ (३९६२१)

इति श्रीमन्महाभारते भीष्मपर्वणि भगवद्गीतापर्वणि
 सप्तविंशोऽध्यायः ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे
 श्रीकृष्णार्जुनसंवादे कर्मयोगोनाम तृतीयोऽध्यायः ॥

भीष्मपर्व - अध्याय ०२८

॥ श्रीः ॥

६.२८. अध्यायः २८

Mahabharata - Bhishma Parva - Chapter Topics

अष्टाचिंशोऽध्यायः ॥ भगवद्गीताध्यायः ॥ ४ ॥

Mahabharata - Bhishma Parva - Chapter Text

६-२८-० (३९६२२)

श्रीभगवानुवाच । ६-२८-०क्ष (४०२४)
 इमं विवस्वते योगं प्रोक्तवानहमव्ययम् ।
 विवस्वान्मनवे प्राह मनुरिक्ष्वाकवेऽब्रवीत् ॥ ६-२८-१ (३९६२३)
 एवं परम्पराप्राप्तमिमं राजर्षयोऽविदुः ।
 स कालेनेह महता योगो नष्टः परंतप ॥ ६-२८-२ (३९६२४)
 स एवायं मया तेऽद्य योगः प्रोक्तः पुरातनः ।
 भक्तोऽसि मे सखा चेति रहस्यं ह्येतदुत्तमम् ॥ ६-२८-३ (३९६२५)
 अर्जुन उवाच । ६-२८-४क्ष (४०२५)
 अपरं भवतो जन्म परं जन्म विवस्वतः ।
 कथमेतद्विजानीयां त्वमादौ प्रोक्तवानिति ॥ ६-२८-४ (३९६२६)
 श्रीभगवानुवाच । ६-२८-५क्ष (४०२६)
 बहूनि मे व्यतीतानि जन्मानि तव चार्जुन ।
 तान्यहं वेद सर्वाणि न त्वं वेत्थ परंतप ॥ ६-२८-५ (३९६२७)
 अजोऽपि सन्नव्ययात्मा भूतानामीश्वरोऽपि सन् ।
 प्रकृतिं स्वामधिष्ठाय संभवाम्यात्ममायया ॥ ६-२८-६ (३९६२८)
 यदा यदा हि धर्मस्य ग्लानिर्भवति भारत ।
 अभ्युत्थानमधर्मस्य तदाऽऽत्मानं सृजाम्यहम् ॥ ६-२८-७ (३९६२९)
 परित्राणाय साधूनां विनाशाय च दुष्कृताम् ।
 धर्मसंस्थापनार्थाय संभवामि युगे युगे ॥ ६-२८-८ (३९६३०)
 जन्म कर्म च मे दिव्यमेवं यो वेत्ति तत्त्वतः ।
 त्वक्त्वा देहं पुनर्जन्म नैति मामेति सोऽर्जुन ॥ ६-२८-९ (३९६३१)
 वीतरागभयक्रोधा मन्मया मामुपाश्रिताः ।
 बहवो ज्ञानतपसा पूता मद्भावमागताः ॥ ६-२८-१० (३९६३२)
 ये यथा मां प्रपद्यन्ते तांस्तथैव भजाम्यहम् ।
 मम वर्त्मानुवर्तन्ते मनुष्याः पार्थ सर्वशः ॥ ६-२८-११ (३९६३३)
 काङ्क्षन्तः कर्मणां सिद्धिं यजन्त इह देवताः ।
 क्षिप्रं हि मानुषे लोके सिद्धिर्भवति कर्मजा ॥ ६-२८-१२ (३९६३४)
 चातुर्वर्ण्यं मया सृष्टं गुणकर्मविभागशः ।
 तस्य कर्तारमपि मां विद्ध्यकर्तारमव्ययम् ॥ ६-२८-१३ (३९६३५)
 न मां कर्माणि लिम्पन्तिक न मे कर्मफले स्पृहा ।
 इति मां योऽभिजानाति कर्मभिर्न स बध्यते ॥ ६-२८-१४ (३९६३६)
 एवं ज्ञात्वा कृतं कर्म पूर्वैरपि मुमुक्षुभिः ।
 कुरु कर्मैव तस्मात्त्वं पूर्वैः पूर्वतरं कृतम् ॥ ६-२८-१५ (३९६३७)
 किं कर्म किमकर्मेति कवयोऽप्यत्र मोहिताः ।
 तत्ते कर्म प्रवक्ष्यामि यज्ज्ञात्वा मोक्ष्यसेऽशुभात् ॥ ६-२८-१६ (३९६३८)
 कर्मणो ह्यपि बोद्धव्यं बोद्धव्यं च विकर्मणः ।

अकर्मणश्च बोद्धव्यं गहना कर्मणो गतिः ॥ ६-२८-१७ (३९६३९)
 कर्मण्यकर्म यः पश्येदकर्मणि च कर्म यः ।
 स बुद्धिमान्मनुष्येषु स युक्तः कृत्स्नकर्मकृत् ॥ ६-२८-१८ (३९६४०)
 यस्य सर्वे समारम्भाः कामसंकल्पवर्जिताः ।
 ज्ञानाग्निदग्धकर्माणं तमाहुः पण्डितं बुधाः ॥ ६-२८-१९ (३९६४१)
 त्यक्त्वा कर्मफलासङ्गं नित्यतृप्तो निराश्रयः ।
 कर्मण्यभिप्रवृत्तोऽपि नैव किञ्चित्करोति सः ॥ ६-२८-२० (३९६४२)
 निराशीर्यतचित्तात्मा त्यक्तसर्वपरिग्रहः ।
 शारीरं केवलं कर्म कुर्वन्नाप्नोति किल्बिषम् ॥ ६-२८-२१ (३९६४३)
 यदृच्छालाभसंतुष्टो द्वन्द्वातीतो विमत्सरः ।
 समः सिद्धावसिद्धौ च कृत्वापि न निबध्यते ॥ ६-२८-२२ (३९६४४)
 गतसङ्गस्य मुक्तस्य ज्ञानावस्थितचेतसः ।
 यज्ञायाचरतः कर्म समग्रं प्रविलीयते ॥ ६-२८-२३ (३९६४५)
 ब्रह्मार्पणं ब्रह्म हविर्ब्रह्माग्नौ ब्रह्मणा हुतम् ।
 ब्रह्मैव तेन गन्तव्यं ब्रह्म कर्म समाधिना ॥ ६-२८-२४ (३९६४६)
 दैवमेवापरे यज्ञं योगिनः पर्युपासते ।
 ब्रह्माग्नावपरे यज्ञं यज्ञेनैवोपजुह्वति ॥ ६-२८-२५ (३९६४७)
 श्रोत्रादीनीन्द्रियाण्यन्ये संयमाग्निषु जुह्वति ।
 शब्दादीन्विषयानन्य इन्द्रियाग्निषु जुह्वति ॥ ६-२८-२६ (३९६४८)
 सर्वाणीन्द्रियकर्माणि प्राणकर्माणि चापरे ।
 आत्मसंयमयोगाग्नौ जुह्वति ज्ञानदीपिते ॥ ६-२८-२७ (३९६४९)
 द्रव्ययज्ञास्तपोयज्ञा योगयज्ञास्तथापरे ।
 स्वाध्यायज्ञानयज्ञाश्च यतयः संशितव्रताः ॥ ६-२८-२८ (३९६५०)
 अपाने जुह्वति प्राणं प्राणेऽपानं तथाऽपरे ।
 प्राणापानगती रुद्ध्वा प्राणायामपरायणाः ॥ ६-२८-२९ (३९६५१)
 अपरे नियताहाराः प्राणान्प्राणेषु जुह्वति ।
 सर्वेऽप्येते यज्ञविदो यज्ञक्षपितकल्मषाः ॥ ६-२८-३० (३९६५२)
 यज्ञशिष्टामृतभुजो यान्ति ब्रह्म सनातनम् ।
 नायं लोकोऽस्त्ययज्ञस्य कुतोऽन्यः कुरुसत्तम ॥ ६-२८-३१ (३९६५३)
 एवं बहुविधा यज्ञा वितता ब्रह्मणो मुखे ।
 कर्मजान्विद्धि तान्सर्वानेवं ज्ञात्वा विमोक्ष्यसे ॥ ६-२८-३२ (३९६५४)
 श्रेयान्द्रव्यमयाद्यजाज्ज्ञानयज्ञः परंतप ।
 सर्वं कर्माखिलं पार्थ ज्ञाने परिसमाप्यते ॥ ६-२८-३३ (३९६५५)
 तद्विद्धि प्रणिपातेन परिप्रश्नेन सेवया ।
 उपदेक्ष्यन्ति ते ज्ञानं ज्ञानिनस्तत्त्वदर्शिनः ॥ ६-२८-३४ (३९६५६)
 यज्ज्ञात्वा न पुनर्मोहमेवं यास्यसि पाण्डव ।

येन भूतान्यशेषेण द्रक्ष्यस्यात्मन्यथो मयि ॥ ६-२८-३५ (३९६५७)
 अपि चेदसि पापेभ्यः सर्वेभ्यः पापकृत्तमः ।
 सर्वं ज्ञानप्लवेनैव वृजिनं संतरिष्यसि ॥ ६-२८-३६ (३९६५८)
 यथैधांसि समिद्धोऽग्निर्भस्मासात्कुरुतेऽर्जुन ।
 ज्ञानाग्निः सर्वकर्माणि भस्मसात्कुरुते यथा ॥ ६-२८-३७ (३९६५९)
 न हि ज्ञानेन सदृशं पवित्रमिह विद्यते ।
 तत्स्वयं योगसंसिद्धः कालेनात्मनि विन्दति ॥ ६-२८-३८ (३९६६०)
 श्रद्धावाँल्लभते ज्ञानं तत्परः संयतेन्द्रियः ।
 ज्ञानं लब्ध्वा परां शान्तिमचिरेणाधिगच्छति ॥ ६-२८-३९ (३९६६१)
 अज्ञश्चाश्रद्धानश्च संशयात्मा विनश्यति ।
 नायं लोकोऽस्ति न परो न सुखं संशयात्मनः ॥ ६-२८-४० (३९६६२)
 योगसंन्यस्तकर्माणं ज्ञानसंछिन्नसंशयम् ।
 आत्मवन्तं न कर्माणि निबध्नन्ति धनंजय ॥ ६-२८-४१ (३९६६३)
 तस्मादज्ञानसंभूतं हृत्स्थं ज्ञानासिनाऽऽत्मनः ।
 छित्त्वैनं संशयं योगमातिष्ठोत्तिष्ठ भारत ॥ ६-२८-४२ (३९६६४)

इति श्रीमन्महाभारते भीष्मपर्वणि भगवद्गीतापर्वणि
 अष्टविंशोऽध्यायः ॥

इति श्रीमद्भगवद्गीतासूपनिषत्सु ब्रह्मविद्यायां योगशस्त्रे
 श्रीकृष्णार्जुनसंवादे यज्ञविभागयोगोनाम चतुर्थोऽध्यायः ॥

Mahabharata - Bhishma Parva - Chapter Footnotes

६-२८-३९ मत्परः संयतेन्द्रियः इति माध्वपाठः ॥
 ६-२८-क ज्ञानयोगोनाम इति माध्वपाठः ॥

भीष्मपर्व - अध्याय ०२९

॥ श्रीः ॥

६.२९. अध्यायः २९

Mahabharata - Bhishma Parva - Chapter Topics

एकोनत्रिंशोऽध्यायः ॥ भगवद्गीताध्यायः ॥ ५ ॥

Mahabharata - Bhishma Parva - Chapter Text

६-२९-० (३९६६५)

अर्जुन उवाच । ६-२९-०क्ष (४०२७)
 संन्यासं कर्मणां कृष्ण कपुनर्योगं च शंससि ।
 यच्छ्रेय एतयोरेकं तन्मे ब्रूहि सुनिश्चितम् ॥ ६-२९-१ (३९६६६)
 श्रीभगवानुवाच । ६-२९-२क्ष (४०२८)
 संन्यासः कर्मयोगश्च निःश्रेयसकरावुभौ ।
 तयोस्तु कर्मसंन्यासात्कर्मयोगो विशिष्यते ॥ ६-२९-२ (३९६६७)
 ज्ञेयः स नित्यसंन्यासी यो न द्वेष्टि न काङ्क्षति ।
 निर्द्वन्द्वो हि महाबाहो सुखं बन्धात्प्रमुच्यते ॥ ६-२९-३ (३९६६८)
 साङ्ख्ययोगौ पृथग्बालाः प्रवदन्ति न पण्डिताः ।
 एकमप्यास्थितः सम्यगुभयोर्विन्दते फलम् ॥ ६-२९-४ (३९६६९)
 यत्साङ्ख्यैः प्राप्यते स्थानं तद्योगैरपि गम्यते ।
 एकं साङ्ख्यं च योगं च यः पश्यति स पश्यति ॥ ६-२९-५ (३९६७०)
 संन्यासस्तु महाबाहो दुःखमाप्तुमयोगतः ।
 योगयुक्तो मुनिर्ब्रह्म नचिरेणाधिगच्छति ॥ ६-२९-६ (३९६७१)
 योगयुक्तो विशुद्धात्मा विजितात्मा जितेन्द्रियः ।
 सर्वभूतात्मभूतात्मा कुर्वन्नपि न लिप्यते ॥ ६-२९-७ (३९६७२)
 नैव किञ्चित्करोमीति युक्तो मन्येत तत्त्ववित् ।
 पश्यञ्शृण्वन्स्पृशञ्जिघ्रन्नश्नन्गच्छन्स्वपन्श्चसन् ॥ ६-२९-८
 (३९६७३)
 प्रलपन्विसृजन्गृह्णन्निषन्निमिषन्नपि ।
 इन्द्रियाणीन्द्रियार्थेषु वर्तन्त इति धारयन् ॥ ६-२९-९ (३९६७४)
 ब्रह्मण्याधाय कर्माणि सङ्गं त्यक्त्वा करोति यः ।
 लिप्यते न स पापेन पद्मपत्रमिवाम्बसा ॥ ६-२९-१० (३९६७५)
 कायेन मनसा बुद्ध्या केवलैरिन्द्रियैरपि ।
 योगिनः कर्म कुर्वन्ति सङ्गं त्यक्त्वात्मशुद्धये ॥ ६-२९-११ (३९६७६)
 युक्तः कर्मफलं त्यक्त्वा शान्तिमाप्नोति नैष्ठिकीम् ।
 अयुक्तः कामकारेण फले सक्तो निबध्यते ॥ ६-२९-१२ (३९६७७)
 सर्वकर्माणि मनसा संन्यस्यास्ते सुखं वशी ।
 नवद्वारे पुरे देही नैव कुर्वन्न कारयन् ॥ ६-२९-१३ (३९६७८)
 न कर्तृत्वं न कर्माणि लोकस्य सृजति प्रभुः ।
 न कर्मफलसंयोगं स्वभावस्तु प्रवर्तते ॥ ६-२९-१४ (३९६७९)
 नादत्ते कस्य चित्पापं न चैव सुकृतं विभुः ।
 अज्ञानेनावृतं ज्ञानं तेन मुह्यन्ति जन्तवः ॥ ६-२९-१५ (३९६८०)
 ज्ञानेन तु तदज्ञानं येषां नाशितमात्मनः ।
 तेषामादित्यवज्ज्ञानं प्रकाशयति तत्परम् ॥ ६-२९-१६ (३९६८१)
 तद्बुद्ध्यस्तदात्मानस्तन्निष्ठास्तत्परायणाः ।

गच्छन्त्यपुनरावृत्तिं ज्ञाननिर्धूतकल्मषाः ॥ ६-२९-१७ (३९६८२)
 विद्याविनयसंपन्ने ब्राह्मणे गवि हस्तिनि ।
 शुनि चैव श्वपाके च पण्डिताः समदर्शिनः ॥ ६-२९-१८ (३९६८३)
 इहैव तैर्जितः सर्गो येषां साम्ये स्थितं मनः ।
 निर्दोषं हि समं ब्रह्म तस्माद्ब्रह्मणि ते स्थिताः ॥ ६-२९-१९ (३९६८४)
 न प्रहृष्येत्प्रियं व्याप्य नोद्विजेत्प्राप्य चाप्रियम् ।
 स्थिरबुद्धिरसंमूढो ब्रह्मविद्ब्रह्मणि स्थितः ॥ ६-२९-२० (३९६८५)
 बाह्यस्पर्शेष्वसक्तात्मा विन्दत्यात्मनि यत्सुखम् ।
 स ब्रह्मयोगयुक्तात्मा सुखमक्षय्यमश्रुते ॥ ६-२९-२१ (३९६८६)
 ये हि संस्पर्शजा भोगा दुःखयोनय एव ते ।
 आद्यन्तवन्तः कौन्तेय न तेषु रमते बुधः ॥ ६-२९-२२ (३९६८७)
 शक्नोतीहैव यः सोढुं प्राक्षरीरविमोक्षणात् ।
 कामक्रोधोद्भवं वेगं स युक्तः स सुखी नरः ॥ ६-२९-२३ (३९६८८)
 योऽन्तःसुखोऽन्तरारामस्तथान्तर्ज्योतिरेव यः ।
 स योगी ब्रह्मनिर्वाणं ब्रह्मभूतोऽधिगच्छति ॥ ६-२९-२४ (३९६८९)
 लभन्ते ब्रह्मनिर्वाणमृषयः क्षीणकल्मषाः ।
 छिन्नद्वैधा यतात्मानः सर्वभूतहिते रताः ॥ ६-२९-२५ (३९६९०)
 कामक्रोधवियुक्तानां यतीनां यतचेतसाम् ।
 अभितो ब्रह्मनिर्वाणं वर्तते विदितात्मनाम् ॥ ६-२९-२६ (३९६९१)
 स्पर्शान्कृत्वा बहिर्बाह्यांश्चक्षुश्चैवान्तरे भ्रुवोः ।
 प्राणापानौ समौ कृत्वा नासाभ्यन्तरचारिणौ ॥ ६-२९-२७ (३९६९२)
 यतेन्द्रियमनोबुद्धिर्मुनिर्मोक्षपरायणः ।
 विगतेच्छाभयक्रोधो यः सदा मुक्त एव सः । ६-२९-२८ (३९६९३)
 भोक्तारं यज्ञतपसां सर्वलोकमहेश्वरम् ।
 सुहृदं सर्वभूतानां ज्ञात्वा मां शान्तिमृच्छति ॥ ६-२९-२९ (३९६९४)

इति श्रीमन्महाभारते भीष्मपर्वणि भगवद्गीतापर्वणि
 एकोनत्रिंशोऽध्यायः ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे
 श्रीकृष्णार्जुनसंवादे संन्यासयोगोनाम पञ्चमोऽध्यायः ॥

भीष्मपर्व - अध्याय ०३०

॥ श्रीः ॥

६.३०. अध्यायः ३०

Mahabharata - Bhishma Parva - Chapter Topics

त्रिंशोऽध्यायः ॥ भगवद्गीताध्यायः ॥ ६ ॥

Mahabharata - Bhishma Parva - Chapter Text

६-३०-० (३९६९५)

श्रीभगवानुवाच । ६-३०-०क्ष (४०२९)

अनाश्रितः कर्मफलं कार्यं कर्म करोति यः ।

स संन्यासी च योगी च न निरग्निरन चाक्रियः ॥ ६-३०-१ (३९६९६)

यं संन्यासमिति प्राहुर्योगं तं विद्धि पाण्डव ।

न ह्यसंन्यस्तसिंकल्पो योगी भवति कश्चन ॥ ६-३०-२ (३९६९७)

आरुरुक्षोर्मुनेर्योगं कर्म कारणमुच्यते ।

योगारूढस्य तस्यैव शमः कारणमुच्यते ॥ ६-३०-३ (३९६९८)

यदा हि नेन्द्रियार्थेषु न कर्मस्वनुषज्जते ।

सर्वसंकल्पसंन्यासी योगारूढस्तदोच्यते ॥ ६-३०-४ (३९६९९)

उद्धरेदात्मनात्मानं नात्मानमवसादयेत् ।

आत्मैव ह्यात्मनो बन्धुरात्मैव रिपुरात्मनः ॥ ६-३०-५ (३९७००)

बन्धुरात्माऽऽत्मनस्तस्य येनात्मैवात्मना जितः ।

अनात्मनस्तु शत्रुत्वे वर्तेतात्मैव शत्रुवत् ॥ ६-३०-६ (३९७०१)

जितात्मनः प्रशान्तस्य परमात्मा समाहितः ।

शीतोष्णसुखदुःखेषु तथा मानापमानयोः ॥ ६-३०-७ (३९७०२)

ज्ञानविज्ञानतृप्तात्मा कूटस्थो विजितेन्द्रियः ।

युक्त इत्युच्यते योगी समलोष्टाश्मकाञ्चनः ॥ ६-३०-८ (३९७०३)

सुहृन्मित्रार्युदासीनमध्यस्थद्वेष्यबन्धुषु ।

साधुष्वपि च पापेषु समबुद्धिर्विशिष्यते ॥ ६-३०-९ (३९७०४)

योगी युञ्जीत सततमात्मानं रहसि स्थितः ।

एकाकी यतचित्तात्मा निराशीरपरिग्रहः ॥ ६-३०-१० (३९७०५)

शुचौ देशे प्रतिष्ठाप्य स्थिरमासनमात्मनः ।

नात्युच्छ्रितं नातिनीचं चैलाजिनकुशोत्तरम् ॥ ६-३०-११ (३९७०६)

तत्रैकाग्रं मनः कृत्वा यतचित्तेन्द्रियक्रियः ।

उपविश्यासने युञ्ज्याद्योगमात्मविशुद्धये ॥ ६-३०-१२ (३९७०७)

समं कायशिरोग्रीवं धारयन्नचलं स्थिरः ।

संप्रेक्ष्य नासिकाग्रं स्वं दिशश्चानवलोकयन् ॥ ६-३०-१३ (३९७०८)

प्रशान्तात्मा विगतभीर्ब्रह्मचारिव्रते स्थितः ।

प्रनः संयम्य मच्चित्तो युक्त आसीत मत्परः ॥ ६-३०-१४ (३९७०९)

युञ्जन्नेवं सदात्मानं योगी नियतमानसः ।

शान्तिं निर्वाणपरमां मत्संस्थामधिगच्छति ॥ ६-३०-१५ (३९७१०)

नात्यश्रतस्तु योगोऽस्ति न चैकान्तमनश्नतः ।
न चातिस्वप्रशीलस्य जाग्रतो नैव चार्जुन ॥ ६-३०-१६ (३९७११)
युक्ताहारविहारस्य युक्तचेष्टस्य कर्मसु ।
युक्तस्वप्नावबोधस्य योगो भवति दुःखहा ॥ ६-३०-१७ (३९७१२)
यदा विनियतं चित्तमात्मन्येवावतिष्ठते ।
निस्पृहः सर्वकामेभ्यो युक्त इत्युच्यते तदा ॥ ६-३०-१८ (३९७१३)
यथा दीपो निवातस्थो नेङ्गते सोपमा स्मृता ।
योगिनो यतचित्तस्य युञ्जतो योगमात्मनः ॥ ६-३०-१९ (३९७१४)
यत्रोपरमते चित्तं निरुद्धं योगसेवया ।
यत्र चैवात्मनात्मानं पश्यन्नात्मनि तुष्यति ॥ ६-३०-२० (३९७१५)
मुखमात्यन्तिकं यत्तद्बुद्धिग्राह्यमतीन्द्रियम् ।
वेत्ति यत्र न चैवायं स्थितश्चलति तत्त्वतः ॥ ६-३०-२१ (३९७१६)
यं लब्ध्वा चापरं लाभं मन्यते नाधिकं ततः ।
यस्मिन्स्थितो न दुःखेन गुरुणापि विचाल्यते ॥ ६-३०-२२ (३९७१७)
तं विद्याद्दुःखसंयोगवयोगं योगसंज्ञितम् ।
स निश्चयेन योक्तव्यो योगोऽनिर्विण्णचेतसा ॥ ६-३०-२३ (३९७१८)
संकल्पप्रभवान्कामास्त्यक्त्वा सर्वानशेषतः ।
मनसैवेन्द्रियग्रामं विनिवम्य समन्ततः ॥ ६-३०-२४ (३९७१९)
शनैः शनैरुपरमेद्बुद्ध्या धृतिगृहीतया ।
आत्मसंस्थं मनः कृत्वा न किञ्चिदपि चिन्तयेत् ॥ ६-३०-२५ (३९७२०)
यतो यतो निश्चरति मनश्चञ्चलमस्थिरम् ।
ततस्ततो नियम्यैतदात्मन्येव वशं नयेत् ॥ ६-३०-२६ (३९७२१)
प्रशान्तमनसं ह्येनं योगिनं मुखमुत्तमम् ।
उपैति श्वान्तरजसं ब्रह्मभूतमकल्मषम् ॥ ६-३०-२७ (३९७२२)
युञ्जयेवं सदात्मानं योगी विमतकल्मषःक ।
मुखेन ब्रह्मसंस्पर्शमत्यन्तं सुखमश्नुते ॥ ६-३०-२८ (३९७२३)
सर्वभूतस्थमात्मानं सर्वभूतानि चात्मनि ।
ईक्षते कयोगयुक्तात्मा सर्वत्र समदर्शनः ॥ ६-३०-२९ (३९७२४)
यो मां पश्यति सर्वत्र सर्वं च मयि पश्यति ।
तस्याहं न प्रणश्यामि स च मे न प्रणश्यति ॥ ६-३०-३० (३९७२५)
सर्वभूतस्थितं यो मां भजत्येकत्वमास्थितः ।
सर्वथा वर्तमानोऽपि स योगी मयि वर्तते ॥ ६-३०-३१ (३९७२६)
आत्मौपम्येन सर्वत्र समं पश्यति योऽर्जुन ।
सुखं क वा यदि वा दुःखं स योगी मरमो मतः ॥ ६-३०-३२ (३९७२७)
अर्जुन उवाच । ६-३०-३३क्ष् (४०३०)
योऽयं योगस्त्वया प्रोक्तः साम्येन मधुसूदन ।

एतस्याहं न पश्यामि चञ्चलत्वात्स्थितिं स्थिरां ॥ ६-३०-३३ (३९७२८)
 चञ्चलं हि मनः कृष्ण प्रमाथि बलवद्दृढम् ।
 तस्याहं निग्रहं मन्ये वायोरिव सुदुष्करम् ॥ ६-३०-३४ (३९७२९)
 श्रीभगवानुवाच । ६-३०-३५क्ष् (४०३१)
 असंशयं महाबाहो मनो दुर्निग्रहं चलम् ।
 अभ्यासेन तु कौन्तेय वैराग्येण च गृह्यते ॥ ६-३०-३५ (३९७३०)
 असंयतात्मना योगो दुष्प्राप इति मे मतिः ।
 वश्यात्मना तु यतता शक्योऽऽवाप्तुमुपायतः ॥ ६-३०-३६ (३९७३१)
 अर्जुन उवाच । ६-३०-३७क्ष् (४०३२)
 अयतिः श्रद्धयोपेतो योगाच्चलितमानसः ।
 अप्राप्य योगसंसिद्धिं कां गतिं कृष्ण गच्छति ॥ ६-३०-३७ (३९७३२)
 कच्चिन्नोभयविभ्रष्टश्छिन्नाभ्रमिव नश्यति ।
 अप्रतिकष्टो महाबाहो विमूढो ब्रह्मणः पथि ॥ ६-३०-३८ (३९७३३)
 एतन्मे संशयं कृष्ण छेत्तुमर्हस्यशेषतः ।
 त्वदन्यः संशयस्यास्य छेत्ता न ह्युपपद्यते ॥ ६-३०-३९ (३९७३४)
 श्रीभगवानुवाच । ६-३०-४०क्ष् (४०३३)
 पार्थ नैवेह नामुत्र विनाशस्तस्य विद्यते ।
 न हि कल्याणकृत्कश्चिद्दुर्गतिं तात गच्छति ॥ ६-३०-४० (३९७३५)
 प्राप्य पुण्यकृतां लोकानुषित्वा शाश्वतीः समाः ।
 शुचीनां श्रीमतां गेहे योगभ्रष्टोऽभिजायते ॥ ६-३०-४१ (३९७३६)
 अथवा योगिनामेव कुले भवति धीमताम् ।
 एतद्धि दुर्लभतरं लोके जन्म यदीदृश्यम् ॥ ६-३०-४२ (३९७३७)
 तत्र तं बुद्धिसंयोगं लभते पौर्वदेहिकम् ।
 यतते च ततो भूयः संसिद्धौ कुरुनन्दन ॥ ६-३०-४३ (३९७३८)
 पूर्वाभ्यासेन तेनैव ह्रियते ह्यवशेऽपि सः ।
 जिज्ञासुरपि योगस्य शब्दब्रह्मातिवर्तते ॥ ६-३०-४४ (३९७३९)
 प्रयत्नाद्यतमानस्तु योगी संशुद्धकिल्बिषः ।
 अनेकन्मसंसिद्धस्ततो याति परां गतिम् ॥ ६-३०-४५ (३९७४०)
 तपस्विभ्योऽधिको योगी ज्ञानिभ्योपि मतोऽधिकः ।
 कर्मिभ्यश्चाधिको योगी तस्माद्योगी भावार्जुन ॥ ६-३०-४६ (३९७४१)
 योगिनामपि सर्वेषां मद्गतेनान्तरात्मना ।
 श्रद्धावान्भजते यो मां स मे युक्ततमो मतः ॥ ६-३०-४७ (३९७४२)

इति श्रीमन्महाभारते भीष्मपर्वणि भगवद्गीतापर्वणि त्रिंशोऽध्यायः ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे

श्रीकृष्णार्जुनसंवादे अध्यात्मयोगोनाम षष्ठोऽध्यायः ॥

Mahabharata - Bhishma Parva - Chapter Footnotes

६-३०-११ चेलाजिनेति माध्वपाठः ॥

६-३०-२८ एवं युञ्जन् इति माध्वपाठः ॥

६-३०-४१ पुण्यकृताँल्लोकान् इति माध्वपाठः ॥

६-३१-क आत्मसंयमयोगोनाम इति माध्वपाठः ॥

भीष्मपर्व - अध्याय ०३१

॥ श्रीः ॥

६.३१. अध्यायः ३१

Mahabharata - Bhishma Parva - Chapter Topics

एकत्रिंशोऽध्यायः ॥ भगवद्गीताध्यायः ॥ ७ ॥

Mahabharata - Bhishma Parva - Chapter Text

६-३१-० (३९७४३)

श्रीभगवानुवाच । ६-३१-०क्ष (४०३४)

मय्यासक्तमनाः पार्थ योगं युञ्जन्मदाश्रयः ।

असंशयं समग्रं मां यथा ज्ञास्यसि तच्छृणु ॥ ६-३१-१ (३९७४४)

ज्ञानं तेऽहं सविज्ञानमिदं वक्ष्याम्यशेषतः ।

यज्ज्ञात्वा नेह भूयोऽन्यज्ज्ञातव्यमवशिष्यते ॥ ६-३१-२ (३९७४५)

मनुष्याणां सहस्रेषु कश्चिद्यतति सिद्धये ।

यततामपि सिद्धानां कश्चिन्मां वेत्ति तत्त्वतः ॥ ६-३१-३ (३९७४६)

भूमिरापोऽनलो वायुः स्वं मनो बुद्धिरेव च ।

अहंकार इती यं मे भिन्ना प्रकृतिरष्टधा ॥ ६-३१-४ (३९७४७)

अपरेयमितस्त्वन्यां प्रकृतिं विद्धि मे पराम् ।

जीवभूतां महाबाहो ययेदं धार्यते जगत् ॥ ६-३१-५ (३९७४८)

एतद्योनीनि भूतानि सर्वाणीत्युपधारय ।

अहं कृत्स्नस्य जगतः प्रभवः प्रलयस्तथा ॥ ६-३१-६ (३९७४९)

मत्तः परतरं नान्यत्किंचिदस्ति धनंजय ।

मयि सर्वमिदं प्रोतं सूत्रे मणिगणा इव ॥ ६-३१-७ (३९७५०)

रसोऽहमंप्सु कौन्तेय प्रभाऽस्मि शशिसूर्ययोः ॥

प्रणवः सर्ववेदेषु शब्दः खे पौरुषं नृषु ॥ ६-३१-८ (३९७५१)

पुण्यो गन्धः पृथिव्यां च तेजश्चास्मि विभावसौ ।

जीवनं सर्वभूतेषु तपश्चास्मि तपस्विषु ॥ ६-३१-१ (३९७५२)
 बीजं मां सर्वभूतानां विद्धि पार्थ सनातनम् ।
 बुद्धिर्बुद्धिमतामस्मि तेजस्तेजस्विनामहम् ॥ ६-३१-१० (३९७५३)
 बलं बलवतां चाहं कामरागविवर्जितम् ।
 धर्माविरुद्धो भूतेषु कामोऽस्मि भरतर्षभ ॥ ६-३१-११ (३९७५४)
 ये चैव सात्त्विका भावा राजसास्तामसाश्च ये ।
 मत्त एवेति तान्विद्धि न त्वहं तेषु ते मयि ॥ ६-३१-१२ (३९७५५)
 त्रिभिर्गुणमयैर्भावैरेभिः सर्वमिदं जगत् ।
 मोहितं नाभिजानाति मामेभ्यः परमव्ययम् ॥ ६-३१-१३ (३९७५६)
 दैवी ह्येषा गुणमयी मम माया दुरत्यया ।
 मामेव ये प्रपद्यन्ते मायामेतां तरन्ति ते ॥ ६-३१-१४ (३९७५७)
 न मां तुष्कृतिनो मूढाः प्रपद्यन्ते नराधमाः ।
 माययाऽपहृतज्ञाना आसुरं भावमाश्रिताः ॥ ६-३१-१५ (३९७५८)
 चुत्रर्विधा भजन्ते मां जनाः सुकृतिनोऽर्जुन ।
 आर्तो जिज्ञासुरर्थार्थी ज्ञानी च भरतर्षभ ॥ ६-३१-१६ (३९७५९)
 तेषां ज्ञानी नित्ययुक्त एकभक्तिर्विशिष्यते ।
 प्रियो हि ज्ञानिनोऽत्यर्थमहं स च मम प्रियः ॥ ६-३१-१७ (३९७६०)
 उदाराः सर्व एवैते ज्ञानी त्वात्मैव मे मतम् ।
 आस्थितः क स हि युक्तात्मा मामेवानुत्तमां गतिं ॥ ६-३१-१८ (३९७६१)
 बहूनां जन्मनामन्ते ज्ञानवान्मां प्रपद्यते ।
 वासुदेवः सर्वमिति स महात्मा सुदुर्लभः ॥ ६-३१-१९ (३९७६२)
 कामैस्तैस्तैर्हृतज्ञानाः प्रपद्यन्तेऽन्यदेवताः ।
 तं तं नियममास्थाय प्रकृत्या नियताः स्वया ॥ ६-३१-२० (३९७६३)
 यो यो यां यां तनुं भक्तः श्रद्धयार्चितुमिच्छति ।
 तस्य तस्याचलां श्रद्धां तामेव विदधाम्यहम् ॥ ६-३१-२१ (३९७६४)
 स तथा श्रद्धया युक्तस्तस्याराधनमीहते ।
 लभते च ततः कामान्मयैव विहितान्हितान् ॥ ६-३१-२२ (३९७६५)
 अन्तवत्तु फलं तेषां तद्भवत्यल्पमेधसाम् ।
 देवान्देवयजो यान्ति मद्भक्ता यान्ति मामपि ॥ ६-३१-२३ (३९७६६)
 अव्यक्तं व्यक्तिमापन्नं मन्यन्ते मामबुद्धयः ।
 परं भावमजानन्तो ममाव्ययमनुत्तमम् ॥ ६-३१-२४ (३९७६७)
 नाहं प्रकाशः सर्वस्य योगमायासमावृतः ।
 मूढोऽयं नाभिजानाति लोको मामजमव्ययम् ॥ ६-३१-२५ (३९७६८)
 वेदाहं समतीतानि वर्तमानानि चार्जुन ।
 भविष्याणि च भूतानि मां तु वेद न कश्चन ॥ ६-३१-२६ (३९७६९)
 इच्छाद्वेषसमुत्थेन द्वन्द्वमोहेन भारत ।

सर्वभूतानि संमोहं सर्गे यान्ति परंतप ॥ ६-३१-२७ (३९७७०)
योषां त्वन्तगतं पापं जनानां पुण्यकर्मणाम् ।
ते द्वन्द्वमोहनिर्मुक्त भजन्ते मां दृढव्रताः ॥ ६-३१-२८ (३९७७१)
जरामरणमोक्षाय मामाश्रित्य यतन्ति ये ।
ते ब्रह्म तद्विदुः कृत्स्नमध्यात्मं कर्म चाखिलम् ॥ ६-३१-२९ (३९७७२)
साधिभूताधिदैवं मां साधियज्ञं च ये विदुः ।
प्रयाणकालेऽपि च मां ते विदुर्युक्तचेतसः ॥ ६-३१-३० (३९७७३)

इति श्रीमन्महाभारते भीष्मपर्वणि भगवद्गीतापर्वणि एकत्रिंशोऽध्यायः ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे
श्रीकृष्णार्जुनसंवादे ज्ञानयोगोनाम सप्तमोऽध्यायः ॥
Mahabharata - Bhishma Parva - Chapter Footnotes

६-३१-क ज्ञानविज्ञानयोगोनाम इति माध्वपाठः ॥
६-३१-१६ आब्रह्मभवनात् इति माध्वपाठः ॥

भीष्मपर्व - अध्याय ०३२
॥ श्रीः ॥
६.३२. अध्यायः ३२

Mahabharata - Bhishma Parva - Chapter Topics
द्वात्रिंशोऽध्यायः ॥ भगवद्गीताध्यायः ॥ ८ ॥

Mahabharata - Bhishma Parva - Chapter Text

६-३२-० (३९७७४)
अर्जुन उवाच । ६-३२-०क्ष् (४०३५)
किं तद्ब्रह्म किमध्यात्मं किं कर्म पुरुषोत्तम् ।
अधिभूतं च किं प्रोक्तमधिदैवं किमुच्यते ॥ ६-३२-१ (३९७७५)
अधियज्ञः कथं कोऽत्र देहेऽस्मिन्मधुसीदन ।
प्रयाणकाले च कथं ज्ञेयोऽसि नियतात्मभिः ॥ ६-३२-२ (३९७७६)
श्रीभगवानुवाच । ६-३२-३क्ष् (४०३६)
अक्षरं ब्रह्म परमं स्वभावोऽध्यात्ममुच्यते ।
भूतभावोद्भवकरो विसर्गः कर्मसंज्ञितः ॥ ६-३२-३ (३९७७७)
अधिभूतं क्षरो भावः पुरुषश्चाधिदैवतम् ।

अधियज्ञोऽहमेवात्र देहे देहभृतां वर ॥ ६-३२-४ (३९७७८)
 अन्तकाले च मामेव स्मरन्मुक्त्वा कलेवरम् ।
 यः प्रयाति स मद्भावं याति नास्त्यत्र संशयः ॥ ६-३२-५ (३९७७९)
 यं यं वापि स्मरन्भावं त्यजत्यन्ते कलेवरम् ।
 तं तमेवैति कौन्तेय सदा तद्भावाभावितः ॥ ६-३२-६ (३९७८०)
 तस्मात्सर्वेषु कालेषु मामनुस्मर युध्य च ।
 मय्यर्पितमनोबुद्धिर्मामेवैष्यस्यसंशयः ॥ ६-३२-७ (३९७८१)
 अभ्यासयोगयुक्तेन चेतसाऽनान्यगामिना ।
 परमं पुरुषं दिव्यं याति पार्थानुचिन्तयन् ॥ ६-३२-८ (३९७८२)
 कविं पुराणमनुशासितार-
 मणोरणीयांसमनुस्मरेद्यः ।
 सर्वस्य धातारमचिन्त्यरूप-
 मादित्यवर्णं तमसः परस्तात् ॥ ६-३२-९ (३९७८३)
 प्रयाणकाले मनसाऽचलेन
 भक्त्या युक्तो योगबलेन चैव ।
 भ्रुवोर्मध्ये प्राणमावेश्य सम्य-
 क्स तं परं पुरुषमुपैति दिव्यम् ॥ ६-३२-१० (३९७८४)
 यदक्षरं वेदविदो वदन्ति
 विशन्ति यद्यतयो वीतरागाः ।
 यदिच्छन्तो ब्रह्मचर्यं चरन्ति
 तत्ते पदं संग्रहेण प्रवक्ष्ये ॥ ६-३२-११ (३९७८५)
 सर्वद्वाराणि संयम्य मनो हृदि निरुध्य च ।
 मूर्ध्निधायात्मनः प्राणमास्थितो योगधारणां ॥ ६-३२-१२ (३९७८६)
 ओमित्येकाक्षरं ब्रह्म व्याहरन्मामनुस्मरन् ।
 यः प्रयाति त्यजन्दं स याति परमां गतिम् ॥ ६-३२-१३ (३९७८७)
 अनन्यचेताः सततं यो मां स्मरति नित्यशः ।
 तस्याहं सुलभः पार्थ नित्ययुक्तस्य योगिनः ॥ ६-३२-१४ (३९७८८)
 मामुपेत्य पुनर्जन्म दुःखालयमशाश्वतम् ।
 नाप्नुवन्ति महात्मानः संसिद्धिं परमां गताः ॥ ६-३२-१५ (३९७८९)
 आब्रह्मभुवनाल्लोकाः पुनरावर्तिनोऽर्जुन ।
 मामुपेत्य तु कौन्तेय पुनर्जन्म न विद्यते ॥ ६-३२-१६ (३९७९०)
 सहस्रयुगपर्यन्तमहर्यद्ब्रह्मणो विदुः ।
 रात्रिं युगसहस्रां तां तेऽहोरात्रविदो जनाः ॥ ६-३२-१७ (३९७९१)
 अव्यक्ताद्व्यक्तयः सर्वाः प्रभवन्त्यहरागमे ।
 रात्र्यामे प्रलीयन्ते तत्रैवाव्यक्तसंज्ञके ॥ ६-३२-१८ (३९७९२)
 भूतग्रामः स एवायं भूत्वा भूत्वा प्रलीयते ।

रात्र्यगमेऽवशः पार्थत प्रभवत्यहरागमे ॥ ६-३२-१९ (३९७९३)
 परस्तस्मात्तु भावोऽन्यो व्यक्तोऽव्यक्तात्सनातनः ।
 यः स सर्वेषु भूतेषुक नश्यत्सु न विनश्यति ॥ ६-३२-२० (३९७९४)
 अव्यक्तोऽक्षर इत्युक्तस्तमाहुः परमां गतिम् ।
 यं प्राप्य न निवर्तन्ते तद्धाम परमं मम ॥ ६-३२-२१ (३९७९५)
 पुरुषः स परः पार्थ भक्त्या लभ्यस्त्वनन्यया ।
 यस्यान्तस्थानि भूतानि येन सर्वमिदं ततम् ॥ ६-३२-२२ (३९७९६)
 यत्र काले त्वनावृत्तिमावृत्तिं चैव योगिनः ।
 प्रयाता यान्ति तं कालं वक्ष्यामि भरतर्षभ ॥ ६-३२-२३ (३९७९७)
 अग्निज्योतिरहः शुक्लः षण्मासा उत्तरायणम् ।
 तत्र प्रयाता गच्छन्ति ब्रह्म ब्रह्मविदो जनाः ॥ ६-३२-२४ (३९७९८)
 धूमो रात्रिस्तथा कृष्णः षण्मसा दक्षिणायनम् ।
 तत्र चान्द्रमसं ज्योतिर्योगी प्राप्य निवर्तते ॥ ६-३२-२५ (३९७९९)
 शुक्लकृष्णे गती ह्येते जगतः शाश्वते मते ।
 एकया यात्यनावृत्तिमन्ययाऽऽवर्तते पुनः ॥ ६-३२-२६ (३९८००)
 नैते सृती पार्थ जानन्योगी मुह्यति कश्चन ।
 तस्मात्सर्वेषु कालेषु योगयुक्तो भवार्जुन ॥ ६-३२-२७ (३९८०१)
 वेदेषु यज्ञेषु तपःसु चैव
 दानेषु यत्पुण्यफलं प्रदिष्टम् ।
 अत्येति तत्सर्वमिदं विदित्वा
 योगी परं स्थानमुपैति चाद्यम् ॥ ॥ ६-३२-२८ (३९८०२)

इति श्रीमन्महाभारते भीष्मपर्वणि भगवद्गीतापर्वणि
 द्वात्रिंशोऽध्यायः ॥ इति श्रीमद्भगवद्गीतासुपनिषत्सु
 ब्रह्मविद्यायां योगशास्त्रे श्रीकृष्णार्जुनसंवादे तारकब्रह्मयोगोनाम
 अष्टमोऽध्यायः ॥

Mahabharata - Bhishma Parva - Chapter Footnotes

६-३२-क अक्षरब्रह्मयोगोनाम इति माध्वपाठः ॥

भीष्मपर्व - अध्याय ०३३

॥ श्रीः ॥

६.३३. अध्यायः ३३

Mahabharata - Bhishma Parva - Chapter Topics

त्रयस्त्रिंशोऽध्यायः ॥ भगवद्गीताध्यायः ॥ ९ ॥

६-३३-० (३९८०३)

श्रीभगवानुवाच । ६-३३-०क्ष् (४०३७)

इदं तु ते गुह्यतमं प्रवक्ष्याम्यनसूयवे ।

ज्ञानं विज्ञानसहितं यज्ज्ञात्वा मोक्ष्यसेऽशुभात् ॥ ६-३३-१ (३९८०४)

राजविद्या राजगुह्यं पवित्रमिदमुत्तमम् ।

प्रत्यक्षावगमं धर्म्यं सुसुखं कर्तुमव्ययम् ॥ ६-३३-२ (३९८०५)

अश्रद्धधानां पुरुषा धर्मस्यास्य परंतप ।

अप्राप्य मां निवर्तन्ते मृत्युसंसारवर्त्मनि ॥ ६-३३-३ (३९८०६)

मया ततमिदं सर्वं जगदव्यक्तमूर्तिना ।

मत्स्थानि सर्वभूतानि न चाहं तेष्ववस्थितःक ॥ ६-३३-४ (३९८०७)

न च मत्स्थानि भूतानि पश्य मे योगमैश्वरम् ।

भूतभृन्न च भूतस्थो ममात्मा भूतभावनः ॥ ६-३३-५ (३९८०८)

यथाऽऽकाशस्थितो नित्यं वायुः सर्वत्रगो महान् ।

तथा सर्वाणि भूतानि मत्स्थानीत्युपधारय ॥ ६-३३-६ (३९८०९)

सर्वभूतानि कौन्तेय प्रकृतिं यान्ति मामिकाम् ।

कल्पक्षये पुनस्तानि कल्पादौ विसृजाम्यहम् ॥ ६-३३-७ (३९८१०)

प्रकृतिं स्वामवष्टभ्य विसृजामि पुनः पुनः ।

भूतग्राममिमं कृत्स्नमवशं प्रकृतेर्वशात् ॥ ६-३३-८ (३९८११)

न च मां तानि कर्माणि निबध्नन्ति धनंजय ।

उदासीनवदासीनमसक्तं तेषु कर्मसु ॥ ६-३३-९ (३९८१२)

मयाऽऽध्यक्षेण प्रकृतिः सूयते सचराचरम् ।

हेतुनाऽनेन कौन्तेय जगद्विपरिवर्तते ॥ ६-३३-१० (३९८१३)

अवजानन्ति मां मूढा मानुषीं तनुमाश्रितम् ।

परं भावमजानन्तो मम भूतमहेश्वरम् ॥ ६-३३-११ (३९८१४)

मोघाशा मोघकर्माणो मोघज्ञाना विचेतसः ।

राक्षसीमासुरीं चैव प्रकृतिं मोहिनीं श्रिताः ॥ ६-३३-१२ (३९८१५)

महात्मानस्तु मां पार्थ दैवीं प्रकृतिमाश्रिताः ।

भजन्त्यनन्यमनसो ज्ञात्वा भूतादिमव्ययम् ॥ ६-३३-१३ (३९८१६)

सततं कीर्तयन्तो मां यतन्तश्च दृढव्रताः ।

नमस्यन्तश्च मां भक्त्या नित्ययुक्ता उपासते ॥ ६-३३-१४ (३९८१७)

ज्ञानयज्ञेन चाप्यन्ते यजन्तो मामुपासते ।

एकत्वेन पृथक्त्वेन बहुधा विश्वतोमुम् ॥ ६-३३-१५ (३९८१८)

अहं क्रतुरहं यज्ञः स्वधाऽहमहमौषधम् ।

मन्त्रोऽहमहेवाज्यमहमग्निरहं हुतम् ॥ ६-३३-१६ (३९८१९)
पिताऽहमस्य जगतो माता धाता पितामहः ।
वेद्यं पवित्रमोंकार ऋक् साम यजुरेव च ॥ ६-३३-१७ (३९८२०)
गतिर्भर्ता प्रभुः साक्षी निवासः शरणं सुहृत् ।
प्रभवः प्रलयः स्थानं निधानं बीजमव्ययम् ॥ ६-३३-१८ (३९८२१)
तपाम्यहमहं वर्षं निगृह्णाम्युत्सृजामि च ।
अमृतं चैव मृत्युश्च सदसच्चाहमर्जुन ॥ ६-३३-१९ (३९८२२)
त्रैविद्या मां सोमपाः पूतपापा
यज्ञैरिष्ट्वा स्वर्गतिं प्रार्थयन्ते ।
ते पुण्यमासाद्य सुरेन्द्रलोक-
मश्नन्ति दिव्यान्दिवि देवभोगान् ॥ ६-३३-२० (३९८२३)
ते तं भुक्त्वा स्वर्गलोकं विशालं
क्षीणो पुण्ये पत्यंलोकं विशन्ति ।
एवं त्रयीधर्ममनुप्रपन्ना
गतागतं कामकामा लभन्ते ॥ ६-३३-२१ (३९८२४)
अनन्याश्चिन्तयन्तो मां ये जनाः पर्युपासते ।
तेषां नित्याभियुक्तानां योगक्षेमं वहाम्यहम् ॥ ६-३३-२२ (३९८२५)
येऽप्यन्यदेवताभक्ता यजन्ते श्रद्धयान्विताः ।
तेऽपि मामेव कौन्तेय यजन्त्यविधिपूर्वकम् ॥ ६-३३-२३ (३९८२६)
अहं हि सर्वयज्ञानां भोक्ता च प्रभुरेव च ।
न तु मामभिजानन्ति तत्त्वेनातश्च्यवन्ति ते ॥ ६-३३-२४ (३९८२७)
यान्ति देवव्रता देवान्पितृन्त्यान्ति पितृव्रताः ।
भूतानि यान्ति भूतेज्या यान्ति मद्याजिनोपि माम् ६-३३-२५ (३९८२८)
पत्रं पुष्पं फलं तोयं यो मे भक्त्या प्रयच्छति ।
तदहं भक्त्युपहृतमश्नामि प्रयतात्मनः ॥ ६-३३-२६ (३९८२९)
यत्करोषि यदश्रासि यज्जुहोषि ददासि यत् ।
यत्तपस्यसि कौन्तेय तत्कुरुष्व मदर्पणम् ॥ ६-३३-२७ (३९८३०)
शुभाशुभफलैरेवं मोक्ष्यसे कर्मबन्धनैः ।
संन्यासयोगयुक्तात्मा विमुक्तो मामुपैष्यसि ॥ ६-३३-२८ (३९८३१)
समोऽहं सर्वभूतेषु न मे द्वेष्योऽस्ति न प्रियः ।
ये भजन्ति तु मां भक्त्या मयि ते तेषु चाप्यहम् ॥ ६-३३-२९ (३९८३२)
अपि चेत्सुदुराचारो भजते मामनन्यभाक् ।
साधुरेव स मन्तव्यः सम्यग्व्यवसितो हि सः ॥ ६-३३-३० (३९८३३)
क्षिप्रं भवति धर्मात्मा शश्वच्छान्तिं निगच्छति ।
कौन्तेय प्रतिजानीहि न मे भक्तः प्रणश्यति । ६-३३-३१ (३९८३४)
मां हि पार्थ व्यपाश्रित्य येऽपि स्युः पापयोनयः ।

स्त्रियो वैश्यास्तथा शूद्रास्तेऽपि यान्ति परां गतिं ॥ ६-३३-३२ (३९८३५)
किं पुनर्ब्राह्मणाः पुण्या भक्ता राजर्षयस्तथा ।
अनित्यमसुखं लोकमिमं प्राप्य भजस्व माम् ॥ ६-३३-३३ (३९८३६)
मन्मना भव मद्भक्तो मद्याजी मां नमस्कुरु ।
मामेवैष्यसि युक्तवैवमात्मानं मत्परायणः ॥ ६-३३-३४ (३९८३७)

इति श्रीमन्महाभारते भीष्मपर्वणि भगवद्गीतापर्वणि
त्रयस्त्रिंशोऽध्यायः ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे
श्रीकृष्णार्जुनसंवादे राजविद्याराजगुह्ययोगोनाम नवमोऽध्यायः ॥

भीष्मपर्व - अध्याय ०३४

॥ श्रीः ॥

६.३४. अध्यायः ३४

Mahabharata - Bhishma Parva - Chapter Topics

चतुस्त्रिंशोऽध्यायः ॥ भगवद्गीताध्यायः ॥ १० ॥

Mahabharata - Bhishma Parva - Chapter Text

६-३४-० (३९८३८)

श्रीभगवानुवाच । ६-३४-०क्ष् (४०३८)

भूय एव महाबाहो श्रृणु मे परमं वचः ।

यत्तेऽहं प्रीयमाणाय वक्ष्यामि हितकाम्यया ॥ ६-३४-१ (३९८३९)

न मे विदुः सुरगणाः प्रभवं न महर्षयः ।

अहमादिर्हि देवानां महर्षीणां च सर्वशः ॥ ६-३४-२ (३९८४०)

यो मामजमनादिं च वेत्ति लोकमहेश्वरम् ।

असंमूढः स मर्त्येषु सर्वपापैः प्रमुच्यते ॥ ६-३४-३ (३९८४१)

बुद्धिर्ज्ञानमसंमोहः क्षमा सत्यं दमः शमः ।

सुखं दुःखं भवो भवो भयं चाभयमेव च ॥ ६-३४-४ (३९८४२)

अहिंसा समता तुष्टिस्तपो दानं यशोऽयशः ।

भवन्ति भावा भूतानां मत्त एव पृथग्विधाः ॥ ६-३४-५ (३९८४३)

महर्षयः सप्त पूर्वे चत्वारो मनवस्तथा ।

मद्भावं मानसा जाता येषां लोक इमाः प्रजाः ॥ ६-३४-६ (३९८४४)

एतां विभूतिं योगं च मम यो वेत्ति तत्त्वतः ।

सोऽविकम्पेन योगेन युज्यते नात्र संशयः ॥ ६-३४-७ (३९८४५)
अहं सर्वस्य प्रभवो मत्तः सर्वं प्रवर्तते ।
इति मत्वा भजन्ते मां बुधा भावसमन्विताः ॥ ६-३४-८ (३९८४६)
मच्चित्ता मद्गतप्राणा बोधयन्तः परस्परम् ।
कथयन्तश्च मां नित्यं तुष्यन्ति च रमन्ति च ॥ ६-३४-९ (३९८४७)
तेषां सततयुक्तानां भजतां प्रीतिपूर्वकम् ।
ददामि बुद्धियोगं तं येन मामुपयान्ति ते ॥ ६-३४-१० (३९८४८)
तेषामेवानुकम्पार्थमहमज्ञानजं तमः ।
नाशयाम्यात्मभावस्थो ज्ञानदीपेन भास्वता ॥ ६-३४-११ (३९८४९)
अर्जुन उवाच । ६-३४-१२क्ष् (४०३९)
परं ब्रह्म परं धाम पवित्रं परमं भवान् ।
पुरुषं शाश्वतं दिव्यमादिदेवमजं विभुम् ॥ ६-३४-१२ (३९८५०)
आहुस्त्वामृषयः सर्वे देवर्षिर्नारदस्तथाक ।
असितो देवलो व्यासः स्वयं चैव ब्रवीषि मे ॥ ६-३४-१३ (३९८५१)
सर्वतेमदृतं मन्ये यन्मां वदसि केशव ।
न हि ते भगवन्व्यक्तं विदुर्देवा न दानवाः ॥ ६-३४-१४ (३९८५२)
स्वयमेवात्मनात्मानं वेत्थ त्वं पुरुषोत्तम ।
भूतभावन भूतेश देवदेव जगत्पते ॥ ६-३४-१५ (३९८५३)
वक्तुमर्हस्यशेषेण दिव्या ह्यात्मविभूतयः ।
याभिर्विभूतिभिर्लोकानिमांस्त्वं व्याप्य तिष्ठसि ॥ ६-३४-१६ (३९८५४)
कथं विद्यामहं योगिंस्त्वां सदा परिचिन्तयन् ।
केषु केषु च भावेषु चिन्त्योऽसि भगवन्मया ॥ ६-३४-१७ (३९८५५)
विस्तरेणात्मनो योगं विभूतिं च जनार्दन ।
भूयः कथय तृप्तिर्हि शृण्वतो नास्ति मेऽमृतम् ॥ ६-३४-१८ (३९८५६)
श्रीभगवनुवाच । ६-३४-१९क्ष् (४०४०)
हन्त ते कथयिष्यामि दिव्या ह्यात्मविभूतयः ।
प्राधान्यतः कुरुश्रेष्ठ नास्त्यन्तो विस्तरस्य मे ॥ ६-३४-१९ (३९८५७)
अहमात्मा गुडाकेश सर्वभूताशयस्थितःक ।
अहमादिश्च मध्यं च भूतानामन्त एव च ॥ ६-३४-२० (३९८५८)
आदित्यानामहं विष्णुर्ज्योतिषां रविरंशुमान् ।
मरीचिर्मरुतामस्मि नक्षत्राणामहं शशी ॥ ६-३४-२१ (३९८५९)
वेदानां सामवेदोऽस्मि देवानामस्मि वासवः ।
इन्द्रियाणां मनश्चास्मि भूतानामस्मि चेतना ॥ ६-३४-२२ (३९८६०)
रुद्राणां शंकरश्चास्मि वित्तेशो यक्षरक्षसाम् ।
वसूनां पावकश्चास्मि मेरुः शिखरिणामहम् ॥ ६-३४-२३ (३९८६१)
पुरोधसां च मुख्यं मां विद्धि पार्थ बृहस्पतिम् ।

सेनानीनामहं स्कन्दः सरसामस्मि सागरः ॥ ६-३४-२४ (३९८६२)
 महर्षीणां भृगुरहं गिरामस्येकमक्षरम् ।
 यज्ञानां जपयज्ञोऽस्मि स्थावराणां हिमालयः ॥ ६-३४-२५ (३९८६३)
 अश्वत्थः सर्ववृक्षाणां देवर्षीणां च नारदः ।
 गन्धर्वाणां चित्ररथः सिद्धानां कपिलो मुनिः ॥ ६-३४-२६ (३९८६४)
 उच्चैः श्रवसमश्चानां विद्धि माममृतोद्भवम् ।
 ऐरावतं गजेन्द्राणां नराणां च नराधिपम् ॥ ६-३४-२७ (३९८६५)
 आयुधानामहं वज्रं धेनूनामस्मि कामधुक् ।
 प्रजनश्चास्मि कन्दर्पः सर्पाणामस्मि वासुकिः ॥ ६-३४-२८ (३९८६६)
 अनन्तश्चास्मि नागानां वरुणो यादसामहम् ।
 पितृणामर्यमा चास्मि यमः संयमतामहम् ॥ ६-३४-२९ (३९८६७)
 प्रह्लादश्चास्मि दैत्यानां कालः कलयतामहम् ।
 मृगाणां च मृगेन्द्रोऽहं वैनतेयश्च परिणाम् ॥ ६-३४-३० (३९८६८)
 पवनः पवतामस्मि रामः शस्त्रभृतामहम् ।
 झषाणां मकरश्चास्मि स्रोतसामस्मि जाह्नवी ॥ ६-३४-३१ (३९८६९)
 सर्गाणामादिरन्तश्च मध्यं चैवाहमर्जुन ।
 अध्यात्मविद्या विद्यानां वादः प्रवदतामहम् ॥ ६-३४-३२ (३९८७०)
 अक्षराणामकारोऽस्मि द्वन्द्वः सामासिकस्य च ।
 अहमेवाक्षयः कालो धाताऽहं विश्वतोमुखः ॥ ६-३४-३३ (३९८७१)
 मृत्युः सर्वहरश्चाहमुद्भवश्च भविष्यताम् ।
 कीर्तिः श्रीर्वाक्क नारीणां स्मृतिर्मेधा धृतिः क्षमा ॥ ६-३४-३४ (३९८७२)
 बृहत्साम कतथा साम्नां गायत्री छन्दसामहम् ।
 मासानां मार्गशीर्षोऽहमृतूनां कुसुमाकरः ॥ ६-३४-३५ (३९८७३)
 द्यूतं छलयतामस्मि तेजस्तेजस्विनामहम् ।
 जयोऽस्मि व्यवसायोऽस्मि सत्त्वं सत्त्ववतामहम् ॥ ६-३४-३६ (३९८७४)
 वृष्णीनां वासुदेवोऽस्मि पाण्डवानां धनञ्जयः ।
 मुनीनामप्यहं व्यासः कवीनामुशना कविः ॥ ६-३४-३७ (३९८७५)
 दण्डो दमयतामस्मि नीतिरस्मि जिगीषताम् ।
 मौनं चैवास्मि गुह्यानां ज्ञानं ज्ञानवतामहम् ॥ ६-३४-३८ (३९८७६)
 यच्चापि सर्वभूतानां बीजं तदहमर्जुन ।
 न तदस्ति विना यत्स्यान्मया भूतं चराचरम् ॥ ६-३४-३९ (३९८७७)
 नान्तोऽस्ति मम दिव्यानां विभूतीनां परंतप ।
 एष तूद्देशतः प्रोक्तो विभूतेर्विस्तरो मया ॥ ६-३४-४० (३९८७८)
 यद्यद्विभूतितत्सत्त्वं श्रीमदूर्जितमेव वा ।
 तत्तदेवावगच्छ त्वं मम तेजोशसंभवम् ॥ ६-३४-४१ (३९८७९)
 अथवा बहुनैतेन किं ज्ञातेन तवार्जुन ।

विष्टभ्याहमिदं कृत्स्नमेकांशेन स्थितो जगत् ॥ ॥ ६-३४-४२ (३९८८०)

इति श्रीमन्महाभारते भीष्मपर्वणि भगवद्गीतापर्वणि
चतुस्त्रिंशोऽध्यायः ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे
श्रीकृष्णार्जुनसंवादे विभूतियोगोनाम दशमोऽध्यायः ॥

भीष्मपर्व - अध्याय ०३५

॥ श्रीः ॥

६.३५. अध्यायः ३५

Mahabharata - Bhishma Parva - Chapter Topics

पञ्चत्रिंशोऽध्यायः ॥ भगवद्गीताद्यायः ॥ ११ ॥

Mahabharata - Bhishma Parva - Chapter Text

६-३५-० (३९८८१)

अर्जुन उवाच । ६-३५-०क्ष् (४०४१)

मदनुग्रहाय परमं गुह्यमध्यात्मसंज्ञितम् ।

यत्त्वयोक्तं वचस्तेन मोहोऽयं विगतो मम ॥ ६-३५-१ (३९८८२)

भवाप्ययौ हि भूतानां श्रुतौ विस्तरशो मया ।

त्वत्तः कमलपत्राक्ष माहात्म्यमपि चाव्ययम् ॥ ६-३५-२ (३९८८३)

एवमेतद्यथात्थ त्वमात्मानं परमेश्वर ।

द्रष्टुमिच्छामि ते रूपमैश्वरं पुरुषोत्तम ॥ ६-३५-३ (३९८८४)

मन्यसे यदि तच्छक्यं मया द्रष्टुमिति प्रभो ।

योगेश्वर ततो मे त्वं दर्शयात्मानमव्ययम् ॥ ६-३५-४ (३९८८५)

श्रीभगवानुवाच । ६-३५-५क्ष् (४०४२)

पश्य मे पार्थ रूपाणि शतशोऽथ सहस्रशः ।

नानाविधानि दिव्यानि नानावर्णाकृतीनि च ॥ ६-३५-५ (३९८८६)

पश्यादित्यान्वसूनुद्रानश्विनौ मरुतस्तथा ।

बहून्यद्रष्टृपूर्वाणि पश्याऽश्वर्याणि भारत ॥ ६-३५-६ (३९८८७)

इहैकस्थं जगत्कृत्स्नं पश्याद्य सचराचरम् ।

मम देहे गुडाकेश यच्चान्यद्रष्टुमिच्छसि ॥ ६-३५-७ (३९८८८)

न तु मां शक्यसे द्रष्टुमनेनैव स्वचक्षुषा ।

दिव्यं ददामि ते चक्षुः पश्य मे योगमैश्वरम् ॥ ६-३५-८ (३९८८९)

सञ्जय उवाच । ६-३५-९क्ष् (४०४३)

एवमुक्त्वा ततो राजन्महायोगेश्वरो हरिः ।
 दर्शयामास पार्थाय मरमं रूपमैश्वरम् ॥ ६-३५-९ (३९८९०)
 अनेकवक्रनयनमनेकाद्भुतदर्शनम् ।
 अनेकदिव्याभारणं दिव्यानेकोद्यतायुधम् ॥ ६-३५-१० (३९८९१)
 दिव्यमाल्याम्बरधरं दिव्यगन्धानुलेपनम् ।
 सर्वाश्चर्यमयं देवमनन्तं विश्वतोमुखम् ॥ ६-३५-११ (३९८९२)
 दिवि सूर्यसहस्रस्य भवेद्युगपदुत्थिता ।
 यदि भाः सदृशी सा स्याद्भासस्तस्य महात्मनः ॥ ६-३५-१२ (३९८९३)
 तत्रैकस्थं जगत्कृत्स्नं प्रविभक्तमनेकधा ।
 अपश्यद्देवदेवस्य शरीरे पाण्डवस्तदा ॥ ६-३५-१३ (३९८९४)
 ततः स विस्मयाविष्टो हृष्टरोमा धनञ्जयः ।
 प्रणम्य शिरसा देवं कृताञ्जलिरभाषत ॥ ६-३५-१४ (३९८९५)
 अर्जुन उवाच । ६-३५-१५क्ष् (४०४४)
 पश्यामि देवांस्तव देव देहे
 सर्वांस्तथा भूतविशेषसङ्घान् ।
 ब्रह्माण्मीशं कमलासनस्थ-
 मृषींश्च सर्वानुरगांश्च दिव्यान् ॥ ६-३५-१५ (३९८९६)
 अनेकबाहूदरवक्रनेत्रं
 पश्यामि त्वां सर्वतोऽनन्तरूपम् ।
 नान्तं न मध्यं न पुनस्तवादिं
 पश्यामि विश्वेश्वर विश्वरूप ॥ ६-३५-१६ (३९८९७)
 किरीटिनं गदिनं चक्रिणं च
 तेजोराशिं सर्वतो दीप्तिमन्तम् ।
 पश्यामि त्वां दुर्निरीक्ष्यं समन्ता-
 द्वीप्तानलार्कद्युतिमप्रमेययम् ॥ ६-३५-१७ (३९८९८)
 त्वमक्षरं परमं वेदितव्यं
 त्वमस्य विश्वस्य परं निधानम् ।
 त्वमव्ययः शाश्वतधर्मगोप्ता
 सनातनस्त्वं पुरुषो मतो मे ॥ ६-३५-१८ (३९८९९)
 अनादिमध्यान्तमनन्तवीर्य-
 मनन्तबाहुं शशिसूर्यनेत्रम् ।
 पश्यामि त्वां दीप्तहुताशवक्रं
 स्वतेजसा विश्वमिदं तपन्तम् ॥ ६-३५-१९ (३९९००)
 द्यावापृथिव्योरिदमन्तरं हि
 व्याप्तं त्वयैकेन दिशश्च सर्वाः ।
 दृष्ट्वाद्भुतं रूपमुग्रं तदेवं

लोकत्रयं प्रव्यथितं महात्मन् ॥ ६-३५-२० (३९९०१)
अमी हि त्वा सुरसङ्घा विशन्ति
केचिद्भीताः प्राञ्जलयो गृणान्ति ।
स्वस्तीत्युक्त्वा महर्षिसिद्धसङ्घाः
स्तुवन्ति त्वां स्तुतिभिः पुष्कलाभिः ॥ ६-३५-२१ (३९९०२)
रुद्रादित्या वसवो ये च साध्या
विश्वेऽश्विनौ मरुतश्चोष्मपाश्च ।
गन्धर्वयक्षासुरसिद्धसङ्घा
वीक्षन्ते त्वां विस्मिताश्चैव सर्वे ॥ ६-३५-२२ (३९९०३)
रूपं महत्ते बहुवक्रनेत्रं
महाबाहो बहुबाहूरुपादम् ।
बहूदरं बहुदंष्ट्राकरालं
दृष्ट्वा लोकाः प्रव्यथितास्तथाहम् ॥ ६-३५-२३ (३९९०४)
नभःस्पृशं दीप्तमनेकवर्णं
व्यात्ताननं दीप्तविशालनेत्रम् ।
दृष्ट्वा हि त्वा प्रव्यथितान्तरात्मा
धृतिं न विन्दामि शमं च विष्णो ॥ ६-३५-२४ (३९९०५)
दंष्ट्राकरालानि च ते सुखानि
दृष्ट्वैव कालानलसन्निभानि ।
दिशो न जाने न लभे च शर्म
प्रसीद देवेश जगन्निवास ॥ ६-३५-२५ (३९९०६)
अमी च त्वां धृतराष्ट्रस्य पुत्राः
सर्वे सहैवावनिपालसङ्घैः ।
भीष्मो द्रोणः सूतपुत्रस्तथासौ
सहास्मदीयैरपि योधमुख्यैः ॥ ६-३५-२६ (३९९०७)
वक्राणि ते त्वरमाणा विशन्ति
दंष्ट्राकरालानि भयानकानि ।
केचिद्विलग्ना दशनान्तरेषु
संदृश्यन्ते चूर्णितैरुत्तमाङ्गैः ॥ ६-३५-२७ (३९९०८)
यथा नदीनां बहवोऽम्बुवेगाः
समुद्रमेवाभिमुखा द्रवन्ति ।
तथा तवामी नरलोकवीरा
विशन्ति वक्राण्यभिविज्वलन्ति ॥ ६-३५-२८ (३९९०९)
यथा प्रदीप्तं ज्वलनं पतङ्गा
विशन्ति नाशाय समृद्धवेगाः ।
तथैव नाशाय विशन्ति लोका-

स्तवापि वक्राणि समृद्धवेगाः ॥ ६-३५-२९ (३९९१०)
 लेलिह्यसे ग्रसमानः समन्ता-
 ल्लोकान्समग्रान्वदनैर्ज्वलद्भिःक ।
 तेजोभिरापूर्य जगत्समग्रं
 भासस्तवोग्राः प्रतपन्ति विष्णो ॥ ६-३५-३० (३९९११)
 आख्याहि मे को भवानुग्ररूपो
 नमोऽस्तु ते देववर प्रसीद ।
 विज्ञातुमिच्छामि भवन्तमाद्यं
 न हि प्रजानामि तव प्रवृत्तिम् ॥ ६-३५-३१ (३९९१२)
 श्रीभगवानुवाच । ६-३५-३२क्ष (४०४५)
 कालोऽस्मि लोकक्षयकृत्प्रवृद्धो
 लोकान्समाहर्तुमिह प्रवृत्तः ।
 ऋतेऽपि त्वा न भविष्यन्ति सर्वे
 येऽवस्थिताः प्रत्यनीकेषु योधाः ॥ ६-३५-३२ (३९९१३)
 तस्मात्त्वमुत्तिष्ठ यशो लभस्व
 जित्वा शत्रून्भुङ्क्ष्व राज्यं समृद्धम् ।
 मयैवैते निहताः पूर्वमेव
 निमित्तमात्रं भव सव्यसाचिन् ॥ ६-३५-३३ (३९९१४)
 द्रोणं च भीष्मं च जयद्रथं च
 कर्णं तथान्यानपि योधवीरान् ।
 मया हतांस्त्वं जहि माव्यथिष्ठा
 युद्धयस्व जेतानि रणे सपत्नान् ॥ ६-३५-३४ (३९९१५)
 सञ्जय उवाच । ६-३५-३५क्ष (४०४६)
 एतच्छ्रुत्वा वचनं केशवस्य
 कृताञ्जलिर्वेपमानः किरीटी ।
 नमस्कृत्वा भूय एवाह कृष्णं
 सगद्गदं भीतभीतः प्रणम्य ॥ ६-३५-३५ (३९९१६)
 अर्जुन उवाच । ६-३५-३६क्ष (४०४७)
 स्थाने हृषीकेश तव प्रकीर्त्या
 जगत्प्रहृष्यत्यनुरज्यते च ।
 रक्षांसि भीतानि दिशो द्रवन्ति
 सर्वे नमस्यन्ति च सिद्धसङ्घाः ॥ ६-३५-३६ (३९९१७)
 कस्माच्च ते न नमेरन्महात्मन्
 गरीयसे ब्रह्मणोऽप्यादिकर्त्रे ।
 अनन्त देवेश जगन्निवास
 त्वमक्षरं सदसत्तत्परं यत् ॥ ६-३५-३७ (३९९१८)

त्वमादिदेवः पुरुषः पुराण-
 स्त्वमस्य विश्वस्य परं निधानम् ।
 वेत्ताऽसि वेदां च परं च धाम
 त्वया ततं विश्वमनन्तरूप ॥ ६-३५-३८ (३९९१९)
 वायुर्यमोऽग्निर्वरुणः शशाङ्कः
 प्रजापतिस्त्वं प्रपितामहश्च ।
 नमो नमस्तेऽतु सहस्रकृत्वः
 पुनश्च भूयोऽपि नमो नमस्ते ॥ ६-३५-३९ (३९९२०)
 नमः पुरस्तादथ पृष्ठतस्ते
 नमोऽस्तु ते सर्वत एव सर्व ।
 अनन्तवीर्यामितविक्रमस्त्वं
 सर्वं समाप्नोषि ततोऽसि सर्वः ॥ ६-३५-४० (३९९२१)
 सखेति मत्वा प्रसभं यदुक्तं
 हे कृष्ण हे यादव हे सखेति ।
 अजानता महिमानं तवेदं
 मया प्रमादात्प्रणयेन वाऽपि ॥ ६-३५-४१ (३९९२२)
 यच्चापहासार्थमसत्कृतोऽसि
 विहारशय्यासनभोजनेषु ।
 एकोऽथवाप्यच्युत तत्समक्षं
 तत्क्षामये त्वामहमप्रमेयम् ॥ ६-३५-४२ (३९९२३)
 पितासि लोकस्य चराचरस्य
 त्वमस्य पूज्यश् गुरुर्गरीयान् ।
 न त्वत्समोऽस्त्यभ्यधिकः कुतोऽन्यो
 लोकत्रयेऽप्यप्रतिमप्रभावः ॥ ६-३५-४३ (३९९२४)
 तस्मात्प्रणम्य प्रणिधाय कायं
 प्रसादये त्वामहमीशमीड्यम् ।
 पितेव पुत्रस्य सखेव सख्युः
 प्रियः प्रियायार्हसि देव सोढुम् ॥ ६-३५-४४ (३९९२५)
 अदृष्टपूर्वं हृषितोऽस्मि दृष्ट्वा
 भयेन च प्रव्यथितं मनो मे ।
 तदेव मे दर्शय देव रूपं
 प्रसीद देवेश जगन्निवास ॥ ६-३५-४५ (३९९२६)
 किरीटिनं गदिनं चक्रहस्त-
 मिच्छामि त्वां द्रष्टुमहं तथैव ।
 तेनैव रूपेण चतुर्भुजेन
 सहस्रबाहो भव विश्वमूर्ते ॥ ६-३५-४६ (३९९२७)

श्रीभगवानुवाच । ६-३५-४७क्ष् (४०४८)
 मया प्रसन्नेन तवार्जुनेदं
 रूपं परं दर्शितमात्मयोगात् ।
 तेजोमयं विश्वमनन्तमाद्यं
 यन्मे त्वदन्येन न दृष्टपूर्वम् ॥ ६-३५-४७ (३९९२८)
 न वेद यज्ञाध्ययनैर्न दानै-
 र्न च क्रियाभिर्न तपोभिरुग्रैः ।
 एवरूपः शक्य अहं नृलोके
 द्रष्टुं त्वदन्येन कुरुप्रवीर ॥ ६-३५-४८ (३९९२९)
 मा ते व्यथा मा च विमूढभावो
 दृष्ट्वा रूपं घोरमीदृङ्भमेदम् ।
 व्यपेतभीः प्रीतमनाः पुनस्त्वं
 तदेव मे रूपमिदं प्रपश्य ॥ ६-३५-४९ (३९९३०)
 सञ्जय उवाच । ६-३५-५०क्ष् (४०४९)
 इत्यर्जुनं वासुदेवस्तथोक्त्वा
 स्वकं रूपं दर्शयामास भूयः ।
 आश्वासयामास च भीतमेनं
 भूत्वा पुनः सौम्यवपुर्महात्मा ॥ ६-३५-५० (३९९३१)
 अर्जुन उवाच । ६-३५-५१क्ष् (४०५०)
 दृष्ट्वेदं मानुषं रूपं तव सौम्यं जनार्दन ।
 इदानीमस्मि संवृत्तः सचेताः प्रकृतिं गतः ॥ ६-३५-५१ (३९९३२)
 श्रीभगवानुवाच । ६-३५-५२क्ष् (४०५१)
 सुदुर्दर्शमिदं रूपं दृष्टवानसि यन्मम ।
 देवा अप्यस्य रूपस्य नित्यं दर्शनकाङ्क्षिणः ॥ ६-३५-५२ (३९९३३)
 नाहं वेदैर्न तपसा न दानेन न चेज्यया ।
 शक्य एवंविधो द्रष्टुं दृष्टवानसि मां यथा ॥ ६-३५-५३ (३९९३४)
 भक्त्या त्वनन्यया शक्य अहमेवंविधोऽर्जुन ।
 ज्ञातुं द्रष्टुं च तत्त्वेन प्रवेष्टुं च परंतप ॥ ६-३५-५४ (३९९३५)
 मत्कर्मकृन्मत्परमो मद्भक्तः सङ्गवर्जितः ।
 निर्वैरः सर्वभूतेषु यः स मामेति पाण्डव ॥ ६-३५-५५ (३९९३६)

इति श्रीमन्महाभारते भीष्मपर्वणि भगवद्गीतापर्वणि
 पञ्चत्रिंशोऽध्यायः ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे
 श्रीकृष्णार्जुनसंवादे विश्वरूपदर्शनयोगो नाम एकादशोऽध्यायः ॥

भीष्मपर्व - अध्याय ०३६

॥ श्रीः ॥

६.३६. अध्यायः ३६

Mahabharata - Bhishma Parva - Chapter Topics

षट्त्रिंशोऽध्यायः ॥ भगवद्गीताध्यायः ॥ १२ ॥

Mahabharata - Bhishma Parva - Chapter Text

६-३६-० (३९९३७)

अर्जुन उवाच । ६-३६-०क्ष (४०५२)

एवं सततयुक्ता ये भक्तास्त्वां पर्युपासते ।

ये चाप्यक्षरमव्यक्तं तेषां के योगवित्तमाः ॥ ६-३६-१ (३९९३८)

श्रीभगवानुवाच । ६-३६-२क्ष (४०५३)

मय्यावेश्य मनो ये मां नित्ययुक्ता उपासते ।

श्रद्धया परयोपेतास्ते मे युक्ततमा मताः ॥ ६-३६-२ (३९९३९)

ये त्वक्षरमनिर्देश्यमव्यक्तं पर्युपासते ।

सर्वत्रगमचिन्त्यं च कूटस्थमचलं ध्रुवम् ॥ ६-३६-३ (३९९४०)

संनियम्येन्द्रियग्रामं सर्वत्र समबुद्धयः ।

ते प्राप्नुवन्ति मामेव सर्वभूतहिते रताःक ॥ ६-३६-४ (३९९४१)

क्लेशोऽधिकतरस्तेषामव्यक्तासक्तचेतसाम् ।

अव्यक्ता हि गदिर्दुःखं देहवद्भिरवाप्यते ॥ ६-३६-५ (३९९४२)

ये तु सर्वाणि कर्माणि मयि संन्यस्य मत्पराः ।

अनन्येनैव योगेन मां ध्यायन्त उपासते ॥ ६-३६-६ (३९९४३)

तेषामहं समुद्धर्ता मृत्युसंसारसागरात् ।

भवामि न चिरात्पार्थ मय्यावेशितचेतसाम् ॥ ६-३६-७ (३९९४४)

मय्येव मन आधत्स्व मयि बुद्धिं निवेशय ।

निवसिष्यसि मय्येव अत ऊर्ध्वं न शंशकयः ॥ ६-३६-८ (३९९४५)

अथ चित्तं समाधातुं न शक्नोषि मयि स्थिरम् ।

अभ्यासयोगेन ततो मामिच्छाऽऽप्तुं धनंजय ॥ ६-३६-९ (३९९४६)

अभ्यासेऽप्यसमर्थोऽसि मत्कर्मपरमो भव ।

मदर्थमपि कर्माणि कुर्वन्सिद्धिमवाप्स्यसि ॥ ६-३६-१० (३९९४७)

अथैतदप्यशक्तोऽसि कर्तुं मद्योगमाश्रितः ।

सर्वकर्मफलत्यागं ततः कुरु यतात्मवान् ॥ ६-३६-११ (३९९४८)

श्रेयो हि ज्ञानमभ्यासाज्ज्ञानाद्भ्यानं विशिष्यते ।

ध्यानात्कर्मफलत्यागस्त्यागाच्छ्रान्तिरनन्तरम् ॥ ६-३६-१२ (३९९४९)

अद्वेष्टा सर्वभूतानां मैत्रः करुण एव च ।
 निर्ममो निरहंकारः समदुःखसुखः क्षमी ॥ ६-३६-१३ (३९९५०)
 संतुष्टः सततं योगी यतात्मा दृढनिश्चयः ।
 मय्यर्पितमनोबुद्धिर्यो मे भक्तः स मे प्रियः ॥ ६-३६-१४ (३९९५१)
 यस्मान्नोद्विजते लोको लोकान्नोद्विजते च यः ।
 हर्षामर्षभयोद्वेगैर्मुक्तो यः स च मे प्रियः ॥ ६-३६-१५ (३९९५२)
 अनपेक्षः शुचिर्दक्ष उदासीनो गतव्यथः ।
 सर्वारम्भपरित्यागी यो मद्भक्तः स मे प्रियः ॥ ६-३६-१६ (३९९५३)
 यो न हृष्यति न द्वेष्टि न शोचति न काङ्क्षति ।
 शुभाशुभपरित्यागी भक्तिमान्यः स मे प्रियः ॥ ६-३६-१७ (३९९५४)
 समः शत्रौ च मित्रे च तथा मानापमानयोः ।
 शीतोष्णसुखदुःखेषु समः सङ्गविवर्जितः ॥ ६-३६-१८ (३९९५५)
 तुल्यनिन्दास्तुतिर्मौनी संतुष्टो येन केन चित् ।
 अनिकेतः स्थिरमतिर्भक्तिमान्मे प्रियो नरः ॥ ६-३६-१९ (३९९५६)
 ये तु धर्माभूतमिदं यथोक्तं पर्युपासते ।
 श्रद्धधाना मत्परमा भक्तास्तेऽतीव मे प्रियाः ॥ ६-३६-२० (३९९५७)

इति श्रीमन्महाभारते भीष्मपर्वणि भगवद्गीतापर्वणि
 षट्त्रिंशोऽध्यायः ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे
 श्रीकृष्णार्जुनसंवादे भक्तियोगो नाम द्वादशोऽध्यायः ॥

भीष्मपर्व - अध्याय ०३७

॥ श्रीः ॥

६.३७. अध्यायः ३७

Mahabharata - Bhishma Parva - Chapter Topics

सप्तत्रिंशोऽध्यायः ॥ भगवद्गीताध्यायः ॥ १३ ॥

Mahabharata - Bhishma Parva - Chapter Text

६-३७-० (३९९५८)

अर्जुन उवाच । ६-३७-०क्ष् (४०५४)

प्रकृतिं पुरुषं चैव क्षेत्रं क्षेत्रज्ञमेव च ।

एतद्वेदितुमिच्छामि ज्ञानं ज्ञेयं च केशव ॥ ६-३७-१ (३९९५९)

श्रीभगवानुवाच । ६-३७-२क्ष् (४०५५)

इदं शरीरं कौन्तेय क्षेत्रमित्यभिधीयते ।
 एतद्यो वेत्ति तं प्राहुः क्षेत्रज्ञ इति तद्विदः ॥ ६-३७-२ (३९९६०)
 क्षेत्रज्ञं चापि मां विद्धि सर्वक्षेत्रेषु भारत ।
 क्षेत्रक्षेत्रज्ञयोर्ज्ञानं यत्तज्ज्ञानं मतं मम ॥ ६-३७-३ (३९९६१)
 तत्क्षेत्रं यच्च यादृक् यद्विकारि यतश्च यत् ।
 स च यो यत्प्रभावश्च तत्समासेन मे श्रृणु ॥ ६-३७-४ (३९९६२)
 ऋषिभिर्बहुधा गीतं छन्दोभिर्विविधैः पृथक् ।
 ब्रह्मसूत्रपदैश्चैव हेतुमद्भिर्विनिश्चितैः ॥ ६-३७-५ (३९९६३)
 महाभूतान्यहङ्कारो बुद्धिरव्यक्तमेव च ।
 इन्द्रियाणि दशैकं च पञ्च चेन्द्रियगोचराः ॥ ६-३७-६ (३९९६४)
 इच्छा द्वेषः सुखं दुःखं सङ्घातश्चेतना धृतिः ।
 एतत्क्षेत्रं समासेन सविकारमुदाहृतम् ॥ ६-३७-७ (३९९६५)
 अमानित्वमदम्भित्वमहिंसा क्षान्तिरार्जवम् ।
 आचार्योपासनं शौचं स्थैर्यमात्मविनिग्रहः ॥ ६-३७-८ (३९९६६)
 इन्द्रियार्थेषु वैराग्यमनहङ्कार एव च ।
 जन्ममृत्युजराव्याधिदुःखदोषानुदर्शनम् ॥ ६-३७-९ (३९९६७)
 असक्तिरनभिष्वङ्गः पुत्रदारगृहादिषु ।
 नित्यं च समचित्तत्वमिष्टानिष्टोपपत्तिषु ॥ ६-३७-१० (३९९६८)
 मयि चानन्ययोगेन भक्तिरव्यभिचारिणी ।
 विविक्तदेशसेवित्वमरतिर्जनसंसदि ॥ ६-३७-११ (३९९६९)
 अध्यात्मज्ञाननित्यत्वं तत्त्वज्ञानार्थदर्शनम् ।
 एतज्ज्ञानमिति प्रोक्तमज्ञानं यदतोऽन्यथा ॥ ६-३७-१२ (३९९७०)
 ज्ञेयं यत्तत्प्रवक्ष्यामि यज्ज्ञात्वाऽमृतमश्नुते ।
 अनादिमत्परं ब्रह्म न सत्तन्नासदुच्यते ॥ ६-३७-१३ (३९९७१)
 सर्वतः पाणिपादं तत्सर्वतोऽक्षिशिरोमुखम् ।
 सर्वतः श्रुतिमल्लोके सर्वमावृत्य तिष्ठति ॥ ६-३७-१४ (३९९७२)
 सर्वेन्द्रियगुणाभासं सर्वेन्द्रियविवर्जितम् ।
 असक्तं सर्वभृच्चैव निर्गुणं गुणभोक्तृ च ॥ ६-३७-१५ (३९९७३)
 बहिरन्तश्च भूतानामचरं चरमेव च ।
 सूक्ष्मत्वात्तदविज्ञेयं दूरस्थं चान्तिके च तत् ॥ ६-३७-१६ (३९९७४)
 अविभक्तं च भूतेषु विभक्तमिव च स्थितम् ।
 भूतभर्तृ च तज्ज्ञेयं ग्रसिष्णु प्रभविष्णु च ॥ ६-३७-१७ (३९९७५)
 ज्योतिषामपि तज्ज्योतिस्तमसः परमुच्यते ।
 ज्ञानं ज्ञेयं ज्ञानगम्यं हृदि सर्वस्य विष्ठितम् ॥ ६-३७-१८ (३९९७६)
 इति क्षेत्रं तथा ज्ञानं ज्ञेयं चोक्तं समासतः ।
 मद्भक्त एतद्विज्ञाय मद्भावायोपपद्यते ॥ ६-३७-१९ (३९९७७)

प्रकृतिं पुरुषं चैव विद्ध्यनादी उभावपि ।
 विकारांश्च गुणांश्चैव विद्धि प्रकृतिसंभवान् ॥ ६-३७-२० (३९९७८)
 कार्यकारणकर्तृत्वे हेतुः प्रकृतिरुच्यते ।
 पुरुषः सुखदुःखानां भोक्तृत्वे हेतुरुच्यते ॥ ६-३७-२१ (३९९७९)
 पुरुषः प्रकृतिस्थो हि भुङ्क्ते प्रकृतिजान्गुणान् ।
 कारणं गुणसङ्गोऽस्य सदसद्योनिजन्मसु ॥ ६-३७-२२ (३९९८०)
 उपद्रष्टानुमन्ता च भर्ता भोक्ता महेश्वरः ।
 परमात्मेति चाप्युक्तो देहेऽस्मिन्पुरुषः परः ॥ ६-३७-२३ (३९९८१)
 य एवं वेत्ति पुरुषं प्रकृतिं च गुणैः सह ।
 सर्वथा वर्तमानोऽपि न स भूयोऽभिजायते ॥ ६-३७-२४ (३९९८२)
 ध्यानेनात्मनि पश्यन्ति केचिदात्मानमात्मना ।
 अन्ये साङ्ख्येन योगेन कर्मयोगेन चापरे ॥ ६-३७-२५ (३९९८३)
 अन्ये त्वेवमजानन्तः श्रुत्वाऽन्येभ्य उपासते ।
 तेऽपि चातितरन्त्येव मृत्युं श्रुतिपरायणाः
 ॥ ६-३७-२७ अयावत्संजायते किञ्चित्सत्त्वं स्थावरजङ्गमम् ।
 क्षेत्रक्षेत्रज्ञसंयोगात्तद्विद्धि भरतर्षभ ॥ ६-३७-२६ (३९९८४)
 समं सर्वेषु भूतेषु तिष्ठन्तं परमेश्वरम् ।
 विनश्यत्स्वविनश्यन्तं यः पश्यति स पश्यति ॥ ६-३७-२८ (३९९८५)
 समं पश्यन्धि सर्वत्र समवस्थितमीश्वरम् ।
 न हिनस्त्यात्मनात्मानं ततो याति परां गतिं ॥ ६-३७-२९ (३९९८६)
 प्रत्यत्यैव च कर्माणि क्रियमाणानि सर्वशः ।
 यः पश्यति तथात्मानमकर्तारं स पश्यति ॥ ६-३७-३० (३९९८७)
 यदा भूतपृथग्भावमेकस्थमनुपश्यति ।
 तत एव च विस्तारं ब्रह्म संपद्यते तदा ॥ ६-३७-३१ (३९९८८)
 अनादित्वान्निर्गुणत्वात्परमात्मायमव्ययः ।
 शरीरस्थोऽपि कौन्तेय न करोति न लिप्यते ॥ ६-३७-३२ (३९९८९)
 यथा सर्वगतं सौक्ष्म्यादाकाशं नोपलिप्यते ।
 सर्वत्रावस्थितो देहे तथात्मा नोपलिप्यते ॥ ६-३७-३३ (३९९९०)
 यथा प्रकाशयत्येकः कृत्स्नं लोकमिमं रविः ।
 क्षेत्रं क्षेत्री तथा कृत्स्नं प्रकाशयति भारत ॥ ६-३७-३४ (३९९९१)
 क्षेत्रक्षेत्रज्ञयोरेवमन्तरं ज्ञानचक्षुषा ।
 भूतप्रकृतिमोक्षं च ये विदुर्यान्ति ते परम् ॥ ६-३७-३५ (३९९९२)

इति श्रीमन्महाभारते भीष्मपर्वणि भगवद्गीतापर्वणि
 सप्तत्रिंशोऽध्यायः ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे
श्रीकृष्णार्जुनसंवादे क्षेत्रक्षेत्रज्ञविभागयोगोनाम
त्रयोदशोऽध्यायः ॥

Mahabharata - Bhishma Parva - Chapter Footnotes

६-३७-१ अयं श्लोकः प्रक्षित इति केचित् ॥
६-३७-५ विनिश्चिताम् इति माध्वपाठः ॥
६-३७-१८ सर्वस्य धिष्ठितमिति पाठान्तरम् ॥
६-३७-२४ य एनं वेत्ति इति माध्वपाठः ॥

भीष्मपर्व - अध्याय ०३८

॥ श्रीः ॥

६.३८. अध्यायः ३८

Mahabharata - Bhishma Parva - Chapter Topics

अष्टत्रिंशोऽध्यायः ॥ भगवद्गीताध्यायः ॥ १४ ॥

Mahabharata - Bhishma Parva - Chapter Text

६-३८-० (३९९९३)

श्रीभगवानुवाच । ६-३८-०क्ष् (४०५६)

परं भूयः प्रवक्ष्यामि ज्ञानानां ज्ञानमुत्तमम् ।

यज्ज्ञात्वा मुनयः सर्वे परां सिद्धिमितो गताः ॥ ६-३८-१ (३९९९४)

इदं ज्ञानमुपाश्रित्य मम साधर्म्यमागताः ।

सर्गेऽपि नोपजायन्ते प्रलये न व्यथन्ति च ॥ ६-३८-२ (३९९९५)

मम योनिर्महद्ब्रह्म तस्मिन्गर्भं दधाम्यहम् ।

संभवः सर्वभूतानां ततो भवति भारत ॥ ६-३८-३ (३९९९६)

सर्वयोनिषु कौन्तेय मूर्तयः संभवन्तिः याः ।

तासां ब्रह्म महद्योनिरहं बीजप्रदः पिता ॥ ६-३८-४ (३९९९७)

सत्त्वं रजस्तम इति गुणाः प्रकृतिसंभवाः ।

निबध्नन्ति महाबाहो देहे देहिनमव्ययम् ॥ ६-३८-५ (३९९९८)

तत्र सत्त्वं निर्मलत्वात्प्रकाशकमनामयम् ।

सुखसङ्गेन बध्नाति ज्ञानसङ्गेन चानघ ॥ ६-३८-६ (३९९९९)

रजो रागात्मकं विद्धि तृष्णासङ्गसमुद्भवम् ।

तन्निबध्नाति कौन्तेय कर्मसङ्गेन देहिनम् ॥ ६-३८-७ (४००००)

तमस्त्वज्ञानजं विद्धि मोहनं सर्वदेहिनाम् ।

प्रमादालस्यनिद्राभिस्तन्निवध्नाति भारत ॥ ६-३८-८ (४०००१)
 सत्त्वं सुखे संजयति रजः कर्मणि भारत ।
 ज्ञानमावृत्य तु तमः प्रमादे संजयत्युत ॥ ६-३८-९ (४०००२)
 रजस्तमश्चाभिभूय सत्त्वं भवति भारत ।
 रजः सत्त्वं तमश्चैव तमः सत्त्वं रजस्तथा ॥ ६-३८-१० (४०००३)
 सर्वद्वारेषु देहेऽस्मिन्प्राकाश उपजायते ।
 ज्ञानं यदा तदा विद्याद्विवृद्धं सत्त्वमित्युत ॥ ६-३८-११ (४०००४)
 लोभः प्रवृत्तिरारम्भः कर्मणामशमः स्पृहा ।
 रजस्येतानि जायन्ते विवृद्धे भरतर्षभ ॥ ६-३८-१२ (४०००५)
 अप्रकाशोऽप्रवृत्तिश्च प्रमादो मोह एव च ।
 तमस्येतानि जायन्ते विवृद्धे कुरुनन्दन ॥ ६-३८-१३ (४०००६)
 यदा सत्त्वे प्रवृद्धे तु प्रलयं याति देहभृत् ।
 तदोत्तमविदां लोकानमलान्प्रतिपद्यते ॥ ६-३८-१४ (४०००७)
 रजसि प्रलयं गत्वा कर्मसङ्गिषु जायते ।
 तथा प्रलीनस्तमसि मूढयोनिषु जायते ॥ ६-३८-१५ (४०००८)
 कर्मणः सुकृतस्याहुः सात्त्विकं निर्मलं फलम् ।
 रजसस्तु फलं दुःखमज्ञानं तमसः फलम् ॥ ६-३८-१६ (४०००९)
 सत्त्वात्संजायते ज्ञानं रजसो लोभ एव च ।
 प्रमादमोहौ तमसो भवतोऽज्ञानमेव च ॥ ६-३८-१७ (४००१०)
 ऊर्ध्वं गच्छन्ति सत्त्वस्था मध्ये तिष्ठन्ति राजसाः ।
 जघन्यगुणवृत्तस्था अधो गच्छन्ति तामसाः ॥ ६-३८-१८ (४००११)
 नान्यं गुणेभ्यः कर्तारं यदा द्रष्टाऽनुपश्यति ।
 गुणेभ्यश्च परं वेत्ति मद्भावं सोऽधिगच्छति ॥ ६-३८-१९ (४००१२)
 गुणानेतानतीत्य त्रीन्देही देहसमुद्भवान् ।
 जन्ममृत्युजरारदुःखैर्विमुक्तोऽमृतमश्नुते ॥ ६-३८-२० (४००१३)
 अर्जुन उवाच । ६-३८-२१क्ष् (४०५७)
 कैर्लिङ्गैस्त्रीन्गुणानेतानीतो भवति प्रभो ।
 किमाचारः कथं चैतांस्त्रीन्गुणानतिवर्तते ॥ ६-३८-२१ (४००१४)
 श्रीभगवानुवाच । ६-३८-२२क्ष् (४०५८)
 प्रकाशं च प्रवृत्तिं च मोहमेव च पाण्डव ।
 न द्वेष्टि संप्रवृत्तानि न निवृत्तानि काङ्क्षति ॥ ६-३८-२२ (४००१५)
 उदासीनवदासीनो गुणैर्यो न विचाल्यते ।
 गुणा वर्तन्त इत्येव योऽवतिष्ठति नेङ्गते ॥ ६-३८-२३ (४००१६)
 समदुःखसुखः स्वस्थः समलोष्टाश्मकाञ्चनः ।
 तुल्यप्रियाप्रियो धीरस्तुल्यनिन्दात्मसंस्तुतिः ॥ ६-३८-२४ (४००१७)
 मानापमानयोस्तुल्यस्तुल्यो मित्रारिपक्षयोः ।

सर्वारम्भपरित्यागी गुणातीतः स उच्यते ॥ ६-३८-२५ (४००१८)
मां च योऽव्यभिचारेण भक्तियोगेन सेवते ।
स गुणान्समतीत्यैतान्ब्रह्म भूयाय कल्पते ॥ ६-३८-२६ (४००१९)
ब्रह्मणो हि प्रतिष्ठाहममृतस्याव्ययस्य च ।
शाश्वतस्य च धर्मस्य सुखस्यैकान्तिकस्य च ॥ ६-३८-२७ (४००२०)

इति श्रीमन्महाभारते भीष्मपर्वणि भगवद्गीतापर्वणि
अष्टत्रिंशोऽध्यायः ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे
श्रीकृष्णार्जुनसंवादे गुणत्रयविभागयोगो नाम चतुर्दशोऽध्यायः ॥
Mahabharata - Bhishma Parva - Chapter Footnotes

६-३८-१८ जघन्यगुणवृत्तिस्थाः इति माध्यपाठः ॥

भीष्मपर्व - अध्याय ०३९
॥ श्रीः ॥
६.३९. अध्यायः ३९

Mahabharata - Bhishma Parva - Chapter Topics
एकोनचत्वारिंशोऽध्यायः ॥ भगवद्गीताध्यायः ॥ १५ ॥

Mahabharata - Bhishma Parva - Chapter Text

६-३९-० (४००२१)
श्रीभगवानुवाच । ६-३९-०क्ष् (४०५९)
ऊर्ध्वमूलमधःशाखमश्वत्थं प्राहुरव्ययम् ।
छन्दांसि यस्य पर्णानि यस्तं वेद स वेदवित् ॥ ६-३९-१ (४००२२)
अधश्चोर्ध्वं प्रसृतास्तस्य शाखा
गुणप्रवृद्धा विषयप्रवालाः ।
अधश्च मूलान्यनुसंततानि
कर्मानुबन्धीनि मनुष्यलोके ॥ ६-३९-२ (४००२३)
न रूपमस्येह तथोपलभ्यते
नान्तो न चादिर्न च संप्रतिष्ठा ।
अश्वत्थमेनं सुविरूढमूल-
मसङ्गशस्त्रेण दृढेन छित्त्वा ॥ ६-३९-३ (४००२४)

ततः पदं तत्परिमार्गितव्यं
 यस्मिन्नाता न निवर्तन्ति भूयः ।
 तमेव चाद्यं पुरुषं प्रपद्ये
 यतः प्रवृत्तिः प्रसृता पुराणी ॥ ६-३९-४ (४००२५)
 निर्मानमोहा जितसङ्गदोषा
 अध्यात्मनित्या विनिवृत्तकामाः ।
 द्वैर्विमुक्ताः सुखदुःखसंज्ञै-
 र्गच्छन्त्यमूढाः पदमव्ययं तत् ॥ ६-३९-५ (४००२६)
 न तद्भासयते सूर्यो न शशाङ्को न पावकः ।
 यद्गत्वा न निवर्तन्ते तद्धाम परमं मम ॥ ६-३९-६ (४००२७)
 ममैवांशो जीवलोके जीवभूतः सनातनः ।
 मनःषष्ठानीन्द्रियाणि प्रकृतिस्थानि कर्षति ॥ ६-३९-७ (४००२८)
 शरीरं यदवाप्नोति यच्चाप्युत्क्रामतीश्वरः ।
 गृहीत्वैतानि संयाति वायुर्गन्धानिवाशयात् ॥ ६-३९-८ (४००२९)
 श्रोत्रं चक्षुः स्पर्शनं च रसनं घ्राणमेव च ।
 अधिष्ठाय मनश्चायं विषयानुपसेवते ॥ ६-३९-९ (४००३०)
 उत्क्रामन्तं स्थितं वाऽपि भुञ्जानं वा गुणान्वितम् ।
 विमूढा नानुपश्यन्ति पश्यन्ति ज्ञानचक्षुषः ॥ ६-३९-१० (४००३१)
 यतन्तो योगिनश्चैनं पश्यन्त्यात्मन्यवस्थितम् ।
 यतन्तोऽप्यकृतात्मानो नैनं पश्यन्त्यचेतसः ॥ ६-३९-११ (४००३२)
 यदादित्यगतं तेजो जगद्भासयतेऽखिलम् ।
 यच्चन्द्रमसि यच्चाग्नौ तत्तेजो विद्धि मार्मकम् ॥ ६-३९-१२ (४००३३)
 गामाविश्य च भूतानि धारयम्यहमोजसा ।
 पुष्णामि चौषधीः सर्वाः सोमो भूत्वा रसात्मकः ॥ ६-३९-१३ (४००३४)
 अहं वैश्वानरो भूत्वा प्राणिनां देहमाश्रितः ।
 प्राणापानसमायुक्तः पचाम्यन्नं चतुर्विधम् ॥ ६-३९-१४ (४००३५)
 सर्वस्य चाहं हृदि सन्निविष्टो
 मत्तः स्मृतिर्ज्ञानमपोहनं च ।
 वेदैश्च सर्वैरहमेव वेद्यो
 वेदान्तकृद्वेदविदेव चाहम् ॥ ६-३९-१५ (४००३६)
 द्वाविमौ पुरुषौ लोके क्षरश्चाक्षर एव च ।
 क्षरः सर्वाणि भूतानि कूटस्थोऽक्षर उच्यते ॥ ६-३९-१६ (४००३७)
 उत्तमः पुरुषस्त्वन्यः परमात्मेत्युदाहृतः ।
 यो लोकत्रयमाविश्य बिभर्त्यव्यय ईश्वरः ॥ ६-३९-१७ (४००३८)
 यस्मात्क्षरमतीतोऽहमक्षरादपि चोत्तमः ।
 अतोऽस्मि लोके वेदे च प्रस्थितः पुरुषोत्तमः ॥ ६-३९-१८ (४००३९)

यो मामेवमसंमूढो जानाति पुरुषोत्तमम् ।
स सर्वविद्भजति मां सर्वभावेन भारत ॥ ६-३९-१९ (४००४०)
इति गुह्यतमं शास्त्रमिदमुक्तं मयाऽनघ ।
एवद्बुद्ध्वा बुद्धिमान्स्यात्कृतकृत्यश्च भारत ॥ ॥ ६-३९-२० (४००४१)

इति श्रीमन्महाभारते भीष्मपर्वणि भगवद्गीतापर्वणि
एकोनचत्वारिंशोऽध्यायः ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे
श्रीकृष्णार्जुनसंवादे पुरुषोत्तमयोगोनाम पञ्चशोऽध्यायः ॥
Mahabharata - Bhishma Parva - Chapter Footnotes

६-३९-३ न च संप्रविष्टः इति माध्वपाठः ॥
६-३९-क पुराणपुरुषोत्तमयोयोनाम इति माध्वपाठः ॥

भीष्मपर्व - अध्याय ०४०
॥ श्रीः ॥
६.४०. अध्यायः ४०

Mahabharata - Bhishma Parva - Chapter Topics
चत्वारिंशोऽध्यायः ॥ भगवद्गीताध्यायः ॥ १६ ॥

Mahabharata - Bhishma Parva - Chapter Text

६-४०-० (४००४२)
श्रीभगवानुवाच । ६-४०-०क्ष् (४०६०)
अभयं सत्त्वसंशुद्धिर्ज्ञानयोगव्यवस्थितिः ।
दानं दमश्च यज्ञश्च स्वाध्यायस्तप आर्जवम् ॥ ६-४०-१ (४००४३)
अहिंसा सत्यमक्रोधस्त्यागः शान्तिरपैशुनम् ।
दया भूतेष्वलोलुप्त्वं मार्दवं ह्रीरचापलम् ॥ ६-४०-२ (४००४४)
तेजः क्षमा धृतिः शौचमद्रोहो नातिमानिता ।
भवन्ति संपदं दैवीमभिजातस्य भारत ॥ ६-४०-३ (४००४५)
दम्भो दर्पोऽभिमानश्च क्रोधः पारुष्यमेव च ।
अज्ञानं चाभिजातस्य पार्थ संपदमासुरीम् ॥ ६-४०-४ (४००४६)
दैवी संपद्विमोक्षाय निबन्धायासुरी मता ।
मा शुचः संपदं दैवीमभिजातोऽसि पाण्डव ॥ ६-४०-५ (४००४७)

द्वौ भूतसर्गौ लोकेऽस्मिन्दैव आसुर एव च ।
 दैवो विस्तरशः प्रोक्त आसुरं पार्थ मे शृणु ॥ ६-४०-६ (४००४८)
 प्रवृत्तिं च निवृत्तिं च जना न विदुरासुराः ।
 न शौचं नापि चाचारो न सत्यं तेषु विद्यते ॥ ६-४०-७ (४००४९)
 असत्यमप्रतिष्ठं ते जगदाहुरनीश्वरम् ।
 अपरस्परसंभूतं किमन्यत्कामहैतुकम् ॥ ६-४०-८ (४००५०)
 एतां दृष्टिमवष्टभ्य नष्टात्मानोऽल्पबुद्धयः ।
 प्रभवन्त्युग्रकर्माणः क्षयाय जगतोऽहिताः ॥ ६-४०-९ (४००५१)
 काममाश्रित्य दुष्पूरं दम्भमानमदान्विताः ।
 मोहाद्गृहीत्वाऽसद्ग्राहान्प्रवर्तन्तेऽशुचिब्रताः ॥ ६-४०-१० (४००५२)
 चिन्तामपरिमेयां च प्रलयान्तामुपाश्रिताः ।
 कामोपभोगपरमा एतावदिति निश्चिताः ॥ ६-४०-११ (४००५३)
 आशापाशशतैर्बद्धाः कामक्रोधपरायणाः ।
 ईहन्तो कामभोगार्थमन्यायेनार्थसंचयान् ॥ ६-४०-१२ (४००५४)
 इदमद्य मया लब्धमिमं प्राप्स्ये मनोरथम् ।
 इदमस्तीदमपि मे भविष्यति पुनर्धनम् ॥ ६-४०-१३ (४००५५)
 असौ मया हतः शत्रुर्हनिष्ये चापरानपि ।
 ईश्वरोऽहमहं भोगी सिद्धोऽहं बलवान्सुखी ॥ ६-४०-१४ (४००५६)
 आढ्योऽभिजनवानस्मि कोऽन्योस्ति सदृशो मया ।
 यक्ष्ये दास्यामि मोदिष्य इत्यज्ञानविमोहिताः ॥ ६-४०-१५ (४००५७)
 अनेकचित्तविभ्रान्त मोहजालसमावृताः ।
 प्रसक्ताः कामभोगेषु पतन्ति नरकेऽशुचौ ॥ ६-४०-१६ (४००५८)
 आत्मसंभाविताः स्तब्धा धनमानमदान्विताः ।
 यजन्ते नामयज्ञैस्ते दम्भेनाविधिपूर्वकम् ॥ ६-४०-१७ (४००५९)
 अहङ्कारं बलं दर्पं कामं क्रोधं च संश्रिताः ।
 मामत्मपरदेहेषु प्रद्विषन्तोऽभ्यसूयकाः ॥ ६-४०-१८ (४००६०)
 तानहं द्विषतः क्रूरान्संसारेषु नराधमान् ।
 क्षिपाम्यजस्रमशुभानासुरीष्वेव योनिषु ॥ ६-४०-१९ (४००६१)
 आसुरीं योनिमापन्ना मूढा जन्मनिजन्मनि ।
 मामप्राप्यैव कौन्तेय ततो यान्त्यधमां गतिम् ॥ ६-४०-२० (४००६२)
 त्रिविधं नरकस्येदं द्वारं नाशनमात्मनः ।
 कामः क्रोधस्तथा लोभस्तस्मादेतत्रयं त्यजेत् ॥ ६-४०-२१ (४००६३)
 एतैर्विमुक्तः कौन्तेय तमोद्वारैस्त्रिभिर्नरः ।
 आचरत्यात्मनः श्रेयस्ततो याति परां गतिम् ॥ ६-४०-२२ (४००६४)
 यः शास्त्रविधिमुत्सृज्य वर्तते कामकारतः ।
 न स सिद्धिमवाप्नोति न सुखं न परां गतिम् ॥ ६-४०-२३ (४००६५)

तस्माच्छास्त्रं प्रमाणं ते कार्याकार्यव्यवस्थितौ ।
ज्ञात्वा शास्त्रविधानोक्तं कर्म कर्तुमिहार्हसि ॥ ६-४०-२४ (४००६६)

इति श्रीमन्महाभारते भीष्मपर्वणि भगवद्गीतापर्वणि
चत्वारिंशोऽध्यायः ॥

इति श्रीमन्मद्भगवद्गीतासूपनिषत्सु ब्रह्मविद्यायां योगशास्त्रे
श्रीकृष्णार्जुनसंवादे देवासुरसंपद्विभागयोगोनाम षोडशोऽध्यायः
॥

भीष्मपर्व - अध्याय ०४१

॥ श्रीः ॥

६.४१. अध्यायः ४१

Mahabharata - Bhishma Parva - Chapter Topics
एकचत्वारिंशोऽध्यायः ॥ भगवद्गीताध्यायः ॥ १७ ॥

Mahabharata - Bhishma Parva - Chapter Text

६-४१-० (४००६७)

अर्जुन उवाच । ६-४१-०क्ष् (४०६१)

ये शास्त्रविधिमुत्सृज्य यजन्ते श्रद्धयान्विता ।

तेषां निष्ठा तु का कृष्ण सत्वमाहो सजस्तमः ॥ ६-४१-१ (४००६८)

श्रीभगवानुवाच । ६-४१-२क्ष् (४०६२)

त्रिविधा भवति श्रद्धा देहिनां सा स्वभावजा ।

सात्त्विकी राजसी चैव तामसी चेति तां शृणु ॥ ६-४१-२ (४००६९)

सत्वानुरूपा सर्वस्य श्रद्धा भवति भारत ।

श्रद्धामयोऽयं पुरुषो यो यच्छ्रद्धः स एव सः ॥ ६-४१-३ (४००७०)

यजन्ते सात्त्विका देवान्यक्षरक्षांसि राजसाः ।

प्रेतान्भूतगणांश्चान्ये यजन्ते तामसा जनाः ॥ ६-४१-४ (४००७१)

अशास्त्रविहितं घोरं तप्यन्ते ये तपो जनाः ।

दम्भाहङ्कारसंयुक्ताः कामरागबलान्विताः ॥ ६-४१-५ (४००७२)

कर्शयन्तः शरीरस्थं भूतग्राममचेतसः ।

मां चैवान्तः शरीरस्थं तान्विद्ध्यासुरनिश्चयान् ॥ ६-४१-६ (४००७३)

आहारस्त्वपि सर्वस्य त्रिविधो भवति प्रियः ।

यज्ञस्तपस्तथा दानं तेषां भेदमिमं शृणु ॥ ६-४१-७ (४००७४)

आयुःसत्वबलारोग्यसुखप्रीतिविवर्धनाः ।

रस्याःस्रिग्धाः स्थिरा हृद्या आहाराःसात्विकप्रियाः ॥ ६-४१-८ (४००७५)
 कट्वम्ललवणात्युष्णतीक्ष्णरूक्षविदाहिनः ।
 आहारा राजसस्येष्टा दुःखशोकामयप्रदाः ॥ ६-४१-९ (४००७६)
 यातयामं गतरसं पूति पर्युषितं च यत् ।
 उच्छिष्टमपि चामेध्यं भोजनं तामसप्रियम् ॥ ६-४१-१० (४००७७)
 अफलाकाङ्क्षभिर्यज्ञो विधिदृष्टो य इज्यते ।
 यष्टव्यमेवेति मनः समाधाय स सात्विकः ॥ ६-४१-११ (४००७८)
 अभिसंधाय तु फलं दम्भार्थमपि चैव यत् ।
 इज्यते भरतश्रेष्ठ तं यज्ञं विद्धि राजसम् ॥ ६-४१-१२ (४००७९)
 विधिहीनमसृष्टान्नं मन्त्रहीनमदक्षिणम् ।
 श्रद्धाविरहितं यज्ञं तामसं परिचक्षते ॥ ६-४१-१३ (४००८०)
 देवद्विजगुरुप्राज्ञपूजनं शौचमार्जवम् ।
 ब्रह्मचर्यमहिंसा च शारीरं तप उच्यते ॥ ६-४१-१४ (४००८१)
 अनुद्वेगकरं वाक्यं सत्यं प्रियहितं च यत् ।
 स्वाध्यायाभ्यसनं चैव वाङ्मयं तप उच्यते ॥ ६-४१-१५ (४००८२)
 मनःप्रसादः सम्यत्वं मौनमात्मविनिग्रहः ।
 भावसंशुद्धिरित्येतत्तपो मानसमुच्यते ॥ ६-४१-१६ (४००८३)
 श्रद्धया परया तप्तं तपस्तत्रिविधं नरैः ।
 अफलाकाङ्क्षभिर्युक्तैः सात्विकं परिचक्षते ॥ ६-४१-१७ (४००८४)
 सत्कारमानपूजाराथं तपो दम्भेन चैव यत् ।
 क्रियते तदिह प्रोक्तं राजसं चलमध्रुवम् ॥ ६-४१-१८ (४००८५)
 मूढग्राहेणात्मनो यत्पीडया क्रियते तपः ।
 परस्योत्सादनार्थं वा तत्तामसमुदाहृतम् ॥ ६-४१-१९ (४००८६)
 दातव्यमिति यद्दानं दीयतेऽनुपकारिणे ।
 देशे काले च पात्रे च तद्दानं सात्विकं स्मृतम् ॥ ६-४१-२० (४००८७)
 यत्तु प्रत्युपकारार्थं फलमुद्दिश्य वा पुनः ।
 दीयते च परिक्लिष्टं तद्दानं राजसं स्मृतम् ॥ ६-४१-२१ (४००८८)
 अदेशकाले यद्दानमपात्रेभ्यश्च दीयते ।
 असत्कृतमवज्ञातं तत्तामसमुदाहृतम् ॥ ६-४१-२२ (४००८९)
 ओतत्सदिति निर्देशो ब्रह्मणस्त्रिविधः स्मृताः ।
 ब्राह्मणास्तेन वेदाश्च यज्ञाश्च विहिताः पुरा ॥ ६-४१-२३ (४००९०)
 तस्मादोमित्युदाहृत्य यज्ञदानतपःक्रियाः ।
 प्रवर्तन्ते विधानोक्ताः सततं ब्रह्मवादिनाम् ॥ ६-४१-२४ (४००९१)
 तदित्यनभिसंधाय फलं यज्ञतपःक्रियाः ।
 दानक्रियाश्च विविधाः क्रियन्ते मोक्षकाङ्क्षभिः ॥ ६-४१-२५ (४००९२)
 सद्भावे साधुभावे च सदित्येतत्प्रयुज्यते ।

प्रशस्ते कर्मणि तथा सच्छब्दः पार्थ युज्यते ॥ ६-४१-२६ (४००९३)
यज्ञे तपसि दाने च स्थितिः सदिति चोच्यते ।
कर्म चैव तदर्थीयं सादित्येवाभिधीयते ॥ ६-४१-२७ (४००९४)
अश्रद्धया हुतं दत्तं तपस्तप्तं कृतं च यत् ।
असदित्युच्यते पार्थ न च तत्प्रेत्य नो इह ॥ ६-४१-२८ (४००९५)

इति श्रीमन्महाभारते भीष्मपर्वणि भगवद्गीतापर्वणि
एकचत्वारिंशोऽध्यायः ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे
श्रीकृष्णार्जुनसंवादे श्रद्धात्रयविभागयोगोनाम सप्तदशोऽध्यायः
॥

Mahabharata - Bhishma Parva - Chapter Footnotes

६-४१-२७ तदर्थीयं इति माध्वपाठः ॥

भीष्मपर्व - अध्याय ०४२

॥ श्रीः ॥

६.४२. अध्यायः ४२

Mahabharata - Bhishma Parva - Chapter Topics

द्विचत्वारिंशोऽध्यायः ॥ भगवद्गीताध्यायः ॥ १८ ॥

Mahabharata - Bhishma Parva - Chapter Text

६-४२-० (४००९६)

अर्जुन उवाच । ६-४२-०क्ष् (४०६३)

संन्यासत्य महाबाहो तत्त्वमिच्छामि वेदितुम् ।

त्यागस्य च हृषीकेश पृथक्केशिनिपूदन ॥ ६-४२-१ (४००९७)

श्रीभगवानुवाच । ६-४२-२क्ष् (४०६४)

काम्यानां कर्मणां न्यासं संन्यासं कवयो विदुः ।

सर्वकर्मफलत्यागं प्राहुस्त्यागं विचक्षणाः ॥ ६-४२-२ (४००९८)

त्याज्यं दोषवदित्येके कर्म प्राहुर्मनीषिणः ।

यज्ञदानतपःकर्म न त्याज्यमिति चापरे ॥ ६-४२-३ (४००९९)

निश्चयं शृणु मे तत्र त्यागे भरतसत्तम ।

त्यागो हि पुरुषव्याघ्र त्रिविधः संप्रकीर्तितः ॥ ६-४२-४ (४०१००)

यज्ञदानतपःकर्म न त्याज्यं कार्यमेव तत् ।
 यज्ञो दानं तपश्चैव पावनानि मनीषिणाम् ॥ ६-४२-५ (४०१०१)
 एतान्यपि तु कर्माणि सङ्गं त्यक्त्वा फलानि च ।
 कर्तव्यानीति मे पार्थ निश्चितं मतमुत्तमम् ॥ ६-४२-६ (४०१०२)
 नियतस्य तु संन्यासः कर्मणो नोपपद्यते ।
 मोहात्तस्य परित्यागस्तामसः परिकीर्तितः ॥ ६-४२-७ (४०१०३)
 दुःखमित्येव यत्कर्म कायक्लेशभयात्त्यजेत् ।
 स कृत्वा राजसं त्यागं नैव त्यागफलं लभेत् ॥ ६-४२-८ (४०१०४)
 कार्यमित्येव यत्कर्म नियतं क्रियतेऽर्जुन ।
 सङ्गं त्यक्त्वा फलं चैव स त्यागः सात्त्विको मतः ॥ ६-४२-९ (४०१०५)
 न द्वेष्यकुशलं कर्म कुशले नानुषज्जते ।
 त्यागी सत्त्वसमाविष्टो मेधावी छिन्नसंशयः ॥ ६-४२-१० (४०१०६)
 न हि देहभृता शक्यं त्यक्तुं कर्माण्यशेषतः ।
 यस्तु कर्मफलत्यागी स त्यागीत्यभिधीयते ॥ ६-४२-११ (४०१०७)
 अनिष्टमिष्टं मिश्रं च त्रिविधं कर्मणः फलम् ।
 भवत्यत्यागिनीं प्रेत्य न तु संन्यासिनां क्वचित् ॥ ६-४२-१२ (४०१०८)
 पञ्चैतानि महाबाहो कारणानि निबोध मे ।
 साङ्ख्ये कृतान्ते प्रोक्तानि सिद्धये सर्वकर्मणां ॥ ६-४२-१३ (४०१०९)
 अधिष्ठानं तथा कर्ता करणं च पृथग्विधम् ।
 विविधाश्च पृथक्केष्टा दैवं चैवात्र पञ्चमम् ॥ ६-४२-१४ (४०११०)
 शरीरवाङ्मनोभिर्यत्कर्म प्रारभते नरः ।
 न्याय्यं वा विपरीतं वा पञ्चैते तस्य हेतवः ॥ ६-४२-१५ (४०१११)
 तत्रैवं सति कर्तारमात्मानं केवलं तु यः ।
 पश्यत्यकृतबुद्धित्वान्न स पश्यति दुर्मतिः ॥ ६-४२-१६ (४०११२)
 यस्य नाहंकृतो भवो बुद्धिर्यस्य न लिप्यते ।
 हत्वाऽपि स इमाँल्लोकान्न हन्ति न निबध्यते ॥ ६-४२-१७ (४०११३)
 ज्ञानं ज्ञेयं परिज्ञाता त्रिविधा कर्मचोदना ।
 करणं कर्म कर्तेति त्रिविधः कर्मसंग्रहः ॥ ६-४२-१८ (४०११४)
 ज्ञानं कर्म च कर्ता च त्रिधैव गुणभेदतः ।
 प्रोच्यते गुणसंख्याने यथावच्छृणु तान्यपि ॥ ६-४२-१९ (४०११५)
 सर्वभूतेषु येनैकं भावमव्ययमीक्षते ।
 अविभक्तं विभक्तेषु तज्ज्ञानं विद्धि सात्त्विकं ॥ ६-४२-२० (४०११६)
 पृथक्त्वेन तु यज्ज्ञानं नानाभावान्पृथग्विधान् ।
 वेत्ति सर्वेषु भूतेषु तज्ज्ञानं विद्धि राजसम् ॥ ६-४२-२१ (४०११७)
 यत्तु कृत्स्नवदेकस्मिन्कार्ये सक्तमहैतुकम् ।
 अतत्त्वार्थवदल्पं च तत्तासममुदाहृतम् ॥ ६-४२-२२ (४०११८)

नियतं सङ्गरहितमरागद्वेषतः कृतम् ।
अफलप्रेप्सुना कर्म यत्तत्सात्विकमुच्यते ॥ ६-४२-२३ (४०११९)
यत्तु कामेप्सुना कर्म ताहङ्कारेण वा पुनः ।
क्रियते बहुलायासं तद्राजसमुदाहृतम् ॥ ६-४२-२४ (४०१२०)
अनुबन्धं क्षयं हिंसामनपेक्ष्य च पौरुषम् ।
मोहादारभ्यते कर्म यत्तत्तामसमुच्यते ॥ ६-४२-२५ (४०१२१)
मुक्तसङ्गोनहंवादी धृत्युत्साहसमन्वितः
। ६-४२-२६ बिसिद्धयसिद्धयोर्निर्विकारः कर्ता सात्विक उच्यते ॥ ६-४२-२६
(४०१२२)
रागी कर्मफलप्रेप्सुर्लुब्धो हिंसात्मकोऽशुचिः ।
हर्षशोकान्वितः कर्ता राजसः परिकीर्तितः ॥ ६-४२-२७ (४०१२३)
अयुक्तः प्राकृतः स्तब्धः शठो नैकृतिकोऽलसः ।
विषादी दीर्घसूत्री च कर्ता तामस उच्यते ॥ ६-४२-२८ (४०१२४)
बुद्धेर्भेदं धृतेश्चैव गुणतस्त्रिविधं शृणु ।
प्रोच्यमानमशेषेण पृथक्त्वेन धनंजय ॥ ६-४२-२९ (४०१२५)
प्रवृत्तिं च निवृत्तिं च कार्याकार्ये भयाभये ।
बन्धं मोक्षं च या वेत्ति बुद्धिः सा पार्थ सात्विकी ॥ ६-४२-३० (४०१२६)
यया धर्ममधर्मं च कार्यं चाकार्यमेव च ।
अयथावत्प्रजानाति बुद्धिः सा पार्थ राजसी ॥ ६-४२-३१ (४०१२७)
अधर्मं धर्ममिति या मन्यते तमसाऽऽवृता ।
सर्वार्थान्विपरीतांश्च बुद्धिः सा पार्थ तामसी ॥ ६-४२-३२ (४०१२८)
धृत्या यया धारयते मनःप्रणेन्द्रियक्रियाः ।
योगेनाव्यभिचारिण्या धृतिः सा पार्थ सात्विकी ॥ ६-४२-३३ (४०१२९)
यया तु धर्मकामार्धान्धृत्या धारयतेऽर्जुन ।
प्रसङ्गेन फलाकाङ्क्षी धृतिः सा पार्थ राजसी ॥ ६-४२-३४ (४०१३०)
यथा स्वप्नं भयं शोकं विषादं भदेमेव च ।
न विमुञ्चति दुर्मेधा धृतिः सा पार्थ तामसी ॥ ६-४२-३५ (४०१३१)
सुखं त्विदानीं त्रिविधं शृणु मे भारतर्षभ ।
अभ्यासाद्रमते यत्र दुःखान्तं च निगच्छति ॥ ६-४२-३६ (४०१३२)
यत्तदग्रे विषमिव परिणामेऽमृतोपमम् ।
तत्सुखं सात्विकं प्रोक्तमात्मबुद्धिप्रसादजम् ॥ ६-४२-३७ (४०१३३)
विषयेन्द्रियसंयोगाद्यत्तदग्रेऽमृतोपमम् ।
परिणामे विषमिव तत्सुखं राजसं स्मृतम् ॥ ६-४२-३८ (४०१३४)
यदग्रे चानुबन्धे च सुखं मोहनमात्मनः ।
निद्रालस्यप्रमादोत्थं तत्तामसमुदाहृतम् ॥ ६-४२-३९ (४०१३५)
न तदस्ति पृथिव्यां वा दिवि देवेषु वा पुनः ।

सत्त्वं प्रकृतिजैर्मुक्तं यदेमिः स्यात्रिभिर्गुणैः ॥ ६-४२-४० (४०१३६)
ब्राह्मणक्षत्रियविशां शूद्राणां च परंतप ।
कर्माणि प्रविभक्तानि स्वभावप्रभवैर्गुणैः ॥ ६-४२-४१ (४०१३७)
शमो दमस्तपः शौचं क्षान्तिरार्जवमेव च ।
ज्ञानं विज्ञानमास्तिक्यं ब्रह्मकर्म स्वभावजम् ॥ ६-४२-४२ (४०१३८)
शौर्यं तेजो धृतिर्दाक्ष्यं युद्धे चाप्यपलायनम् ।
दानमीश्वरभावश्च क्षात्रं कर्म स्वभावजम् ॥ ६-४२-४३ (४०१३९)
कृषिगोरक्ष्यरभावश्च क्षात्रं कर्म स्वभावजम् ।
परिचर्यात्मकं कर्म शूद्रस्यापि स्वभावजम् ॥ ६-४२-४४ (४०१४०)
स्वे स्वे कर्मण्यभिरतः संसिद्धिं लभते नरः ।
स्वकर्मनिरतः सिद्धिं यथा विन्दति तच्छृणु ॥ ६-४२-४५ (४०१४१)
यतः प्रवृत्तिर्भूतानां योन सर्वमिदं ततम् ।
स्वकर्मणा तमभ्यर्च्य सिद्धिं विन्दति मानवःक ॥ ६-४२-४६ (४०१४२)
श्रेयान्स्वधर्मो विगुणः परधर्मात्स्वनुष्ठितात् ।
स्वभावनियतं कर्म कुर्वन्नाप्नोति किल्बिषम् ॥ ६-४२-४७ (४०१४३)
सहजं कर्म कौन्तेय सदोषमपि न त्यजेत् ।
सर्वारम्भा हि दोषेण धूमेनाग्निरिवावृताः ॥ ६-४२-४८ (४०१४४)
असक्तबुद्धिः सर्वत्र जितात्मा विगतस्पृहः ।
नैष्कर्म्यसिद्धिं परमां संन्यासेनाधिगच्छति ॥ ६-४२-४९ (४०१४५)
सिद्धिं प्राप्तो यथा ब्रह्म तथाऽऽप्नोति निबोध मे ।
समासेनैव कौन्तेय निष्ठा ज्ञानस्य या परा ॥ ६-४२-५० (४०१४६)
बुद्ध्या विशुद्ध्या युक्तो धृत्याऽऽत्मानं नियम्य च ।
शब्दादीन्विषयास्त्यक्त्वा रागद्वेषौ व्युदस्य च ॥ ६-४२-५१ (४०१४७)
विविक्तसेवी लध्वाशी यतकाक्कायमानसः ।
ध्यानयोगपरो नित्यं वैराग्यं समुपाश्रितः ॥ ६-४२-५२ (४०१४८)
अहङ्कारं बलं दर्पं कामं क्रोधं परिग्रहम् ।
विमुच्य निर्ममः शान्तो ब्रह्मभूयाय कल्पते ॥ ६-४२-५३ (४०१४९)
ब्रह्मभूतः प्रसन्नात्मा न शोचतिक न काङ्क्षति ।
समः सर्वेषु भूतेषु मद्भक्तं लभते पराम् ॥ ६-४२-५४ (४०१५०)
भक्त्या मामभिजानाति यावान्यश्चास्मि तत्त्वतः ।
ततो मां तत्त्वतो ज्ञात्वा विशते तदनन्तरम् ॥ ६-४२-५५ (४०१५१)
सर्वकर्माण्यपि सदा कुर्वाणो मद्भाषाश्रयः ।
मत्प्रसादादवाप्नोति शाश्वतं पदमव्ययम् ॥ ६-४२-५६ (४०१५२)
चेतसा सर्वकर्माणि मयि संन्यस्य मत्परः ।
बुद्धियोगमपाश्रित्य मच्चित्तः सततं भव ॥ ६-४२-५७ (४०१५३)
मच्चित्तः सर्वदुर्गाणि मत्प्रसादात्तरिष्यसि ।

अथ चेत्त्वमहङ्कारान्न श्रोष्यसि विनङ्कष्यसि ॥ ६-४२-५८ (४०१५४)
 यदहङ्कारमाश्रित्य न योत्स्य इति मन्यसे ।
 मिथ्यैष व्यवसायस्ते प्रकृतिस्त्वां नियोक्ष्यति ॥ ६-४२-५९ (४०१५५)
 स्वभावजेन कौन्तेय निबद्धः स्वेन कर्मणा ।
 कर्तुं नेच्छसि यन्मोहात्करिष्यस्यवशोपि तत् ॥ ६-४२-६० (४०१५६)
 ईश्वरः सर्वभूतानां हृद्देशेऽर्जुन तिष्ठति ।
 भ्रामयन्सर्वभूतानि यन्त्रारूढानि मायया ॥ ६-४२-६१ (४०१५७)
 तमेव शरणं गच्छ सर्वभावेन भारत ।
 तत्प्रसादात्परां शान्तिं स्थानं प्राप्स्यसि शाश्वतं ॥ ६-४२-६२ (४०१५८)
 इति ते ज्ञानमाख्यातं गुह्याद्गुह्यतरं मया ।
 विमृश्यैतदशेषेण यथेच्छसि तथा कुरु ॥ ६-४२-६३ (४०१५९)
 सर्वगुह्यतमं भूयः शृणु मे परमं वचः ।
 इष्टेऽसि मे दृढमिति ततो वक्ष्यामि ते हितम् ॥ ६-४२-६४ (४०१६०)
 मन्मना भव मद्भक्तो मद्याजी मां नमस्कुरु ।
 मामेवैष्यसि सत्यं ते प्रतिजाने प्रियोऽसि मे ॥ ६-४२-६५ (४०१६१)
 सर्वधर्मान्परित्यज्य मामेकं शरणं व्रज ।
 अहं त्वा सर्वपापेभ्यो मोक्षयिष्यामि मा शुचः ॥ ६-४२-६६ (४०१६२)
 इदं ते नातपस्काय नाभक्ताय कदाचन ।
 न चाशुश्रूषवे वाच्यं न च मां योऽभ्यसूयति ॥ ६-४२-६७ (४०१६३)
 य इदं परमं गुह्यं मद्भक्तेष्वभिधास्यति ।
 भक्तिं मयि परां कृत्वा मामेवैष्यत्यसंशयः ॥ ६-४२-६८ (४०१६४)
 न च तस्मान्मनुष्येषु कश्चिन्मे प्रियकृत्तमः ।
 भविता न च मे तस्मादन्यः प्रियतरो भुवि ॥ ६-४२-६९ (४०१६५)
 अध्येष्यते च य इमं धर्म्यं संवादमावयोः ।
 ज्ञानयज्ञेन तेनाहमिष्टः स्यामिति मे मतिः ॥ ६-४२-७० (४०१६६)
 श्रद्धावाननसूयश्च शृणुयादपि यो नरः ।
 सोपि मुक्तः शुभाल्लोकान्प्राप्नुयात्पुण्यकर्मणां ॥ ६-४२-७१ (४०१६७)
 कच्चिदेतच्छ्रुतं पार्थ त्वयैकाग्रेण चेतसा ।
 कच्चिदज्ञानसंमोहः प्रनष्टस्ते धनंजय ॥ ६-४२-७२ (४०१६८)
 अर्जुन उवाच । ६-४२-७३क्ष् (४०६५)
 नष्टो मोहः स्मृतिर्लब्धा त्वत्प्रसादान्मयाऽच्युत ।
 स्थितोऽस्मि गतसंदेहः करिष्ये वचनं तव ॥ ६-४२-७३ (४०१६९)
 सञ्जय उवाच । ६-४२-७४क्ष् (४०६६)
 इत्यहं वासुदेवस्य पार्थस्य च महात्मनः ।
 संवादमिममश्रौषमद्भुतं रोमहर्षणम् ॥ ६-४२-७४ (४०१७०)
 व्यासप्रसादाच्छ्रुतवानेतद्गुह्यमहं परम् ।

योगं योगेश्वरात्कृष्णात्साक्षात्कथयतः स्वयम् ॥ ६-४२-७५ (४०१७१)
राजन्संस्मृत्य संस्मृत्य संवादमिममद्भुतम् ।
केशवार्जुवयोः पुण्यं हृष्यामि च मुहुर्मुहुः ॥ ६-४२-७६ (४०१७२)
तच्च संस्मृत्य संस्मृत्य रूपमत्यद्भुतं हरेः ।
विस्मयो मे महान्राजन्हृष्यामि च पुनः पुनः ॥ ६-४२-७७ (४०१७३)
यत्र योगेश्वरः कृष्णो यत्र पार्थो धनुर्धरः ।
तत्र श्रीर्विजयो भूतिर्ध्रुवा नीतिर्मतिर्मम ॥ ६-४२-७८ (४०१७४)

इति श्रीमन्महाभारते भीष्मपर्वणि भगवद्गीतापर्वणि
द्विचत्वारिंशोऽध्यायः ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे
श्रीकृष्णार्जुनसंवादे संन्यासयोगोनाम अष्टादशोऽध्यायः
॥ समाप्तं भगवद्गीतापर्व ॥

Mahabharata - Bhishma Parva - Chapter Footnotes

६-४२-१४ विविधा चेति माध्वपाठः ॥
६-४२-४२ब्रह्मं कर्म स्वभावजम् इति माध्वपाठः ॥
६-४२-५७ बुद्धियोगमुपाश्रित्येति माध्वपाठः ॥
६-४२-७८ यत्र योगीश्वर इति माध्वपाठः ॥

भीष्मपर्व - अध्याय ०४३

॥ श्रीः ॥

६.४३. अध्यायः ४३

Mahabharata - Bhishma Parva - Chapter Topics

युधिष्ठिरेण रथादवरुह्य भीष्मद्रोणाद्यभिवादनपूर्वकं तेभ्यो
जयाशीर्ग्रहणम् ॥ १ ॥

युधिष्ठिरे पुनर्भ्रातृभिः सह रथारूढे सन्नहाभेरीन्नादनम् ॥ २ ॥

Mahabharata - Bhishma Parva - Chapter Text

६-४३-० (४०१७५)

वैशम्पायन उवाच । ६-४३-०क्ष् (४०६७)

गीता सुगीता कर्तव्या किमन्यैः शास्त्रसंग्रहैः ।

या स्वयं पत्न्याभस्य सुखपद्माद्विनिःसृता ॥ ६-४३-१ (४०१७६)

सर्वशास्त्रमयी गीता सर्वदेवमयो हरिः ।
 सर्वतीर्थमयी गङ्गा सर्वदेवमयो मनुः ॥ ६-४३-२ (४०१७७)
 गीता गङ्गा च गायत्री गोविन्देति हृदि स्थिते ।
 चतुर्गकारसंयुक्ते पुनर्जन्म न विद्यते ॥ ६-४३-३ (४०१७८)
 षट्शतानि सविंशानि श्लोकानां प्राह केशवः ।
 अर्जुनः सप्तपञ्चाशत्सप्तषष्टिं तु सञ्जयः ॥ ६-४३-४ (४०१७९)
 धृतराष्ट्रः श्लोकमेकं गीताया मानमुच्यते ।
 भारतामृतसर्वस्वगीताया मथितस्य च ।
 सारमुद्धृत्य कृष्णेन अर्जुनस्य मुखे हुतम् ॥ ६-४३-५ (४०१८०)
 सञ्जय उवाच । ६-४३-६क्ष् (४०६८)
 ततो धनंजयं दृष्ट्वा बाणगाण्डीवधारिणम् ।
 पुनरेव महानादं व्यसृजन्त महारथाःक ॥ ६-४३-६ (४०१८१)
 पाण्डवाः सोमकाश्चैव ये चैषामनुयायिनः ।
 दध्मुश्च मुदिताः शङ्खान्वीराः सागरसंभवान् ॥ ६-४३-७ (४०१८२)
 ततो भेर्यश्च पेश्यश्च क्रकचा गोविषाणिकाः ।
 सहसैवाभ्यहन्यन्त ततः शब्दो महानभूत् ॥ ६-४३-८ (४०१८३)
 तथा देवाः सगन्धर्वाः पितरश्च जनाधिप ।
 सिद्धचारणसङ्घाश्च समीयुस्ते दिदृक्षया ॥ ६-४३-९ (४०१८४)
 ऋषयश्च महाभागाः पुरस्कृत्य शतक्रतुम् ।
 समीयुस्तत्र सहिता द्रुष्टुं तद्वैशसं महत् ॥ ६-४३-१० (४०१८५)
 ग ते सेने स्तिमिते सञ्जे वीक्षमाणे परस्परम् ।
 गङ्गायमुनयोर्वेगो यथैवैत्य परस्परम् ॥ ६-४३-११ (४०१८६)
 एवं प्रवृत्ते ते सेने निःशब्दे जनसंसदि ।
 चित्रे पट इवालेख्ये दर्शनीयतरे शुभे ॥ ६-४३-१२ (४०१८७)
 ततो युधिष्ठिरो दृष्ट्वा युद्धाय समवस्थिते ।
 ते सेने सागरप्रख्ये मुहुः प्रज्वलिते नृप ॥ ६-४३-१३ (४०१८८)
 विमुच्य कवचं वीरो निक्षिप्य च वरायुधम् ।
 अवरुह्य रथात्क्षिप्रं पद्म्यामेव कृताञ्जलिः ॥ ६-४३-१४ (४०१८९)
 पितामहमभिप्रेक्ष्य धर्मराजो युधिष्ठिरः ।
 वाग्यतः प्रययौ धीरः प्राङ्मुखो रिपुवाहिनीम् ॥ ६-४३-१५ (४०१९०)
 तं प्रयान्तमभिप्रेभ्य कुन्तीपुत्रो धनञ्जयः ।
 अवतीर्य रथात्तूर्णं भ्रातृभिः सहितोऽन्वयात् ॥ ६-४३-१६ (४०१९१)
 वासुदेवश्च भगवान्पृष्ठतोऽनुजगाम तम् ।
 तथा मुख्याश्च राजानस्तच्चित्ता जगमुरुत्सुकाः ॥ ६-४३-१७ (४०१९२)
 अर्जुन उवाच । ६-४३-१८क्ष् (४०६९)
 किं ते व्यवसितं राजन्यदस्मानपहाय वै ।

प्रस्र्यामेव प्रयातोऽसि प्राङ्मुखो रिपुवाहिनीम् ॥ ६-४३-१८ (४०१९३)
 भीमसेन उवाच । ६-४३-१९क्ष् (४०१९०)
 क्व गमिष्यसि राजेन्द्र निक्षिप्तकवचायुधः ।
 दंशितेष्वरिसैन्येषु भ्रातृनुत्सृज्य पार्थिव ॥ ६-४३-१९ (४०१९४)
 नकुल उवाच । ६-४३-२०क्ष् (४०१९१)
 एवं गते त्वयि ज्येष्ठे मम भ्रातरि भारत ।
 भीमे दुनोति हृदयं ब्रूहि गन्ता भवान्क्व नु ॥ ६-४३-२० (४०१९५)
 सहदेव उवाच । ६-४३-२१क्ष् (४०१९२)
 अस्मिन्नणसमूहे वै वर्तमाने महाभये ।
 उत्सृज्य क्व नु गन्तासि शत्रूनभिमुखो नृप ॥ ६-४३-२१ (४०१९६)
 सञ्जय उवाच । ६-४३-२२क्ष् (४०१९३)
 एवमाभाष्यमाणोऽपि भ्रातृभिः कुरुनन्दनः ।
 नोवाच वाग्यतः किञ्चिद्गच्छत्येव युधिष्ठिरः ॥ ६-४३-२२ (४०१९७)
 तानुवाच महाप्राज्ञो वासुदेवो महामनाः ।
 अभिप्रायोऽस्य विज्ञातो मयेति प्रहसन्निव ॥ ६-४३-२३ (४०१९८)
 एष भीष्मं तथा द्रोणं गौतमं शल्यमेव च ।
 अनुमान्य गुरुन्सर्वान्योत्स्यते पार्थिवोऽरिभिः ॥ ६-४३-२४ (४०१९९)
 श्रूयते हि पुराकल्पे गुरुननुमान्य यः ।
 युध्यते स भवेद्द्व्यक्तमपध्यातो महत्तरैः ॥ ६-४३-२५ (४०२००)
 अनुमान्य यथाशास्त्रं यस्तु युध्येन्महत्तरैः ।
 ध्रुवस्तस्य जयो युद्धे भवेदिति मतिर्मम ॥ ६-४३-२६ (४०२०१)
 एवं ब्रुवति कृष्णेऽत्र धार्तराष्ट्रचमूं प्रति ।
 हाहाकारो महानासीन्निःशब्दास्त्वपरेऽभवन् ॥ ६-४३-२७ (४०२०२)
 दृष्ट्वा युधिष्ठिरं दूराद्धारतराष्ट्रस्य सैनिकाः ।
 मिथः संकथयांचकुरेषो हि कुलपांसनः ॥ ६-४३-२९ अव्यक्तं भीत
 इवाभ्येति राजासौ भीष्ममन्तिकम् ।
 युधिष्ठिरः ससोदर्यः शरणार्थं प्रयाचकः ॥ ६-४३-२८ (४०२०३)
 धनञ्जये कथं नाथे पाण्डवे च वृकोदरे ।
 नकुले सहदेवे च भीतिरभ्येति पाण्डवम् ॥ ६-४३-३० (४०२०४)
 न नूनं क्षत्रियकुले जातः संप्रथिते भुवि ।
 यथाऽस्य हृदयं भीतमल्पसत्वस्य संयुगे ॥ ६-४३-३१ (४०२०५)
 ततस्ते सैनिकाः सर्वे प्रशंसन्ति स्म कौरवान् ।
 हृष्टाः सुमनसो भूत्वा चेलानि दुधुवुश्च ह ॥ ६-४३-३२ (४०२०६)
 व्यनिन्दंश्च तथा सर्वे योधास्तव विशांपते ।
 युधिष्ठिरं ससोदर्यं सहितं केशवनेन हि ॥ ६-४३-३३ (४०२०७)
 ततस्तत्कौरवं सैन्यं धिक्वृत्वा तु युधिष्ठिरम् ।

निःशब्दमभवत्तूर्णं पुनरेव विशांपते ॥ ६-४३-३४ (४०२०८)
किं नु वक्ष्याति राजाऽसौ किं भीष्मः प्रतिवक्ष्यति ।
किं भीमः समरश्लाघी किं नु कृष्णार्जुनाविति ॥ ६-४३-३५ (४०२०९)
विवक्षितं किमस्येति संशयः सुमहानभूत् ।
उभयो सेनयो राजन्युधिष्ठिरकृते तदा ॥ ६-४३-३६ (४०२१०)
सोऽवगाह्य चमूं शत्रोः शरशक्तिसमाकुलाम् ।
भीष्ममेवाभ्यात्तूर्णं भ्रातृभिः परिवारितः ॥ ६-४३-३७ (४०२११)
तमुवाच ततः पादौ कारभ्यां पीड्य पाण्डवः ।
भीष्मं शान्तनवं राजा युद्धाय समुपस्थितम् ॥ ६-४३-३८ (४०२१२)
युधिष्ठिर उवाच । ६-४३-३९क्ष् (४०७४)
आमन्त्रये त्वां दुर्धर्षं त्वया योत्स्यामहे सह ।
अनजानीहि मां तात आशिषश्च प्रयोजय ॥ ६-४३-३९ (४०२१३)
भीष्म उवाच । ६-४३-४०क्ष् (४०७५)
यद्येवं नाभिगच्छेथा युधि मां पृथिवीपते ।
शपेयं त्वां महाराज परीभावाय भारत ॥ ६-४३-४० (४०२१४)
प्रीतोऽहं पुत्र युध्यस्व जयमाप्नुहि पाण्डव ।
यत्तेऽभिलषितं चान्यत्तदवाप्नुहि संयुगे ॥ ६-४३-४१ (४०२१५)
त्रियतां च वरः पार्थ किमस्मत्तोऽभिकाङ्क्षसि ।
एवं गते महाराज न तवास्ति पराजयः ॥ ६-४३-४२ (४०२१६)
अर्थस्य पुरुषो दासो दासस्त्वर्थो न कस्यचित् ।
इति सत्यं महाराज बद्धोऽस्म्यर्थेन कौरवैः ॥ ६-४३-४३ (४०२१७)
अतस्त्वां क्लीबवद्वाक्यं ब्रवीमि कुरुनन्दन ।
भृतोऽस्म्यर्थेन कौरव्य युद्धादन्यत्किमिच्छसि ॥ ६-४३-४४ (४०२१८)
युधिष्ठिर उवाच । ६-४३-४५क्ष् (४०७६)
मन्त्रयस्व महाबाहो हितैषी मम नित्यशः ।
युध्यस्व कौरवस्यार्थे ममैष सततं वरः ॥ ६-४३-४५ (४०२१९)
भीष्म उवाच । ६-४३-४६क्ष् (४०७७)
राजन्किमत्र साह्यं ते करोमि कुरुनन्दन ।
कामं योत्स्ये परस्यार्थे ब्रूहि यत्ते विवक्षितम् ॥ ६-४३-४६ (४०२२०)
युधिष्ठिर उवाच । ६-४३-४७क्ष् (४०७८)
कथं जयेयं संग्रामे भवन्तमपराजितम् ।
एतन्मे मन्त्रय हितं यदि श्रेयः प्रपश्यसि ॥ ६-४३-४७ (४०२२१)
भीष्म उवाच । ६-४३-४८क्ष् (४०७९)
नैनं पश्यामि कौन्तेय यो मां युध्यन्तमाहवे ।
विजयेत पुमान्कश्चित्साक्षादपि शतक्रतुः ॥ ६-४३-४८ (४०२२२)
युधिष्ठिर उवाच । ६-४३-४९क्ष् (४०८०)

हन्त पृच्छामि तस्मात्त्वां पितामह नमोस्तु ते ।
वधोपायं ब्रवीहि त्वमात्मनः समरे परैः ॥ ६-४३-४९ (४०२२३)
भीष्म उवाच । ६-४३-५०क्ष् (४०८१)
न स्म तं तात पश्यामि समरे यो जयेत माम् ।
न तावन्मृत्युकालोऽपि पुनरागमनं कुरु ॥ ६-४३-५० (४०२२४)
सञ्जय उवाच । ६-४३-५१क्ष् (४०८२)
ततो युधिष्ठिरो वाक्यं भीष्मस्य कुरुनन्दन ।
शिरसा प्रतिजग्राह भूयस्तमभिवाद्या च ॥ ६-४३-५१ (४०२२५)
प्रायात्पुनर्महाबाहुराचार्यस्य रथं प्रति ।
पश्यतां सर्वसैन्यानां मध्येन भ्रातृभिः सह ॥ ६-४३-५२ (४०२२६)
स द्रोणमभिवाद्याथ कृत्वं चाभिप्रदक्षिणम् ।
उवाच राजा दुर्धर्षमात्मनिःश्रेयसं वचः ॥ ६-४३-५३ (४०२२७)
आमन्त्रये त्वां भगवन्योत्स्ये विगितकल्मषः ।
कथं जये रिपून्सर्वाननुज्ञातस्त्वया द्विज ॥ ६-४३-५४ (४०२२८)
द्रोण उवाच । ६-४३-५५क्ष् (४०८३)
यदि मां नाभिगच्छेथा युद्धाय कृतनिश्चयः ।
शपेयं त्वां महाराज परीभावाय सर्वशः ॥ ६-४३-५५ (४०२२९)
तद्युधिष्ठिर तुष्टोऽस्मि पूजितश्च त्वयाऽनघ ।
अनुजानामि युध्यस्व विजयं समवाप्नुहि ॥ ६-४३-५६ (४०२३०)
करवाणि च ते कामं ब्रूहि त्वमभिकाङ्क्षितम् ।
एवं गते महाराज युद्धादन्यत्किमिच्छसि ॥ ६-४३-५७ (४०२३१)
अर्थस्य पुरुषो दासो दासस्त्वर्थो न कस्यचित् ।
इति सत्यं महाराज बद्धोऽस्म्यर्थेन कौरवैःक ॥ ६-४३-५८ (४०२३२)
ब्रवीम्येतत्कलीबवत्त्वां युद्धादन्यत्किमिच्छसि ।
योत्स्येऽहं कौरवस्यार्थे तवाशास्यो जयो मया ॥ ६-४३-५९ (४०२३३)
युधिष्ठिर उवाच । ६-४३-६०क्ष् (४०८४)
जयमाशास्व मे ब्रह्मन्मन्त्रयस्व च मद्धितम् ।
युध्यस्व कौरवस्यार्थे वर एष वृतो मया ॥ ६-४३-६० (४०२३४)
द्रोण उवाच । ६-४३-६१क्ष् (४०८५)
ध्रुवस्ते विजयो राजन्यस्य मन्त्री हरिस्तव ।
अहं त्वामभिजानामि रणे शत्रून्विजेष्यसि ॥ ६-४३-६१ (४०२३५)
यतो धर्मस्ततः कृष्णो यतः कृष्णस्ततो जयः ।
युध्यस्व गच्छ कौन्तेय पृच्छ मां किं ब्रवीमि ते ॥ ६-४३-६२ (४०२३६)
युधिष्ठिर उवाच । ६-४३-६३क्ष् (४०८६)
पृच्छामि त्वां द्विजश्रेष्ठ शृणु यन्मेऽभिकाङ्क्षितम् ।
कथं जयेयं संग्रामे भवन्तमपराजितम् ॥ ६-४३-६३ (४०२३७)

द्रोण उवाच । ६-४३-६४क्ष (४०८७)
 न तेऽस्ति विजयस्तावद्यावद्युद्धयाम्यहं रणे ।
 ममाशु निधने राजन्यतस्व सह सदरैः ॥ ६-४३-६४ (४०२३८)
 युधिष्ठिर उवाच । ६-४३-६५क्ष (४०८८)
 हन्त तस्मान्महाबाहो वधोपायं वदात्मनः ।
 आचार्यं प्रणिपत्यैष पृच्छामि त्वां नमोऽस्तु ते ॥ ६-४३-६५ (४०२३९)
 द्रोण उवाच । ६-४३-६६क्ष (४०८९)
 न शत्रुं तात पश्यामि यो मां हन्याद्रथे स्थितम् ।
 युध्यमानं सुसंरब्धं शरवर्षौघवर्षिणम् ॥ ६-४३-६६ (४०२४०)
 ऋते प्रायगतं रजन्न्यस्तशस्त्रमचेतनम् ।
 हन्यान्मां युधि योधानां सत्यमेतद्ब्रवीमि ते । ६-४३-६७ (४०२४१)
 शस्त्रं चाहं रणे जह्यां श्रुत्वा तु महदप्रियम् ।
 श्रद्धेपवाक्यात्पुरुषादेतत्सत्यं ब्रवीति ते ॥ ६-४३-६८ (४०२४२)
 सञ्जय उवाच । ६-४३-६९क्ष (४०९०)
 एतच्छ्रुत्वा महाराज भारद्वाजस्य धीमतः ।
 अनुमान्य तमाचार्यं प्रायाच्छारद्वतं प्रति ॥ ६-४३-६९ (४०२४३)
 सोऽभिवाद्य कृपं राजा कृत्वा चापि प्रदक्षिणम् ।
 उवाच दुर्धर्षतमं वाक्यं वाक्यविदां वरः ॥ ६-४३-७० (४०२४४)
 अनुमानये त्वां योत्स्येऽहं गुरो विगतकल्मषः ।
 जयेयं च रिपून्सर्वाननुज्ञातस्त्वयाऽनघ ॥ ६-४३-७१ (४०२४५)
 कृप उवाच । ६-४३-७२क्ष (४०९१)
 यदि मां नाभिगच्छेथा युद्धाय कृतनिश्चयः ।
 शपेयं त्वां महाराज परीभावाय सर्वशः ॥ ६-४३-७२ (४०२४६)
 अर्थस्य पुरुषो दासो दासस्त्वर्थो न कस्यचित् ।
 इति सत्यं महाराज बद्धोऽस्म्यर्थेन कौरवैः । ६-४३-७३ (४०२४७)
 तेषामर्थे महाराज योद्धव्यमिति मे मतिः ।
 अतस्त्वां क्लीबवद्ब्रूयायुद्धादन्यत्किमिच्छसि ॥ ६-४३-७४ (४०२४८)
 युधिष्ठिर उवाच । ६-४३-७५क्ष (४०९२)
 हन्त पृच्छामि ते तस्मादाचार्यं शृणु मे वचः ।
 इत्युक्त्वा व्यथितो राजा नोवाच गतचेतनः ॥ ६-४३-७५ (४०२४९)
 सञ्जय उवाच ६-४३-७६क्ष (४०९३)
 तं गौतमः प्रत्युवाच विज्ञायास्य विवक्षितम् ।
 अवध्योऽहं महीपाल यद्भ्यस्व जयमाप्नुहि ॥ ६-४३-७६ (४०२५०)
 प्रीतस्तेऽभिगमेनाहं जयं तव नराधिप ।
 आशासिष्ये सदोत्थाय सत्यमेतद्ब्रवीमि ते ॥ ६-४३-७७ (४०२५१)
 एतच्छ्रुत्वा महाराज गौतमस्य विशांपते ।

अनुमान्य कृपं राजा प्रययौ येन मद्रराट् ॥ ६-४३-७८ (४०२५२)
 स शल्यमभिवाद्याथ कृत्वा चाभिप्रदक्षिणम् ।
 उवाच राजा दुर्धर्षमात्मनिःश्रेयसं वचः ॥ ६-४३-७९ (४०२५३)
 अनुमानये त्वां दुर्धर्ष योत्स्ये विगतकल्मषः ।
 जयेयं नु परान्राजन्ननुज्ञातस्त्वया रिपून् ॥ ६-४३-८० (४०२५४)
 शल्य उवाच । ६-४३-८१क्ष (४०९४)
 यदि मां नाधिगच्छेथा युद्धाय कृतनिश्चयः ।
 शपेयं त्वां महाराज परीभावाय वै रणे ॥ ६-४३-८१ (४०२५५)
 तुष्टोऽस्मि पूजितश्चास्मि यत्काङ्क्षसि तदस्तु ते ।
 अनुजानामि चैव त्वां युध्यस्व जयमाप्नुहि ॥ ६-४३-८२ (४०२५६)
 ब्रूहि चैष परं वीर केनार्थः किं ददामि ते ।
 एवं गते महाराज युद्धादन्यत्किमिच्छसि ॥ ६-४३-८३ (४०२५७)
 अर्थस्य पुरुषो दासो दासस्त्वर्थो न कस्यचित् ।
 इति सत्यं महाराज बद्धोऽस्म्यर्थेन कौरवैः ॥ ६-४३-८४ (४०२५८)
 करिष्यामि हि ते कामं भागिनेय यथेप्सितम् ।
 ब्रवीम्यतः क्लीबवत्त्वां युद्धादन्यत्किमिच्छसि ॥ ६-४३-८५ (४०२५९)
 युधिष्ठिर उवाच । ६-४३-८६क्ष (४०९५)
 मन्त्रयस्व महाराज नित्यं मद्धितमुत्तमम् ।
 कामं युद्धय परस्यार्थे वरमेतं वृणोम्यहम् ॥ ६-४३-८६ (४०२६०)
 शल्य उवाच । ६-४३-८७क्ष (४०९६)
 किमत्र ब्रूहि साह्यं ते करोमि नृपसत्तम ।
 कामं योत्स्ये परस्यार्थे बद्धोऽस्म्यर्थेन कौरवैः ॥ ६-४३-८७ (४०२६१)
 युधिष्ठिर उवाच । ६-४३-८८क्ष (४०९७)
 स एव मे वरः शल्य उद्योगे यस्त्वया कृतः ।
 सूतपुत्रस्य संग्रामे कार्यस्तेजोवधस्त्वया ॥ ६-४३-८८ (४०२६२)
 शल्य उवाच । ६-४३-८९क्ष (४०९८)
 संपत्स्यत्येष ते कामः कुन्तीपुत्र यथेप्सितम् ।
 गच्छ युध्यस्व विस्रब्धः प्रतिजाने वचस्तव ॥ ६-४३-८९ (४०२६३)
 सञ्जय उवाच । ६-४३-९०क्ष (४०९९)
 अनुमान्याथ कौन्तेयो मातुलं मद्रकेश्वरम् ।
 निर्जगाम महासैन्याद्भ्रतृभिः परिवारितः ॥ ६-४३-९० (४०२६४)
 वासुदेवस्तु राधेयमाहवेऽभिजगाम वै ।
 तत एनमुवाचेदं पाण्डवार्थं गदाग्रजः ॥ ६-४३-९१ (४०२६५)
 श्रुतं मे कर्ण भीष्मस्य द्वोषात्किल न योत्स्यसे ।
 अस्मान्वरय राधेय यावद्भीष्मो न हन्यते ॥ ६-४३-९२ (४०२६६)
 हते तु भीष्मे राधेय पुनरेष्यसि संयुगम् ।

धार्तराष्ट्रस्य साहाय्यं यदि पश्यसि चेत्समम् ॥ ६-४३-९३ (४०२६७)
 कर्ण उवाच । ६-४३-९४क्ष् (४१००)
 न विप्रियं करिष्यामि धार्तराष्ट्रस्य केशव ।
 त्यक्तप्राणं हि मां विद्धि दुर्योधनहितैषिणम् ॥ ६-४३-९४ (४०२६८)
 सञ्जय उवाच । ६-४३-९५क्ष् (४१०१)
 तच्छ्रुत्वा वचनं कृष्णः संन्यवर्तत भारत ।
 युधिष्ठिरपुरोगैश्च पाण्डवैः सह संगतः ॥ ६-४३-९५ (४०२६९)
 अथ सैन्यस्य मध्ये तु प्राक्रोशत्पाण्डवाग्रजः ।
 योऽस्मान् वृणोति तमहं वरये साह्यकारणात् ॥ ६-४३-९६ (४०२७०)
 अथ तान्समभिप्रेक्ष्य युयुत्सुरिदमब्रवीत् ।
 प्रीतात्मा धर्मराजानं कुन्तीपुत्रं युधिष्ठिरम् ॥ ६-४३-९७ (४०२७१)
 अहं योत्स्यामि भवतः संयुगे धृतराष्ट्रजान् ।
 युष्मदर्थं महाराज यदि मां वृणुषेऽनघ ॥ ६-४३-९८ (४०२७२)
 युधिष्ठिर उवाच । ६-४३-९९क्ष् (४१०२)
 एह्येहि सर्वे योत्स्यामस्तव भ्रातृनपण्डितान् ।
 युयुत्सो वासुदेवश्च वयं च ब्रूम सर्वशः ॥ ६-४३-९९ (४०२७३)
 वृणोमि त्वां महाबाहो युध्यस्व मम कारणात् ।
 त्वयि पिण्डश्च तन्तुश्च धृतराष्ट्रस्य दृश्यते ॥ ६-४३-१०० (४०२७४)
 भजस्वास्मान्नाजपुत्र भजमानान्महाद्युते ।
 न भविष्यति दुर्बुद्धिर्धार्तराष्ट्रोऽत्यमर्षणः ॥ ६-४३-१०१ (४०२७५)
 सञ्जय उवाच । ६-४३-१०२क्ष् (४१०३)
 ततो युयुत्सुः कौरव्यान्परित्यज्य सुतांस्तव ।
 जगाम पाण्डुपुत्राणां सेनां विश्राव्य दुन्दुभिं ॥ ६-४३-१०२ (४०२७६)
 ततो युधिष्ठिरो राजा संप्रहृष्टःक सहानुजः ।
 जग्राह कवचं भूयो दीप्तिमत्कनकोञ्ज्वलम् ॥ ६-४३-१०३ (४०२७७)
 प्रत्यपद्यन्त ते सर्वे स्वरथान्पुरुषर्षभाः ।
 ततो व्यूहं यथापूर्वं प्रत्यव्यूहन्त ते पुनः ॥ ६-४३-१०४ (४०२७८)
 अवादयन्दुन्दुभींश्च शतशश्चैव पुष्करान् ।
 सिंहनादांश्च विविधान्विनेदुः पुरुषर्षभाः ॥ ६-४३-१०५ (४०२७९)
 रथस्थान्पुरुषव्याघ्रान्पाण्डवान्प्रेक्ष्य पार्थिवाः ।
 धृष्टद्युम्नादयः सर्वे पुनर्जहृषिरे तदा ॥ ६-४३-१०६ (४०२८०)
 गौरवं पाण्डुपुत्राणां मान्यान्मानयतां च तान् ।
 दृष्ट्वा महीक्षितस्तत्र पूजयांचक्रिरे भृशम् ॥ ६-४३-१०७ (४०२८१)
 सौहृदं च कृपां चैव प्राप्तकालं महात्मनाम् ।
 दयां च ज्ञातिषु परां कथयांचक्रिरे नृपाः ॥ ६-४३-१०८ (४०२८२)
 साधुसाध्विति सर्वत्र निश्चेरुः स्तुतिसंहिताः ।

वाचः पुण्याः कीर्तिमतां मनोहृदयहर्षणाः ॥ ६-४३-१०९ (४०२८३)
म्लेच्छाश्चार्याश्च ये तत्र ददृशुः शुश्रुवुस्तथा ।
वृत्तं तत्पाण्डुपुत्राणां रुरुदुस्ते सगद्गदाः ॥ ६-४३-११० (४०२८४)
ततो जघ्नुर्महाभेरीः शतशश्च सहस्रशः ।
शङ्खांश्च गोक्षीरनिभान्दध्मुर्हृष्टा मनस्विनः ॥ ६-४३-१११ (४०२८५)

इति श्रीमन्महाभारते भीष्मपर्वणि भीष्मवधपर्वणि
त्रिचत्वारिंशोऽध्यायः ॥

Mahabharata - Bhishma Parva - Chapter Footnotes

६-४३-८ पेश्यः काहलाः । ऋकचा जयमङ्गलाः । गोविषाणिकाः
गवादिश्रृङ्गाणि ॥
६-४३-२५ पुराकल्पे प्राचीनशास्त्रे ॥
६-४३-२९ व्यक्तं नियतम् । भीष्मं भीष्मस्य । अन्तिकं समीपम् ॥
६-४३-३६ विवक्षितं वक्तुमिष्टम् ॥
६-४३-५० तावत् संप्रति ॥
६-४३-५३ आत्मनिःश्रेयसं स्वहित साधनम् ॥
६-४३-६५ अभिजानामि अनुजानामि ॥
६-४३-६७ प्रायगतं मरणाय नियतम् । अचेतनं योगबलेन त्यक्तदेहम्
। योधानां मध्ये कश्चिदिति शेषः ॥
६-४३-६८ जह्यां त्यजेयम् ॥
६-४३-९८ भवतः भवत्संबन्धी ॥
६-४३-१०० तन्तुः संततिः । पिण्डः पितृयज्ञः । अन्ये सर्वे
मरिष्यन्तीति भावः ॥
६-४३-१०७ गौरवं मान्यत्वम् ॥
६-४३-१०८ सौहृदं मैत्रीम् । कृपां स्नेहम् । दयां
परदुःखप्रहाणेच्छाम् ॥
६-४३-१०९ कीर्तिमतां पाण्डवानां स्तुतिसंहिता वाच इति संबन्धः ॥

भीष्मपर्व - अध्याय ०४४

॥ श्रीः ॥

६.४४. अध्यायः ४४

Mahabharata - Bhishma Parva - Chapter Topics

कुरुपाण्डवसेनयोर्युद्धारम्भः ॥ १ ॥

६-४४-० (४०२८६)

धृतराष्ट्र उवाच । ६-४४-०क्ष् (४१०४)

एवं व्यूढेष्वनीकेषु मामकेष्वितरेषु च ।

के पूर्वं प्राहरंस्तत्र कुरवःक पाण्डवा नु किम् ॥ ६-४४-१ (४०२८७)

सञ्जय उवाच । ६-४४-२क्ष् (४१०५)

भ्रातृभिः सहितो राजन्पुत्रो दुःशासनस्तव ।

भीष्मं प्रमुखतः कृत्वा प्रययौ सह सेनया ॥ ६-४४-२ (४०२८८)

तथैव पाण्डवाः सर्वे भीमसेनपुरोगमाः ।

भीष्मेण युद्धमिच्छन्तः प्रययुर्हृष्टमानसाः ॥ ६-४४-३ (४०२८९)

क्ष्वेडाः किलकिलाशब्दाः क्रकचा गोविषाणिकाः ।

भेरीमृदङ्गमुरजा ह्यकुञ्जरनिःस्वनाः ॥ ६-४४-४ (४०२९०)

उभयोःक सेनयोर्ह्यासंस्ततस्तेऽस्मान्समाद्रवन् ।

वयं तान्प्रतिर्दन्तस्तदाऽऽसीत्तुमुलं महत् ॥ ६-४४-५ (४०२९१)

महान्त्यनीकानि महासमुच्छ्रये

समागमे पाण्डवधार्तराष्ट्रयोः ।

चकम्पिरे शङ्खमृदङ्गनिःस्वनैः

प्रकम्पितानीव वनानि वायुना ॥ ६-४४-६ (४०२९२)

नरेन्द्र नागाश्वरताकुलाना-

मभ्यागतानामशिवे मुहूर्ते ।

बभूव घोषस्तुमुलश्चमूनां

वातोद्धुतानामिव सागराणाम् ॥ ६-४४-७ (४०२९३)

तस्मिन्समुत्थिते शब्दे तुमुले रोमहर्षणे ।

भीमसेनो महाबाहुः प्राणदद्गोवृषो यथा ॥ ६-४४-८ (४०२९४)

शङ्खदुन्दुभिनिर्घोषं वारणानां च बृंहितम् ।

सिंहनादं च सैन्यानां भीमसेनरवोऽभ्यभूत् ॥ ६-४४-९ (४०२९५)

हयानां हेषमाणानामनीकेषु सहस्रशः ।

सर्वानभ्यभवच्चब्दान्भीमस्य नदतः स्वनः ॥ ६-४४-१० (४०२९६)

तं श्रुत्वा निनदं तस्य सैन्यास्तव वितत्रसुः ।

जीमूतस्येव नदतः शक्राशनिसमस्वनम् ॥ ६-४४-११ (४०२९७)

वाहनानि च सर्वाणि शकृन्मूत्रं प्रमुस्रुवुः ।

शब्देन तस्य वीरस्य सिंहस्येवेतरेक मृगाः ॥ ६-४४-१२ (४०२९८)

दर्शयन्धोरमात्मानं महाभ्रमिव नादयन् ।

विभीषयंस्तव सुतान्भीमसेनः समभ्ययात् ॥ ६-४४-१३ (४०२९९)

तमायान्तं महेष्वासं सोदर्याः पर्यवारयन् ।

छादयन्तः शरव्रातैर्मेघा इव दिवाकरम् ॥ ६-४४-१४ (४०३००)
 दुर्योधनश्च पुत्रस्ते दुर्मुखो दुःसहः शलः ।
 दुःशासनश्चातिरथस्तथा दुर्मर्षणो नृपः ॥ ६-४४-१५ (४०३०१)
 विविंशतिश्चित्रसेनो विकर्णश्च महारथः ।
 पुरुमित्रो जयो भोजः सौमदत्तिश्च वीर्यवान् ॥ ६-४४-१६ (४०३०२)
 महाचापानि धुन्वन्तो मेघा इव सविद्युतः ।
 आददानाश्च नाराचान्निर्मुक्ताशीविषोपमान् ॥ ६-४४-१७ (४०३०३)
 अथ ते द्रौपदीपुत्राः सौभद्रश्च महारथः ।
 नकुलः सहदेवश्च धृष्टद्युम्नश्च पार्षतः ॥ ६-४४-१८ (४०३०४)
 धार्तराष्ट्रान्प्रतिययुरर्दयन्तः शितैः शरैः ।
 वज्रैरिव महावेगैः शिखराणि धराभृताम् ॥ ६-४४-१९ (४०३०५)
 तस्मिन्प्रथमसंग्रामे भीमज्यातलनिःस्वने ।
 तावकानां परेषां च नासीत्कश्चित्पराङ्मुखः ॥ ६-४४-२० (४०३०६)
 लाघवं द्रोणशिष्याणामपश्यं भरतर्षभ ।
 निमित्तवेधिनां चैव शरानुत्सृजतां भृशम् ॥ ६-४४-२१ (४०३०७)
 नोपशाम्यति निर्घोषो धनुषां कूजतां तथा ।
 विनिश्चेरुः शरा दीप्ताज्योतीषीव नभस्तलात् ॥ ६-४४-२२ (४०३०८)
 सर्वे त्वन्ये महीपालाः प्रेक्षका इव भारत ।
 ददृशुर्दर्शनीयं तं भीमं ज्ञातिसमागमम् ॥ ६-४४-२३ (४०३०९)
 ततस्ते जातसंरम्भाः परस्परकृतागसः ।
 अन्योन्यस्पर्धया राजन्व्यायच्छन्त महारथाः ॥ ६-४४-२४ (४०३१०)
 कुरुपाण्डवसेने ते हस्त्यश्वरथसंकुले ।
 शुशुभाते रणेऽतीव पटे चित्रार्पिते इव ॥ ६-४४-२५ (४०३११)
 ततस्ते पार्थिवाः सर्वे प्रगृहीतशरासनाः ।
 सहसैन्याः समापेतुः पुत्रस्य तव शासनात् ॥ ६-४४-२६ (४०३१२)
 युधिष्ठिरेण चदिष्टाः पार्थिवास्ते सहस्रशः ।
 विनदन्तः समापेतुः पुत्रस्य तव वाहिनीम् ॥ ६-४४-२७ (४०३१३)
 उभयोः सेनयोस्तीव्रः सैन्यानां स समागमः ।
 अन्तर्धीयत चादित्यः सैन्येन रजसा वृतः ॥ ६-४४-२८ (४०३१४)
 प्रयुद्धानां प्रभग्नानां पुनरावर्तिनामपि ।
 नात्र स्वेषां परेषां वा विशेषः समदृश्यत ॥ ६-४४-२९ (४०३१५)
 तस्मिस्तु तुमुले युद्धे वर्तमाने महाभये ।
 अति सर्वाण्यनीकानि पिता तेऽभिव्यरोचत ॥ ६-४४-३० (४०३१६)

इति श्रीमन्महाभारते भीष्मपर्वणि भीष्मवधपर्वणि
 चतुश्चत्वारिंशोऽध्यायः ॥

- ६-४४-६ महान् समुच्छ्रयः संप्रहारो यत्र ॥
६-४४-९ अभ्यभूत् अभिभूतवान् ॥
६-४४-१४ सोदर्याः राजानुजाः ॥
६-४४-२१ निमित्तं लक्ष्यम् ॥
६-४४-२५ पटे इति सप्तम्यन्तम् ॥
६-४४-२८ सैन्येन सेनाभवेन ॥
६-४४-३० अति अतिक्रम्य ॥

भीष्मपर्व - अध्याय ०४५

॥ श्रीः ॥

६.४५. अध्यायः ४५

Mahabharata - Bhishma Parva - Chapter Topics

कुरुपाण्डवसेनयोर्द्वन्द्वयुद्धवर्णनम् ॥ १ ॥

Mahabharata - Bhishma Parva - Chapter Text

६-४५-० (४०३१७)

सञ्जय उवाच । ६-४५-०क्ष (४१०६)

पूर्वाह्णे तस्य रौद्रस्य युद्धमहो विशांपते ।

प्रावर्तत महाघोरं राज्ञां देहावकर्तनम् ॥ ६-४५-१ (४०३१८)

कुरूणां सृञ्जयानां च जिगीषूणां परस्परम् ।

सिंहानामिव संह्रादो दिवमुर्वी च नादयन् ॥ ६-४५-२ (४०३१९)

आसीत्किलकिलाशब्दस्तलशङ्करवैः सह ।

जङ्घिरे सिंहनादाश्च शूराणां प्रतिगर्जताम् ॥ ६-४५-३ (४०३२०)

तलत्राभिहताश्चैव ज्याशब्दा भरतर्षभ ।

पत्तीनां पादशब्दश्च वाजिनां च महास्वनः ॥ ६-४५-४ (४०३२१)

तोत्राङ्कुशनिपातश्च आयुधानां च निःस्वनः ।

घण्टाशब्दश्च नागानामन्योन्यमभिधावताम् ॥ ६-४५-५ (४०३२२)

तस्मिन्समुदिते शब्दे तुगुले रोमहर्षणे ।

बभूव रथनिर्घोषः पर्जन्यनिनदोपमःक ॥ ६-४५-६ (४०३२३)

ते मनः क्रूरमाधाय समभित्यक्तजीविताः ।

पाण्डवानभ्यवर्तन्त सर्व एवोच्छ्रितध्वजाः ॥ ६-४५-७ (४०३२४)

अथ शान्तनवो राजन्नभ्यधावद्धनञ्जयम् ।

प्रगृह्य कार्मुकं घोरं कालदण्डोपमं रणे ॥ ६-४५-८ (४०३२५)
 अर्जुनोऽपि धनुर्गृह्य गाण्डीवं लोकविश्रुतम् ।
 अभ्यधावत तेजस्वी गाङ्गेयं रणमूर्धनि ॥ ६-४५-९ (४०३२६)
 तावुभौ कुरुशार्दूलौ परस्परवधैषिणौ ।
 गाङ्गेयस्तु रणे पार्थं विद्ध्वा नाकम्पयद्वली ॥ ६-४५-१० (४०३२७)
 तथैव पाण्डवो राजन्भीष्मं नाकम्पयद्युधि ।
 सात्यकिस्तु महेश्वासः कृतवर्माणमभ्यात् ॥ ६-४५-११ (४०३२८)
 तयोः समभयवद्युद्धं तुमुलं रोमहर्षणम् ।
 सात्यकिः कृतवर्माणं कृतवार्मां च सात्यकिम् ॥ ६-४५-१२ (४०३२९)
 आनर्च्छतुः शरैर्घोरैस्तक्षमाणौ परस्परम् ।
 तौ शराचितसर्वाङ्गौ शुशुभाते महाबलौ ॥ ६-४५-१३ (४०३३०)
 वसन्ते पुष्पशबलौ पुष्पिताविव किंशुकौ ।
 अभिमन्युर्महेश्वासं बृहद्वलमयोधयत् ॥ ६-४५-१४ (४०३३१)
 ततः कोसलराजाऽसावभिमन्योर्विशांपते ।
 ध्वजं चिच्छेद समरे सारथिं च व्यपातयत् ॥ ६-४५-१५ (४०३३२)
 सौभद्रस्तु ततः क्रुद्धः पातिते रथसारथौ ।
 बृहद्वलं महाराजं विव्याध नवभिः शरैः ॥ ६-४५-१६ (४०३३३)
 अथापराभ्यां भल्लाभ्यां शिताभ्यामरिमर्दनः ।
 ध्वजमेकेन चिच्छेद पाष्णिमेकेन सारथिम् ॥ ६-४५-१७ (४०३३४)
 अन्योन्यं च शरैः क्रुद्धौ ततक्षाते परस्परम् ।
 मानिनं समरे दृप्तं कृतवैरं महारथम् ॥ ६-४५-१८ (४०३३५)
 भीमसेनस्तव सुतं दुर्योधनमयोधयत् ।
 तावुभौ नरशार्दूलौ कुरुमुख्यौ महाबलौ ॥ ६-४५-१९ (४०३३६)
 अन्योन्यं शरवर्षाभ्यां ववृषाते रणाजिरे ।
 तौ वीक्ष्य तु महात्मानौ कृतिनौ चित्रयोधिनौ ॥ ६-४५-२० (४०३३७)
 विस्मयः सर्वभूतानां समपद्यत भारत ।
 दुःशासनस्तु नकुलं प्रत्युद्याय महाबलम् ॥ ६-४५-२१ (४०३३८)
 अविध्यन्निशितैर्बाणैर्बहुभिर्मर्मभेदिभिः ।
 तस्य माद्रीसुतः केतुं सशरं च शरासनम् ॥ ६-४५-२२ (४०३३९)
 चिच्छेद निशितैर्बाणैः प्रहसन्निव भारत ।
 अथैनं पञ्चविंशत्या क्षुद्रकाणां समार्पयत् ॥ ६-४५-२३ (४०३४०)
 पुत्रस्तु तव दुर्धर्षो नकुलस्य महाहवे ।
 तुरङ्गांश्चिच्छेदे बाणैर्ध्वजं चैवाभ्यपातयत् ॥ ६-४५-२४ (४०३४१)
 दुर्मुखः सहदेवं च प्रत्युद्याय महाबलम् ।
 विव्याध शरवर्षेण यतमानं महाहवे ॥ ६-४५-२५ (४०३४२)
 सहदेवस्ततो वीरो दुर्मुखस्य महारणे ।

शरेण भृतशीक्षणेन पातयामास सारथिम् ॥ ६-४५-२७ अतावन्योन्यं
 समासाद्य समरे युद्धदुर्मदौ । ६-४५-२७ ब्रासयेतां शरैर्घोरैः
 कृतप्रतिकृतैषिणौ ॥ ६-४५-२६ (४०३४३)
 युधिष्ठिरः स्वयं राजा मद्राजानमभ्ययात् ।
 तस्य मद्राधिपश्चापं द्विधा चिच्छेद मारिष ॥ ६-४५-२८ (४०३४४)
 तदपास्य धनुश्छिन्नं कुन्तीपुत्रो युधिष्ठिरः ।
 अन्यत्कार्मुकमादाय वेगवद्वलवत्तरम् ॥ ६-४५-२९ (४०३४५)
 ततो मद्रेश्वरं राजा शरैः सन्नतपर्वभिः ।
 छादयामास संक्रुद्धस्तिष्ठ तिष्ठेति चाब्रवीत् ॥ ६-४५-३० (४०३४६)
 धृष्टद्युम्नस्ततो द्रोणमभ्यद्रवत भारत ।
 तस्य द्रोणः सुसंक्रुद्धः परासुकरणं दृढम् ॥ ६-४५-३१ (४०३४७)
 त्रिधा चिच्छेद समरे पाञ्चाल्यस्य तु कार्मुकम् ।
 शरं चैव महाघोरं कालदण्डमिवापरम् ॥ ६-४५-३२ (४०३४८)
 प्रेषयामास समरे सोऽस्य काये न्यमञ्जत ।
 अथान्यद्धनुरादाय सायकांश्च चतुर्दश ॥ ६-४५-३३ (४०३४९)
 द्रोणं हृपदपुत्रस्तु प्रतिविव्याध संयुगे ।
 तावन्योन्यं सुसंक्रुद्धौ चक्रतुः शुभृशं रणम् ॥ ६-४५-३४ (४०३५०)
 सौमदत्तिं रणे शङ्खो रभसं रभसो युधि ।
 प्रत्युद्ययौ महाराज तिष्ठतिष्ठेति चाब्रवीत् ॥ ६-४५-३५ (४०३५१)
 तस्य वै दक्षिणं वीरो निर्विभेद रणे भुजम् ।
 समदत्तिस्तथा शङ्खं जत्रुदेशे समाहनत् ॥ ६-४५-३६ (४०३५२)
 तयोस्तदभवद्युद्धं घोररूपं विशांपते ।
 दृप्तयोः समरे पूर्वं वृत्रवासवयोरिव ॥ ६-४५-३७ (४०३५३)
 बाह्लीकं तु रणे क्रुद्ध क्रुद्धरूपो विशांपते ।
 अभ्यद्रवदमेयात्मा धृष्टकेतुर्महारथः ॥ ६-४५-३८ (४०३५४)
 बाह्लीकस्तु रणे राजन्धृष्टकेतुममर्षणः ।
 शरैर्बहुभिरानर्च्छत्सिंहनादमथानदत् ॥ ६-४५-३९ (४०३५५)
 चेदिराजस्तु संक्रुद्धो बाह्लीकं नवभिः शरैः ।
 विव्याध समरे तूर्णं मत्तो मत्तमिव द्विपम् ॥ ६-४५-४० (४०३५६)
 तौ तत्र समरे क्रुद्धौ नर्दन्तौ च पुनः पुनः ।
 समीयतुः सुसंक्रुद्धावङ्गारवबुधाविव ॥ ६-४५-४१ (४०३५७)
 राक्षसं रौद्रकर्माणं क्रूरकर्मा घटोत्कचः ।
 अलम्बुसं प्रत्युदियाद्वलं शक्र इवाहवे ॥ ६-४५-४२ (४०३५८)
 घटोत्कचस्ततः क्रुद्धो राक्षसं तं महाबलम् ।
 नवत्या सायकैस्तीक्ष्णैर्दारयामास भारत ॥ ६-४५-४३ (४०३५९)
 अलम्बुसस्तु समरे भैमसेनिं महाबलम् ।

बहुधा दारयामास शरैः सन्नतपर्वभिः ॥ ६-४५-४४ (४०३६०)
 व्यभ्राजेतां ततस्तौ तु संयुगे शरविक्षतौ ।
 यथा देवासुरे युद्धे बलशक्तौ महाबलौ ॥ ६-४५-४५ (४०३६१)
 शिखण्डी समरे राजन्द्रौणिमभ्युद्ययौ बली ।
 अश्वत्थामा ततः क्रुद्धः शिखण्डिनमुपस्थितम् ॥ ६-४५-४६ (४०३६२)
 नाराचेन सुतीक्ष्णेन भृशं विद्ध्वा ह्यकम्पयत् ।
 शिखण्ड्यपि ततो राजन्द्रोणपुत्रमताडयत् ॥ ६-४५-४७ (४०३६३)
 सायकेन सुपीतेन तीक्ष्णेन निशितेन च ।
 तौ जघ्नतुस्तदान्योन्यं शरैर्बहुविधैर्मृधे ॥ ६-४५-४८ (४०३६४)
 भगदत्तं रणे शूरं विराटो वाहिनीपतिः ।
 अभ्ययात्त्वरितो राजंस्ततो युद्धमवर्तत ॥ ६-४५-४९ (४०३६५)
 विराटो भगदत्तं तु शरवर्षण भारत ।
 अभ्यवर्षत्सुकुद्धो मेघो वृष्ट्या इवाचलम् ॥ ६-४५-५० (४०३६६)
 भगदत्तस्ततस्तूर्णं विराटं पृथिवीपतिम् ।
 छादयामास समरे मेघः सूर्यमिवोदितम् ॥ ६-४५-५१ (४०३६७)
 बृहत्क्षत्रं तु कैकेयं कृपः शारद्वतो ययौ ।
 तं कृपः शरवर्षेण छादयामास भारत ॥ ६-४५-५२ (४०३६८)
 गौतमं कैकयः क्रुद्धः शरवृष्ट्याऽभ्यपूरयत् ।
 तावन्योन्यं हयान्हत्वा धनुश्छित्वा च भारत ॥ ६-४५-५३ (४०३६९)
 विरथावसियुद्धाय समीयतुरमर्षणौ ।
 तयोस्तदभवद्युद्धं घोररूपं सुदारुणम् ॥ ६-४५-५४ (४०३७०)
 द्रुपदस्तु ततो राजन्सैन्धवं वै जयद्रथम् ।
 अभ्युद्ययौ हृष्टरूपो हृष्टरूपं परंतपः ॥ ६-४५-५५ (४०३७१)
 ततः सैन्धवको राजा द्रुपदं विशिखैस्त्रिभिः ।
 ताजयामास समरे स च तं प्रत्यबिध्यत ॥ ६-४५-५६ (४०३७२)
 तयोस्तदभवद्युद्धं घोररूपं सुदारुणम् ।
 ईक्षणप्रीतिजननं शुक्राङ्गरकयोरिव ॥ ६-४५-५७ (४०३७३)
 विकर्णस्तु सुतस्तुभ्यं सुतसोमं महाबलम् ।
 अभ्ययाज्जवनैरश्वैस्ततो युद्धमवर्तत ॥ ६-४५-५८ (४०३७४)
 विकर्णः सुतसोमं तु विद्ध्वा नाकम्पयच्छरैः ।
 सुतसोमो विकर्णं च तदद्भुतमिवाभवत् ॥ ६-४५-५९ (४०३७५)
 सुशर्माणं नरव्याघ्रश्चेकितानो महारथः ।
 अभ्यद्रवत्सुकुद्धः पाण्डवार्थे पराक्रमी ॥ ६-४५-६० (४०३७६)
 शुशर्मा तु महाराज चेकितानं महारथम् ।
 महता शरवर्षेण वारयामास संयुगे ॥ ६-४५-६१ (४०३७७)
 चेकितानोऽपि संरब्धः सुशर्माणां महाहवे ।

प्राच्छादयत्तमिषुभिर्महामेष इवाचलम् ॥ ६-४५-६२ (४०३७८)
 शकुनिः प्रतिविन्ध्यं तु पराक्रान्तं पराक्रमी ।
 अभ्यद्रवत् राजेन्द्र मत्तः सिंह इव द्विपम् ॥ ६-४५-६३ (४०३७९)
 यौधिष्ठिरस्तु संक्रुद्धः सौबलं निशितैः शरैः ।
 व्यदारयत् संग्रामे मघवानिव दानवम् ॥ ६-४५-६४ (४०३८०)
 शकुनिः प्रतिविन्ध्यं तु प्रतिविध्यन्तमाहवे ।
 व्यदारयन्महाप्राज्ञः शरैः सन्नतपर्वभिः ॥ ६-४५-६५ (४०३८१)
 सुदक्षिणं तु राजेन्द्र काम्भोजानां महारथम् ।
 श्रुतकर्मा पराक्रान्तमभ्यद्रवत् संयुगे ॥ ६-४५-६६ (४०३८२)
 सुदक्षिणस्तु समरे साहदेविं महारथम् ।
 विद्ध्वा नाकम्पयत् वै मैनाकमिव पर्वतम् ॥ ६-४५-६७ (४०३८३)
 श्रुतकर्मा ततः क्रुद्धः काम्भोजानां महारथम् ।
 शरैर्बहुभिरानच्छद्द्वारयन्निव सर्वशः ॥ ६-४५-६८ (४०३८४)
 इरावानथ संक्रुद्धः श्रुतायुषमरिन्दमम् ।
 प्रत्युद्ययौ रणे यत्तो यत्तरूपं परंतपः ॥ ६-४५-६९ (४०३८५)
 आर्जुनिस्तस्य समरे हयान्हत्वा महारथः ।
 ननाद बलवान्नादं तत्सैन्यं प्रत्यपूरयत् ॥ ६-४५-७० (४०३८६)
 श्रुतायुस्तु ततः क्रुद्धः फाल्गुनेः समरे हयान् ।
 निजघान गदाग्रेण ततो युद्धमवर्तत ॥ ६-४५-७१ (४०३८७)
 विन्दानिविन्दावावन्त्यौ कुन्तिभोजं महारथम् ।
 ससेनं ससुतं वीरं संससज्जतुराहवे ॥ ६-४५-७२ (४०३८८)
 तत्राद्भुतमपश्याम तयोर्घोरं पराक्रमम् ।
 अयुध्येतां स्थिरौ भूत्वा महत्या सेनया सह ॥ ६-४५-७३ (४०३८९)
 अनुविन्दस्तु गदया कुन्तिभोजमताडयत् ।
 कुन्तिभोजश्च तं तूर्णं शरव्रातैरवाकिरत् ॥ ६-४५-७४ (४०३९०)
 कुन्तिभोजसुतश्चापि विन्दं विव्याध सायकैः ।
 स च तं प्रतिविव्याध तदद्भुतमिवाभवत् ॥ ६-४५-७५ (४०३९१)
 केकया भ्रातरः पञ्च गान्धारान्पञ्च मारिष ।
 ससैन्यास्ते ससैन्यांश्च योधयामासुराहवे ॥ ६-४५-७६ (४०३९२)
 वीरबाहुश्च ते पुत्रो वैराटिं रथसत्तमम् ।
 उत्तरं योधयामास विव्याध निशितैः शरैः ॥ ६-४५-७७ (४०३९३)
 उत्तरश्चापि तं वीरं विव्याध निशितैः शरैः ।
 चेदिराट् समरे राजन्तुलूकं समभिद्रवत् ॥ ६-४५-७८ (४०३९४)
 तथैव शरवर्षेण उलूकं समविद्धयत् ।
 उलूकश्चापि तं बाणैर्निशितैर्लोमवाहिभिः ॥ ६-४५-७९ (४०३९५)
 तयोर्युद्धं समभवद्द्वोररूपं विशांते ।

दारयेतां सुसंक्रुद्धावन्योन्यमपराजितौ ॥ ६-४५-८० (४०३९६)
 एवं द्वन्द्वसहस्राणि रथवारणवाजिनाम् ।
 पदातीनां च समरे तव तेषां च संकुले ॥ ६-४५-८१ (४०३९७)
 मुहूर्तमिव तद्युद्धमासीन्मधुरदर्शनम् ।
 तत उन्मत्तवद्राजन्न प्राज्ञायत किञ्चन ॥ ६-४५-८२ (४०३९८)
 गजो गजेन समरे रथिनं च रथी ययौ ।
 अश्वोऽश्वं समभिप्रायात्पदातिश्च पदातिनम् ॥ ६-४५-८३ (४०३९९)
 ततो युद्धं सुदुर्धर्षं व्याकुलं समपद्यत ।
 शूराणां समरे तत्र समासाद्येतरेतरम् ॥ ६-४५-८४ (४०४००)
 तत्र देवर्षयः सिद्धाश्चारणाश्च समागताः ।
 प्रेक्षन्त तद्रणं घोरं देवासुरसमं भुवि ॥ ६-४५-८५ (४०४०१)
 ततो दन्तिसहस्राणि रथानां चापि मारिष ।
 अश्वौघाः पुरुषौघाश्च विपरीतं समाययुः ॥ ६-४५-८६ (४०४०२)
 तत्रतत्र प्रदृश्यन्ते रथवारणपत्तयः ।
 सादिनश्च नरव्याघ्र युध्यमाना मुहुर्मुहुः ॥ ६-४५-८७ (४०४०३)

इति श्रीमन्महाभारते भीष्मपर्वणि भीष्मवधपर्वणि
 प्रथमदिवसयुद्धे पञ्चचत्वारिंशोऽध्यायः ॥

Mahabharata - Bhishma Parva - Chapter Footnotes

६-४५-१ पूर्वाह्ने पूर्वभागे ॥
 ६-४५-५ तोत्रं गजदमनं वेणुकाख्यं वेणुवुध्रसमाकारम् ॥
 ६-४५-१३ आनच्छर्तुः पीडितवन्तौ । तक्षमाणौ तनूकुर्वाणौ ॥
 ६-४५-१४ पुष्पैः शबलौ विचित्रौ ॥
 ६-४५-१७ एकेन प्राणि पृष्ठगोपं एकेन सारथिमिति च ॥
 ६-४५-२३ क्षुद्रकाणां बाणविशेषाणाम् ॥
 ६-४५-३१ परासुकरणं मारणसाधनम् ॥
 ६-४५-३६ वीरः शङ्खः । जत्रुदेशे असंसंधौ ॥
 ६-४५-३८ धृष्टकेतुः शिशुपालसुतः ॥
 ६-४५-४४ सन्नतपर्वभिः अलक्षितग्रन्थिभिः ॥
 ६-४५-४८ तीक्ष्णेन सूक्ष्मधारेण । निशिते शाणोल्लीढेन । मृधे संग्रामे ॥
 ६-४५-५८ तुभ्यं तव । सुतसोमं भैमसेनिम् ॥
 ६-४५-६० चेकितानो यादवः ॥
 ६-४५-६९ इरावानर्जुनपुत्रः ॥
 ६-४५-७२ संससज्जतुः संसक्तावभूताम् ॥
 ६-४५-८१ द्वन्द्वं द्वयोर्द्वयोर्युद्धम् ॥

६-४५-८६ विपरीतं अतीतक्रमम् ॥

भीष्मपर्व - अध्याय ०४६

॥ श्रीः ॥

६.४६. अध्यायः ४६

Mahabharata - Bhishma Parva - Chapter Topics

संकुलयुद्धवर्णनम् ॥ १ ॥

Mahabharata - Bhishma Parva - Chapter Text

६-४६-० (४०४०४)

सञ्जय उवाच । ६-४६-०क्ष (४१०७)

राजञ्शतसहस्राणि तत्रतत्र पदातिनाम् ।

निर्मर्यादं प्रयुद्धानि तत्ते वक्ष्यामि भारत ॥ ६-४६-१ (४०४०५)

न पुत्रः पितरं जज्ञे पिता वा पुत्रमौरसम् ।

न भ्राता भ्रातरं तत्र स्वस्त्रीयं न च मातुलः ॥ ६-४६-२ (४०४०६)

न मातुलं च स्वस्त्रीयो न सखायं सखा तथा ।

आविष्टा इव युध्यन्ते पाण्डवाः कुरुभिः सह ॥ ६-४६-३ (४०४०७)

रथानीकं नरव्याघ्राः केचिदभ्यपतन्नथैः ।

अभज्यन्त युगैरेव युगानि भरतर्षभ ॥ ६-४६-४ (४०४०८)

रथेषाञ्च रतेषाभिः कूरा रथकूबरैः ।

संगतैः सहिताः केचित्परस्परजिघांसवः ॥ ६-४६-५ (४०४०९)

न शेकुश्चलितुं केचित्सन्निपत्य रथा रथैः ।

प्रभिन्नास्तु महाकायाः सन्निपत्य गजा गजैः ॥ ६-४६-६ (४०४१०)

बहुधा दारयन्क्रुद्धा विषाणैरितरेतरम् ।

सतोरणपताकैश्च वारणा वरवारणैः ॥ ६-४६-७ (४०४११)

अभिसृत्य महाराज वेगवद्भिर्महागजैः ।

दन्तैरभिहतास्तत्र चुक्रुशुः परमातुराः ॥ ६-४६-८ (४०४१२)

अभिनीताश्च शिक्षाभिस्तोत्राङ्कुशसमाहताः ।

अप्रभिन्नाः प्रभिन्नानां संमुखाभिमुखा ययुः ॥ ६-४६-९ (४०४१३)

प्रभिन्नैरपि संसक्ताः केचित्तत्र महागजाः ।

क्रौञ्चवन्निनदं कृत्वा दुद्रुवुः सर्वतो दिशम् ॥ ६-४६-१० (४०४१४)

सम्यक्प्रणीता नागाश्च प्रभिन्नकरटामुखाः ।

ऋषितोमरनाराचैर्निर्विद्धा वरवारणाः ॥ ६-४६-११ (४०४१५)

प्रणेदुर्भिन्नमर्माणो निपेतुश्च गतासवः ।

प्राद्रवन्त दिशः केचिन्नदन्तो भैरवान्नवान् ॥ ६-४६-१२ (४०४१६)
 गजानां पादरक्षास्तु व्यूढोरस्काः प्रहारिणः ।
 ऋष्टिभिश्च धनुर्भिश्च विमलैश्च परश्वथैः ॥ ६-४६-१३ (४०४१७)
 गदाभिर्मुसलैश्चैव भिन्दिपालैः सतोमरैः ।
 आयसैः परिघैश्चैव निस्तिरंशैर्विमलै शितैः । ६-४६-१४ (४०४१८)
 प्रगृहीतैः सुसंरब्धा द्रवमाणास्ततस्ततः ।
 व्यदृश्यन्त महाराज परस्परजिघांसवः ॥ ६-४६-१५ (४०४१९)
 राजमानाश्च निस्त्रिंशाः संसिक्ता नरशोणितैः ।
 प्रत्यदृश्यन्त शूराणामन्योन्यमभिधावताम् ॥ ६-४६-१६ (४०४२०)
 अवक्षिप्तावधूतानामसीनां वीरबाहुभिः ।
 संजज्ञे तुमुलः शब्दः पततां परमर्मसु ॥ ६-४६-१७ (४०४२१)
 गदामुसलरुग्णानां भिन्नानां च वरासिभिः ।
 दन्तिदन्तावभिन्नानां मृदितानां च दन्तिभिः ॥ ६-४६-१८ (४०४२२)
 तत्र तत्र नरौघाणां क्रोशतामितरेतरम् ।
 शुश्रुवुर्दारुणा वाचः प्रेतानामिव भारत ॥ ६-४६-१९ (४०४२३)
 हयैरपि हयारोहाश्चामरापीडधारिभिः ।
 हंसैरिव महावेगैरन्योन्यमभिविद्रुताः ॥ ६-४६-२० (४०४२४)
 तैर्विमुक्ता महाप्रासा जाम्बूनदविभूषणाः ।
 आशुगा विमलास्तीक्ष्णाः संपेतुर्भुजगोपमाः ॥ ६-४६-२१ (४०४२५)
 अश्वैरग्न्यजवैः केचिदाप्लुत्य महतो रथात् ।
 शिरास्याददिरे वीरा रथिनामश्वसादिनः ॥ ६-४६-२२ (४०४२६)
 बहूनपि हयारोहान्भल्लैः सन्नतपर्वभिः ।
 रथी जघान संप्राप्य बाणगोचरमागतान् ॥ ६-४६-२३ (४०४२७)
 नवमेघप्रतीकाशाश्चाक्षिप्य तुरगान्गजाः ।
 पादैरेव विमृद्गन्ति मत्ताः कनकभूषणाः ॥ ६-४६-२४ (४०४२८)
 पाठ्यमानेषु कुम्भेषु पार्श्वेष्वपि च वारणाः ।
 प्रासैर्विनिहताः केचिद्विनेदुः परमातुराः ॥ ६-४६-२५ (४०४२९)
 साश्वारोहान्ह्यान्कांश्चिदुन्मथ्य वरवारणाः ।
 सहसा चिक्षिपुस्तत्र संकुले भैरवे सति ॥ ६-४६-२६ (४०४३०)
 साश्वारोहान्विषाणाग्रैरुत्क्षिप्य तुरगान्गजाः ।
 रथौघानभिमृद्गन्तः सध्वजानभिचक्रमुः ॥ ६-४६-२७ (४०४३१)
 पुंस्त्वादतिमदत्वाच्च केचित्तत्र महागजाः ।
 साश्वारोहान्ह्याञ्जघ्नुः करैः सचरणैस्तथा ॥ ६-४६-२८ (४०४३२)
 अश्वारोहैश्च समरे हस्तिसादिभिरेव च ।
 प्रतिमानेषु गात्रेषु पार्श्वेष्वपि च वारणान् ।
 आशुगा विमलास्तीक्ष्णाः संपेतुर्भुजगोपमाः ॥ ६-४६-२९ (४०४३३)

नराश्वकायान्निर्भिद्य लौहानि कवचानि च ।
निपेतुर्विमलाः शक्त्यो वीरबाहुभिरर्पिताः ॥ ६-४६-३० (४०४३४)
महोल्ककाप्रतिमा घोरास्तत्र तत्र विशांपते ।
द्वीपिचर्मावनद्धैश्च व्याघ्रचर्मच्छदैरपि ॥ ६-४६-३१ (४०४३५)
विकोशैर्विमलैः खड्गैरभिजधुः परान्नणे ।
अभिप्लुतमभिक्रुद्धमेकपाश्चावदारितम् ॥ ६-४६-३२ (४०४३६)
विदर्शयन्तः संपेतुः खड्गचर्मपरश्वथैः ।
केचिदाक्षिप्य करिणः साश्वानपि रथान्करैः ॥ ६-४६-३३ (४०४३७)
विकर्षन्तो दिशः सर्वाः संपेतुः सर्वशब्दगाः ।
शङ्कुभिर्दारिताः केचित्संभिन्नाश्च परश्वथैः ॥ ६-४६-३४ (४०४३८)
हस्तिभिर्मृदिताः केचित्क्षुण्णाश्चान्ये तुरंगमैः ।
रथनेमिनिकृत्ताश्च निकृत्ताश्च परश्वथैः ॥ ६-४६-३५ (४०४३९)
व्याक्रोशन्त नरा राजंस्तत्रतत्र स्म बान्धवान् ।
पुत्रानन्ये पितृनन्ये भ्रातृश्च सह बन्धुभिः ॥ ६-४६-३६ (४०४४०)
मातुलान्भागिनेयांश्च परानपि च संयुगे ।
विकीर्णान्त्राः सुबहवो भग्नसक्थाश्च भारत ॥ ६-४६-३७ (४०४४१)
बाहुभिश्चापरे छिन्नैः पार्श्वेषु च विदारिताः ।
क्रन्दन्तः समदृश्यन्त तृषिता जीवितेप्सवः ॥ ६-४६-३८ (४०४४२)
तृषापारिगताः केचिदल्पसत्त्वा विशांपते ।
भूमौ निपतिताः सङ्घे मृगयांचक्रिरे जलम् ॥ ६-४६-३९ (४०४४३)
रुधिरौघपरिक्लिन्नाः क्लिश्यमानाश्च भारत ।
व्यनिन्दन्भृशमात्मानं तव पुत्रांश्च संगतान् ॥ ६-४६-४० (४०४४४)
अपरे क्षत्रिकयाः शूराः कृतवैराः परस्परम् ।
नैव शस्त्रं विमुञ्चन्ति नैव क्रन्दन्ति मारिष ।
तर्जयन्ति च संहृष्टास्तत्रतत्र परस्परम् ॥ ६-४६-४१ (४०४४५)
आदश्य दशनैश्चापि क्रोधात्स्वरदनच्छदम् ।
भ्रुकुटीकुटिलैर्वक्रैः प्रेक्षन्ति च परस्परम् ॥ ६-४६-४२ (४०४४६)
अपरे क्लिश्यमानास्तु शरार्ता व्रणपीडिताः ।
निष्कृजाः समपद्यन्त दृढसत्त्वा महाबलाः ॥ ६-४६-४३ (४०४४७)
अन्ये च विरथाः शूरा रथमन्यस्य संयुगे ।
प्रार्थयाना निपतिताः संक्षुण्णा वरवारणैः ।
अशोभन्त महाराज सपुष्पा इव किंशुकाः ॥ ६-४६-४४ (४०४४८)
संबभूवुरनीकेषु बहवो भैरवस्वनाः ।
वर्तमाने महाभीमे तस्मिन्वीरवरक्षये ॥ ६-४६-४५ (४०४४९)
निजघान पिता पुत्रं पुत्रश्च पितरं रणे ।
स्वस्त्रीयो मातुलं चापि स्वस्त्रीयं चापि मातुलः ॥ ६-४६-४६ (४०४५०)

सखा सखायं च तथा संबन्धी बान्धवं तथा ।
 एवं युयुधिरे तत्र कुरवः पाण्डवैः सह ॥ ६-४६-४७ (४०४५१)
 वर्तमाने तथा तस्मिन्निर्मयादि भयानके ।
 भीष्ममासाद्य पार्थानां वाहिनी समकम्पत ॥ ६-४६-४८ (४०४५२)
 केतुना पञ्चतारेण तालेन भारतर्षभ ।
 राजतेन महाबाहुरुच्छ्रितेन महारथे ।
 बभौ भीष्मस्तदा राजञ्चन्द्रमा इव मेरुणा ॥ ६-४६-४९ (४०४५३)

इति श्रीमन्महाभारते भीष्मपर्वणि भीष्मवधपर्वणि
 प्रथमदिवसयुद्धे षट्चत्वारिंशोऽध्यायः ॥

Mahabharata - Bhishma Parva - Chapter Footnotes

६-४६-१ प्रयुद्धानि युद्धं कृतवन्ति ॥
 ६-४६-२ जज्ञे ज्ञातवान् ॥
 ६-४६-३ आविष्टा इव भूतादिना गृहीता इव ॥
 ६-४६-४ युगानि अश्वस्कन्धार्षितानि दारूणि ॥
 ६-४६-५ रथेषा रथदण्डः । कूबरो युगकीलः । संगतैः संमुखागतैः ॥
 ६-४६-६ प्रभिन्नाश्रयोतन्मदाः ॥
 ६-४६-७ विषाणैर्दन्तैः तोरणानि चतुःस्तम्भमण्डपाकारस्य
 गजपल्याणस्य अम्बारीति भाषया प्रसिद्धस्य । द्वाराणि पताकाश्च
 तत्रैव स्तम्भशेखरस्थाः ॥
 ६-४६-९ संमुखाभिमुखाः अन्योन्यसंमुखा इत्यर्थः ॥
 ६-४६-१७ अवक्षिप्तावधूतानां अधोमुखं पातितानां परेषां मर्मसु
 पततामसीनामिति संबन्धः ॥
 ६-४६-१९ प्रेतानां नारकाणाम् ॥
 ६-४६-२६ सहसा बलेन ॥
 ६-४६-२८ पुंस्त्वाद्वीर्यवत्त्वात् । अतिमदत्वादुद्भिन्नमदत्त्वात् ॥
 ६-४६-२९ प्रतिमानेषु ललाटेषु ॥
 ६-४६-३० शक्तयः शक्तयः ६-४६-४३ निष्कूजा निःशब्दाः ॥

भीष्मपर्व - अध्याय ०४७

॥ श्रीः ॥

६.४७. अध्यायः ४७

Mahabharata - Bhishma Parva - Chapter Topics

उत्तरकुमारवधः ॥ १ ॥

६-४७-० (४०४५४)

सञ्जय उवाच । ६-४७-०क्ष (४१०८)

गतपूर्वाह्नभूयिष्ठि तस्मिन्नहनि दारुणे ।

वर्तमाने तथा रौद्रे महावीरवरक्षये ॥ ६-४७-१ (४०४५५)

दुर्मुखः कृतवर्मा च कृपः शल्यो विविंशतिः ।

भीष्मं जुगुपुरासाद्य तव पुत्रेण चोदिताः ॥ ६-४७-२ (४०४५६)

एतैरतिरथैर्गुप्तः पञ्चभिर्भरतर्षभः ।

पाण्डवानामनीकानि विजगाहे महारथः ॥ ६-४७-३ (४०४५७)

चेदिकाशिकरूपेषु पञ्चालेषु च भारत ।

भीष्मस्य बहुधा तालञ्चलत्केतुरदृश्यत ॥ ६-४७-४ (४०४५८)

स शिरांसि रणेऽरीणां रथांश्च सयुगध्वजान् ।

निचकर्त महावेगैर्भल्लैः सन्नतपर्वभिः ॥ ६-४७-५ (४०४५९)

नृत्यतो रथमार्गेषु भीष्मस्य भरतर्षभ ।

भृशमार्तस्वरं चक्रुर्नागा मर्मणि ताडिताः ॥ ६-४७-६ (४०४६०)

अभिमन्युः सुसंक्रुद्धः पिशहूगैस्तुरगोत्तमैः ।

संयुक्तं रथमास्थाय प्रायाद्भीष्मरथं प्रति ॥ ६-४७-७ (४०४६१)

जाम्बूनदविचित्रेण कर्णिकारेण केतुना ।

अभ्यवर्तत भीष्मं च तांश्चैव रथसत्तमान् ॥ ६-४७-८ (४०४६२)

स तालकेतोस्तीक्ष्णेन केतुमाहत्य पत्रिणा ।

भीष्मेण युयुधे वीरस्तस्य चानुरथैः सह ॥ ६-४७-९ (४०४६३)

कृतवर्माणमेकेन शल्यं पञ्चभिराशुगैः ।

विद्ध्वा नवभिरानच्छिच्छिताग्रैः प्रतिपामहम् ॥ ६-४७-१० (४०४६४)

पूर्णायतविसृष्टेन सम्यक्प्रणिहितेन च ।

ध्वजमेकेन विव्याध जाम्बूनदपरिष्कृतम् ॥ ६-४७-११ (४०४६५)

दुर्मुखस्य तु भल्लेन सर्वावरणभेदिना ।

जहार सारथेः कायाच्छिरः सन्नतपर्वणा ॥ ६-४७-१२ (४०४६६)

धनुश्चिच्छेद भल्लेन कार्तस्वरविभूषितम् ।

कृपस्य निशिताग्रेण तांश्च तीक्ष्णमुखैः शरैः ॥ ६-४७-१३ (४०४६७)

जघान परमक्रुद्धो नृत्यन्निव महारथः ।

तस्य लाघवमुद्धीक्ष्य तुतुषुर्देवता अपि ॥ ६-४७-१४ (४०४६८)

लब्धलक्षतया कार्ष्णेः सर्वे भीष्ममुखा रथाः ।

सत्त्ववन्तममन्यन्त साक्षादिव धनंजयम् ॥ ६-४७-१५ (४०४६९)

तस्य लाघवमार्गस्थमलातसदृशप्रभम् ।

दिशः पर्यपतच्चापं गाण्डीवमिव घोषवत् ॥ ६-४७-१६ (४०४७०)
 तमासाद्य महावेगैर्भीष्मो नब्रभिराशुगैः ।
 विव्याध समरे तूर्णमार्जुनिं परवीरहा ॥ ६-४७-१७ (४०४७१)
 ध्वजं चास्य त्रिभिर्भल्लैश्चिच्छेद परमौजसः ।
 सारथिं च त्रिभिर्बाणैराजघान यतव्रतः ॥ ६-४७-१८ (४०४७२)
 तथैव कृतवर्मा च कृपः शल्यश्च मारिष ।
 विद्ध्वा नाकम्पयत्कार्ष्णिं मैनाकमिव पर्वतम् ॥ ६-४७-१९ (४०४७३)
 स तैः परिवृतः शूरो धार्तराष्ट्रैर्महारथैः ।
 ववर्ष शरवर्षाणि कार्ष्णिः पञ्चरथान्प्रति ॥ ६-४७-२० (४०४७४)
 ततस्तेषां सहस्राणि संवार्य शरवृष्टिभिः ।
 ननाद बलवान्कार्ष्णिर्भीष्माय विसृज्यञ्जरान् ॥ ६-४७-२१ (४०४७५)
 तत्रास्य सुमहद्राजन्बाह्वोर्बलमदृश्यत ।
 यतमानस्य समरे भीष्ममर्दयतः शरैः ॥ ६-४७-२२ (४०४७६)
 पराक्रान्तस्य तस्यैव भीष्मोऽपि प्राहिणोच्छरान् ।
 स तांश्चिच्छेद समरे भीष्मचापच्युताञ्जरान् ॥ ६-४७-२३ (४०४७७)
 ततो ध्वजमामोघेषुर्भीष्मस्य नवभिः शरैः ।
 चिच्छेद समरे वीरस्तत उच्चुक्रुशुर्जनाः ॥ ६-४७-२४ (४०४७८)
 स राजतो महास्कन्धस्तालो हेमविभूषितः ।
 सौभद्रविशिखैश्छिन्नः पपात भुवि भारत ॥ ६-४७-२५ (४०४७९)
 तं तु सौभद्रविशिखैः पातितं भरतर्षभ ।
 दृष्ट्वा भीमो ननादोच्चैः सौभद्रमभिर्हर्षयन् ॥ ६-४७-२६ (४०४८०)
 अथ भीष्मो महास्राणि दिव्यानि सुबहूनि च ।
 प्रादुश्चक्रे महारौद्रे रणे तस्मिन्महाबलः ॥ ६-४७-२७ (४०४८१)
 ततः शरसहस्रेण सौभद्रं प्रतितामहः ।
 अवाकिरदमेयात्मा तदद्भुतमिवाभवत् ॥ ६-४७-२८ (४०४८२)
 ततो दश महेष्वासाः पाण्डवानां महारथाः ।
 रक्षार्थमभ्यधावन्त सौभद्रं त्वरिता रथैः ॥ ६-४७-२९ (४०४८३)
 विराटः सह पुत्रेण धृष्टद्युम्नश्च पार्षतः ।
 भीमश्च केकयाश्चैव सात्यकिश्च विशांपते ॥ ६-४७-३० (४०४८४)
 तेषां जवेनापततां भीष्मः शान्तनवो रणे ।
 पाञ्चाल्यं त्रिभिरानच्छत्सात्यकिं नवभिः शरैः । ६-४७-३१ (४०४८५)
 पूर्णायतविसृष्टेन क्षुरेण निशितेन च ।
 ध्वजमेकेन चिच्छेद भीमसेनस्य पत्रिणा ॥ ६-४७-३२ (४०४८६)
 जाम्बूनदमयः श्रीमान्केसरी स नरोत्तम ।
 पपात भीमसेनस्य भीष्मेण मथितो रथात् ॥ ६-४७-३३ (४०४८७)
 ततो भीमस्त्रिभिर्विद्ध्वा भीष्मं शान्तनवं रणे ।

कृपमेकेन विव्याध कृतवर्माणमष्टभिः ॥ ६-४७-३४ (४०४८८)
 प्रगृहीताग्रहस्तेकन वैराटिरपि दन्तिना ।
 अभ्यद्रवत राजानं मद्राधिपतिमुत्तरः ॥ ६-४७-३५ (४०४८९)
 तस्य वारणराजस्य जवेनापततो रथे ।
 शल्यो निवारयामास वेगमप्रतिमं शरैः । ६-४७-३६ (४०४९०)
 तस्य क्रुद्धः स नागेन्द्रो बृहतः साधुवाहिनः ।
 पदा युगमधिष्ठाय जघान चतुरो हयान् ॥ ६-४७-३७ (४०४९१)
 स हताश्वे रथे तिष्ठन्मद्राधिपतिरायसीम् ।
 उत्तरान्तकरीं शक्तिं चिक्षेप भुजगोपमाम् ॥ ६-४७-३८ (४०४९२)
 तथा भिन्नतनुत्राणः प्रविश्य विपुलं तमः ।
 स पपात गजस्कन्धात्परमुक्ताङ्कुशतोमरः ॥ ६-४७-३९ (४०४९३)
 असिमादाय शल्योऽपि अवप्लुत्य रथोत्तमात् ।
 तस्य वारणराजस्य चिच्छेदाथ महाकरम् ॥ ६-४७-४० (४०४९४)
 भिन्नमर्मा शरशतैश्छिन्नहस्तः सवारणः ।
 भीममार्तस्वरं कृत्वा पपात च ममार च ॥ ६-४७-४१ (४०४९५)
 एतदीदृशकं कृत्वा मद्रराजो नराधिप ।
 आरुरोह रथं तूर्णं भास्वरं कृतवर्मणः ॥ ६-४७-४२ (४०४९६)
 उत्तरं वै हतं दृष्ट्वा वैराटिर्भ्रातरं तदा ।
 कृतवर्मणा च सहितं दृष्ट्वा शल्यमवस्थितम् ॥ ६-४७-४३ (४०४९७)
 श्वेतः क्रोधात्प्रज्ज्वाल हविषा हव्यवाडिव ।
 स विस्फार्य महच्चापं शक्रचापोपमं बली ॥ ६-४७-४४ (४०४९८)
 अभ्यधावज्जिघांसन्वै शल्यं मद्राधिपं बली ।
 महता रथवंशेन समन्तात्परिवारितः ॥ ६-४७-४५ (४०४९९)
 मुञ्चन्बाणमयं वर्षं प्रायाच्छल्यरथं प्रति ।
 तमापतन्तं संप्रेक्ष्य मत्तवारणविक्रमम् ॥ ६-४७-४६ (४०५००)
 तावकानां रथाः सप्त समन्तात्पर्यवारयन् ।
 मद्रराजमभीप्सन्तो मृत्योर्दष्ट्रान्तरं गतम् ॥ ६-४७-४७ (४०५०१)
 बृहद्बलश्च कौसल्यो जयत्सेनश्च मागधः ।
 तथा रुक्मरथो राजञ्शल्यपुत्रः प्रतापवान् ॥ ६-४७-४८ (४०५०२)
 विन्दानुविन्दावावान्त्यौ काम्भोजश्च सुदक्षिणः ।
 बृहत्क्षत्रस्य दायादः सैन्धवश्च जयद्रथः ॥ ६-४७-४९ (४०५०३)
 नानावर्णविचित्राणि धनूषि च महात्मनाम् ।
 विस्फारितानि दृश्यन्ते तोयदेष्विव विद्युतः ॥ ६-४७-५० (४०५०४)
 ते तु बाणमयं वर्षं श्वेतमूर्धन्यपातयन् ।
 निदाघान्तेऽनिलोद्धूता मेघा इव नगे जलम् ॥ ६-४७-५१ (४०५०५)
 ततः क्रुद्धो महेष्वासः सप्तभल्लैः सुतेजनैः ।

धनूंषि तेषामाच्छिद्य ममर्दं पृतनापतिः ॥ ६-४७-५२ (४०५०६)
 निकृत्तान्येव तानि स्म समदृश्यन्त भारत ।
 ततस्ते तु निमेषार्धात्प्रत्यपद्यन्धनूंषि च ॥ ६-४७-५३ (४०५०७)
 सप्त चैव पृषत्कांश्च श्वेतस्योपर्यपातयन् ।
 ततः पुनरमेयात्मा भल्लैः सप्तभिराशुगैः ।
 निचकर्त महाबाहुस्तेषां चापानि धन्विनाम् ॥ ६-४७-५४ (४०५०८)
 ते निकृत्तमहाचापास्त्वरमाणा महारथाः ।
 रथशक्तीः परामृश्य विनेदुर्भैरवान्नवान् ॥ ६-४७-५५ (४०५०९)
 अन्वयुर्भरतश्रेष्ठ सप्त श्वेतरथं प्रति ।
 ततस्ता ज्वलिताः सप्त महेन्द्राशनिनिःस्वनाः ॥ ६-४७-५६ (४०५१०)
 अप्राप्ताः सप्तभिर्भल्लैश्चिच्छेद परमास्त्रवित् । ६-४७-५७
 समादाय शरं सर्वकायविदारणम् ॥ ६-४७-५७ (४०५११)
 प्राहिणोद्भरतश्रेष्ठ श्वेतो रुक्मरथं प्रति ।
 तस्य देहे निपतितो बाणो वज्रातिगो महान् ॥ ६-४७-५८ (४०५१२)
 ततो रुक्मरथो राजन्सायकेन दृढाहतः ।
 निषसाद रथोपस्थे कश्मलं चाविशन्महत् ॥ ६-४७-५९ (४०५१३)
 तं विसंज्ञं विमनसं त्वरमाणस्तु सारथिः ।
 अपोवाह नसंभ्रान्तः सर्वलोकस्य पश्यतः ॥ ६-४७-६० (४०५१४)
 ततोऽन्यान्षट् समादाय श्वेतो हेमविभूषितान् ।
 तेषां षण्मां महाबाहुर्ध्वजशीर्षण्यपातयत् ॥ ६-४७-६१ (४०५१५)
 हयांश्च तेषां निर्भिद्य सारथींश्च परंतप ।
 शरैश्चैतान्समाकीर्य प्रायाच्छत्यरथं प्रति ॥ ६-४७-६२ (४०५१६)
 ततो हलहलाशब्दस्तव सैन्येषु भारत ।
 दृष्ट्वा सेनापतिं तूर्णं यान्तं शत्यरथं प्रति ॥ ६-४७-६३ (४०५१७)
 ततो भीष्मं पुरस्कृत्य तव पुत्रो महाबलः ।
 वृतस्तु सर्वसैन्येन प्रायाच्छ्वेतरथं प्रति ॥ ६-४७-६४ (४०५१८)
 मृत्योरास्यमनुप्राप्तं मद्रराजममोचयत् ।
 ततो युद्धं समभवत्तुमुलं रोमहर्षणम् ॥ ६-४७-६५ (४०५१९)
 तावकानां परेषां च व्यतिषक्तरथद्विपम् ।
 सौभद्रे भीमसेन च सात्यकौ च महारथे ॥ ६-४७-६६ (४०५२०)
 कैकेये च विराटे च धृष्टद्युम्ने च पार्षते ।
 एतेषु नरसिंहेषु चेदिमत्स्येषु चैव ह ।
 ववर्ष शरवर्षाणि कुरुवृद्धः पितामहः ॥ ६-४७-६७ (४०५२१)

इति श्रीमन्महाभारते भीष्मपर्वणि भीष्मवधपर्वणि
 प्रथमदिवसयुद्धे सप्तचत्वारिंशोऽध्यायः ॥

६-४७-७ पिशङ्कैः पिङ्गलैः ॥

६-४७-८ कर्णिकारेण कर्णिकारद्रुमोपमेन ॥

६-४७-९ अनुरथैः पार्ष्णिगोपादिभिः ॥

६-४७-११ पूर्णयतविसृष्टेन आकर्णाकृष्टत्यक्तेन । प्रणिहितेन
प्रेरितेन ॥

६-४७-३६ रथे रथोपरि ॥

६-४७-४३ वैराटिः शङ्खः ॥

६-४७-४७ सप्तचत्वारिंशोऽध्यायः ॥

भीष्मपर्व - अध्याय ०४८

॥ श्रीः ॥

६.४८. अध्यायः ४८

Mahabharata - Bhishma Parva - Chapter Topics

श्वेतयुद्धम् ॥ १ ॥

भीष्मेण श्वेतवधः ॥ २ ॥

Mahabharata - Bhishma Parva - Chapter Text

६-४८-० (४०५२२)

धृतराष्ट्र उवाच । ६-४८-०क्ष (४१०९)

एवं श्वेते महेष्वासे प्राप्ते शल्यरथं प्रति ।

कुरवः पाण्डवेयाश्च किमकुर्वत सञ्जय ॥ ६-४८-१ (४०५२३)

भीष्मः शान्तनवः किं वा तन्ममाचक्ष्व पृच्छतः । ६-४८-२ (४०५२४)

सञ्जय उवाच ।

राजञ्शतसहस्राणि ततः क्षत्रियपुङ्गवाः ॥ ६-४८-२क्ष (४११०)

श्वेतं सेनापतिं शूरं पुरस्कृत्य महारथाः ।

राज्ञो बलं दर्शयन्तस्तव पुत्रस्य भारत ॥ ६-४८-३ (४०५२५)

शिखण्डिनं पुरस्कृत्य त्रातुमैच्छन्महारथाः ।

अभ्यवर्तन्त भीष्मस्य रथं हेमपरिष्कृतम् ॥ ६-४८-४ (४०५२६)

जिघांसन्तं युधांश्रेष्ठं तदासीत्तुमुलं महत् ।

तत्तेऽहं संप्रवक्ष्यामि महावैशसमच्युत ॥ ६-४८-५ (४०५२७)

तावकानां परेषां च यथा युद्धमवर्तत ।

तत्राकरोद्रथोपस्थाञ्शून्याञ्शान्तनवो बहून् ॥ ६-४८-६ (४०५२८)

तत्राद्भुतं महच्चक्रे शरैराच्छ्रद्धथोत्तमान् ।
 समावृणोच्छ्रैरैरर्कमर्कतुल्यप्रतापवान् ॥ ६-४८-७ (४०५२९)
 नुदन्समन्तात्समरे रविरुद्यन्यथा तमः ।
 तेनाजौ प्रेषिता राजञ्जराः शतसहस्रशः ॥ ६-४८-८ (४०५३०)
 क्षत्रियान्तकराः सङ्घे महावेगा महाबलाः ।
 शिरांसि पातयामासुर्वीराणां शतशो रणे ॥ ६-४८-९ (४०५३१)
 गजान्कण्टकसन्नाहान्वज्जणेव शिलोच्चयान् ।
 रथा रथेषु संसक्ता व्यदृश्यन्त विशांपते ॥ ६-४८-१० (४०५३२)
 एके रथं पर्यवहंस्तुरगाः सतुरंगमम् ।
 युवानं निहतं वीरं लम्बमानं सकार्मुकम् ॥ ६-४८-११ (४०५३३)
 उदीर्णाश्च हया राजन्वहनक्तस्तत्रतत्र ह ।
 बद्धस्वङ्गनिषङ्गाश्च विध्वस्तशिरसो हताः ॥ ६-४८-१२ (४०५३४)
 शतशः पतिता भूमौ वीरशय्यासु शेरते ।
 परस्पेरण धावन्तः पतिताः पुनरुत्थिताः ॥ ६-४८-१३ (४०५३५)
 उत्थाय च प्रधावन्तो द्वन्द्वयुद्धमवाप्नुवन् ।
 पीडिताः पुनरन्योन्यं लुठन्तो रणमूर्धनि ॥ ६-४८-१४ (४०५३६)
 सचापाः सनिषङ्गाश्च जातरूपपरिष्कृताः ।
 विस्रब्धहतवीराश्च शतशः परिपीडिताः ॥ ६-४८-१५ (४०५३७)
 तेनतेनाभ्यधावन्त विसृजन्तश्च भारत ।
 मत्तो गजः पर्यवर्तद्धयांश्च हतसादिनः ॥ ६-४८-१६ (४०५३८)
 सरथा रथिनश्चापि विमृद्गन्तः समन्ततः ।
 स्यान्दनादपतत्कश्चिन्निहतोऽन्येन सायकैः ॥ ६-४८-१७ (४०५३९)
 हतसारथिरप्युच्चैः पपात काष्ठवद्रथः ।
 युध्यमानस्य संग्रामे व्यूढे रजसि चोत्थिते ॥ ६-४८-१८ (४०५४०)
 धनुःकूजितविज्ञानं तत्रासीत्प्रतियुद्धयतः ।
 गात्रस्पर्शेन योधानां व्यज्ञास्त परिपन्थिनम् ॥ ६-४८-१९ (४०५४१)
 युद्धयमानं शरै राजन्सिञ्जनीध्वजिनीरवात् ।
 अन्योन्यं वीरसंशब्दो नाश्रूयत भटैः कृतः ॥ ६-४८-२० (४०५४२)
 शब्दायमाने संग्रामे पटहे कर्णदारिणि ।
 युध्यमानस्य संग्रामे कुर्वतः पौरुषं स्वकम् ॥ ६-४८-२१ (४०५४३)
 नाश्रौषं नामगोत्राणि कीर्तनं च परस्परम् ।
 भीष्मचापच्युतैर्बाणैरार्तानां युध्यतां मृधे ॥ ६-४८-२२ (४०५४४)
 परस्परेषां वीराणां मनांसि समकम्पयन् ।
 तस्मिन्नत्याकुले युद्धे दारुणे रोमहर्षणे ॥ ६-४८-२३ (४०५४५)
 पिता पुत्रं च समरे नाभिजानाति कञ्चन ।
 चक्रे भग्ने युगे च्छिन्ने एकधुर्ये हये हतः ॥ ६-४८-२४ (४०५४६)

आक्षिप्तः स्यन्दनाद्वीरः समारथिरजिह्वगैः ।
 एवं च समरे सर्वे वीराश्च विरथीकृताः ॥ ६-४८-२५ (४०५४७)
 तेन तेन स्म दृश्यन्ते धावमानाः समंततः ।
 गजो हतः शिरश्छिन्नं मर्म भिन्नं हयो हतः ॥ ६-४८-२६ (४०५४८)
 अहतः कोपि नैवासीद्भीष्मे नघ्नति शात्रवान् ।
 श्वेतः कुरुणामकरोत्क्षयं तस्मिन्महाहवे ॥ ६-४८-२७ (४०५४९)
 राजपुत्रान्नथोदारानवधीच्छतसङ्घशः ।
 चिच्छेद रथिनां बाणैः शिरांसि भरतर्षभ ॥ ६-४८-२८ (४०५५०)
 साङ्गदा बाहवश्चैव धनूंषि च समंततः ।
 रथेषां रथचक्राणि तूणीराणि युगानि च ॥ ६-४८-२९ (४०५५१)
 छत्राणि च महार्हाणि पताकाश्च विशांपते ।
 हयैघाश्च रथौघाश्च नरौघाश्चैव भारत ॥ ६-४८-३० (४०५५२)
 वारणाः शतशश्चैव हताः श्वेतेन भारत ।
 वयं श्वेतभयाद्भीता विहाय रथसत्तमम् ॥ ६-४८-३१ (४०५५३)
 अपयातास्तथा पश्चाद्विभुं पश्याम धृष्णवः ।
 शरपातमतिक्रम्य कुरवः कुरुनन्दन ॥ ६-४८-३२ (४०५५४)
 भीष्मं शान्तनवं युद्धे स्थिताः पश्याम सर्वशः ।
 अदीनो दीनसमये भीष्मोऽस्माकं महाहवे ॥ ६-४८-३३ (४०५५५)
 एकस्तस्थौ नरव्याघ्रो गिरिर्मेरुरिवाचलः ।
 आददान इव प्राणान्सविता शिशिरात्यये ॥ ६-४८-३४ (४०५५६)
 गभस्तिभिरिवादित्यस्तस्थौ शरमरीचिमान् ।
 स मुमोच महेश्वासः शरसङ्घाननेकशः ॥ ६-४८-३५ (४०५५७)
 निघ्नन्नमित्रान्समरे वज्रपाणिरिवासुरान् ।
 ते वध्यमाना भीष्मेण प्रजहुस्तं महाबलम् ॥ ६-४८-३६ (४०५५८)
 स्वयूथादिव ते यूथान्मुक्तं भूमिषु दारुणम् ।
 तमेवमुपलक्ष्यैको हृष्टः पुष्टः परंतप ॥ ६-४८-३७ (४०५५९)
 दुर्योधनप्रिये युक्तः पाण्डवान्परिशोचयन् ।
 जीवितं दुस्त्यजं त्यक्त्वा भयं च सुमहाहवे ॥ ६-४८-३८ (४०५६०)
 पातयामास सैन्यानि पाण्डवानां विशांपते ।
 प्रहरन्तमनीकानि पिता देवव्रतस्तव ॥ ६-४८-३९ (४०५६१)
 दृष्ट्वा सेनापतिं भीष्मस्त्वरितः श्वेतमभ्ययात् ।
 स भीष्मं शरजालेन महता समवाकिरत् ॥ ६-४८-४० (४०५६२)
 श्वेतं चापि तथा भीष्मः शरौघैः समवाकिरत् ।
 तौ वृषाविव नर्दन्तौ मत्ताविव महाद्विपौ ॥ ६-४८-४१ (४०५६३)
 व्याघ्राविव सुसंरब्धावन्योन्यमभिजघ्नतुः ।
 अस्त्रैरस्त्राणि संवार्य ततस्तौ पुरुषर्षभौ ॥ ६-४८-४२ (४०५६४)

भीष्मः श्वेतश्च युयुधे परस्परवधैषिणौ ।
 एकाह्ना निर्दहेद्भीष्मः पाण्डवानामनीकिनीम् ॥ ६-४८-४३ (४०५६५)
 शरैः परमसंकुद्धो यदि श्वेतो न पालयेत् ।
 पितामहं ततो दृष्ट्वा श्वेतो विमुखीकृतम् ॥ ६-४८-४४ (४०५६६)
 प्रहर्षं पाण्डवा जग्मुः पुत्रस्ते विमनाभवत् ।
 ततो दुर्योधनः क्रुद्धः पार्थिवैः परिवारितः ॥ ६-४८-४५ (४०५६७)
 ससैन्यः पाण्डवानीकमभ्यद्रवत् संयुगे ।
 दुर्मुखः कृतवर्मा च कृपः शल्यो विशांपतिकः ॥ ६-४८-४६ (४०५६८)
 भीष्मं जुगुपुरासाद्य तव पुत्रेण नोदिताः ।
 दृष्ट्वा तु पार्थिवैः सर्वैर्दुर्योधनपुरोगमैः ॥ ६-४८-४७ (४०५६९)
 पाण्डवानामनीकानि वध्यमानानि संयुगे ।
 श्वेतो गाङ्गेयमुत्सृज्य तव पुत्रस्य वाहिनीम् ॥ ६-४८-४८ (४०५७०)
 नाशयामास वेगेन वायुर्वृक्षानिवौजसा ।
 द्रावयित्वा चमूं राजन्वैराटिः क्रोधमूर्च्छितः ॥ ६-४८-४९ (४०५७१)
 आपतत्सहसा भूयो यत्र भीष्मो व्यवस्थितः ।
 तौ तत्रोपगतौ राजञ्शरदीप्तौ महाबलौ ॥ ६-४८-५० (४०५७२)
 अयुध्येतां महात्मानौ यथोभौ वृत्रवासवौ ।
 अन्योन्यं तु महाराज परस्परवधैषिणौ ॥ ६-४८-५१ (४०५७३)
 निगृह्य कार्मुकं श्वेतो भीष्मं विव्याध सप्तभिः ।
 पराक्रमं ततस्तस्य पराक्रम्य पराक्रमी ॥ ६-४८-५२ (४०५७४)
 तरसा वारयामास मत्तो मत्तमिव द्विपम् ।
 श्वेतः शान्तनवं भूयः शरैः सन्नतपर्वभिः ॥ ६-४८-५३ (४०५७५)
 विव्याध पञ्चविंशत्या तदद्भुतमिवाभवत् ।
 तं प्रत्यविध्यद्दशभिर्भीष्मः शान्तनवस्तदा ॥ ६-४८-५४ (४०५७६)
 स विद्वस्तेन बलवान्नाकम्पत यथाऽचलः ।
 वैराटिः समरे क्रुद्धो भृशमायम्य कार्मुकम् ॥ ६-४८-५५ (४०५७७)
 आजघान ततो भीष्मं श्वेतः क्षत्रियनन्दनः ।
 संप्रहस्य तत श्वेतः सूक्किणी परिसंलिहन् ॥ ६-४८-५६ (४०५७८)
 घनुश्चिच्छेद भीष्मस्य नवभिर्दशधा शरैः ।
 संधाय विशिखं चैव शरं लोमप्रवाहिनम् ॥ ६-४८-५७ (४०५७९)
 उन्मथाथ ततस्तालं ध्वजशीर्षं महात्मनः ।
 केतुं निपतितं दृष्ट्वा भीष्मस्य तनयास्तव ॥ ६-४८-५८ (४०५८०)
 हतं भीष्ममन्यन्त श्वेतस्य वशमागतम् ।
 पाण्डवाश्चापि संहृष्टा दध्मुः शङ्खान्मुदा युताः ॥ ६-४८-५९ (४०५८१)
 भीष्मस्य पतितं केतुं दृष्ट्वा तालं महात्मनः ।
 ततो दुर्योधनः क्रोधात्स्वमनीकमनोदयत् ॥ ६-४८-६० (४०५८२)

यत्ता भीष्मं परीप्सध्वं रक्षमाणाः समंततः ।
मा नः प्रपश्यमानानां श्वेतान्मृत्युमवाप्स्यति ॥ ६-४८-६१ (४०५८३)
भीष्मः शान्तनवः शूरस्तथा सत्यं ब्रवीमि वः ।
राज्ञस्तु वचनं श्रत्वा त्वरमाणा महारथाः ॥ ६-४८-६२ (४०५८४)
बलेन चतुरङ्गेण गाङ्गेयप्रन्वपालयन् ।
बाह्लीकः कृतवर्मा च शलः शल्यश्च भारत ॥ ६-४८-६३ (४०५८५)
जलसन्धो विकर्णश्च चित्रसेनो विविंशतिः ।
त्वरमाणास्त्वरकाले परिवार्य समंततः ॥ ६-४८-६४ (४०५८६)
शस्त्रवृष्टिं सुतुमुलां श्वेतस्योपर्यपातयन् ।
तान्क्रुद्धो निशितैर्बाणैस्त्वरमाणो महारथः ॥ ६-४८-६५ (४०५८७)
अवारयदमेयात्मा दर्शयन्पाणिलाघवम् ।
स निवार्य तु तान्सर्वान्केसरी कुञ्जराविव ॥ ६-४८-६६ (४०५८८)
महता शरवर्षेण भीष्मस्य धनुराच्छिनत् ।
ततोऽन्यद्वनुरादाय भीष्मः शान्तनवो युधि ॥ ६-४८-६७ (४०५८९)
श्वेतं विव्याध राजेन्द्र कङ्कपत्रैः शितैः शरैः ।
ततः सेनापतिः क्रुद्धो भीष्मं बहुभिरायसैः ॥ ६-४८-६८ (४०५९०)
विव्याध समरे राजन्सर्वलोकस्य पश्यतः ।
ततः प्रव्यथितो राजा भीष्मं दृष्ट्वा निवारितम् ॥ ६-४८-६९ (४०५९१)
प्रवीरं सर्वलोकस्य श्वेतेन युधि वै तदा ।
निष्ठानकश्च सुमहांस्तव सैन्यस्य चाभवत् ॥ ६-४८-७० (४०५९२)
तं वीरं वारितं दृष्ट्वा श्वेतेन शरविक्षतम् ।
हतं श्वेतेन मन्यन्ते श्वेतस्य वशमागतम् ॥ ६-४८-७१ (४०५९३)
ततः क्रोधवशं प्राप्तः पिता देवव्रतस्तव ।
ध्वजमुन्मतितं दृष्ट्वा तां च सेनां निवारिताम् ॥ ६-४८-७२ (४०५९४)
श्वेतं प्रति महाराज व्यसृजत्प्रायकान्बहून् ।
तानावार्य रणे श्वेतो भीष्मस्य रथिनां वरः ॥ ६-४८-७३ (४०५९५)
धनुश्चिच्छेद भल्लेन पुनरेव पितुस्तव ।
उत्सृज्य कार्मुकं राजन्गाङ्गेयः क्रोधमूर्च्छितः ॥ ६-४८-७४ (४०५९६)
अन्यत्कार्मुकमादाय विपुलं बलवत्तरम् ।
तत्र संधाय विपुलान्भल्लान्सप्त शिलाशितान् ॥ ६-४८-७५ (४०५९७)
चतुर्भिश्च जघानाश्चाश्वेतस्य पृतनापतेः ।
ध्वजं द्वाभ्यां तु चिच्छेद सप्तमेन च सारथे ॥ ६-४८-७६ (४०५९८)
शिरश्चिच्छेद भल्लेन संक्रुद्धोऽलघुविक्रमः ।
हताश्वसूतात्सु रथादवप्नुत्य महाबलः ॥ ६-४८-७७ (४०५९९)
अमर्षवशमापन्नो व्याकुलः समपद्यत ।
विरथं रथिनां श्रेष्ठं श्वेतं दृष्ट्वा पितामहः ॥ ६-४८-७८ (४०६००)

ताडयामास निशितैः शरसङ्घैः समंततः ।
 स ताड्यमानः समरे भीष्मचापच्युतैः शरैः ॥ ६-४८-७९ (४०६०१)
 स्वरथे धनुरुत्सृज्य शक्तिं जग्राह काञ्चनीम् ।
 ततः शक्तिं रणे श्वेतो जग्राहोग्रं महाभयाम् ॥ ६-४८-८० (४०६०२)
 कालदण्डोपमां घोरां मृत्योर्जिह्वामेव श्वसन् ।
 अब्रवीच्च तदा श्वेतो भीष्मं शान्तनवं रणे ॥ ६-४८-८१ (४०६०३)
 तिष्ठेदानीं सुसंरब्धः पश्य मां पुरुषो भव ।
 एवमुक्त्वा महेष्वासो भीष्मं युधि पराक्रमी ॥ ६-४८-८२ (४०६०४)
 ततः शक्तिममेयात्मा चिक्षेप भुजगोपमाम् ।
 पाण्डवार्थं पराक्रान्तस्तवानर्थं चिकीर्षुकः ॥ ६-४८-८३ (४०६०५)
 हाहाकारो महानासीत्पुत्राणां ते विशांपते ।
 दृष्ट्वा शक्तिं महाघोरां मृत्योर्दण्डसमप्रभाम् ॥ ६-४८-८४ (४०६०६)
 श्वेतस्य करनिर्मुक्तां निर्मुक्तोरगसन्निभाम् ।
 अपतत्सहसा राजन्महोल्केव नभस्तलात् ॥ ६-४८-८५ (४०६०७)
 ज्वलन्तीमन्तरिक्षे तां ज्वालाभिरिव संवृताम् ।
 असंभ्रान्तस्तदा राजन्पिता देवव्रतस्तव ॥ ६-४८-८६ (४०६०८)
 अष्टभिर्नवभिर्भीष्मः शक्तिं चिच्छेद पत्रिभिः ।
 उत्कृष्टहेमविकृतां निकृतां निशितैः शरैः ॥ ६-४८-८७ (४०६०९)
 उच्चुकुशुस्ततः सर्वे तावका भरतर्षभ ।
 शक्तिं विनिहतां दृष्ट्वा वैराटिः क्रोधमूर्च्छितः ॥ ६-४८-८८ (४०६१०)
 कालोपहतचेतास्तु कर्तवक्यं नाभ्यजानत ।
 क्रोधसंमूर्च्छितो राजन्वैराटिः प्रहसन्निव ॥ ६-४८-८९ (४०६११)
 गदां जग्राह संहृष्टो भीष्मस्य निधनं प्रति ।
 क्रोधेन रक्तनयनो दण्डपाणिरिवान्तकः ॥ ६-४८-९० (४०६१२)
 भीष्मं समिदुद्राव जलौघ इव पर्वतम् ।
 तस्य वेगमसंवार्य मत्वा भीष्मः प्रतापवान् ॥ ६-४८-९१ (४०६१३)
 प्रहारविप्रमोक्षार्थं सहसा धरणीगतः ।
 श्वेतः क्रोधसमाविष्टो भ्रामयित्वा तु तां गदाम् ॥ ६-४८-९२ (४०६१४)
 रथे भीष्मस्य चिक्षेप यथा देवो धनेश्वरः ।
 तथा भीष्मनिपातिन्या स रथो भस्मसात्कृतः ॥ ६-४८-९३ (४०६१५)
 सध्वजः सह सूतेन साश्वः सयुगबन्धुरः ।
 विरथं रथिनां श्रेष्ठं भीष्मं दृष्ट्वा रथोत्तमकाः ॥ ६-४८-९४
 (४०६१६)
 अभ्यधावन्त सहिताः शल्यप्रभृतयो रथाः ।
 ततोऽन्यं रथमास्थाय धनुर्विस्फार्य दुर्मनाः ॥ ६-४८-९५ (४०६१७)
 शनकैरभ्यायाच्छ्रुवेतं गाङ्गेयः प्रहसन्निव ।

एतस्मिन्नन्तरे भीष्मः शुश्राव विपुलां गिरम् ॥ ६-४८-१६ (४०६१८)
 आकाशादीरितां दिव्यामात्मनो हितसंभवाम् ।
 भीष्मभीष्म महाबाहो शीघ्रं यत्नं कुरुष्व वै ॥ ६-४८-१७ (४०६१९)
 एष ह्यस्य जये कालो निर्दिष्टो विश्वयोनिना ।
 एतच्छ्रुत्वा तु वचनं देवदूतेन भाषितम् ॥ ६-४८-१८ (४०६२०)
 संप्रहृष्टमना भूत्वा वधे तस्य मनो दधे ।
 विरथं रथिनां श्रेष्ठं श्वेतं दृष्ट्वा पदातिनम् ॥ ६-४८-१९ (४०६२१)
 सहितास्त्वभ्यवर्तन्त परीप्सन्तो महारथाः ।
 सात्यकिर्भीमसेनश्च धृष्टद्युम्नश्च पार्षतः ॥ ६-४८-१०० (४०६२२)
 कैकेयो धृष्टकेतुश्च अभिमन्युश्च वीर्यवान् ।
 एतानापततः सर्वान्द्रोणशल्यकृपैः सह ॥ ६-४८-१०१ (४०६२३)
 अवारयदमेयात्मा वारिवेगानिवाचलः ।
 स निरुद्धेषु सर्वेषु पाण्डवेषु महात्मसु ॥ ६-४८-१०२ (४०६२४)
 श्वेतः खड्गमथाकृष्य भीष्मस्य धनुराच्छिनात् ।
 तदपास्य धनुश्छिन्नं त्वरमाणः पितामहः ॥ ६-४८-१०३ (४०६२५)
 देवदूतवचः श्रुत्वा वधे तस्य मनो दधे ।
 ततः प्रचरमाणस्तु पिता देवव्रतस्तव ॥ ६-४८-१०४ (४०६२६)
 अन्यत्कार्मुकमादाय त्वरमाणो महारथः ।
 क्षणेन सज्यमकरोच्छक्रचापसमप्रभम् ॥ ६-४८-१०५ (४०६२७)
 पिता ते भरतश्रेष्ठ श्वेतं दृष्ट्वा महारथैः ।
 वृतं तं मनुजव्याघ्रैर्भीमसेनपुरोगमैःक ॥ ६-४८-१०६ (४०६२८)
 अभ्यवर्तत गाङ्गेयः श्वेतं सेनापतिं द्रुतम् ।
 आपतन्तं ततो भीष्मो भीमसेनं प्रतापवान् ॥ ६-४८-१०७ (४०६२९)
 आजघ्ने विशिखैः षष्ठ्या सेनान्यं स महारथः ।
 अभिमन्युं च समरे पिता देवव्रतस्तव ॥ ६-४८-१०८ (४०६३०)
 आजघ्ने भरतश्रेष्ठस्त्रिभिः सन्नतपर्वभिः ।
 सात्यकिं च शतेनाजौ भरतानां पितामहः
 ॥ ६-४८-११० अधृष्टद्युम्नं च विंशत्या कैकेयं चापि पञ्चभिः ।
 तांश्च सर्वान्महेष्वासान्पिता देवव्रतस्तव ॥ ६-४८-१०९ (४०६३१)
 वारयित्वा शरैर्घोरैः श्वेतमेवाभिदुद्रुवे ।
 ततः शरं मृत्युसमं भारसाधनमुत्तमम् ॥ ६-४८-१११ (४०६३२)
 विकृष्य बलवान्भीष्मः समाधत्त दुरासदम् ।
 ब्रह्मास्त्रेण सुसंयुक्तं तं शरं लोमवाहिनम् ॥ ६-४८-११२ (४०६३३)
 ददृशुर्देवगन्धर्वाः पिशाचोरगराक्षसाः ।
 स तस्य कवचं भित्वा हृदयं चामितौजसः ॥ ६-४८-११३ (४०६३४)
 जगाम धरणीं बाणो महाशनिरिव ज्वलन् ।

अस्तं गच्छन्वथाऽऽदित्यः प्रभाप्रादाय सत्वरः ॥ ६-४८-११४ (४०६३५)
 एवं जीवितमादाय श्वेतदेहाञ्जगाम ह ।
 तं भीष्मेण नरव्याघ्रं तथा विनिहतं युधि ॥ ६-४८-११५ (४०६३६)
 प्रपतन्तमपश्याम गिरेः शृङ्गमिव च्युतम् ।
 अशोचन्पाण्डवास्तत्र क्षत्रियाश्च महारथाः ॥ ६-४८-११६ (४०६३७)
 प्रहृष्टाश्च सुतास्तुभ्यं कुरवश्चापि सर्वशः । ६-४८-११७ व्ततो
 दुःशासनो राजञ्चैतं दृष्ट्वा निपातितम् ॥ ६-४८-११७ (४०६३८)
 वादित्रनिनदैर्घोरैर्नृत्यति स्म समंततः ।
 तस्मिन्हते महेष्वासे भीष्मेणाहवशोभिना ॥ ६-४८-११८ (४०६३९)
 प्रावेपन्त महेष्वासाः शिखण्डिप्रमुखा रथाः ।
 ततो धनंजयो राजन्वार्ष्णेयश्चापि सर्वशः ॥ ६-४८-११९ (४०६४०)
 अवहारं शनैश्चक्रुर्निहते वाहिनीपतौ ।
 ततोऽवहारः सैन्यानां तव तेषां च भारत ॥ ६-४८-१२० (४०६४१)
 तावकानां परेषां च नर्दतां च मुहुर्मुहुः ।
 पार्था विमनसो भूत्वा न्यवर्तन्त महारथाः ।
 चिन्तयन्तो वधं घोरं द्वैरथेन परंतपाः ॥ ६-४८-१२१ (४०६४२)

इति श्रीमन्महाभारते भीष्मपर्वणि भीष्मवधपर्वणि
 प्रथमदिवसयुद्धे अष्टचत्वारिंशोऽध्यायः ॥

भीष्मपर्व - अध्याय ०४९

॥ श्रीः ॥

६.४९. अध्यायः ४९

Mahabharata - Bhishma Parva - Chapter Topics

शङ्खयुद्धवर्णनम् ॥ १ ॥

Mahabharata - Bhishma Parva - Chapter Text

६-४९-० (४०६४३)

धृतराष्ट्र उवाच । ६-४९-०क्ष् (४१११)

(श्वेते सेनापतौ तात संग्रमे निहते परैः ।

किमकुर्वन्महेष्वासाः पाञ्चालाः पाण्डवैः सह ॥ ६-४९-१ (४०६४४)

सेनापतिं समाकर्ण्य श्वेतं युधि निपातितम् ।

तदर्थं यततां चापि परेषां प्रपलायिनाम् ॥ ६-४९-२ (४०६४५)

मनः प्रीणाति मे वाक्यं जयं संजय शृण्वतः ।

प्रत्युपायं चिन्तयन्तः सञ्जनाः प्रस्रवन्ति मे ॥ ६-४९-३ (४०६४६)

स हि वीरोऽनुरक्तश्च वृद्धः कुरुपतिस्तदा ।
कृतं वैरं सदा तेन पितुः पुत्रेण धीमता ॥ ६-४९-४ (४०६४७)
तस्योद्वेगभयाच्चापि संश्रितः पाण्डवान्पुरा ।
सर्वं बलं परित्यज्य दुर्गं संश्रित्य तिष्ठति ॥ ६-४९-५ (४०६४८)
पाण्डवानां प्रतापेन दुर्गं देशं निवेश्य च ।
सपत्नान्सततं बाधन्नार्यवृत्तिमनुष्ठितः ॥ ६-४९-६ (४०६४९)
आश्चर्यं वै सदा तेषां पुरा राज्ञां सुदुर्मतिः ।
ततो युधिष्ठिरे भक्तः कथं सञ्जय सूदितः ॥ ६-४९-७ (४०६५०)
प्रक्षिप्तः संमतः क्षुद्रः पुत्रो मे पुरुषाधमः ।
न युद्धं रोचयेद्भीष्मो न चाचार्यः कथंचन ॥ ६-४९-८ (४०६५१)
न कृपो न च गान्धारी नाहं सञ्जय रोचये ।
न वासुदेवो वाष्पेयो धर्मराजश्च पाण्डवः ॥ ६-४९-९ (४०६५२)
न भीमो नार्जुनश्चैव न यमौ पुरुषर्षभौ ।
वार्यमाणो मया नित्यं गान्धार्या विदुरेण च ॥ ६-४९-१० (४०६५३)
जामदग्न्येन रामेण व्यासेन च महात्मना ।
दुर्योधनो युध्यमानो नित्यमेव हि सञ्जय ॥ ६-४९-११ (४०६५४)
कर्णस्य मतमास्थाय सौबलस्य च पापकृत् ।
दुःशासनस्य च तथा पाण्डवान्प्रान्वचिन्तयत् ॥ ६-४९-१२ (४०६५५)
तस्याहं व्यसनं घोरं मन्ये प्राप्तं तु सञ्जय ।
श्वेतस्य च विनाशेन भीष्मस्य विजयेन च ॥ ६-४९-१३ (४०६५६)
संकुद्धः कृष्णसहितः पार्थः किमकरोद्युधि ।
अर्जुनाद्धि भयं भूयस्तन्मे तात न शाम्यति ॥ ६-४९-१४ (४०६५७)
स हि शूरश्च कौन्तेयः क्षिप्रकारी धनंजयः ।
मन्ये शरैः शरीराणि शत्रूणां प्रमथिष्यति ॥ ६-४९-१५ (४०६५८)
ऐन्द्रिमिन्द्रानुजसमं महेन्द्रसदृशं बले ।
अमोघक्रोधसंकल्पं दृष्ट्वा वः किमभून्मनः ॥ ६-४९-१६ (४०६५९)
तथैव वेदविच्छूरो ज्वलनार्कसमद्युतिः ।
इन्द्रास्त्रविदमेयात्मा प्रपतन्समितिंजयः ॥ ६-४९-१७ (४०६६०)
वज्रसंस्पर्शरूपाणामस्त्राणां च प्रयोजकः ।
सखङ्गाक्षेपहस्तस्तु घोषं चक्रे महारथः ॥ ६-४९-१८ (४०६६१)
स सञ्जय महाप्राज्ञो द्रुपदस्यात्मजो बली ।
धृष्टद्युम्नः किमकरोच्छ्रुवेते युधि निपातिते ॥ ६-४९-१९ (४०६६२)
पुरा चैवापराधेन वधेन च चमूपतेः ।
मन्ये मनः प्रजज्वाल पाण्डवानां महात्मनाम् ॥ ६-४९-२० (४०६६३)
तेषां क्रोधं चिन्तयंस्तु अहःसु च निशासु च ।
न शान्तिमधिगच्छामि दुर्योदनकृतेन हि ।

कथं चाभून्महायुद्धं सर्वमाचक्ष्व सञ्जय ॥ ६-४९-२१ (४०६६४)
 सञ्जय उवाच । ६-४९-२२क्ष (४११२)
 शृणु राजन्स्थिरो भूत्वा तवापनयनो महान् ।
 न च दुर्योधने दोषमिमामाधातुमर्हसि ॥ ६-४९-२२ (४०६६५)
 गतोदके सेतुबन्धो यादृक्तादृङ्भतिस्तव ।
 संदीप्ते भवने यद्वत्कूपस्य खननं तथा ॥ ६-४९-२३ (४०६६६)
 गतपूर्वाह्णभूयिष्ठे तस्मिन्नहनि दारुणे ।
 तावकानां परेषां च पुनर्युद्धमवर्तत ॥ ६-४९-२४ (४०६६७)
 श्वेतं तु निहतं दृष्ट्वा विराटस्य चमूपतिम् ।
 कृतवर्मणा च सहितं दृष्ट्वा शल्यमवस्थितम् ॥ ६-४९-२५ (४०६६८)
 शङ्खः क्रोधात्प्रज्ज्वाल हविषा हव्यवाडिव ।
 स विस्फार्य महच्चापं शक्रचापोपमं बली ॥ ६-४९-२६ (४०६६९)
 अभ्यधावज्जिघांसन्वै शल्यं मद्राधिपं युधि ।
 महता रथसङ्घेन समन्तात्परिरक्षितः ॥ ६-४९-२७ (४०६७०)
 सृजन्बाणमयं वर्षं प्रायाच्छल्यरथं प्रति ।
 तमापतन्तं संप्रेक्ष्य मत्तवारणविक्रमम् ॥ ६-४९-२८ (४०६७१)
 तावकानां रथाः सप्त समन्तात्पर्यवारयन् ।
 मद्रराजं परीप्सन्तो मृत्योर्दष्ट्रान्तरं गतम् ॥ ६-४९-२९ (४०६७२)
 बृहद्बलश्च कौसल्यो जयत्सेनश्च मागधः ।
 तथा रुक्मरथो राजन्पुत्रः शल्यस्य मानितः ॥ ६-४९-३० (४०६७३)
 विन्दानुविन्दावावन्त्यौ काम्भोजश्च सुदक्षिणःक ।
 बृहत्क्षत्रस्य दायादः सैन्धवश्च जयद्रथः ॥ ६-४९-३१ (४०६७४)
 नानाधातुविचित्राणि कार्मुकाणि महात्मनाम् ।
 विस्फारितान्यदृश्यन्त तोयदेष्विव विद्युतः ॥ ६-४९-३२ (४०६७५)
 ते तु बाणमयं वर्षं शङ्खमूर्ध्नि न्यपातयन् ।
 निदाघान्तेऽनिलोद्धृता मेघा इव नगे जलम् ॥ ६-४९-३३ (४०६७६)
 ततः क्रुद्धो महेश्वासः सप्तभल्लैः सुतेजनैः ।
 धनूषि तेषामाच्छिद्य ननर्द पृतनापतिः ॥ ६-४९-३४ (४०६७७)
 ततो भीष्मो महाबाहुर्विनद्य जलदो यथा ।
 तालमात्रं धनुर्गृह्य शङ्खमभ्यद्रवद्रणे ॥ ६-४९-३५ (४०६७८)
 तमुद्यन्तमुदीक्ष्याथ महेश्वासं महाबलम् ।
 संत्रस्ता पाण्डवी सेना वातवेगहतेव नौः ॥ ६-४९-३६ (४०६७९)
 ततोऽर्जुनः संत्वरितः शङ्खस्यासीत्पुरःसरः ।
 भीष्माद्रक्ष्योऽयमद्येति ततो युद्धमवर्तत ॥ ६-४९-३७ (४०६८०)
 हाहाकारो महानासीद्योधानां युधि युध्यताम् ।
 तेजस्तेजसि संपृक्तमित्येवं विस्मयं ययुः ॥ ६-४९-३८ (४०६८१)

अथ शल्यो गदापाणिरवतीर्य महारथात् ।
 शङ्खस्य चतुरो वाहानहनङ्गरतर्षभ ॥ ६-४९-३९ (४०६८२)
 स हताश्चाद्रथात्तूर्णं खङ्गमादाय विद्रुतः ।
 बीभत्सोश्च रथं प्राप्य पुनः शान्तिमविन्दत ॥ ६-४९-४० (४०६८३)
 ततो भीष्मरथात्तूर्णमुत्पतन्ति पतत्रिणः ।
 यैरन्तरीक्षं भूमिश्च सर्वतः समवस्तृता ॥ ६-४९-४१ (४०६८४)
 पञ्चालानथ मत्स्यांश्च केकयांश्च प्रभद्रकान् ।
 भीष्मः प्रहरतां श्रेष्ठः पातयामास पत्रिभिः ॥ ६-४९-४२ (४०६८५)
 उत्सृज्य समरे राजन्पाण्डवं सव्यसाचिनम् ।
 अभ्यद्रवत पाञ्चाल्यं द्रुपदं सेनया वृतम् ॥ ६-४९-४३ (४०६८६)
 प्रियं संबन्धिनं राजञ्शरानवकिरन्बहून् ।
 अग्निनेव प्रदग्धानि वनानि शिशिरात्यये ॥ ६-४९-४४ (४०६८७)
 शरदग्धान्यदृश्यन्त सैन्यानि द्रुपदस्य ह ।
 अत्यतिष्ठद्रुणे भीष्मो विधूम इव पावकः ॥ ६-४९-४५ (४०६८८)
 मध्यन्दिने यथाऽऽदित्यं तपन्तमिव तेजसा ।
 न शेकुः पाण्डवेयस्य योधा भीष्मं निरीक्षितुम् ॥ ६-४९-४६ (४०६८९)
 वीक्षांचक्रुः समंतात्ते पाण्डवा भयपीडिताः ।
 त्रातारं नाध्यगच्छन्त गावः शीतार्दिता इव ॥ ६-४९-४७ (४०६९०)
 सा तु यौधिष्ठिरी सेना गाङ्गेयशरपीडिता ।
 सिंहेनेव विनिर्भिन्ना शुक्ला गौरिव गोपतेः ॥ ६-४९-४८ (४०६९१)
 हते विप्रुद्धते सैन्ये निरुत्साहे विमर्दिते ।
 हाहाकारो महानासीत्पाण्डुसैन्येषु भारत ॥ ६-४९-४९ (४०६९२)
 ततो भीष्मः शान्तनवो नित्यं मण्डलकार्मुकः ।
 मुमोच बाणान्दीप्ताग्रानहीनाशीविषानिव ॥ ६-४९-५० (४०६९३)
 शरैरेकायनीकुर्वन्दिशः सर्वा यतव्रतः ।
 जघान पाण्डवरथानादिश्यादिश्य भारत ॥ ६-४९-५१ (४०६९४)
 ततः सैन्येषु भग्नेषु मथितेषु च सर्वशः ।
 प्राप्ते चास्तं दिनकरे न प्राज्ञायत किंचन ॥ ६-४९-५२ (४०६९५)
 भीष्मं च समुदीर्यन्तं दृष्ट्वा पार्था महाहवे ।
 अवहारमकुर्वन्त सैन्यानां भरतर्षभ ॥ ६-४९-५३ (४०६९६)

इति श्रीमन्महाभारते भीष्मपर्वणि भीष्मवधपर्वणि
 प्रथमदिवसयुद्धे एकोनपञ्चाशोऽध्यायः ॥ ॥ इति
 प्रथमदिवसयुद्धम् ॥

Mahabharata - Bhishma Parva - Chapter Footnotes

६-४९-५१ एकायनीकुर्वन् एकमार्गाः कुर्वन् ॥

भीष्मपर्व - अध्याय ०५०

॥ श्रीः ॥

६.५०. अध्यायः ५०

Mahabharata - Bhishma Parva - Chapter Topics

धृष्टद्युम्नेन क्रौञ्चव्यूहनिर्माणम् ॥ १ ॥

Mahabharata - Bhishma Parva - Chapter Text

६-५०-० (४०६९७)

सञ्जय उवाच । ६-५०-०क्ष (४११३)

कृतेऽवहारे सैन्यानां प्रथमे भरतर्षभ ।

भीष्मे च युद्धसंरब्धे हृष्टे दुर्योधने तथा ॥ ६-५०-१ (४०६९८)

धर्मराजस्ततस्तूर्णमभिगम्य जनार्दनम् ।

भ्रातृभिः सहितः सर्वैः सर्वैश्चैव जनेश्वरैः ॥ ६-५०-२ (४०६९९)

शुचा परमया युक्तश्चिन्तयानः पराजयम् ।

वार्ष्णेयमब्रवीद्रजान्दृष्ट्वा भीष्मस्य विक्रमम् ॥ ६-५०-३ (४०७००)

कृष्ण पश्य महेष्वासं भीष्मं भीमपराक्रमम् ।

शरैर्दहन्तं सैन्यं मे ग्रीष्मे कक्षमिवानलम् ॥ ६-५०-४ (४०७०१)

कथमेनं महात्मानं शक्यामः प्रतिवीक्षितुम् ।

लेलिह्यमानं सैन्यं मे हविष्मन्तमिवानलम् ॥ ६-५०-५ (४०७०२)

एतं हि पुरुषव्याघ्रं धनुष्मन्तं महाबलम् ।

दृष्ट्वा विप्रदुर्तं सैन्यं समरे मार्गणाहतम् ॥ ६-५०-६ (४०७०३)

शक्यो जेतुं यमः क्रुद्धो वज्रपाणिश्च संयुगे ।

वरुणः पाशभृद्वापि कुबेरो वा गदाधरः ॥ ६-५०-७ (४०७०४)

न तु भीष्मो महाजेताः शक्यो जेतुं महाबलः ।

सोऽहमेवं गते मग्नो भीष्मागाधजलेऽप्लुवे ॥ ६-५०-८ (४०७०५)

आत्मनो बुद्धिदौर्बल्याद्भीष्ममासाद्य केशव ।

वनं यात्सामि वार्ष्णेय श्रेयो मे तत्र जीवितुम् ॥ ६-५०-९ (४०७०६)

न त्वेतान्पृथिवीपालान्दातुं भीष्माय मृत्यवे ।

क्षपयिष्यति सेनां मे कृष्ण भीष्मो महास्त्रवित् ॥ ६-५०-१० (४०७०७)

यथाऽनलं प्रज्वलितं पतङ्गाः समभिदृताः ।

विनाशायोपगच्छन्ति तथा मे सनिको जनः ॥ ६-५०-११ (४०७०८)

क्षयं नीतोऽस्मि वार्ष्णेय राज्यहेतोः पराक्रमी ।

भ्रातश्चैव मे वीराः कर्षिताः शरपीडिताः ॥ ६-५०-१२ (४०७०९)
 मत्कृते भ्रातृहार्देन राज्याद्भ्रष्टास्तथा सुखात् ।
 जीवितं बहुमन्येऽहं जीवितं ह्यद्य दुर्लभम् ॥ ६-५०-१३ (४०७१०)
 जीवितस्य च शेषेण तपस्तप्स्यामि दुश्चरम् ।
 न घातयिष्यामि रणे मित्राणीमानि केशव ॥ ६-५०-१४ (४०७११)
 रथान्मे बहुसाहस्रान्दिव्यैरस्त्रैर्महाबलः ।
 घातयत्यनिशं भीष्मः प्रवराणां प्रहारिणाम् ॥ ६-५०-१५ (४०७१२)
 किं नु कृत्वा हितं मे स्याद्ब्रूहि माधव माचिरम् ।
 मध्यस्थमिव पश्यामि समरे सव्यसाचिनम् ॥ ६-५०-१६ (४०७१३)
 एको भीमः परं शक्त्या युध्यत्येव महाभुजः ।
 केवलं बाहुवीर्येण क्षत्रधर्ममनुस्मरन् ॥ ६-५०-१७ (४०७१४)
 गदया वीरघातिन्या यथोत्साहं महामनाः ।
 करोत्यसुकरं कर्म रथाश्वनरपङ्कितषु ॥ ६-५०-१८ (४०७१५)
 नालमेष क्षयं कर्तुं परसैन्यस्य मारिष ।
 आर्जवेनैव युद्धेन वीर वर्षशतैरपि ॥ ६-५०-१९ (४०७१६)
 एकोऽस्त्रवित्सखा तेऽयं सोऽप्यस्मान्समुपेक्षते ।
 निर्दह्यमानान्भीष्मेण द्रोणेन च महात्मना ॥ ६-५०-२० (४०७१७)
 दिव्यान्यस्त्राणि भीष्मस्य द्रोणस्य च महात्मनः ।
 धक्ष्यन्ति क्षत्रियान्सर्वान्प्रयुक्तानि पुनः पुनः ॥ ६-५०-२१ (४०७१८)
 कृष्ण भीष्मः सुसंरब्धः सहितः सर्वपार्थिवैः ।
 क्षपयिष्यति नो नूनं यादृशोऽस्य पराक्रमः ॥ ६-५०-२२ (४०७१९)
 स त्वं पश्य महाभाग योगेश्वर महारथम् ।
 भीष्मं यः शमयेत्संख्ये दावाग्निं जलदो यथा ॥ ६-५०-२३ (४०७२०)
 तव प्रसादाद्गोविन्द पाण्डवा निहतद्विषः ।
 स्वराज्यमनुसंप्राप्ता मोदिष्यन्ते सबान्धवाः ॥ ६-५०-२४ (४०७२१)
 एवमुक्त्वा ततः पार्थो ध्यान्नास्ते महामनाः ।
 चिरमन्तर्मना भूत्वा शोकोपहतचेतनः ॥ ६-५०-२५ (४०७२२)
 शोकार्तं तमथो ज्ञात्वा दुःखोपहतचेतसम् ।
 अब्रवीत्तत्र गोविन्दो हर्षयन्सर्वपाण्डवान् ॥ ६-५०-२७ अमाशुचो
 भरतश्चेष्ट न त्वं शोचितुमर्हसि ।
 यस्य ते भ्रातरः शूराः सर्वलोकेषु धन्विनःक ॥ ६-५०-२६ (४०७२३)
 अहं च प्रियकृद्राजन्सात्यकिञ्च महायशाः ।
 विराटद्रुपदौ चेमौ धृष्टद्युम्नश्च पार्षतः ॥ ६-५०-२८ (४०७२४)
 तथैव सबलाश्चेमे राजानो राजसत्तम ।
 त्वत्प्रसादं प्रतीक्षन्ते त्वद्भक्ताश्च विशांपते ॥ ६-५०-२९ (४०७२५)
 एष ते पार्षतो नित्यं हितकामः प्रिये रतः ।

सैनापत्यमनुप्राप्तो धृष्टद्युम्नो महाबलः ॥ ६-५०-३० (४०७२६)
शिखण्डी च महाबाहो भीष्मस्य निधनं किल ।
एतच्छ्रुत्वा ततो धर्मो धृष्टद्युम्नं महारथम् ।
अब्रवीत्समितौ तस्यां वासुदेवस्य श्रृण्वतः ॥ ६-५०-३१ (४०७२७)
धृष्टद्युम्न निबोधेदं यत्त्वां वक्ष्यामि मारिष ।
नातिक्रम्यं भवेत्तच्च वचनं मम भाषितम् ॥ ६-५०-३२ (४०७२८)
भवान्सेनापतिर्मह्यं वासुदेवेन संमितः ।
कार्तिकेयो यथा नित्यं देवानामभवत्पुरा ॥ ६-५०-३३ (४०७२९)
तथा त्वमपि पाण्डूनां सेनानीः पुरुषर्षभ ।
स त्वं पुरुषशार्दूल विक्रम्य जहि कौरवान् ॥ ६-५०-३४ (४०७३०)
अहं च तेऽनुयास्यामि भीमः कृष्णश्च मारिष ।
माद्रीपुत्रौ च सहितौ द्रौपदेयाश्च दंशिताः ॥ ६-५०-३५ (४०७३१)
ये चान्ये पृथिवीपालाः प्रधानाः पुरुषर्षभ ।
तत उद्धर्षयन्सर्वान्धृष्टद्युम्नोऽभ्यभाषत ॥ ६-५०-३६ (४०७३२)
अहं द्रोणान्तकः पार्थ विहितः शम्भुना पुरा ।
रणे भीष्मं कृपं द्रोणं तथा शल्यं जयद्रथम् ॥ ६-५०-३७ (४०७३३)
सर्वानद्य रणे दृप्तान्प्रतियोत्स्यामि पार्थिव ।
अथोत्कृष्टं महेष्वासैः पाण्डवैर्युद्धदुर्मदैः ॥ ६-५०-३८ (४०७३४)
समुद्यते पार्थिवेन्द्रे पार्षते शत्रुसूदने ।
तमब्रवीत्ततः पार्थः पार्षतं पृतनापतिम् ॥ ६-५०-३९ (४०७३५)
व्यूहः क्रौञ्चारुणो नाम सर्वशत्रुनिबर्हणः ।
यं बृहस्पतिरिन्द्राय तदा देवासुरेऽब्रवीत् ॥ ६-५०-४० (४०७३६)
तं यथावत्प्रतिव्यूहं परानीकविनाशनम् ।
अदृष्टपूर्वं राजानः पश्यन्तु कुरुभिः सह ॥ ६-५०-४१ (४०७३७)
यथोक्तः स नृदेवेन विष्णुर्वज्रभृता यथा ।
प्रभाते सर्वसैन्यानामग्रे चक्रे धनञ्जयम् ॥ ६-५०-४२ (४०७३८)
आदित्यपथगः केतुस्तस्याद्भुतमनोरमः ।
शासनात्पुरुहूतस्य निर्मितो विश्वकर्मणा ॥ ६-५०-४३ (४०७३९)
इन्द्रायुधसवर्णाभिः पताकाभिरलङ्कृतः । ६-५०-४४ वाकाशग इवाकाशे
गन्धर्वनगरोपमः ॥ ६-५०-४४ (४०७४०)
नृत्यमान इवाभाति रथचर्यासु मारिष ।
तेन रत्नवता पार्थः स च गाण्डीवधन्वना ॥ ६-५०-४५ (४०७४१)
बभूव परमोपेतः सुमेरुरिव भानुना ।
शिरोभूद्द्रुपदो राजा महत्या सेनया वृतः ॥ ६-५०-४६ (४०७४२)
कुन्तिभोजश्च चैद्यश्च चक्षुभ्यां तौ जनेश्वरौ ।
दाशार्णकाः प्रभद्राश्च दाशेरकगणैः सह ॥ ६-५०-४७ (४०७४३)

अनूपकाः किराताश्च ग्रीवायां भरतर्षभ ।
 पटच्चरैश्च पौण्ड्रैश्च राजन्पौरवकैस्तथा ॥ ६-५०-४८ (४०७४४)
 निषादैः सहितश्चापि पृष्ठमासीद्युधिष्ठिरः ।
 पक्षौ तु भीमसेनश्च धृष्टद्युम्नश्च पार्षतः ॥ ६-५०-४९ (४०७४५)
 द्रौपदेयाभिमन्युश्च सात्यकिश्च महारथः ।
 पिशाचा दारदाश्चैव पुण्ड्राः कुण्डीविषैः सह ॥ ६-५०-५० (४०७४६)
 मारुता धेनुकाश्चैव तंगमाः परतंगणाः ।
 बाह्लिकास्तित्तिराश्चैव चोलाः पाण्ड्याश्च भारत ॥ ६-५०-५१ (४०७४७)
 एते जनपदा राजन्दक्षिणं पक्षमाश्रिताः ।
 अग्निवेशास्तुद्रुण्डाश्च मालवा दानभारयः ॥ ६-५०-५२ (४०७४८)
 शबरा उद्गसाश्चैव वत्साश्च सह नाकुलैः ।
 नकुलः सहदेवश्च वामं पक्षं समाश्रिताः ॥ ६-५०-५३ (४०७४९)
 रथानामयुतं पक्षौ शिरस्तु नियुतं तथा ।
 पृष्ठमर्बुदमेवासीत्सहस्रामि च विंशतिः ॥ ६-५०-५४ (४०७५०)
 ग्रीवायां नियुतं चापि सहस्रामि च सप्ततिः ।
 पक्षकोटिप्रपक्षेषु पक्षान्तेषु च वारणाः ॥ ६-५०-५५ (४०७५१)
 जग्मुः परिवृता राजंश्चलन्त इव पर्वताः ।
 जघनं पालयामास विराटः सह केकयैः ॥ ६-५०-५६ (४०७५२)
 काशिराजश्च शैब्यश्च रथानामयुतैस्त्रिभिः ।
 एवमेनं महाव्यूहं व्यूह्य भारत पाण्डवाः ॥ ६-५०-५७ (४०७५३)
 सूर्योधयं त इच्छतः स्थिता युद्धाय दंशिताः ।
 तेषामादित्यवर्मानि विमलानि महान्ति च ।
 श्वेतच्छत्राण्यशोभन्त वारणेषु रथेषु च ॥ ६-५०-५८ (४०७५४)

इति श्रीमन्महाभारते भीष्मपर्वणि भीष्मवधपर्वणि
 द्वितीयदिवसयुद्धे पञ्चाशोऽध्यायः ॥

Mahabharata - Bhishma Parva - Chapter Footnotes

६-५०-१९ आर्जवेन अकुटिलेन दिव्यास्त्रमायाहीनेन ॥
 ६-५०-२५ अन्तर्मनाः विमनाः ॥
 ६-५०-३१ निधनं निधनहेतुः ॥
 ६-५०-३२ भाषितमुक्तम् ॥
 ६-५०-३३ मह्यं मम ॥
 ६-५०-४४ आकाशग इव पक्षीव ॥
 ६-५०-४५ रथचर्यासु रथवर्त्मसु ॥
 ६-५०-४६ परमोपेतः परा उत्कृष्टा चासौ मा लक्ष्मीश्चेति परमा

तया उपेतः ॥

भीष्मपर्व - अध्याय ०५१

॥ श्रीः ॥

६.५१. अध्यायः ५१

Mahabharata - Bhishma Parva - Chapter Topics

भीष्मादिभिः प्रतिव्यूहरचना ॥ १ ॥

Mahabharata - Bhishma Parva - Chapter Text

६-५१-० (४०७५५)

सञ्जय उवाच । ६-५१-०क्ष् (४११४)

क्रौञ्चं दृष्ट्वा ततो व्यूहमभेद्यं तनयस्तव ।

रक्षमाणं महाघोरं पार्थेनामिततेजसा ॥ ६-५१-१ (४०७५६)

आचार्यमुपसंगम्य कृपं शल्यं च पार्थिव ।

सौमदत्तिं विकर्णं च सोऽश्वत्थामानमेव च ॥ ६-५१-२ (४०७५७)

दुःशाकसनादीन्भ्रातृंश्च सर्वनेव च भारत ।

अन्यांश्च सुबहूञ्शूरान्युद्धाय समुपागतान् ॥ ६-५१-३ (४०७५८)

प्राहेदं वचनं काले हर्षयंस्तनयस्तव ।

नानाशस्त्रप्रहरणाः सर्वे युद्धविशारदाः ॥ ६-५१-४ (४०७५९)

एकैकशः समर्था हि यूयं सर्वे महारथाः ।

पाण्डुपुत्रान्नणे हन्तुं ससैन्यान्किमु संहताः ॥ ६-५१-५ (४०७६०)

अपर्याप्तं तदस्माकं बलं भीष्माभिरक्षितम् ।

पर्याप्तमिदमेतेषां बलं भीमाभिरक्षितम् ॥ ६-५१-६ (४०७६१)

संस्थानाः शूरसेनाश्च वेत्रिकाः कुरुरास्तथा ।

आरोचकास्त्रिगर्ताश्च मद्रका यवनास्तथा ॥ ६-५१-७ (४०७६२)

शत्रुंजयेन सहितास्तथा दुःशासनेन च ।

विकर्णेन च वीरेण तथा नन्दोपनन्दकैः ॥ ६-५१-८ (४०७६३)

चित्रसेनेन सहिताः सहिताः पारिभद्रकैः ।

भीष्ममेवाभिरक्षन्तु सह सैन्यपुरस्कृताः ॥ ६-५१-९ (४०७६४)

ततो भीष्मश्च द्रोणश्च तव पुत्राश्च मारिष ।

अव्यूहन्त महाव्यूहं पाण्डूनां प्रतिबाधकम् ॥ ६-५१-१० (४०७६५)

भीष्मः सैन्येन महता समनन्तात्परिवारितः ।

ययौ प्रकर्षन्महतीं वाहिनीं सरराडिव ॥ ६-५१-११ (४०७६६)

तमन्वायान्महेष्वासो भारद्वाजः प्रतापवान् ।

कुन्तलैश्च दशाणैश्च मागधैश्च विशांपते ॥ ६-५१-१२ (४०७६७)
 विदमर्भैर्मेकलैश्चैव कर्णप्रावरणैरपि ।
 सहिताः सर्वसैन्येन भीष्ममहावशोभिनम् ॥ ६-५१-१३ (४०७६८)
 गान्धाराः सिन्धुसौवीराः शिबयोऽथ वसातयः ।
 शकुनिश्च स्वसैन्येन भीष्ममहावशोभिनम् ॥ ६-५१-१४ (४०७६९)
 ततो दुर्योधनो राजा सहितः सर्वसोदरैः ।
 अश्वातर्केर्विकर्णैश्च तथा चाम्बष्ठकोसलैः ॥ ६-५१-१५ (४०७७०)
 दरदैश्च शकैश्चैव तथा क्षुद्रकमालवैः ।
 अभ्यरक्षत संहृष्टः सौबलेयस्य वाहिनीम् ॥ ६-५१-१६ (४०७७१)
 भूरिश्रवाः शलः शल्यो भगदत्तश्च मारिषः ।
 विन्दानुविन्दावावन्त्यौ वामं पार्श्वमपालयन् ॥ ६-५१-१७ (४०७७२)
 सौमदत्तिः सुशर्मा च काम्भोजश्च सुदक्षिणः ।
 श्रुतायुश्चाच्युतायुश्च दक्षिणं पक्षमास्थिताः ॥ ६-५१-१८ (४०७७३)
 अश्वत्थामा कृपश्चैव कृतवर्मा च सात्वतः ।
 महत्या सेनया सार्धं सेनापृष्टे व्यवस्थिताः ॥ ६-५१-१९ (४०७७४)
 पृष्टगोपास्तु तस्यासन्नानादेश्या
 जनेश्वराः । ६-५१-२० ब्रह्मेतुमान्वसुदानश्च पुत्रः काश्यपस्य चाभिभूः ॥
 ६-५१-२० (४०७७५)
 ततस्ते तावकाः सर्वे हृष्टा युद्धाय भारत ।
 दध्मुः शङ्खान्मुदा युक्ताः सिंहनादांस्तथोन्नदन् ॥ ६-५१-२१ (४०७७६)
 तेषां श्रुत्वा तु हृष्टानां वृद्धः कुरुपितामहः ।
 सिंहनादं विनद्योच्चैः शङ्खं दध्मौ प्रतापवान् ॥ ६-५१-२२ (४०७७७)
 ततः शङ्खाश्च भेर्यश्च पेश्यश्च विविधाः परैः ।
 आनकाश्चाभ्यहन्यन्त स शब्दस्तुमुलोऽभवत् ॥ ६-५१-२३ (४०७७८)
 ततः श्वेतैर्हयैर्युक्ते महति स्यन्दने स्थितौ ।
 प्रदध्मतुः शङ्खवरौ हेमरत्नपरिष्कृतौ ॥ ६-५१-२४ (४०७७९)
 पाञ्चजन्यं हृषीकेशो देवदत्तं धनंजयः ।
 पौण्ड्रं दध्मौ महाशङ्खं भीमकर्मा वृकोदरः ॥ ६-५१-२५ (४०७८०)
 अन्तविजयं राजा कुन्तीपुत्रो युधिष्ठिरः ।
 नकुलः सहदेवश्च सुघोषमणिपुष्पकौ ॥ ६-५१-२६ (४०७८१)
 काशिराजश्च शैब्यश्च शिखण्डी च महारथः ।
 धृष्टद्युम्नो विराटश्च सात्यकिश्च महारथः ॥ ६-५१-२७ (४०७८२)
 पाञ्चाल्याश्च महेष्वासा द्रौपद्याः पञ्च चात्मजाः ।
 सर्वे दध्युर्महाशङ्खान्सिंहनादांश्च नेदिरे ॥ ६-५१-२८ (४०७८३)
 स घोषः सुमहास्तत्र वीरैस्तैः समुदीरितः ।
 नभश्च पृथिवीं चैव तुमुलो व्यनुनादयन् ॥ ६-५१-२९ (४०७८४)

एवमेते महाराज प्रहृष्टाः कुरुपाण्डवाः ।
पुनर्युद्धाय संजग्मुस्तापयानाः परस्परम् ॥ ॥ ६-५१-३० (४०७८५)

इति श्रीमन्महाभारते भीष्मपर्वणि भीष्मवधपर्वणि
द्वितीयदिवसयुद्धे एकपञ्चाशोऽध्यायः ॥

Mahabharata - Bhishma Parva - Chapter Footnotes

६-५१-६ अपर्याप्तमपरिमेयम् ॥

६-५१-२० अभिभवत्यभिभूः ॥

भीष्मपर्व - अध्याय ०५२

॥ श्रीः ॥

६.५२. अध्यायः ५२

Mahabharata - Bhishma Parva - Chapter Topics

भीष्मार्जुनयोर्युद्धम् ॥ १ ॥

Mahabharata - Bhishma Parva - Chapter Text

६-५२-० (४०७८६)

धृतराष्ट्र उवाच । ६-५२-०क्ष (४११५)

एवं व्यूढेष्वनीकेषु मामकेष्वितरेषु च ।

कथं प्रहरतां श्रेष्ठाः संप्रहारं प्रचक्रिरे ॥ ६-५२-१ (४०७८७)

सञ्जय उवाच । ६-५२-२क्ष (४११६)

तथा व्यूढेष्वनीकेषु सन्नद्धरुचिरध्वजाः ।

गतावकाः पाण्डवैः सार्धं यथाऽयुध्यन्त तच्छृणु ।

अपारमिव संदृश्य सागरप्रतिमं बलम् ॥ ६-५२-२ (४०७८८)

तेषां मध्ये स्थितो राजन्पुत्रो दुर्योधनस्तव ।

अब्रवीत्तावकान्सर्वान्युद्धयध्वमिति दंशिताः ॥ ६-५२-३ (४०७८९)

ते मनः क्रूरमाधाय समभित्यक्तजीविताः ।

पाण्डवानभ्यवर्तन्त सर्व एवोच्छ्रितध्वजाः ॥ ६-५२-४ (४०७९०)

ततो युद्धं समभवत्तुमुलं रोमहर्षणम् ।

तावकानां परेषां च व्यतिषक्तरथद्विपम् ॥ ६-५२-५ (४०७९१)

मुक्तास्तु रथिभिर्वाणा रुक्मपुङ्खाः सुतेजिताःक ।

सन्निपेतुरकुण्ठाग्रा नागेषु च हयेषु च ॥ ६-५२-६ (४०७९२)

तथा प्रवृत्ते संग्रामे धनुरुद्यम्य दंशितः ।

अभिपत्य महाबाहुर्भीष्मो भीमपराक्रमः ॥ ६-५२-७ (४०७९३)
 सौभद्रे भीमसेने च सात्यकौ च महारथे ।
 कैकेये च विराटे च धृष्टद्युम्ने च पार्षते ॥ ६-५२-८ (४०७९४)
 एतेषु नरवीरेषु चेदिमत्स्येषु चाभिभूः ।
 ववर्ष शरवर्षाणि वृद्धः कुरुपितामहः ॥ ६-५२-९ (४०७९५)
 अभिद्यत ततो व्यूहस्तस्मिन्वीरसमागमे ।
 सर्वेषामेव सैन्यानामासीद्व्यतिकरो महान् ॥ ६-५२-१० (४०७९६)
 सादिनो ध्वजिनश्चैव हतप्रवरवाजिनः ।
 विप्रद्वुतरथानीकाः समपद्यन्त पाण्डवाः ॥ ६-५२-११ (४०७९७)
 अर्जुनस्तु नरव्याघ्रो दृष्ट्वा भीष्मं महारथम् ।
 वाष्णेयमब्रवीत्कुद्धो याहि यत्र पितामहः ॥ ६-५२-१२ (४०७९८)
 एष भीष्मः सुसंकुद्धो वाष्णेय मम वाहिनीम् ।
 नाशयिष्यति सुव्यक्तं दुर्योधनहिते रतः ॥ ६-५२-१३ (४०७९९)
 एष द्रोणः कृपः शल्यो विकर्णश्च जनार्दन ।
 धार्तराष्ट्राश्च सहिता दुर्योधनपुरोगमाः ॥ ६-५२-१४ (४०८००)
 पाञ्चालान्निहनिष्यन्ति रक्षिता दृढधन्वना ।
 सोऽहं भीष्मं वधिष्यामि सैन्यहेतोर्जनार्दन ॥ ६-५२-१५ (४०८०१)
 तमब्रवीद्वासुदेवो यत्तो भव धनंजय ।
 एष त्वां प्रापयिष्यामि पितामहरथं प्रति ॥ ६-५२-१६ (४०८०२)
 एवमुक्त्वा ततः शौरी रथं तं लोकविश्रुतम् ।
 प्रापयामास भीष्मस्य रथं प्रति जनेश्वर ॥ ६-५२-१७ (४०८०३)
 चलद्बहुपातकेन बलाकावर्णवाजिना ।
 समुच्छ्रितमहाभीमनदद्वानरकेतुना ॥ ६-५२-१८ (४०८०४)
 महता मेघनादेन रथेनामिततेजसा ।
 विनिघ्नन्कौरवानीकं शूरसेनांश्च पाण्डवः ॥ ६-५२-१९ (४०८०५)
 प्रायाच्छरणदः शीघ्रं सुहृदां हर्षवर्धनः ।
 तमापतन्तं वेगेन प्रभिन्नमिव वारणम् ॥ ६-५२-२० (४०८०६)
 त्रसयन्तं रणे शूरान्मर्दयन्तं च सायकैः ।
 सैन्धवप्रमुखैर्गुप्तः प्राच्यसौवीरकेकयैः ।
 सहसा प्रत्युदीयाय भीष्मः शान्तनवोऽर्जुनम् ॥ ६-५२-२१ (४०८०७)
 को हि गाण्डीवधन्वानमन्यः कुरुपितामहात् ।
 द्रोणवैकर्तनाभ्यां वा रथी संयातुमर्हति ॥ ६-५२-२२ (४०८०८)
 ततो भीष्मो महाराज सर्वलोकमहारथः ।
 अर्जुनं सप्ततप्तत्या नाराचानां समाचिनोत् ॥ ६-५२-२३ (४०८०९)
 द्रोणश्च पञ्चविंशत्या कृपः पञ्चाशता शरैः ।
 दुर्योधनश्रतुःषष्ट्या शल्यश्च नवभिः शरैः ॥ ६-५२-२४ (४०८१०)

सैन्धवो नवभिश्चैव शकुनिश्चापि पञ्चभिः ।
विकर्णो दशभिर्भल्लै राजन्विव्याध पाण्डवम् ॥ ६-५२-२५ (४०८११)
स तैर्विद्धो महेष्वासः समन्तान्निशितैः शरैः ।
न विव्यथे महाबाहुर्भिक्षमान इवाचलः ॥ ६-५२-२६ (४०८१२)
स भीष्मं पञ्चविंशत्या कृपं च नवभिः शरैः ।
द्रोणं षष्ठ्या नरव्याघ्रो विकर्णं च त्रिभिः शरैः ॥ ६-५२-२७ (४०८१३)
शल्यं चैव त्रिभिर्बाणै राजानं चैव पञ्चभिः ।
प्रत्यविध्यदमेयात्मा किरीटी भरतर्षभ ॥ ६-५२-२८ (४०८१४)
तं सात्यकिर्विराटश्च धृष्टद्युम्नश्च पार्षतः ।
सौभद्रो द्रौपदेयाश्च परिवव्रुर्धनंजयम् ॥ ६-५२-२९ (४०८१५)
ततो द्रोणं महेष्वासं गाङ्गेयस्य प्रिये रतम् ।
अभ्यवर्तत पाञ्चाल्यः संयुक्तः सह सोमकैः ॥ ६-५२-३० (४०८१६)
भीष्मस्तु रथिनां श्रेष्ठो राजन्विव्याध पाण्डवम् ।
अशीत्या निशितैर्बाणैस्ततोऽक्रोशन्त पाण्डवाः ॥ ६-५२-३१ (४०८१७)
तेषां तु निनदं श्रुत्वा सहितानां प्रहृष्टवत् ।
प्रविवेश ततो मध्यं नरसिंहः प्रतापवान् ॥ ६-५२-३२ (४०८१८)
तेषां महारथानां स मध्यं प्राप्य धनंजयः ।
चिक्रीड धनुषा राजल्लक्षं कृत्वा महारथान् ॥ ६-५२-३३ (४०८१९)
गक्षत्रियाणां शिरांस्युग्रैः कृन्तञ्जस्त्रैर्महारथः ।
शून्यान्कृत्वा रथोपस्थान्व्यचरत्फल्गुनस्तदा । ६-५२-३४ (४०८२०)
ततो दुर्योधनो राजा भीष्ममाह जनेश्वरः ।
पीड्यमानं स्वकं सैन्यं दृष्ट्वा पार्थेन संयुगे ॥ ६-५२-३५ (४०८२१)
एष पाण्डुसुतस्तात कृष्णेन सहितो बली ।
यततां सर्वसैन्यानां मूलं नः परिकृन्तति ।
त्वयि जीवति गाङ्गेय द्रोणे च रथिनां वरे ॥ ६-५२-३६ (४०८२२)
त्वत्कृते चैव कर्णोऽपि न्यस्तशस्त्रो विशांपते ।
न युध्यति रणे पार्थान्हितकामः सदा मम ।
स तथा कुरु गाङ्गेय यथा हन्येत फल्गुनः ॥ ६-५२-३७ (४०८२३)
एवमुक्तस्ततो राजन्पिता देवव्रतस्तव ।
धिक् क्षात्रं धर्ममित्युक्त्वा प्रायात्पार्थं रथं प्रति ॥ ६-५२-३८ (४०८२४)
उभौ श्वेतहयौ राजन्संसक्तौ प्रेक्ष्य पार्थिवाः ।
सिंहनादान्भृशं चक्रुः शङ्खान्दध्मुश्च मारिषत ॥ ६-५२-३९ (४०८२५)
द्रौणिर्दुर्योधनश्चैव विकर्णश्च तवात्मजः ।
परिवार्य रणे भीष्मं स्थिता युद्धाय मारिष ॥ ६-५२-४० (४०८२६)
तथैव पाण्डवाः सर्वे परिवार्य धनञ्जयम् ।
स्थिता युद्धाय महते ततो युद्धमवर्तत ॥ ६-५२-४१ (४०८२७)

गाङ्गेयस्तु रणे पार्थमानच्छन्नवभिः शरैः ।
 तमर्जुनः प्रत्यविध्यद्दशभिर्मर्मभेदिभिः ॥ ६-५२-४२ (४०८२८)
 ततः शरसहस्रेण सुप्रयुक्तेन पाण्डवः ।
 अर्जुनः समरश्लाघी भीष्मस्यावारयद्दिशः ॥ ६-५२-४३ (४०८२९)
 शरजालं ततस्तत्तु शरजालेन मारिष ।
 वारयामास पार्थस्य भीष्मः शान्तनवस्तदा ॥ ६-५२-४४ (४०८३०)
 उभौ परमसंहृष्टावुभौ युद्धाभिनन्दिनौ ।
 निर्विशेषमयुध्येतां कृतप्रतिकृतैषिणौ ॥ ६-५२-४५ (४०८३१)
 भीष्मचापविमुक्तानि शरजालानि शङ्खशः ।
 शीर्यमाणान्यदृश्यन्त भिन्नान्यर्जुनसायकैःक ॥ ६-५२-४६ (४०८३२)
 तथैवार्जुनमुक्तानि शरजालानि सर्वशः ।
 गाङ्गेयशरनुन्नानि प्रापतन्त महीतले ॥ ६-५२-४७ (४०८३३)
 अर्जुनः पञ्चविंशत्या भीष्ममाच्छच्छित्तैः शरैः ।
 भीष्मोपि समरे पार्थं विव्याध निशितैः शरैः । ६-५२-४८ (४०८३४)
 अन्योन्यस्य हयान्विद्ध्वा ध्वजौ च सुमहाबलौ ।
 रथेषां रथचक्रे च चिक्रीडतुररिन्दमौ ॥ ६-५२-४९ (४०८३५)
 ततः क्रुद्धो महाराज भीष्मः प्रहरतां वरः ।
 वासुदेवं त्रिभिर्बाणैराजघान स्तनान्तरे ॥ ६-५२-५० (४०८३६)
 भीष्मचापच्युतैस्तैस्तु निर्विद्धो मधुसूदनः ।
 विरराज रणे राजन्सपुष्प इव किंशुकः ॥ ६-५२-५१ (४०८३७)
 ततोऽर्जुनो भृशं क्रुद्धो निर्विद्धं प्रेक्ष्य माधवम् ।
 सारथिं कुरुवृद्धस्य निर्विभेद शितैः शरैः ॥ ६-५२-५२ (४०८३८)
 यतमानौ तु तौ वीरावन्योन्यस्य वधं प्रति ।
 न शक्नुतां तदाऽन्योन्यमभिसन्धातुमाहवे ॥ ६-५२-५३ (४०८३९)
 तौ मण्डलानि चित्राणि गतप्रत्यागतानि च ।
 अदर्शयेतां बहुधा सूतसामर्थ्यलाघवात् ॥ ६-५२-५४ (४०८४०)
 अन्तरं च प्रहारेषु तर्कयन्तौ परस्परम् ।
 राजन्नन्तरमार्गस्थौ स्थितावास्तां मुहुर्मुहुः ॥ ६-५२-५५ (४०८४१)
 उभौ सिंहरवोन्मिश्रं शङ्खशब्दं च चक्रतुः ।
 तथैव चापनिर्घोषं चक्रतुस्तौ महारथौ ॥ ६-५२-५६ (४०८४२)
 तयोः शङ्खनिनादेन रथनेमिस्वनेन च ।
 दारिता सहसा भूमिश्चकम्पे च ननाद च ॥ ६-५२-५७ (४०८४३)
 नोभयोरन्तरं कश्चिद्दृशे भरतर्षभ ।
 बलिनौ युद्धदुर्धर्षावन्योन्यसदृशावुभौ ॥ ६-५२-५८ (४०८४४)
 चिह्नमात्रेण भीष्मं तु प्रजज्ञुस्तत्र कौरवाः ।
 तथा पाण्डुसुताः पार्थं चिह्नमात्रेण जज्ञिरेक ॥ ६-५२-५९ (४०८४५)

तयोर्नृवरयोर्दृष्ट्वा तादृशं तं पराक्रमम् ।
 विस्कमयं सर्वभूतानि जग्मुर्भारतसंयुगे ॥ ६-५२-६० (४०८४६)
 न तयोर्विवरं कश्चिद्रणे पश्यति भारत ।
 धर्मे स्थितस्य हि यथा न कश्चिद्भूजिनं क्वचित् ॥ ६-५२-६१ (४०८४७)
 उभौ च शरजालेन तावदृश्यो बभूवतुः ।
 प्रकाशौ च पुनस्तूर्णं बभूवतुरुभौ रणे ॥ ६-५२-६२ (४०८४८)
 तत्र देवाः सगन्धर्वाश्चारणाश्चर्षिभिः सह ।
 अन्योन्यं प्रत्यभाषन्त तयोर्दृष्ट्वा पराक्रमम् ॥ ६-५२-६३ (४०८४९)
 न शक्यौ युधि संरब्धौ जेतुमेतौ कथंचन ।
 सदेवासुरगन्धर्वैर्लोकैरपि महारथौ ॥ ६-५२-६४ (४०८५०)
 आश्चर्यभूतं लोकेषु युद्धमेतन्महाद्भुतम् ।
 नैतादृशानि युद्धानि भविष्यन्ति कथंचन ॥ ६-५२-६५ (४०८५१)
 न हि शक्यो रणे जेतुं भीष्मः पार्थेन धीमता ।
 सधनुः सरथः साश्वः प्रवपन्सायकान्नणे ॥ ६-५२-६६ (४०८५२)
 तथैव पाण्डवं युद्धे देवैरपि दुरासदम् ।
 न विजेतुं रणे भीष्म उत्सहेत धनुर्धरम् ॥ ६-५२-६७ (४०८५३)
 आलोकादपि युद्धं हि सममेतद्भविष्यति ।
 इति स्म वाचोऽश्रूयन्त प्रोच्चरन्त्यकस्ततस्ततः ।
 गाङ्गेयार्जुनयोः सङ्घृये स्तवयुक्ता विशांपते ॥ ६-५२-६८ (४०८५४)
 त्वदीयास्तु तदा योधाः पाण्डवेयाश्च भारत ।
 अन्योन्यं समरे जघ्नुस्तयोस्तत्र समागमे ॥ ६-५२-६९ (४०८५५)
 शितधारैस्तथा स्वङ्गैर्विमलैश्च परश्वधैः ।
 शरैरन्यैश्च बहुभिः सस्त्रैर्नानाविधैरपि ॥ ६-५२-७० (४०८५६)
 उभयोः सेनयोः शूरा न्यकृन्तन्त परस्परम् ।
 वर्तमाने तथा घोरे तस्मिन्युद्धे सुदारुणे ।
 द्रोणपाञ्चाल्ययो राजन्महानासीत्समागमः ॥ ६-५२-७१ (४०८५७)

इति श्रीमन्महाभारते भीष्मपर्वणि भीष्मवधपर्वणि
 द्वितीयदिवसयुद्धे द्विपञ्चशोऽध्यायः ॥

Mahabharata - Bhishma Parva - Chapter Footnotes

६-५२-१० व्यतिकरो मेलकः । समागम इत्यर्थः ॥
 ६-५२-१५ दृढधन्वना भीष्मेण ॥
 ६-५२-५५ अन्तरं छिद्रम् । तर्कयन्तौ चिन्तयन्तौ । अन्तरमार्गस्थौ
 छिद्रान्वेषणपरौ ॥
 ६-५२-५९ चिह्नं ध्वजः ॥

६-५२-६८ आलोकात् आसंसारस्थितेः ॥

भीष्मपर्व - अध्याय ०५३

॥ श्रीः ॥

६.५३. अध्यायः ५३

Mahabharata - Bhishma Parva - Chapter Topics

द्रोणधृष्टद्युम्नयोर्युद्धम् ॥ १ ॥

Mahabharata - Bhishma Parva - Chapter Text

६-५३-० (४०८५८)

धृतराष्ट्र उवाच । ६-५३-०क्ष् (४११७)

कथं द्रोणो महेष्वासः पाञ्चाल्यश्चापि पार्षतः ।

उभौ समीयतुर्यत्तौ तन्ममाचक्ष्व सञ्जय ॥ ६-५३-१ (४०८५९)

दिष्टमेव परं मन्ये पौरुषादिति मे मतिः ।

यत्र शान्तनवो भीष्मो नातरद्युधि पाण्डवम् ॥ ६-५३-२ (४०८६०)

भीष्मो हि समरे क्रुद्धो हन्याल्लोकांश्चराचरान् ।

स कथं पाण्डवं युद्धे नातरत्सञ्जयौजसा ॥ ६-५३-३ (४०८६१)

सञ्जय उवाच । ६-५३-४क्ष् (४११८)

शृणु राजन्स्थरो भूत्वा युद्धमेतत्सुदारुणम् ।

न शक्याः पाण्डवा जेतुं देवैरपि सवासवैः ॥ ६-५३-४ (४०८६२)

द्रोणस्तु निशितैर्बाणैर्धृष्टद्युम्नमविध्यत ।

सारथिं चास्य भल्लेन रथनीडादपातयत् ॥ ६-५३-५ (४०८६३)

तथाऽस्य चतुरो वाहांश्चतुर्भिः सायकोत्तमैः ।

पीडयामास संक्रुद्धो धृष्टद्युम्नस्य मारिष ॥ ६-५३-६ (४०८६४)

धृष्टद्युम्नस्ततो द्रोणं नवत्या निशितैः शरैः ।

विव्याध प्रहसन्वीरस्तिष्ठतिष्ठेति चाब्रवीत् ॥ ६-५३-७ (४०८६५)

ततः पुनरमेयात्मा भारद्वाजः प्रतापवान् ।

शरैः प्रच्छादयामास धृष्टद्युम्नममर्षणम् ॥ ६-५३-८ (४०८६६)

आददे च शरं घोरं पार्षतान्तचिकीर्षकया ।

शक्राशनिसमस्पर्शं कालदण्डमिवापरम् ॥ ६-५३-९ (४०८६७)

हाहाकारो महानासीत्सर्वसैन्येषु भारत ।

तमिषुं संधितं दृष्ट्वा भारद्वाजेन संयुगे ॥ ६-५३-१० (४०८६८)

तत्राद्भुतमपश्याम धृष्टद्युम्नस्य पौरुषम् ।

यदेकः समरे वीरस्तस्थौ गिरिरिवाचलः ॥ ६-५३-११ (४०८६९)

तं च दीप्तं शरं घोरमायान्तं मृत्युमात्मनः ।
चिच्छेद शरवृष्टिं च भारद्वाजे मुमोच ह ॥ ६-५३-१२ (४०८७०)
तत उच्चुक्रुशुः सर्वे पाञ्चालाः पाण्डवैः सह ।
धृष्टद्युम्नेन तत्कर्म कृतं दृष्ट्वा सुदुष्करम् ॥ ६-५३-१३ (४०८७१)
ततः शक्तिं महावेगां स्वर्णवैडूर्यभूषिताम् ।
द्रोणस्य निधनाकाङ्क्षी चिक्षेप स पराक्रमी ॥ ६-५३-१४ (४०८७२)
तामापतन्तीं सहसा शक्तिं कनकभूषिताम् ।
त्रिधा चिच्छेद समरे भारद्वाजो हसन्निव ॥ ६-५३-१५ (४०८७३)
शक्तिं विनिहतां दृष्ट्वा धृष्टद्युम्नः प्रतपवान् ।
ववर्ष शरवर्षाणि द्रोणं प्रति जनेश्वरः ॥ ६-५३-१६ (४०८७४)
शरवर्षं ततस्तत्तु सन्निवार्य महायशाः ।
द्रोणो द्रुपदपुत्रस्य मध्ये चिच्छेद कार्मुकम् ॥ ६-५३-१७ (४०८७५)
स च्छिन्नधन्वा समरे गदां गुर्वी महायशाः ।
द्रोणाय प्रेषयामास गिरिसारमयीं बली ॥ ६-५३-१८ (४०८७६)
सा गदा वेगवन्मुक्ता प्रायाद्द्रोणजिघांसया ।
तत्राद्भुतमपश्याम भारद्वाजस्य पौरुषम् ॥ ६-५३-१९ (४०८७७)
लाघवाद्घांसयामास गदां हेमविभूषिताम् ।
व्यंसयित्वा गदां तां च प्रेषयामास पार्षतम् ॥ ६-५३-२० (४०८७८)
भल्लान्सुनिशितान्पीतातान्नुक्मपुङ्खान्सुदारुणान् ।
ते तस्य कवचं भित्त्वा पपुः शोणितमाहवे ॥ ६-५३-२१ (४०८७९)
अथान्यद्दुनुरादाय धृष्टद्युम्नो महारथः ।
द्रोणं युधि पराक्रम्य शरैर्विव्याध पञ्चभिः ॥ ६-५३-२२ (४०८८०)
रुधिराक्तौ ततस्तौ तु शुशुभाते नरर्षभौ ।
वसन्तसमये राजन्पुष्पिताविव किंशुकौ ॥ ६-५३-२३ (४०८८१)
अमर्षितस्ततो राजन्पराक्रम्य चमूमुखे ।
द्रोणो द्रुपदपुत्रस्य पुनश्चिच्छेद कार्मुकम् ॥ ६-५३-२४ (४०८८२)
अथैनं च्छिन्नधन्वानं शरैः सन्नतपर्वभिः ।
अभ्यवर्षदमेयात्मा वृष्ट्या मेघ इवाचलम् ॥ ६-५३-२५ (४०८८३)
सारथिं चास्य भल्लेन रथनीजादपातयत् ।
अथास्य चतुरो वाहांश्चतुर्भिर्निशितैः शरैः ॥ ६-५३-२६ (४०८८४)
पातयामास समरे सिंहनादं ननाद च ।
ततोऽपरेण भल्लेन हस्ताच्चापमथाच्छिनत् ॥ ६-५३-२७ (४०८८५)
स च्छिन्नधन्वा विरथो हताश्वो हतसारथिः ।
गदापाणिरवारोहत्स्व्यापयन्पौरुषं महत् ॥ ६-५३-२८ (४०८८६)
तामस्य विशिष्वैस्तूर्णं पातयामास भारत ।
रथादनवरूढस्य तदद्भुतमिवाभवत् ॥ ६-५३-२९ (४०८८७)

ततः स विपुलं चर्म शतचन्द्रं च भानुमत् ।
 खड्गं च विपुलं दिव्यं प्रगृह्य सुभुजो बली ॥ ६-५३-३० (४०८८८)
 अभिदुद्राव वेगेन द्रोणस्य वधाकाङ्क्षया ।
 आमिषार्थी यथा सिंहो वने मत्तमिव द्विपम् ॥ ६-५३-३१ (४०८८९)
 तत्राद्भुतमपश्याम भारद्वाजस्य पौरुषम् ।
 लाघवं चास्त्रयोगं च बलं बाह्वोश्च भारत ॥ ६-५३-३२ (४०८९०)
 यदेनं शरवर्षेण वारयामास पार्षतम् ।
 न शशाक ततो गन्तुं बलवानपि संयुगे ॥ ६-५३-३३ (४०८९१)
 निवारितस्तु द्रोणेन धृष्टद्युम्नो महारथः ।
 न्यावारयच्छरौघास्तांश्चर्मणा कृतहस्तवत् ॥ ६-५३-३४ (४०८९२)
 ततो भीमो महाबाहुः सहसाऽभ्यपतद्वली ।
 साहाय्यकारी समरे पार्षतस्य महात्मनः ॥ ६-५३-३५ (४०८९३)
 स द्रोमं निशितैर्बाणै राजन्विव्याध सप्तभिः ।
 पार्षतं च रथं तूर्णं स्वकमारोहयत्तदा ॥ ६-५३-३६ (४०८९४)
 ततो दुर्योधनो राजन्कलिङ्गं समचोदयत् ।
 सैन्येन महता युक्तं भारद्वाजस्य रक्षणे ॥ ६-५३-३७ (४०८९५)
 ततः सा महती सेन कलिङ्गानां जनेश्वर ।
 भीममभ्युद्ययौ तूर्णं तव पुत्रस्य शासनात् ॥ ६-५३-३८ (४०८९६)
 पाञ्चाल्यमथ संत्यज्य द्रोणोऽपि रथिनां वरः ।
 विराट्द्वुपदौ वृद्धौ वारयामास संयुगे ॥ ६-५३-३९ (४०८९७)
 धृष्टद्युम्नोऽपि समरे धर्मराजानमभ्ययात् ।
 ततः प्रववृते युद्धं तुमुलं रोमहर्षणम् ॥ ६-५३-४० (४०८९८)
 कलिङ्गानां च समरे भीष्मस्य च महात्मनः ।
 जगतः प्रक्षयकरं घोररूपं भयावहम् ॥ ६-५३-४१ (४०८९९)

इति श्रीमन्महाभारते भीष्मपर्वणि भीष्मवधपर्वणि
 द्वितीयदिवसयुद्धे त्रिपञ्चाशोऽध्यायः ॥

Mahabharata - Bhishma Parva - Chapter Footnotes

६-५३-३ नातरत् न लङ्घितवान् ॥
 ६-५३-५ नीडात् स्थानात् ॥
 ६-५३-२० व्यंसयामास वञ्चयतिस्म ॥
 ६-५३-२१ पीतान् पायितजलान् ॥

भीष्मपर्व - अध्याय ०५४

॥ श्रीः ॥

६.५४. अध्यायः ५४

Mahabharata - Bhishma Parva - Chapter Topics

भीमसेनेन कलिङ्गादिवधः ॥ १ ॥

Mahabharata - Bhishma Parva - Chapter Text

६-५४-० (४०९००)

धृतराष्ट्र उवाच । ६-५४-०क्ष् (४११९)

मम पुत्रसमादिष्टः कलिङ्गोः वाहिनीपतिः ।

कथमद्भुतकर्माणं भीमसेनं महाबलम् ॥ ६-५४-१ (४०९०१)

चरन्तं गदया वीर दण्डहस्तमिवान्तकम् ।

योधयामास समरे कलिङ्गः सह सेनया ॥ ६-५४-२ (४०९०२)

सञ्जय उवाच । ६-५४-३क्ष् (४१२०)

पुत्रेण तव राजेन्द्र स तथोक्तो महाबलः ।

महत्या सेनया गुप्तः प्रायाङ्गीमरथं प्रति ॥ ६-५४-३ (४०९०३)

तामापतन्तीं महतीं कलिङ्गानां महाचमूम् ।

रथाश्च नागकलिलां प्रगृहीतमहायुधाम् ॥ ६-५४-४ (४०९०४)

भीमसेनः कलिङ्गानामार्च्छं द्वारत वाहिनीम् ।

केतुमन्तं च नैषादिमायान्तं सह चेदिभिः ॥ ६-५४-५ (४०९०५)

ततः श्रुतायुः संक्रुद्धो राज्ञा केतुमता सह ।

आससाद रणे भीमं व्यूढानीकेषु चेदिषु ॥ ६-५४-६ (४०९०६)

रथैरनेकसाहस्रैः कलिङ्गानां नराधिप ।

अयुतेन गजानां च निषादैः सह केतुमान् ॥ ६-५४-७ (४०९०७)

भिमसेनं रणे राजन्समन्तात्पर्यवारयत् ।

चेदिमत्स्यकरूषाश्च भीमसेनपदानुगाः ॥ ६-५४-८ (४०९०८)

अभ्यधावन्त समरे निषादान्सह राजभिः ।

ततः प्रवृत्ते युद्धं घोररूपं भयावहम् ॥ ६-५४-९ (४०९०९)

न प्राजानन्त योधाः स्वान्परस्परजिघांसया ।

घोरमासीत्ततो युद्धं भीमस्य सहसा परैः ॥ ६-५४-१० (४०९१०)

यथेन्द्रस्य महाराज महत्या दैत्यसेनया ।

तस्य सैन्यस्य संग्रामे युध्यमानस्य भारत ॥ ६-५४-११ (४०९११)

बभूव सुमहाञ्छब्दः सागरस्येव गर्जतः ।

अन्योन्यं स्म तदा योधा विकर्षन्तो विशांपते ॥ ६-५४-१२ (४०९१२)

महीं चक्रुश्चितां सर्वां शशलोहितसन्निभाम् ।

योधांश्च स्वान्परान्वापि नाभ्यजानञ्जिघांसया ॥ ६-५४-१३ (४०९१३)

स्वानप्याददते स्वाश्च शूराः परमदुर्जयाः ।
 विमर्दः सुमहानासीदल्पानां बहुभिः सह ॥ ६-५४-१४ (४०९१४)
 कलिङ्गैः सह चैदीनां निषादैश्च विशांपते ।
 कृत्वा पुरुषकारं तु यथाशक्ति महाबलाः ॥ ६-५४-१५ (४०९१५)
 भीमसेनं परित्यज्य संन्यवर्तनक्त चेदयः ।
 सर्वैः कलिङ्गैरासन्नः सन्निवृत्तेषु चेदिषु ॥ ६-५४-१६ (४०९१६)
 स्वबाहुबलमस्थाय अभ्यवर्षन्त पाण्डवम् ।
 न चचाल रथोपस्थाद्भीमसेनो महाबलः ॥ ६-५४-१७ (४०९१७)
 शितैरवाकिरद्वाणैः कलिङ्गानां वरूथिनीम् ।
 कालिङ्गस्तु महेष्वासः पुत्रश्चास्य महारथः ॥ ६-५४-१८ (४०९१८)
 शक्रदेव इति ख्यातो जघ्नतुः पाण्डवं शरैः ।
 ततो भीमो महाबाहुर्विधुन्वन्नृचिरं धनुः ॥ ६-५४-१९ (४०९१९)
 योधयामास कालिङ्गं स्वबाहुबलमाश्रितः ।
 शक्रदेवस्तु समरे विसृजन्सायकान्बहून् ॥ ६-५४-२० (४०९२०)
 अश्वाञ्जघान समरे भीमसेनस्य सायकैः ।
 तं दृष्ट्वा विरथं तत्र भीमसेनमरिन्दमम् ॥ ६-५४-२१ (४०९२१)
 शक्रदेवोऽभिदुद्राव शरैरवकिरज्जितैः ।
 भीमस्योपरि राजेन्द्र शक्रदेवो महाबलः ॥ ६-५४-२२ (४०९२२)
 ववर्ष शरवर्षाणि तपान्ते जलदो यथा ।
 हताश्चे तु रथे तिष्ठन्भीमसेनो महाबलः ॥ ६-५४-२३ (४०९२३)
 शक्रदेवाय चिक्षेप सर्वशैक्यायसीं गदाम् ।
 स तया निहतो राजन्कालिङ्गतनयो रथात् ॥ ६-५४-२४ (४०९२४)
 विरथः सह सूतेन जगाम धरणीतलम् ।
 कहतमात्मसुतं दृष्ट्वा कलिङ्गानां जनाधिपः ॥ ६-५४-२५ (४०९२५)
 रथैरनेकसाहस्रैर्भीमस्यावारयद्विशः ।
 गअयुतेन गजानां च निषादैः परिवारितः ।
 ततो भीमो महावेगां त्यक्त्वा गुर्वी महागदां ॥ ६-५४-२६ (४०९२६)
 निस्त्रिंशमाददे घोरं चिकीर्षुः कर्म दारुणम् ।
 चर्म चाप्रतिमं राजन्नार्षभं पुरुषर्षभ ॥ ६-५४-२७ (४०९२७)
 नक्षत्रैरर्धचन्द्रैश्च शातकुम्भमयैश्चितम् ।
 कालिङ्गस्तु ततः क्रुद्धो धनुर्ज्यामवमृज्य च ॥ ६-५४-२८ (४०९२८)
 प्रगृह्य च शरं घोरमेकं सर्पविषोपमम् ।
 प्राहिणोद्भीमसेनाय वधाकाङ्क्षी जनेश्वरः ॥ ६-५४-२९ (४०९२९)
 तमापतन्तं वेगेन प्रेरितं निशितं शरम् ।
 भीमसेनो द्विधा राजंश्चिच्छेद विपुलासिना ॥ ६-५४-३० (४०९३०)
 उदक्रोशच्च संहृष्टस्त्रासयानो वरूथिनीम् ।

कालिङ्गोऽथ ततः क्रुद्धो भीमसेनाय संयुगे ॥ ६-५४-३१ (४०९३१)
 तोमरान्प्राहिणोच्छ्रीघ्नं चतुर्दश शिलाशितान् ।
 तानप्राप्तान्महाबाहुः खगतानेव पाण्डवः ॥ ६-५४-३२ (४०९३२)
 चिच्छेद सहसा राजन्नसंभ्रान्तो वरासिना ।
 नित्यत्य तु रणे भीमस्तोमरान्वै चतुर्दश ॥ ६-५४-३३ (४०९३३)
 भानुमन्तं ततो भीमः प्राद्रवत्पुरुषर्षभः ।
 भानुमांस्तु ततो भीमं शरवर्षेण च्छादयन् ॥ ६-५४-३४ (४०९३४)
 ननाद बलवन्नादं नादयानो नभस्तलम् ।
 न च तं ममृषे भीमः सिंहनादं महाहवे ॥ ६-५४-३५ (४०९३५)
 ततः शब्देन महता विननाद महास्वनः ।
 तेन नादेन विव्रस्ता कलिङ्गानां वरूथिनी ॥ ६-५४-३६ (४०९३६)
 न भीमं समरे मेने मानुषं भरतर्षभ ।
 ततो भीमो महाबाहुर्नदित्वा विपुलं स्वनम् ॥ ६-५४-३७ (४०९३७)
 सासिर्वेगवदाप्लुत्य दन्ताभ्यां वारणोत्तमम् ।
 आरुरोह ततो मध्यं नागराजस्य मारिष ॥ ६-५४-३८ (४०९३८)
 ततो मुमोच कालिङ्गः शक्तिं तामकरोद्द्वीधा ।
 खड्गेन पृथुना मध्ये भानुमन्तमथाच्छिनत् ॥ ६-५४-३९ (४०९३९)
 सोऽन्तरायुधिनं हत्वा राजपुत्रमरिन्दमः ।
 गुरुभारसहे स्कन्धे नागस्यासिमपातयत् ॥ ६-५४-४० (४०९४०)
 छिन्नस्कन्धः स विनदन्पपात गजयूथपः ।
 आरुगणः सिन्धुवेगन सानुमानिव पर्वतः ॥ ६-५४-४१ (४०९४१)
 ततस्तस्मादप्लुत्य गजाङ्गारत भारतः ।
 खड्गपाणिरदीनात्मा तस्थौ भूमौ सुदंशितः ॥ ६-५४-४२ (४०९४२)
 स चचार बहून्मार्गानभितः पातयन्गजान् ।
 अग्निचक्रमिवाविद्धं सर्वतः प्रत्यदृश्यत ॥ ६-५४-४३ (४०९४३)
 अश्वबृन्देषु नागेषु रथानीकेषु चाभिभूः ।
 पदातीनां च सङ्घेषु विनिघ्नञ्शोणितोक्षितः । ६-५४-४४ (४०९४४)
 श्येनवद्व्यचरङ्गीमो रणेऽरिषु बलोत्कटः ।
 छिन्दंस्तेषाकं शरीराणि शिरांसि च महाबलः ॥ ६-५४-४५ (४०९४५)
 खड्गोक्न शितधारेण संयुगे गजयोधिनाम् ।
 पदातिरेकः संक्रुद्धः शत्रूणां भयवर्धनः ॥ ६-५४-४६ (४०९४६)
 संमाहयामास स तान्कालान्तकयमोपमः ।
 मूढाश्च ते तमेवाजौ विनदन्तः समाद्रवन् ॥ ६-५४-४७ (४०९४७)
 सासिमुत्तमवेगेन विचरन्तं महारणे ।
 निकृत्य रथिनां चाजौ रथेषाश्च युगानि च ॥ ६-५४-४८ (४०९४८)
 जघान रथिनश्चापि बलवान्निपुमर्दनः ।

भीमसेनश्चरन्मार्गान्सुबहून्प्रत्यदृश्यत ॥ ६-५४-४९ (४०९४९)
 भ्रान्तमाविद्धमुद्भ्रान्तमाप्लुतं प्रसृतं प्लुतम् ।
 संपातं समुदीर्णं च दर्शयामास पाण्डवः ॥ ६-५४-५० (४०९५०)
 केचिदग्रासिना छिन्नाः पाण्डवेन महात्मना ।
 विनेदुर्भिन्नमर्माणो निपेतुश्च गतासवः ॥ ६-५४-५१ (४०९५१)
 छद्मदन्ताग्रहस्ताश्च भिन्नकुम्भास्तथाऽपरे ।
 वियोधाः स्वान्यनीकानि जघ्नुर्भारत वारणाः । ६-५४-५२ (४०९५२)
 निपेतुरुर्व्यां च तथा विनदन्तो महारवान् ।
 छिन्नांश्च तोमरान्नाजन्महामात्रशिरांसि च ॥ ६-५४-५३ (४०९५३)
 परिस्तोमान्विचित्रांश्च कक्ष्याश्च कनकोज्ज्वलाः ।
 ग्रैवेयाण्यथ शक्तीश्च पताकाः कणपांस्तथा ॥ ६-५४-५४ (४०९५४)
 तूणीरानथ यन्त्राणि धनूंषि च ।
 भिन्दिपालानि शुभ्राणि तोत्राणि चाङ्कुशैः सह ॥ ६-५४-५५ (४०९५५)
 घण्टाश्च विविधा राजन्हेमगर्भान्त्सरूनपि ।
 पततः पातितांश्चैव पश्यामः सह सादिभिः ॥ ६-५४-५६ (४०९५६)
 छिन्नगात्रावरकरैर्निहतैश्चाप वारणैः ॥
 आसीद्भूमिःक समास्तीर्णा पतितैर्भूधरैरिव ॥ ६-५४-५७ (४०९५७)
 विमृद्यैवं महानागान्ममर्दाश्चान्महाबलः ।
 अश्वारोहवरांश्चैव पातयामास संयुगे ॥ ६-५४-५८ (४०९५८)
 तद्द्वोरमभवद्युद्धं तस्य तेषां च भारत ।
 खलीनान्यथ योक्राणि कक्ष्याश्च कनकोज्ज्वलाः ॥ ६-५४-५९ (४०९५९)
 परिस्तोमाश्च प्रासाश्च ऋष्टयश्च महाधनाः ।
 कवचान्यथ चर्माणि चित्राण्यास्तरणानि च ॥ ६-५४-६० (४०९६०)
 तत्रतत्रापविद्धआनि व्यदृश्यन्त महाहवे ।
 प्रासैर्यन्त्रैर्विचित्रैश्च शस्त्रैश्च विमलैस्तथा ॥ ६-५४-६१ (४०९६१)
 स चक्रे वसुधां कीर्णां शबलैः कुसुमैरिव ।
 आप्लुत्य रथिनः काश्चित्परामृश्य महाबलः ॥ ६-५४-६२ (४०९६२)
 पातयामास खड्गेन सध्वजानपि पाण्डवः ।
 मुहुरुत्पततो दिक्षु धावतश्च यशस्विनःक ॥ ६-५४-६३ (४०९६३)
 मार्गांश्च चरतश्चित्रं व्यस्मयन्त रणे जनाः ।
 स जघान पदा कांश्चिद्वाक्षिप्यान्यानपोथयत् ॥ ६-५४-६४ (४०९६४)
 खहगेनान्यांश्च चिच्छेद नादेनान्यांश्च भीषयन् ।
 ऊरुवेगेन चाप्यन्यान्पातयामास भूतले ॥ ६-५४-६५ (४०९६५)
 अपरे चैनमालोक्य भयात्पञ्चत्वमागताः ।
 एवं सा बहुला सेना कलिङ्गानां तरस्विनाम् ॥ ६-५४-६६ (४०९६६)
 परिवार्य रणे भीष्मं भीमसेनमुपाद्रवत् ।

ततः कालिङ्गयैन्यानां प्रमुखे भरतर्षभ ॥ ६-५४-६७ (४०९६७)
 श्रुतायुषमभिप्रेक्ष्य भीमसेनः समभ्ययात् ।
 तमायान्तमभिप्रेक्ष्य कालिङ्गो नवभिः शरैः । ६-५४-६८ (४०९६८)
 भीमसेनममेयात्मा प्रत्यविध्यत्स्तनान्तरे ।
 कलिङ्गबाणाभिहतस्तोत्रार्दित इव द्विपः ॥ ६-५४-६९ (४०९६९)
 भीमसेनः प्रजज्वाल क्रोदेनाग्निरिवैधितः ।
 अथाशोकः समादाय रथं हेमपरिष्कृतम् ॥ ६-५४-७० (४०९७०)
 भीमं संपादयामास रथेन रथसारथिः ।
 तामरुह्य रथं तूर्णं कौन्तेयः शत्रुसूदनः ॥ ६-५४-७१ (४०९७१)
 कलिङ्गमभिदुद्राव तिष्ठितिष्ठेति चाब्रवीत् ।
 ततः श्रुतायुर्बलावान्भीमाय निशिताञ्जरान् ॥ ६-५४-७२ (४०९७२)
 प्रेषयामास संक्रुद्धो दर्शयन्पाणिलाघवम् ।
 स कार्मुकवरोत्सृष्टैर्नवभिर्निशितैः शरैः ॥ ६-५४-७३ (४०९७३)
 समाहतो महाराज कलिङ्गेन महात्मना ।
 संचुक्रुशे भृशं भीमो दण्डाहत इवोरगः ॥ ६-५४-७४ (४०९७४)
 क्रुद्धश्च चापमायम्य बलवद्धलिनां वरः ।
 कलिङ्गमवधीत्पार्थो भीमः सप्तभिरायसैः ॥ ६-५४-७५ (४०९७५)
 क्षुराभ्यां चक्ररक्षौ च कलिङ्गस्य महाबलौ ।
 सत्यदेवं च सत्यं च प्राहिणोद्यमसादनम् ॥ ६-५४-७६ (४०९७६)
 ततः पुनमेयात्मा नासचैर्निशितैस्त्रिभिः ।
 केतुमन्तं रणे भीमोऽगमयद्यमसादनम् ॥ ६-५४-७७ (४०९७७)
 ततः कलिङ्गाः सन्नद्धा भीमसेनममर्षणम् ।
 अनीकैर्बहुसाहस्रैः क्षत्रियाः समवारयन् ॥ ६-५४-७८ (४०९७८)
 ततः शक्तिगदाखड्गतोमरर्षिपरश्वथैः ।
 कलिङ्गाश्च ततो राजन्भीमसेनमवाकिरन् ॥ ६-५४-७९ (४०९७९)
 संनिवार्य स तां घोरां शरवृष्टिं समुत्थिताम् ।
 गदामादाय तरसा संनिपत्य महाबलः ॥ ६-५४-८० (४०९८०)
 भीमः सप्तशतान्वीराननयद्यमसादनम् ।
 पुनश्चैव द्विसाहस्रान्कलिङ्गानरिमर्दनः ॥ ६-५४-८१ (४०९८१)
 प्राहिणोन्मृत्युलोकाय तदद्भुतमिवाभवत् ।
 एवं स तान्यनीकानि कलिङ्गानां पुनःपुनः ॥ ६-५४-८२ (४०९८२)
 विभेद समरे तूर्णं प्रेक्ष्य भीष्मं महारथम् ।
 हतारोहाश्च मातङ्गाः पाण्डवेन कृता रणे ॥ ६-५४-८३ (४०९८३)
 विप्रजग्मुरनीकेषु मेघा वातहता इव ।
 मृद्गन्तः स्वान्यनीकानि विनदन्तः शरातुराः ॥ ६-५४-८४ (४०९८४)
 ततो भीमो महाबाहुः खड्गहस्तो महाभुजःक ।

संप्रहृष्टो महाघोषं शङ्खं प्राध्मापयद्वली ॥ ६-५४-८५ (४०९८५)
 सर्वकालिङ्गसैन्यानां मनांसि समकम्पयत् ।
 मोहश्चापि कलिङ्गानामाविवेश परंतप ॥ ६-५४-८६ (४०९८६)
 प्राकम्पन्त च सैन्यानि वाहनानि च सर्वशः ।
 भीमेन समरे राजन्गजेन्द्रेणैव सर्वशः ॥ ६-५४-८७ (४०९८७)
 मार्गान्बहून्विचरता धावता च ततस्ततः ।
 मुहुरुत्पतता चैव संमोहः समपद्यत ॥ ६-५४-८८ (४०९८८)
 भीमसेनभयत्रस्तं सैन्यं च समकम्पत ।
 क्षोभ्यमाणमसंबाधं ग्राहेणैव महत्सरः ॥ ६-५४-८९ (४०९८९)
 त्रासितेषु च सर्वेषु भीमेनाद्भुतकर्मणा ।
 पुनरावर्तमानेषु विद्रवत्सु च सङ्घशः ॥ ६-५४-९० (४०९९०)
 सर्वकालिङ्गयोधेषु पाण्डूनां ध्वजिनीपतिः ।
 अब्रवीत्स्वान्यनीकानि युध्यध्वमिति पार्षतः ॥ ६-५४-९१ (४०९९१)
 सेनापतिवचः श्रुत्वा शिखण्डप्रमुखा गणाः ।
 भीममेवाभ्यवर्तन्त रथानीकैः प्रहारिभिः ॥ ६-५४-९३अधर्मराजश्च
 तान्सर्वानुपजग्राह पाण्डवः ।
 महता मेघवर्णेन नागानीकेन पृष्ठतः ॥ ६-५४-९२ (४०९९२)
 एवं संनोद्य सर्वामि स्वान्यनीकानि पार्षतः ।
 भीमसेनस्य जग्राह पार्ष्णि सत्पुरुषैर्वृतः ॥ ६-५४-९४ (४०९९३)
 न हि पञ्चालराजस्य लोके कश्चन विद्यते ।
 भीमसात्यकयोरन्यः प्राणेभ्यः प्रियकृत्तमः ॥ ६-५४-९५ (४०९९४)
 सोऽपश्यच्च कलिङ्गेषु चरन्तमरिसूदनः ।
 भीमसेनं महाबाहुं पार्षतः परवीरहा ॥ ६-५४-९६ (४०९९५)
 ननर्द बहुधा राजन्हृष्टश्चासीत्परंतपः ।
 शङ्खं दध्मौ च समरे सिंहनादं ननाद च ॥ ६-५४-९७ (४०९९६)
 स च पारावताश्चस्य रथे हेमपरिष्कृते ।
 कोविदारध्वजं दृष्ट्वा भीमसेनः समाश्वसत् । ६-५४-९८ (४०९९७)
 धृष्टद्युम्नस्तु तं दृष्ट्वा कलिङ्गैः समभिद्रुतम् ॥
 भीमसेनममेयात्मा त्राणायोजौ समभ्ययात् ॥ ६-५४-९९ (४०९९८)
 तौ दूरात्सात्यकिं दृष्ट्वा धृष्टद्युम्नवृकोदरौ ।
 कलिङ्गान्समरे वीरौ योधयेतां मनस्विनौ । ६-५४-१०० (४०९९९)
 स तत्र गत्वा शैनेयो जवेन जयतां वरः ।
 पार्थपार्षतयोः पार्षिं जग्राह पुरुषर्षभः ॥ ६-५४-१०१ (४१०००)
 स कृत्कवा दारुणं कर्म प्रगृहीतशरासनः ।
 आस्थितो रौद्रमात्मानं कलिङ्गानन्ववैक्षत ॥ ६-५४-१०२ (४१००१)
 कलिङ्गप्रभवां चैव मांसशोणितकर्दमाम् ।

रुधिरस्यन्दिनीं तत्र भीमः प्रावर्तयन्नदीम् ॥ ६-५४-१०३ (४१००२)
 अन्तरेण कलिङ्गानां पाण्डवानां च वाहिनीम् ।
 तां संततार दुस्तारां भीमसेनो महाबलः ॥ ६-५४-१०४ (४१००३)
 भीमसेनं तथा दृष्ट्वा प्राक्रोशंस्तावका नृप ।
 कालोऽयं भीमरूपेण कलिङ्गैः कसह युध्यते ॥ ६-५४-१०५ (४१००४)
 ततः शान्तनवो भीष्मः श्रुत्वा तं निनदं रणे ।
 अभ्ययात्त्वरितो भीमं व्यूढानीकः समंततः ॥ ६-५४-१०६ (४१००५)
 तं सात्यकिर्भीमसेनो धृष्टद्युम्नश्च पार्षतः ।
 अभ्यद्रवन्त भीष्मस्य रथं हेमपरिष्कृतम् ॥ ६-५४-१०७ (४१००६)
 परिवार्य तु ते सर्वे गाङ्गेयं तरसा रणे ।
 त्रिभिस्त्रिभिः शरैर्घोरैर्भीष्ममानच्छुंरोजसा ॥ ६-५४-१०८ (४१००७)
 प्रत्यविध्यत तान्सर्वान्पिता देवव्रतस्तव ।
 यतमानान्महेष्वासांस्त्रिभिस्त्रिभिरजिह्वागैः ॥ ६-५४-१०९ (४१००८)
 ततः शरसहस्रेण सन्निवार्य महारथान् ।
 हयान्काञ्चनसन्नाहान्भीमस्य न्यहनच्छरैः ॥ ६-५४-११० (४१००९)
 हताश्चे स रथे तिष्ठन्भीमसेनः प्रतापवान् ।
 शक्तिं चिक्षेप तरसा गाङ्गेयस्य रथं प्रति ॥ ६-५४-१११ (४१०१०)
 अप्राप्तामथ तां शक्तिं पिता देवव्रतस्तव ।
 त्रिधा चिच्छेद समरे सा पृथिव्यामशीर्यत ॥ ६-५४-११२ (४१०११)
 ततः शैक्यायसीं गुर्वी प्रगृह्य बलवान्गादाम् ।
 भीमसेनस्ततस्तूर्णं पुप्लुवे मनुजर्षभ ॥ ६-५४-११३ (४१०१२)
 सात्यकोऽपि ततस्तूर्णं भीमस्य प्रियकाम्यया ।
 गाङ्गेयसारथिं तूर्णं पातयामास सायकैः ॥ ६-५४-११४ (४१०१३)
 भीष्मस्तु निहतौ तस्मिन्सारथौ रथिनां वरः ।
 वातायमानैस्तैरश्चैरपनीतो रणाजिरात् ॥ ६-५४-११५ (४१०१४)
 भीमसेनस्ततो राजन्नपयाते महाव्रते ।
 प्रजज्वाल यथा वह्निर्दहन्कक्षमिवैधितः ॥ ६-५४-११६ (४१०१५)
 स हत्वा सर्वकालिङ्गान्सेनामध्ये व्यतिष्ठत ।
 नैनमभ्युत्सहन्केचित्तावका भरतर्षभ ॥ ६-५४-११७ (४१०१६)
 धृष्टद्युम्नस्तमारोप्य स्वरथे रथिनां वरः ।
 पश्यतां सर्वसैन्यानामपोवाहक यशस्विनम् ॥ ६-५४-११८ (४१०१७)
 संपूज्यमानः पाञ्चाल्यैर्मत्स्यैश्च भरतर्षभ ।
 धृष्टद्युम्नं परिष्वज्य समेयादथ सात्यकिम् ॥ ६-५४-११९ (४१०१८)
 अथाब्रवीद्भीमसेनं सात्यकिः सत्यविक्रमः ।
 प्रहर्षयन्त्यदुव्याघ्रो धृष्टद्युम्नस्य पश्यतः ॥ ६-५४-१२० (४१०१९)
 दिष्ट्या कालिङ्गराजश्च राजपुत्रश्च केतुमान् ।

शक्रदेवश्च कालिङ्गः कलिङ्गाश्च मृधे हताः ॥ ६-५४-१२१ (४१०२०)
स्वबाहुबलवीर्येण नागाश्चरथसंकुलः ।
महापुरुषभूयिष्ठो धीरयोधनिषेवितः ॥ ६-५४-१२२ (४१०२१)
महाव्यूहः कलिङ्गानामेकेन मृदितस्त्वया ।
एवमुक्त्वा शिनेर्नप्ता दीर्घबाहुररिन्दम ।
रथाद्रथमभिद्वृत्य पर्यष्वजत पाण्डवम् ॥ ६-५४-१२३ (४१०२२)
ततः स्वरथमास्थाय पुनरेव महारथः ।
तावकानवधीत्क्रुद्धो भीमस्य बलमादधत् ॥ ६-५४-१२४ (४१०२३)

इति श्रीमन्महाभारते भीष्मपर्वणि भीष्मवधपर्वणि
द्वितीयदिवसयुद्धे चतुःपञ्चाशोऽध्यायः ॥

Mahabharata - Bhishma Parva - Chapter Footnotes

६-५४-३४ भानुमन्तं कलिङ्गात्मजम् ॥
६-५४-४० अन्तरायुधिनं गजारूढयोधम् ॥
६-५४-४३ आविद्धं भ्रामितम् ॥
६-५४-४७ कालान्तकयमोपमः प्रलयकालीननाशकयमतुल्यः ॥
६-५४-५३ महामात्रो हस्तिपकः ॥
६-५४-५४ कणपान् मुद्गरान् ॥
६-५४-५७ गात्रावरैर्गात्रैः पूर्वकायैः अवररधःकायैः ॥
६-५४-५९ खलीनानि अश्वास्यनिवेश्यनि अडिआलीती प्रसिद्धानि । कक्ष्या
गजमध्यबन्धनम् ॥
६-५४-७० अशोको विशोकः ॥
६-५४-१०८ आनच्छुः आच्छादितवन्तः ॥
६-५४-११५ वातायमानैः इतस्ततो धावद्भिः ॥

भीष्मपर्व - अध्याय ०५५

॥ श्रीः ॥

६.५५. अध्यायः ५५

Mahabharata - Bhishma Parva - Chapter Topics

अर्जुनयुद्धवर्णनम् ॥ १ ॥

Mahabharata - Bhishma Parva - Chapter Text

६-५५-० (४१०२४)

सज्जय उवाच । ६-५५-०क्ष (४१२१)
ततोऽपराह्णभूयिष्ठे तस्मिन्नहनि भारत ।
रथनागाश्वपत्तीनां सादिनां च महाक्षये ॥ ६-५५-१ (४१०२५)
द्रोणपुत्रेण शल्येन कृपेण च महात्मना ।
समसज्जत पाञ्चाल्यस्त्रिभिरैतैर्महारथैः ॥ ६-५५-२ (४१०२६)
स लोकविदितानश्चान्निजघान महाबलः ।
द्रौणेः पाञ्चालदायादः शितैर्दशभिराशुगैः ॥ ६-५५-३ (४१०२७)
ततः शल्यरथं तूर्णमास्थाय हतवाहनः ।
द्रौणिः पाञ्चालदायादमभ्यवर्षदथेषुभिः ॥ ६-५५-४ (४१०२८)
धृष्टद्युम्नं तु संयुक्तं द्रौणिना वीक्ष्य भारत ।
सौभद्रोऽभ्यपतत्तूर्णं विकिरन्निशिताञ्जरान् ॥ ६-५५-५ (४१०२९)
स शल्यं पञ्चविंशत्या कृपं च नवभिः शरैः ।
अश्वत्थामानमष्टाभिर्विव्याध पुरुषर्षभः ॥ ६-५५-६ (४१०३०)
आर्जुनिं तु ततस्तूर्णं द्रौणिर्विव्याध पत्रिणा ।
शल्योऽथ दशभिश्चैव कृपश्च निशितैस्त्रिभिः ॥ ६-५५-७ (४१०३१)
लक्ष्मणस्तव पौत्रस्तु सौभद्रं समवस्थितम् ।
अभ्यवर्तत संहृष्टस्ततो युद्धमवर्तत ॥ ६-५५-८ (४१०३२)
दुर्योधनिः सुसंकुद्धः सौभद्रं परवीरहा ।
विव्याध समरे राजंस्तदद्भुतमिवाभवत् ॥ ६-५५-९ (४१०३३)
अभिमन्युः सुसंकुद्धो भ्रातरं भरतर्षभ ।
शरैः पञ्चाशतै राजन्क्षिप्रहस्तोऽभ्यविध्यत ॥ ६-५५-१० (४१०३४)
लक्ष्मणोऽपि पुनस्तस्य धनुश्चिच्छेद पत्रिणा ।
मुष्टिदेशे महाराज ततस्ते चुक्रुशुर्जनाः ॥ ६-५५-११ (४१०३५)
तद्विहाय धनुश्छिन्नं सौभद्रं परवीरहा ।
अन्यदादत्तवांश्चित्रं कार्मुकं वेगवत्तरम् ॥ ६-५५-१२ (४१०३६)
तौ तत्र समरे युक्तौ कृतप्रतिकृतैषिणौ ।
अन्योन्यं विशिष्वैस्तीक्ष्णैर्जघ्नतुः पुरुषर्षभौ ॥ ६-५५-१३ (४१०३७)
ततो दुर्योधनो राज दृष्ट्वा पुत्रं महारथम् ।
पीडितं तव पौत्रेण प्रायात्तत्र प्रजेश्वरः ॥ ६-५५-१४ (४१०३८)
सन्निवृत्ते तव सुते सर्व एव जनाधिपाः ।
आर्जुनिं रथवंशेन समन्तात्पर्यवारयन् ॥ ६-५५-१५ (४१०३९)
स तैः परिवृतः शूरैः शूरो युधि सुदुर्जयैः ।
न स्म प्रव्यथते राजन्कृष्णतुल्यपराक्रमः ॥ ६-५५-१६ (४१०४०)
सौभद्रमथ संसक्तं दृष्ट्वा तत्र धनंजयः ।
अभिदुद्राव वेगेन त्रातुकामः स्वमात्मजम् ॥ ६-५५-१७ (४१०४१)
ततः सरथनागाश्वा भीष्मद्रोणपुरोगमाः ।

अभ्यवर्तन्त राजानः सहिताः सव्यसाचिनम् ॥ ६-५५-१८ (४१०४२)
 उद्धृतं सहसा भौमं नागाश्चरथपत्तिभिः ।
 दिवाकररथं प्राप्य रजस्तीव्रमदृश्यत ॥ ६-५५-१९ (४१०४३)
 तानि नागसहस्राणि भूमिपालशतानि च ।
 तस्य बाणपथं प्राप्य नाभ्यवर्तन्त सर्वशः ॥ ६-५५-२० (४१०४४)
 प्रणेदुः सर्वभूतानि बभूवुस्तिमिरा दिशः ।
 कुरूणां चानयस्तीव्रः समदृश्यत दारुणः ॥ ६-५५-२१ (४१०४५)
 नाप्यन्तरिक्षं न दिशो न भूमिर्न च भास्करः ।
 प्रजज्ञे भरतश्रेष्ठ सस्त्रसङ्घैः किरीटिनः ॥ ६-५५-२२ (४१०४६)
 सादिता रथनागाश्च हताश्चा रथिनो रणे ।
 विप्रद्वुतरथाः केचिद्दृश्यन्ते रथयूथपाः ॥ ६-५५-२३ (४१०४७)
 विरथा रथिनश्चान्ये धावमानाः समन्ततः ।
 तत्रतत्रैव दृश्यन्ते सायुधाः साङ्गदैर्भुजैः ॥ ६-५५-२४ (४१०४८)
 हयारोहा हयांस्त्यक्त्वा गजारोहाश्च दन्तिनः ।
 अर्जुनस्य भयाद्राजन्समन्ताद्विप्रदुद्भुवुः ॥ ६-५५-२५ (४१०४९)
 रथेभ्यश्च गजेभ्यश्च हयेभ्यश्च नराधिपाः ।
 पतिताः पात्यमानाश्च दृश्यन्तेऽर्जुनसायकैः ॥ ६-५५-२६ (४१०५०)
 सगदानुद्यतान्बाहून्सखङ्गांश्च विशांपते ।
 सप्रासांश्च सतूणीरान्सशरान्सशरासनान् ॥ ६-५५-२७ (४१०५१)
 साङ्कुशाकन्सपताकांश्च तत्रतत्रार्जुनो नृणाम् ।
 निचकर्त शरैरुग्रै रौद्रं वपुरधारयत् ॥ ६-५५-२८ (४१०५२)
 परिघाणां प्रदीप्तानां मुद्गराणां च मारिष ।
 प्रासानां भिन्दिपालानां निस्त्रिशानां च संयुगे ॥ ६-५५-२९ (४१०५३)
 परश्वथानां पीक्षणानां तोमराणां च भारत ।
 वर्मणां चापविद्धानां काञ्चनानां च भूमिप ॥ ६-५५-३० (४१०५४)
 ध्वजानां चर्मणां चैव व्यजनानां च सर्वशः ।
 छत्राणां हेमदण्डानां तोमराणां च भारत ॥ ६-५५-३१ (४१०५५)
 प्रतोदानां च योक्राणां कशानां चैव मारिष ।
 राशयः स्मात्र दृश्यन्ते विनिकीर्णा रणक्षितौ ॥ ६-५५-३२ (४१०५६)
 नासीत्तत्र पुमान्कश्चित्तव सैन्यस्य भारत ।
 योऽर्जुनं समरे शूरं प्रत्युद्यायात्कथंचन ॥ ६-५५-३३ (४१०५७)
 यो यो हि समरे पार्थ प्रत्युद्याति विशांपते ।
 स सङ्घ्ये विशिखैस्तीक्ष्णैः परलोकाय नीयते ॥ ६-५५-३४ (४१०५८)
 तेषु विद्रवमाणेषु तव योधेषु सर्वशः ।
 अर्जुनो वासुदेवश्च दध्मतुर्वारिजोत्तमौ ॥ ६-५५-३५ (४१०५९)
 तत्पभग्नं बलं दृष्ट्वा पिता देवव्रतस्तव ।

अब्रवीत्समरे शूरं भारद्वाजं स्मयन्निव ॥ ६-५५-३६ (४१०६०)
 एष पाण्डुसुतो वीर कृष्णेन सहितो बली ।
 तथा करोति सैन्यानि यथा कुर्याद्धनञ्जयः ॥ ६-५५-३७ (४१०६१)
 न ह्येष समरे शक्यो विजेतुं हि कथंचन ।
 यथास्य दृश्यते रूप कालान्तकयमोपमम् ॥ ६-५५-३८ (४१०६२)
 न निवर्तयितुं चापि शक्येयं महती चमूः ।
 अन्योन्यप्रेया पश्य द्रवतीयं वरूथिनी ॥ ६-५५-३९ (४१०६३)
 एष चास्तं गिरिश्रेष्ठं भानुमान्प्रतिपद्यते ।
 चक्षूषि सर्वलोकस्य संहरन्निव सर्वथा ॥ ६-५५-४० (४१०६४)
 तत्रावहारं संप्राप्तं मन्येऽहं पुरुषर्षभ ।
 श्रान्ता भीताश्च नो योधा न योत्स्यन्ति कथंचन ॥ ६-५५-४१ (४१०६५)
 एवमुक्त्वा ततो भीष्मो द्रोणमाचार्यसत्तमम् ।
 अवहारमथो चक्रे तावकानां महारथः ॥ ६-५५-४२ (४१०६६)
 गततः सरथनागाश्चा जंय प्राप्य समोपकाः ।
 पाञ्चालाः पाण्डवाश्चैव प्रणेदुश्च पुनः पुनः ॥ ६-५५-४३ (४१०६७)
 प्रययुः शिविरायैव धनञ्जयपुरस्कृताः ।
 वादित्रघोषैः संहृष्टा प्रणद्यन्तो महारथाः ॥ ६-५५-४४ (४१०६८)
 ततोऽवहारः सैन्यानां तव तेषां च भारत ।
 अस्तं गच्छति सूर्येऽभूत्सन्ध्याकाले च वर्तति ॥ ६-५५-४५ (४१०६९)

इति श्रीमन्महाभारते भीष्मपर्वणि भीष्मवधपर्वणि
 द्वितीयदिवसयुद्धे पञ्चपञ्चाशोऽध्यायः ॥ ॥ इति
 द्वितीयदिवसयुद्धम् ॥

Mahabharata - Bhishma Parva - Chapter Footnotes

६-५५-८ तव पौत्रमवस्थितं इति को घो पुस्तकपाठः ॥
 ६-५५-३७ यथा कुर्याद्धनञ्जयः । धनञ्जयोऽग्निः ॥
 ६-५५-४३ नरोति वतमानै ॥

भीष्मपर्व - अध्याय ०५६

॥ श्रीः ॥

६.५६. अध्यायः ५६

Mahabharata - Bhishma Parva - Chapter Topics

उभयपक्षयोर्व्यूहरचना ॥ १ ॥

६-५६-० (४१०७०)

सञ्जय उवाच । ६-५६-०क्ष (४१२२)

प्रभातायां च शर्वर्यां भीष्मः शान्तनवस्तदा ।

अनीकान्यनुसंयाने व्यादिदेशाय भारत ॥ ६-५६-१ (४१०७१)

गारुडं च महाव्यूहं चक्रे शान्तनवस्तदा ।

पुत्राणां ते जयाकाङ्क्षी भीष्मः कुरुपितामहः । ६-५६-२ (४१०७२)

गरुडस्य स्वयं तुण्डे पिता देवव्रतस्तव ।

चक्षुषी च भरज्वाजः कृतवर्मा च सात्वतः ॥ ६-५६-३ (४१०७३)

अश्वत्थामा कृपश्चैव शिर आस्तां यशस्विनौ ।

त्रैगर्त्तरथ कैकेयैर्वाटधानैश्च संयुगे ॥ ६-५६-४ (४१०७४)

भूरिश्रवाः शलः शल्यो भगदत्तश्च मारिष ।

मद्रकाः सिन्धुसौवीरास्तथा पाञ्चनदाश्च ये ॥ ६-५६-५ (४१०७५)

जयद्रथेन सहिता ग्रीवायां सन्निवेशिताः ।

पृष्ठे दुर्योधनो राजा सोदर्यैः सानुगैर्वृतः ॥ ६-५६-६ (४१०७६)

विन्दानुविन्दावावन्त्यौ काम्भोजश्च शकैः सह ।

पच्छमासन्महाराज शूरसेनाश्च सर्वशः ॥ ६-५६-७ (४१०७७)

मागधाश्च कलिङ्गाश्च दासेरकगणैः सह ।

दक्षिणं पक्षमासाद्य स्थिता व्यूहस्य दंशिताः ॥ ६-५६-८ (४१०७८)

काकरुशा विकुञ्चाश्च मुण्डाः कुण्डीवृषास्तथा ।

बृहद्वलेन सहिता वामं पार्श्वमवस्थिताः ॥ ६-५६-९ (४१०७९)

व्यूहं दृष्ट्वा तु तत्सैन्यं सव्यसाची परंतपः ।

धृष्टद्युम्नेन सहितः प्रत्यव्यूहत संयुगे ॥ ६-५६-१० (४१०८०)

अर्धचन्द्रेण व्यूहेन व्यूहन्तमतिदारुणम् ।

दक्षिणं शृङ्गमास्वय भिमसेनो व्यरोचत ॥ ६-५६-११ (४१०८१)

नानासंस्त्रौपसंषत्रैर्नानादेश्यैर्नृपैर्वृतः ।

तदन्येव विराटश्च द्रुपदश्च महारथः ॥ ६-५६-१२ (४१०८२)

तदनन्तरमेवासीन्नीलो नीलायुधैः सह ।

नीलादनन्तरश्चैव धृष्टकेतुर्महाबलः ॥ ६-५६-१३ (४१०८३)

चेदिकाशिकरूपेश्च पौरवैरपि संवृतः ।

धृष्टद्युम्नः शिखण्डी च पाञ्चालाश्च प्रभद्रकाः ॥ ६-५६-१४ (४१०८४)

मध्ये सैन्यस्य महतः स्थिता युद्धाय भारत ।

तत्रैव धर्मराजोऽपि गजानीकेन संवृतः । ६-५६-१५ (४१०८५)

ततस्तु सात्यकी राजन्द्रौपद्याः पञ्च चात्मजाः ।

अभिमन्युस्ततः शूर इरावांश्च ततः परम् ॥ ६-५६-१६ (४१०८६)

भैमसेनिस्ततो राजन्केकयाश्च महारथाः ।
 एते सर्वे महाराज वामं पार्श्वमुपाश्रिताः ॥ ६-५६-१७ (४१०८७)
 सर्वस्य जगतो गोप्ता गोप्ता यस्य जनार्दनः ।
 गतत्रानुरथिनां श्रेष्ठो वामश्रृङ्गे व्यवस्थितः ।
 एवमेतं महाव्यूहं प्रत्यव्यूहन्त पाण्डवाः ॥ ६-५६-१८ (४१०८८)
 वधार्थं तव पुत्रामां तत्पक्षे ये च सङ्गताः ।
 ततः प्रववृते युद्धं व्यतिषक्तरथद्विपम् ॥ ६-५६-१९ (४१०८९)
 तावकानां परेषां च निघ्नतामितरेतरम् ।
 ह्यौघाश्च रथौघाश्च तत्र तत्र विशांपते ॥ ६-५६-२० (४१०९०)
 संपतन्तो व्यदृश्यन्त निघ्नन्तस्ते परस्परम् ।
 धावतां च रथौघानां निघ्नतां च पृथक् पृथक् ॥ ६-५६-२१ (४१०९१)
 बभूव तुमुलः शब्दो विमिश्रो दुन्दुभिस्वनैः ।
 दिवस्पृङ्खरवीराणां निघ्नतामितरेतरम् ।
 संप्रहारे सुतुमुले तव तेषां च भारत ॥ ६-५६-२२ (४१०९२)

इति श्रीमन्महाभारते भीष्मपर्वणि भीष्मवधपर्वणि
 तृतीयदिवसयुद्धे षट्पञ्चाशोऽध्यायः ॥

Mahabharata - Bhishma Parva - Chapter Footnotes

६-५६-१७ ततोऽभूद्द्विपदां श्रेष्ठो वामं पार्श्वमुपाश्रितः इति खो
 पाठः ॥

भीष्मपर्व - अध्याय ०५७

॥ श्रीः ॥

६.५७. अध्यायः ५७

Mahabharata - Bhishma Parva - Chapter Topics

संकुलयुद्धवर्णनम् ॥ १ ॥

Mahabharata - Bhishma Parva - Chapter Text

६-५७-० (४१०९३)

सञ्जय उवाच । ६-५७-०क्ष् (४१२३)

ततो व्यूढेष्वनीकेषु तावकेषु परेषु च ।

धनञ्जयो रथानीकमवधीत्तव भारत ॥ ६-५७-१ (४१०९४)

शरैरथिरथो युद्धे दारयन्नथयूथपान् ।

ते वध्यमानाः पार्थेन कालेनेव युगक्षये ॥ ६-५७-२ (४१०९५)
 धार्तराष्ट्रा रणे यत्नात्पाण्डवान्प्रत्ययोधयन् ।
 प्रार्थयाना यशो दीप्तां मृत्युं कृत्वा निवर्तनम् ॥ ६-५७-३ (४१०९६)
 एकाग्रमनसो भूत्वा पाण्डवानां वरूथिनीम् ।
 बभञ्जुर्बहुशो राजंस्ते चासञ्जन्त संयुगे ॥ ६-५७-४ (४१०९७)
 द्रवद्भिरथभग्नैश्च परिवर्तद्भिरिव च ।
 पाण्डवैः कौरवेयैश्च न प्राज्ञायत किञ्चन ॥ ६-५७-५ (४१०९८)
 उदतिष्ठद्रजो भौमं छादयानं दिवाकरम् ।
 न दिशः प्रदिशो वापि जज्ञिरेऽत्र समागताः ॥ ६-५७-६ (४१०९९)
 अनुमानेन संज्ञाभिर्नामगोत्रैश्च संयुगे ।
 अवर्तत तदा युद्धं तत्र तत्र विशांपते ॥ ६-५७-७ (४११००)
 न व्यूहो भिद्यते तत्र कौरवाणां कथञ्चन ।
 रक्षितः सत्यसन्धेन भारद्वाजेन संयुगे ॥ ६-५७-८ (४११०१)
 तथैव पाण्डवानां च रक्षितः सव्यसाचिना ।
 नाभिद्यत महाव्यूहो भीमेन च सुरक्षितः ॥ ६-५७-९ (४११०२)
 सेनाग्रादपि निष्पत्य प्रायुध्यंस्तत्र मानवाः ।
 उभयोः सेनयो राजन्व्यतिषक्तरथद्विपाः ॥ ६-५७-१० (४११०३)
 हयारोहैर्हयारोहाः पात्यन्ते स्म महाहवे ।
 ऋष्टिभिर्विमलाभिश्च प्रासैरपि च संयुगे ॥ ६-५७-११ (४११०४)
 रथी रथिनमासाद्य शरैः कनकभूषणैःक ।
 पातयामास समरे तस्मिन्नतिभयंकरे ॥ ६-५७-१२ (४११०५)
 गजारोहा गजारोहान्नाराचशरतोमरैः ।
 संसक्तान्पातयामासुस्तव तेषां च सर्वशः ॥ ६-५७-१३ (४११०६)
 कश्चिदुत्पत्य समरे वस्वारणमास्थितः ।
 केशपक्षे परामृश्य जहार समरे शिरः ॥ ६-५७-१४ (४११०७)
 अन्ये द्विरददन्ताग्रनिर्भिन्नहृदया रणे ।
 वेमुश्च रुधिरं वीरा निःश्वसन्तः समन्ततः ॥ ६-५७-१५ (४११०८)
 कश्चित्करिविषाणस्थो वीरो रणविशारदाः ।
 प्रावेपच्छक्तिनिर्भिन्नो गजशिक्षास्त्रवेदिना ॥ ६-५७-१६ (४११०९)
 पत्तिमङ्गा रणे पक्तीन्भिमन्दिपालपरश्वथैः ।
 न्यतापतयन्त संहृष्टाः परस्परकृतागसः ॥ ६-५७-१७ (४१११०)
 रथी च समरे राजन्नासाद्य गजयूथपम् ।
 स गजं पातयामास गजी च रथिनां वरम् ॥ ६-५७-१८ (४११११)
 रथिनं च हयारोहः प्रासेन भरतर्षभ ।
 पातयामास समरे रथी च हयसादिनम् ॥ ६-५७-१९ (४१११२)
 पदाती रथिनं सङ्घृये रथी चापि पदातिनम् ।

न्यपातयच्छ्रितैः शस्त्रैः सेनयोरुभयोरपि ॥ ६-५७-२० (४१११३)
गजारोहा हयारोहान्पातयांचक्रिरे तदा ।
हयारोहा गजस्थांश्च तदद्भुतमिवाभवत् ॥ ६-५७-२१ (४१११४)
गजारोहवरैश्चापि तत्रतत्र पदातयः ।
पातिताः समदृश्यन्त तैश्चापि गजयोधिनः ॥ ६-५७-२२ (४१११५)
पत्तिसङ्घा हयारोहैः सादिसङ्घाश्च पत्तिभिः ।
पात्यमाना व्यदृश्यन्त शतशोऽथ सहस्रशः ॥ ६-५७-२३ (४१११६)
ध्वजैस्तत्रापविद्धैश्च कार्मुकैस्तोमरैस्तथा ।
प्रासैस्तथा गदाभिश्च परिवैः कम्पनैस्तथा ॥ ६-५७-२४ (४१११७)
शक्तिभिः कवचैश्चित्रैः कणपैरङ्कुशैरपि ।
निस्त्रिशैर्विमलैश्चापि स्वर्णपुङ्खैः शरैस्तथा ॥ ६-५७-२५ (४१११८)
परिस्तोमैः कुथाभिश्च कम्बलैश्च महाधनैः ।
भूर्भाति भरतश्रेष्ठ स्रग्दामैरिव चित्रिता ॥ ६-५७-२६ (४१११९)
नराश्वकायैः पतितैर्दन्तिभिश्च महाहवे ।
अगम्यरूपा पृथिवी मांसशोणितकर्दमा ॥ ६-५७-२७ (४११२०)
प्रशशाम रजो भौमं व्युक्षितं रणशोणितैः ।
दिशश्च विमलाः सर्वाः संबभूवुर्जनेश्वर ॥ ६-५७-२८ (४११२१)
उत्थितान्यगणेषानि कबन्धानि समन्ततः ।
चिह्नभूतानि जगतो विनाशार्थाय भारत ॥ ६-५७-२९ (४११२२)
तस्मिन्नुद्धे महारौद्रे वर्तमाने सुदारुणे ।
प्रत्यदृश्यन्त रथिनो धावमानाः समन्ततः ॥ ६-५७-३० (४११२३)
ततो भीष्मश्च द्रोणश्च सैन्धवश्च जयद्रथः ।
पुरुमित्रो जयो भोजः शल्यश्चापि ससौबलः ॥ ६-५७-३१ (४११२४)
एते समरदुर्धर्षाः सिंहतुल्यपराक्रमाः ।
पाण्डवानामनीकानि बभञ्जुःस्म पुनःपुनः ॥ ६-५७-३२ (४११२५)
तथैव भीमसेनोऽपि राक्षसश्च घटोत्कचः ।
सात्यकिश्चेकितानश्च द्रोपदेयाश्च भारत ॥ ६-५७-३३ (४११२६)
तावकांस्तव पुत्रांश्च सहितान्सर्वराजभिः ।
द्रावयामासुराजौ ते त्रिदशा दानवानिव ॥ ६-५७-३४ (४११२७)
तथा ते समरेऽन्योन्यं निघ्नन्तः क्षत्रियर्षभाः ।
रक्तोक्षिता घोररूपा विरेर्जुर्दानवा इव ॥ ६-५७-३५ (४११२८)
विनिर्जित्य रिपून्वीरा सेकनयोरुभयोरपि ।
व्यदृश्यन्त महामात्रा ग्रहा इव नभस्तले ॥ ६-५७-३६ (४११२९)
ततो रथसहस्रेण पुत्रो दुर्योधनस्तव ।
अभ्ययात्पाण्डवं युद्धे राक्षसं च घटोत्कचम् ॥ ६-५७-३७ अतथैव
पाण्डवाः सर्वे महत्या सेनया सह ।

द्रोणभीष्मौ रणे यत्तौ प्रत्युद्युररिन्दमौ ॥ ६-५७-३७ (४११३०)
किरीटी च ययौ क्रुद्धः समन्तात्पार्थिवोत्तमान् ।
आर्जुनिः सात्यकिश्चैव ययतुः सौबलं बलम् ॥ ६-५७-३९ (४११३१)
ततः प्रवृते भूयः संग्रामो रोमहर्षणः ।
तावकानां परेषां च समरे विजयैषिणाम् ॥ ६-५७-४० (४११३२)

इति श्रीमन्महाभारते भीष्मपर्वणि भीष्मवधपर्वणि
तृतीयदिवसयुद्धे सप्तपञ्चशोऽध्यायः ॥

Mahabharata - Bhishma Parva - Chapter Footnotes

६-५७-३ मृत्युरेव निवर्तनहेतुर्नान्य इत्यर्थः ॥
६-५७-७ अनुमानेन ध्वजादिचिह्नेन । संज्ञाभि संकेतैश्च ॥
६-५७-२६ परिकस्तोमैश्चित्रकम्बलैः । कुथाभिस्तैरेव क्षुद्रैः
। कम्बलै राङ्गवैः । महाधनैर्महामूल्यैः ॥
६-५७-३६ महामात्राः प्रधानाः ॥

भीष्मपर्व - अध्याय ०५८

॥ श्रीः ॥

६.५८. अध्यायः ५८

Mahabharata - Bhishma Parva - Chapter Topics

अर्जुनादियुद्धवर्णनम् ॥ १ ॥

Mahabharata - Bhishma Parva - Chapter Text

६-५८-० (४११३३)
सञ्जय उवाच । ६-५८-०क्ष् (४१२४)
ततस्ते पार्थिवाः क्रुद्धाः फल्गुनं वीक्ष्य संयुगे ।
रथैरनेकसाहस्रैः समन्तात्पर्यवारयन् ॥ ६-५८-१ (४११३४)
अथैनं रथवृन्देन कोष्ठकीकृत्य भारत ।
शरैः सुबहुसाहस्रैः समन्तादभ्यवारयन् ॥ ६-५८-२ (४११३५)
शक्तीश्च विमलाकस्तीक्ष्णा गदाश्च परिधैः सह ।
प्रासान्परश्वथांश्चैव मुद्गरान्मुसलानपि ॥ ६-५८-३ (४११३६)
चिक्षिषुः समरे क्रुद्धाः फल्गुनस्य रथं प्रति ।
शस्त्राणामथ तां वृष्टिं शलभानामिवायतिम् ॥ ६-५८-४ (४११३७)
रुरोध सर्वतः पार्थः शरैः कनकभूषणैः ।

तत्र तल्लाघवं दृष्ट्वा बीभत्सोरतिमानुषम् ॥ ६-५८-५ (४११३८)
 देवदानवगन्धर्वाः पिशाचोरगराक्षसाः ।
 साधुसाध्विति राजेन्द्र फल्गुनं प्रत्यपूजयन् ॥ ६-५८-६ (४११३९)
 सात्यकिश्चाभिमन्युश्च महत्या सेकनया वृतौ ।
 गान्धारान्समरे शूराञ्जगमतुः सहसौबलान् ॥ ६-५८-७ (४११४०)
 तत्र सौबलकाः क्रुद्धा वाष्णेयस्य रथोत्तमम् ।
 तिशलश्चिच्छिदुः क्रोधाच्छस्त्रैर्नानाविधैर्युधि ॥ ६-५८-८ (४११४१)
 सात्यकिस्तु रथं त्यक्त्वा वर्तमाने भयावहे ।
 अभिमन्यो रथं तूर्णमारुरोह परंतपः ॥ ६-५८-९ (४११४२)
 तावेकरथसंयुक्तौ सौबलेयस्य वाहिनीम् ।
 व्यधमेतां शितैस्तूर्णं शरैःक सन्नतपर्वभिः ॥ ६-५८-१० (४११४३)
 द्रोणभीष्मौ रणे यत्तौ धर्मराजस्य वाहिनीम् ।
 नाशयेतां शरैस्तीक्ष्णैः कङ्कपत्रपरिच्छदैः ॥ ६-५८-११ (४११४४)
 ततो धर्मसुतोक राजा माद्रीपुत्रौ च पाण्डवौ ।
 मिषतां सर्वसैन्यानां द्रोणानीकमुपाद्रवन् ॥ ६-५८-१२ (४११४५)
 तत्रासीत्सुमहद्युद्धं तुमुलं रोमहर्षणम् ।
 यथा देवासुरं युद्धं पूर्वमासीत्सुदारुणम् ॥ ६-५८-१३ (४११४६)
 कुर्वाणौ सुमहत्कर्म भीमसेनघटोत्कचौ ।
 दुर्योधनस्ततोऽभ्येत्य तावुभावप्यवारयत् ॥ ६-५८-१४ (४११४७)
 तत्राद्भुतमपश्याम हैडिम्बस्य पराक्रमम् ।
 अतीत्य पीतरं युद्धे यदयुध्यत भारत ॥ ६-५८-१५ (४११४८)
 भीमसेनस्तु संक्रुद्धो दुर्योधनममर्षणम् ।
 हृद्यविध्यत्पृषत्केन प्रहसन्निव पाण्डवः ॥ ६-५८-१६ (४११४९)
 ततो दुर्योधननो राजा प्रहारवरपीडितः ।
 निषसाद रथोपस्थे कश्मलं च जगाम ह ॥ ६-५८-१७ (४११५०)
 तं विसंज्ञं विदित्वा तु त्वरमाणोऽस्य सारथिः ।
 अपोवाह रणाद्राजस्ततः सैन्यमभज्यत ॥ ६-५८-१८ (४११५१)
 ततस्तां कौरवीं सेनां द्रवमाणां समन्ततः ।
 निघ्नन्भीमः शरैस्तीक्ष्णैरनुवव्राज पृष्ठतः ॥ ६-५८-१९ (४११५२)
 पार्श्वतश्च रथश्रोष्ठो धर्मपुत्रश्च पाण्डवः ।
 द्रोणस्य पश्यतः सैन्यं गाङ्गेयस्य च पश्यतः ॥ ६-५८-२० (४११५३)
 जघ्नतुर्विशिकैस्तीक्ष्णैः परानीकविनाशनैः ।
 द्रवमाणं तु तत्सैन्यं तव पुत्रस्य संयुगे ॥ ६-५८-२१ (४११५४)
 नाशक्नुतां वारयितुं भीष्मद्रोणौ महारथौ ।
 वार्यमाणं च भीष्मेण द्रोणेन च महात्मना ॥ ६-५८-२२ (४११५५)
 विद्रवत्येव तत्सैन्यं पश्यतोर्द्रोणभीष्मयोः ।

ततो रथसहस्रेषु विद्रवत्सु ततस्ततःक ॥ ६-५८-२३ (४११५६)
 तावास्थितावेकरथं सौभद्रशिनिपुङ्गवौ ।
 सौबलीं समरे सेनां शातयेतां समन्ततः ॥ ६-५८-२४ (४११५७)
 शुशुभाते तदा तौ तु शैनेयकुरुपुङ्गवौ ।
 अमावास्यां गतौ यद्वत्सोमसूर्यौ नभस्तले ॥ ६-५८-२५ (४११५८)
 अर्जुनस्तु ततः क्रुद्धस्तव सैन्यं विशांपते ।
 ववर्ष शरवर्षेण धाराभिरिव तोयदः ॥ ६-५८-२६ (४११५९)
 वध्यमानं ततस्तत्र शरैः पार्थस्य संयुगे ।
 दुद्राव कौरवं सैन्यं विषादभयकम्पितम् ॥ ६-५८-२७ (४११६०)
 द्रवतस्तान्समालक्ष्य भीष्मद्रोणौ महारथौ ।
 न्यवारयेतां संरब्धौ दुर्योधनहितैषिणौ ॥ ६-५८-२८ (४११६१)
 ततो दुर्योधनो राजा समाश्वस्य विशांपते ।
 न्यवर्तयत तत्सैन्यं द्रवमाणां समन्ततः ॥ ६-५८-२९ (४११६२)
 यत्र यत्र हि पुत्रं ते ये ये पश्यन्ति भारत ।
 तत्र तत्र न्यवर्तन्त क्षत्रियाणां महरथाः ॥ ६-५८-३० (४११६३)
 तान्निवृत्तान्समीक्ष्यैव ततोऽन्येऽपीतरे जनाः ।
 अन्योन्यस्पर्धया राजँल्लज्जया चावतस्थिरे ॥ ६-५८-३१ (४११६४)
 पुनरावर्ततां तेषां वेग आसीद्विशांपते ।
 पूर्यतः सागरस्येव चन्द्रस्योदयनं प्रति ॥ ६-५८-३२ (४११६५)
 अन्निवृत्तांस्ततस्तांस्तु दृष्ट्वा राजा सुयोधनः ।
 अब्रवीत्त्वरितो गत्वा भीष्मं शान्तनवं वचः ॥ ६-५८-३३ (४११६६)
 पितामह निबोधेदं यत्त्वां वक्ष्यामि भारत ।
 नानुरूपमहं मन्ये त्वयि जीवति कौरव ॥ ६-५८-३४ (४११६७)
 द्रोणो चास्त्रविदां श्रेष्ठे सपुत्रे ससुहृज्जने ।
 कृपे चैव महेष्वासे द्रवते यद्वरूथिनी ॥ ६-५८-३५ (४११६८)
 न पाण्डवान्प्रतिलांस्तव मन्ये कथंचन ।
 तथा द्रोणस्य सङ्ग्रमे द्रौमेश्चैव कृपस्य च ॥ ६-५८-३६ (४११६९)
 अनुग्राह्याः पाण्डुसुतास्तव नूनं पितामह ।
 यथेमां क्षमसे वीर वध्यमानां वरूथिनीम् ॥ ६-५८-३७ (४११७०)
 वाच्यस्त्वया राजन्पूर्वमेव समागमे ।
 न योत्स्ये पाण्डवान्सङ्घे नापि पार्षतसात्यकी ॥ ६-५८-३८ (४११७१)
 श्रुत्वा तु वचनं तुभ्यमाचार्यस्य कृपस्य च ।
 कर्णेन सहितः कृत्यं चिन्तयानस्तदैव हि ॥ ६-५८-३९ (४११७२)
 यदि नाहं परित्याज्यो युवाभ्यामिह संयुगे ।
 विक्रमेणानुरूपेण युध्येतां पुरुषर्षभौ ॥ ६-५८-४० (४११७३)
 एतच्छ्रुत्वा वचो भीष्मः प्रहसन्वै मुहुर्मुहुः ।

अब्रवीत्तनयं तुभ्यं क्रोधादुद्धृत्य चक्षुषी ॥ ६-५८-४१ (४११७३)
 बहुशोऽसि मया राजंस्तथ्यमुक्तो हितं वचः ।
 अजेयाः पाण्डवा युद्धे देवैरपि सवासवैः ॥ ६-५८-४२ (४११७४)
 यत्तु शक्यं मया कर्तुं वृद्धेनाद्य गतायुषा ।
 करिष्यामि यथाशक्ति पश्येदानीं सबान्धवः ॥ ६-५८-४३ (४११७५)
 अद्य पाण्डुसुतानेकः ससैन्यान्सह बन्धुभिः ।
 सोऽहं निवारयिष्यामि सर्वलोकस्य पश्यतः ॥ ६-५८-४४ (४११७६)
 एवमुक्ते तु भीष्मेण पुत्रास्तव जनेश्वर ।
 दध्मुः शङ्खान्मुदा युक्ता भेरीः संजघ्निरे भृशम् ॥ ६-५८-४५ (४११७७)
 पाण्डवा हि ततो राजञ्श्रुत्वा तं निनदं महत् ।
 दध्मुः शङ्खांश्च भेरींश्च मुरजांश्चाप्यनादयन् ॥ ६-५८-४६ (४११७८)

इति श्रीमन्महाभारते भीष्मपर्वणि भीष्मवधपर्वणि
 तृतीयदिवसयुद्धे अष्टपञ्चाशोऽध्यायः ॥

Mahabharata - Bhishma Parva - Chapter Footnotes

६-५८-२ कोष्ठकीकृत्य वेष्टयित्वा ॥
 ६-५८-३९ चिन्तयानः अभविष्यमिति शेषः ॥

भीष्मपर्व - अध्याय ०५९

॥ श्रीः ॥

६.५९. अध्यायः ५९

Mahabharata - Bhishma Parva - Chapter Topics

स्वप्रतिज्ञां विहाय गृहीतचक्रेम कृष्णेन पादचारेम भीष्मं
 हन्तुमभियानम् ॥ १ ॥
 अर्जुनेन कृष्णस्य प्रतिनिवर्तनम् ॥ २ ॥

Mahabharata - Bhishma Parva - Chapter Text

६-५९-० (४११७९)

धृतराष्ट्र उवाच । ६-५९-०क्ष (४१२५)

प्रतिज्ञाते ततस्तस्मिन्नुद्धे भीष्मेण दारुणे ।

क्रोधितो मम पुत्रेण दुःखितेन विशेषतः ॥ ६-५९-१ (४११८०)

भीष्मः किमकरोत्तत्र पाण्डवेयेषु भारत ।

पितामहे वा पञ्चालास्तन्ममाचक्ष्व सञ्जय ॥ ६-५९-२ (४११८१)

सञ्जय उवाच । ६-५९-३६ (४१२६)
गतपूर्वाह्णभूयिष्ठे तस्मिन्नहनि भारत ।
पश्चिमां दिशमास्थाय स्थिते चापि दिवाकरे ॥ ६-५९-३ (४११८२)
जयं प्राप्तेषु हृष्टेषु पाण्डवेषु महात्ससु ।
सर्वधर्मविशेषज्ञः पिता देवव्रतस्तव ॥ ६-५९-४ (४११८३)
अभ्ययाञ्जवनैरश्वैः पाण्डवानामनीकिनीम् ।
महत्या सेनया गुप्तस्तव पुत्रैश्च सर्वशः ॥ ६-५९-५ (४११८४)
प्रावर्तत ततो युद्धं तुमुलं रोमहर्षणम् ।
अस्माकं पाण्डवैः सार्धमनायात्तव भारत ॥ ६-५९-६ (४११८५)
घनुषां कूजतां तत्र तलानां चाभिहन्यताम् ।
महान्समभवच्छब्दो गिरीणामिव दीर्यताम् ॥ ६-५९-७ (४११८६)
तिष्ठ स्थितोऽस्मि विद्ध्यैनं निवर्तस्व स्थिरो भव ।
स्थिरोऽस्मि प्रहरस्वेति शब्दोऽश्रूयत सर्वशः ॥ ६-५९-८ (४११८७)
काञ्चनेषु तनुत्रेषु किरीटेषु ध्वजेषु च ।
शिलानामिव शैलेषु पतितानामभूद्ध्वनिः ॥ ६-५९-९ (४११८८)
पतितान्युत्तमाङ्गानि बाहवश्च विभूषिताः ।
व्यचेष्टन्त महीं प्राप्य शतशोऽथ सहस्रशः ॥ ६-५९-१० (४११८९)
हतोत्तमाहूगाः केचित्तु तथैवोद्यतकार्मुकाः ।
प्रगृहीतायुधाश्चापि तस्थुः पुरुषसत्तमाःक ॥ ६-५९-११ (४११९०)
प्रावर्तत महावेगा नदी रुधिरवाहिनी ।
मातङ्गाङ्गशिला रौद्रा मांसशोणितकर्दमा ॥ ६-५९-१२ (४११९१)
वरश्चनरनागानां शरीरप्रभवा तदा ।
परलोकार्णवमुखी गृध्रगोमायुमोदिनी ॥ ६-५९-१३ (४११९२)
न दृष्टं न श्रुतं वापि युद्धमेतादृशं नृप ।
यथा तव सुतानां च पाण्डवानां च भारत ॥ ६-५९-१४ (४११९३)
नासीद्वथपथस्तत्र यौधैर्युधि निपातितैः ।
गजैश्च पतितैर्नीलैर्गिरिशृङ्गैर्निरवावृतः ॥ ६-५९-१५ (४११९४)
विकीर्णैः कवचैश्चित्रैः शिरस्त्रणैश्च मारिष ।
शुशुभे तद्राणस्थानं शरदीव नभस्तलम् ॥ ६-५९-१६ (४११९५)
विनिर्भिन्नाः शरैः केचिदन्त्रापीडप्रकर्षिणः ।
अभीताः समरे शत्रूनभ्यधावन्त दर्पिताः ॥ ६-५९-१७ (४११९६)
तात भ्रातः सखे बन्धो वयस्य मम मातुल ।
मा मां परित्यजेत्यन्ये चुक्रुशुः पतिता रणे ॥ ६-५९-१८ (४११९७)
अथाभ्येहि त्वमागच्छ किं भीतोसि क्व यास्यसि ।
स्थितोऽहं समरे मा भैरिति चान्ये विचुक्रुशुः ॥ ६-५९-१९ (४११९८)
तत्र भीष्मः शान्तनवो नित्यं मण्डलकार्मुकः ।

मुमीच बाणान्दीप्ताग्रानहीनाशीविषानिव ॥ ६-५९-२० (४११९९)
शरैरेकायनीकुर्वन्दिशः सर्वा यतव्रतः ।
जघान पाण्डवरथानादिश्य भारतर्षभ ॥ ६-५९-२१ (४१२००)
स नृत्यन्वै रथोपस्थे दर्शयन्पाणिलाघवम् ।
अलातचक्रवद्राजस्तत्र तत्र स्म दृश्यते ॥ ६-५९-२२ (४१२०१)
तमेकं समरे शूरं पाण्डवाः सृज्जयैः सह ।
अनेकशतसाहस्रं समपश्यन्त लाघवात् ॥ ६-५९-२३ (४१२०२)
मायाकृतात्मानमिव भीष्मं तत्र स्म मेनिरे ।
पूर्वस्यां दिशि तं दृष्ट्वा प्रतीच्यां ददृशुर्जनाः ॥ ६-५९-२४ (४१२०३)
उदीच्यां चैवमालोक्य दक्षिणस्यां पुनः प्रभो ।
एवं स समरे शूरो गाङ्गेयः प्रत्यदृश्यत ॥ ६-५९-२५ (४१२०४)
न चैवं पाण्डवेयानां कश्चिच्छक्नोति वीक्षितुम् ।
विशिखानेव पश्यन्ति भीष्मचापच्युतान्वहून् ॥ ६-५९-२६ (४१२०५)
कुर्वाणं समरे कर्म सूदयानं च वाहिनीम् ।
व्याक्रोशन्त रणे तत्र नरा बहुविधा बहु ॥ ६-५९-२७ (४१२०६)
अमानुषेण रूपेण चरन्तं पितरं तव ।
शलभा इव राजानः पतन्ति विधिचोदिताः ॥ ६-५९-२८ (४१२०७)
भीष्माग्निमभिसंक्रुद्धं विनाशाय सहस्रशः ।
न हि मोघः शरः कश्चिदासीद्भीष्मस्य संयुगे ॥ ६-५९-२९ (४१२०८)
नरनागाश्वकायेषु बहुत्वान्त्वघुयोधिनः ।
भिनत्येकेन बाणेन सुमुखेन पतत्रिणा ॥ ६-५९-३० (४१२०९)
गजं कंकटसन्नद्धं वज्रेणैव शिलोच्चयम् ।
द्वौ त्रीनपि गजारोहान्पिण्डितान्वर्मितानपि ॥ ६-५९-३१ (४१२१०)
नाराचेन सुमुक्तेन निजघान पिता तव ।
यो यो भीष्मं नरव्याघ्रमभ्येति युधि कश्चन ॥ ६-५९-३२ (४१२११)
मुहूर्तदृष्टः स मया पतितो भुवि दृश्यते ।
एवं सा धर्मराजस्य वध्यमाना महाचमूः ॥ ६-५९-३३ (४१२१२)
भीष्मेणातुलवीर्येण व्यशीर्यत सहस्रधा ।
प्राकम्पत महासेना शरवर्षेण तापिता ॥ ६-५९-३४ (४१२१३)
पश्यतो वासुदेवस्य पार्थस्याथ शिखण्डिनः ।
यतमानाऽपि ते वीरा द्रवमाणान्महारथान् ॥ ६-५९-३५ (४१२१४)
नाशक्नुवन्वारयितुं भीष्मबाणप्रपीडितान् ।
महेन्द्रसमवीर्येण वध्यमाना महाचमूः ॥ ६-५९-३६ (४१२१५)
अभज्यत महाराज न च द्वौ सह धावतः ।
आविद्धरनागाश्वं पतितध्वजकूबरम् ॥ ६-५९-३७ (४१२१६)
अनीकं पाण्डुपुत्राणां हाहाभूतमचेतनम् ।

जघानात्र पिता पुत्रं पुत्रश्च पितरं तथा ॥ ६-५९-३८ (४१२१७)
प्रियं सखायं चाक्रन्दे सखा दैवबलात्कृतः । ६-५९-३९ ब्रिमुच्य
कवचान्यन्ये पाण्डुपुत्रस्य सैनिकाः ॥ ६-५९-३९ (४१२१८)
विनुक्तकेशा धावन्तः प्रत्यदृश्यन्त भारत ।
तद्गोकुलमिवोद्धान्तमुद्धान्तरथयूथपम् ॥ ६-५९-४० (४१२१९)
ददृशे पाण्डुपुत्रस्य सैन्यमार्तस्वरं तदा ।
प्रभज्यमानं सैन्यं तु दृष्ट्वा यादवनन्दनः ॥ ६-५९-४१ (४१२२०)
उवाच पार्थं बीभत्सुं निगृह्य रथमुत्तमम् ।
असं स कालः संप्राप्तः पार्थ पस्तेऽभिकाङ्क्षितः ॥ ६-५९-४२ (४१२२१)
प्रहरस्व नरव्याघ्र न चेन्मोहाद्विमुह्यसे ।
यत्त्वया कथितं वीर पुरा राज्ञां समागमे । ६-५९-४३ (४१२२२)
भीष्मद्रोणमुखान्सर्वान्धारतराष्ट्रस्य सैनिकान् ।
सानुबन्धान्हनिष्यामि ये मां योत्स्यन्ति संयुगे ॥ ६-५९-४४ (४१२२३)
इति तत्कुरु कौन्तेय सत्यं वाक्यमरिन्दम ।
बीभत्सो पश्य सैन्यं स्वं भज्यमानं ततस्ततः ॥ ६-५९-४५ (४१२२४)
द्रवतश्च महीपालान्पश्य यौधिष्ठिरे बले ।
दृष्ट्वा हि भीष्मं समरे व्यात्ताननमिवान्तकम् ॥ ६-५९-४६ (४१२२५)
भयार्ताः प्रपलायन्ते सिंहात्क्षुद्रमृगा इव ।
एवमुक्तः प्रत्युवाच वासुदेवं धनंजयः ॥ ६-५९-४७ (४१२२६)
नोदयाश्चान्यतो भीष्मो विगाहे तद्वलार्णवम् ।
पातयिष्यामि दुर्धर्षं वृद्धं कुरुपितामहम् ॥ ६-५९-४८ (४१२२७)
सञ्जय उवाच । ६-५९-४९क्ष् (४१२२७)
ततोऽश्वान्नजतप्रकख्यान्नोदयामास माधवः ।
यतो भीष्मरथो राजन्दुष्रेक्ष्यो रश्मिमानिव ॥ ६-५९-४९ (४१२२८)
ततस्तत्पुनरावृत्तं युधिष्ठिरबलं महत् ।
दृष्ट्वा पार्थं महाबाहुं भीष्मायोद्यतमाहवे ॥ ६-५९-५० (४१२२९)
ततो भीष्मः कुरुश्रेष्ठ सिंहवद्विनदन्मुहुः ।
धनञ्जयरथं शीघ्रं शरवर्षैरवाकिरत् ॥ ६-५९-५१ (४१२३०)
क्षणेन स रथस्तस्य सहयः कसहसारथिः ।
शरवर्षेण महता संछन्नो न प्रकाशते ॥ ६-५९-५२ (४१२३१)
वासुदेवस्त्वसंभ्रान्तो धैर्यमास्थाय सत्त्ववान् ।
चोदयामास तानश्चान्विभिन्नान्भीष्मसायकैः ॥ ६-५९-५३ (४१२३२)
ततः पार्थो धनुर्गृह्य दिव्यं जलदनिःस्वनम् ।
पातयामास भीष्मस्य धनुश्छित्वा त्रिभिः शरैः ॥ ६-५९-५४ (४१२३३)
स च्छिन्नधन्वा कौरव्यः पुनरन्यन्महद्वनुः ।
निमिषान्तरमात्रेण सज्यं चक्रे पिता तव ॥ ६-५९-५५ (४१२३४)

विचकर्ष ततो दोभ्यां धनुर्जलदनिःस्वनम् ।
 अथास्य तदपि क्रुद्धश्चिच्छेद धनुरर्जुनः ॥ ६-५९-५६ (४१२३५)
 तस्य तत्पूजयामास लाघवं शन्तनोः सुतः ।
 साधु पार्थ महाबाहो साधु भो पाण्डुनन्दन ॥ ६-५९-५७ (४१२३६)
 त्वय्येवैतद्युक्तरूपं महत्कर्म धनंजय ।
 प्रीतोऽस्मि सुभृशं पुत्र कुरु युद्धं मया सह ॥ ६-५९-५८ (४१२३७)
 इति पार्थ प्रशस्याथ प्रगृह्यान्महद्भुः ।
 मुमोच समरे वीरः शरान्पार्थरथं प्रति ॥ ६-५९-५९ (४१२३८)
 अदर्शयद्वासुदेवो हययाने परं बलम् ।
 मोघान्कुर्वञ्शरांस्तस्य मण्डलान्व्यचरल्लुघु ॥ ६-५९-६० (४१२३९)
 तथा भीष्मस्तु सुदृढं वासुदेवधनंजयौ ।
 विव्याध निशितैर्बाणैः सर्वगात्रेषु भारत ॥ ६-५९-६१ (४१२४०)
 शुशुभाते नरव्याघ्रौ तौ भीष्मशरविक्षतौ ।
 गोवृषाविव संरब्धौ विषाणोल्लेखनाङ्कितौ ॥ ६-५९-६२ (४१२४१)
 पुनश्चापि सुसंरब्धः शरैः शतसहस्रशः ।
 कृष्णयोर्युधि संरब्धो भीष्माः प्राच्छादयद्दिशः ।
 ग्पार्थोऽपि समरे क्रुद्धो भीष्मस्यावारयद्दिशः ॥ ६-५९-६३ (४१२४२)
 वार्ष्णेयं च शरैस्तीक्ष्णैः कम्पयामास रोषितः ।
 मुहुर्भ्यर्दयन्भीष्मः प्रहस्य स्वनवत्तदा ॥ ६-५९-६४ (४१२४३)
 ततस्तु कृष्णः समरे दृष्ट्वा भीष्मपराक्रमम् ।
 संप्रेक्ष्य च महाबाहुः पार्थस्य मृदुयुद्धताम् ॥ ६-५९-६५ (४१२४४)
 भीष्मं च शरवर्षाणि सृजन्तमनिशं युधि ।
 प्रतपन्तमिवादित्यं मध्यमासाद्य सेनयोः ॥ ६-५९-६६ (४१२४५)
 वारन्वरान्विनिघ्नन्तं पाण्डुपुत्रस्य सैनिकान् ।
 युगान्तमिव कुर्वाणं भीष्मं यौधिष्ठिरे बले ॥ ६-५९-६७ (४१२४६)
 अमृष्यमाणो भगवान्केशवः परवीरहा ।
 अचिन्तयदमेयात्मा नास्ति यौधिष्ठिरं बलम् ॥ ६-५९-६८ (४१२४७)
 एकाह्ना हि रणे भीष्मो नाशयेद्देवदानवान् ।
 किं नु पाण्डुसुतान्युद्धे सबलान्सपदानुगान् ॥ ६-५९-६९ (४१२४८)
 द्रवते च महासैन्यं पाण्डवस्य महात्मनः ।
 एते च कौरवास्तूर्णं प्रभग्नान्वीक्ष्य सोमकान् ॥ ६-५९-७० (४१२४९)
 प्राद्रवन्ति रणे दृष्ट्वा हर्षयन्तः पितामहम् ।
 सोहं भीष्मं निहन्यद्य पाण्डवार्थाय दंशितः ॥ ६-५९-७१ (४१२५०)
 भारमेतं विनेष्यामि पाण्डवानां महात्मनाम् ।
 अर्जुनो हि शरैस्तीक्ष्णैर्वध्यमानोऽपि संयुगे ॥ ६-५९-७२ (४१२५१)
 कर्तव्यं नाभिजानाति रणे भीष्मस्य गौरवात् ।

तथा चिन्तयतस्तस्य भूय एव पितामहः ।
 प्रेषयामास संक्रुद्धः शरान्पार्थरथं प्रति ॥ ६-५९-७३ (४१२५२)
 तेषां बहुत्वासु भृसं शराणां
 दिशश्च सर्वाः पिहिता बभूवुः ।
 न चान्तरिक्षं न दिशो न भूमि-
 र्नाभास्करोऽदृश्यत रश्मिमालीक ॥ ६-५९-७४ (४१२५३)
 ववुश्च वातास्तुमुलाः सधूमा
 दिशश्च सर्वाः क्षुभिता बभूवुः ।
 द्रोणो विकर्णोऽथ जयद्रथश्च
 भूरिश्रवाः कृतवर्मा कृपश्च ॥ ६-५९-७५ (४१२५४)
 श्रुतायुरम्बष्ठपतिश्च राजा
 विन्दानुविन्दौ च सुदक्षिणश्च ।
 प्राच्याश्च सौवीरगणाश्च सर्वे
 वसातयः क्षुद्रकमालवाश्च ॥ ६-५९-७६ (४१२५५)
 किरीटिनं त्वरमाणाभिसु-
 निदेशगाः शान्तनवस्य राज्ञः ।
 तं वाजिपादातरथौघजालै-
 रनेकसाहस्रशतैर्ददर्श ॥ ६-५९-७७ (४१२५६)
 किरीटिनं संपरिवार्यमाणं
 शिनेर्नप्ता वारणयूथपैश्च ।
 ततस्तु दृष्ट्वार्जुनवासुदेवौ
 पदातिनागाश्चरथैः समन्तात् ॥ ६-५९-७८ (४१२५७)
 अभिद्रुतौ शस्त्रभृतां वरिष्ठौ
 शिनिप्रवीरोऽभिससार तूर्णम् ।
 स तान्यनीकानि महाधनुष्मान्
 शिनिप्रवीरः सहसाऽभिपत्य ॥ ६-५९-७९ (४१२५८)
 चकार साहाय्यमथार्जुनस्य
 विष्णुर्यथा वृत्रनिषूदनस्य ।
 विशीर्णनागाश्चरथध्वजौघं
 भीष्मेण वित्रासितसर्वयोधम् ॥ ६-५९-८० (४१२५९)
 युधिष्ठिरानीकमभिद्रवन्तं
 प्रोवाच संदृश्य शिनिप्रवीरः ।
 क्व क्षत्रिया यास्यथ नैष धर्मः
 सतां पुरस्तात्कथितः पुराणैः ॥ ६-५९-८१ (४१२६०)
 मा स्वां प्रतिज्ञां त्यजत प्रवीराः
 स्वं वीरधर्मं परिपालयध्वम् ।

तान्वासवानन्तरजो निशाम्य
नरेन्द्रमुख्यान्द्रवतः समन्तात् ॥ ६-५९-८२ (४१२६१)
पार्थस्य दृष्ट्वा मृदुयुद्धातां च
भीष्मं च सङ्घे समुदीर्यमाणम् ।
अमृष्यमाणः स ततो महात्मा
यशस्विनं सर्वदशार्हभर्ता ॥ ६-५९-८३ (४१२६२)
उवाच शैनेयमभिप्रशंसन्
दृष्ट्वा कुरूनापततः समग्रान् ।
ये यान्ति ते यान्तु शिनिप्रवीर
येऽपि स्थिताः सात्वत तेऽपि यान्तु ॥ ६-५९-८४ (४१२६३)
भीष्मं रथात्पश्य निपात्यमानं
द्रोणं च सङ्घे सगणं मयाऽद्य ।
न सारथेः सात्वत कौरवाणां
क्रुद्धस्य मुच्येत रणेऽद्य कश्चित् ॥ ६-५९-८५ (४१२६४)
तस्मादहं गृह्य रथाङ्गमुग्रं
प्राणं हरिष्यामि महाव्रतस्य ।
निहत्य भीष्मं सगणं तथाजौ
द्रोणं च शैनेय रथप्रवीरौ ॥ ६-५९-८६ (४१२६५)
प्रीतिं करिष्यामि धनंजयस्य
राज्ञश्च भीमस्य तथाऽश्विनोश्च ।
निहत्य सर्वान्धृतराष्ट्रपुत्रां-
स्तत्पक्षिणो ये च नरेन्द्रमुख्याः ।
राज्येन राजानमजातशत्रुं
संपादयिष्याम्यहमद्य हृष्टः ॥ ६-५९-८७ (४१२६६)
ग इतीदमुक्त्वा स महानुभावः
सस्मार चक्रं निशितं पुराणम् ।
सुदर्शनं चिन्तितमात्रमेव
तस्याग्रहस्तं स्वयमारुरोह ॥ ६-५९-८८ (४१२६७)
तच्चक्रपद्मं प्रगृहीतमाजौ
रराज नारायणबाहुनालम् ।
यथादिपद्मं तरुणार्कवर्णं
रराज नारायणनाभिजातमक् ॥ ६-५९-८९ (४१२६८)
तत्कृष्णकोपोदयसूर्यबुद्धं
क्षुरान्ततीक्ष्णाग्रसुजातपत्रम् ।
तेस्यैव देहोरुसरःप्ररूढं
रराज नारायणबाहुनालम् ॥ ६-५९-९० (४१२६९)

ततः सुनाभं वसुदेवपुत्रः
 सूर्यप्रभं वज्रसमप्रभावम् ।
 क्षुरान्तमुद्यम्य भुजेन चक्रं
 रथादवप्लुत्य विसृज्य वाहान् ।
 संकम्पयन्गां चरणैर्महात्मा
 वेगेन कृष्णः प्रससार भीष्मम् ॥ ६-५९-९१ (४१२७०)
 मदान्धमाजौ समुदीर्णदर्पं
 सिंहो जिघांसन्निव वारणेन्द्रम् ।
 सोऽभिद्रवन्भीष्ममनीकमध्ये
 क्रुद्धो महेन्द्रावरजः प्रमाथी ।
 व्यालम्बिपीताम्बरधृक्ककाशे
 घनो यथा खे तडितावनद्धः ॥ ६-५९-९२ (४१२७१)
 तमात्तचक्रं प्रणदन्तमुच्चैः
 क्रुद्धं महेन्द्रावरजं समीक्ष्य ।
 सर्वाणि भूतानि भृशं विनेदुः
 क्षयं कुरूणामिव चिन्तयित्वा ॥ ६-५९-९३ (४१२७२)
 स वासुदेवः प्रगृहीतचक्रः
 संवर्तयिष्यन्निव सर्वलोकम् ।
 अभ्युत्पतँल्लोकगुरुर्वभासे
 भूतानि धक्ष्यन्निव धूमकेतुः ॥ ६-५९-९४ (४१२७३)
 तमाद्रवन्तं प्रगृहीतचक्रं
 दृष्ट्वा देवं शान्तनवस्तदानीम् ।
 असंभ्रमं तद्विचकर्ष दोभ्यां
 महाधनुर्गामडिवतुल्यघोषम् ।
 उवाच भीष्मस्तमनन्तपौरुषं
 गोविन्दमाजावविमूढचेताः ॥ ६-५९-९५ (४१२७४)
 एह्येहि देवेश जगन्निवास
 नमोस्तु ते माधव चक्रपाणे ।
 प्रसह्य मां पातय लोकनाथ
 रथोत्तमात्सर्वशरण्य सङ्घ्रये ॥ ६-५९-९६ (४१२७५)
 त्वया हतस्यापि ममाऽद्य कृष्ण
 श्रेयः परिस्मिन्निह चैव लोके ।
 संभावितोऽस्म्यन्धकवृष्णिनाथ
 लोकैस्त्रिभिर्वीर तवाभियानात् ॥ ६-५९-९७ (४१२७६)
 रथादवप्लुत्य ततस्त्वरावान्
 पार्थोऽप्यनुद्धृत्य यदुप्रवीरम् ।

जग्राह पीनोत्तमलम्बबाहुं
बाह्वोर्हरिं व्यायतपीनबाहुः ॥ ६-५९-९८ (४१२७७)
निगृह्यमणाश्च तदाऽऽदिदेवो
भृश सरोषः किल नाम योगी ।
आदाय वेगेन जगाम विष्णु-
र्जिष्णुं महावात इवैकवृक्षम् ॥ ६-५९-९९ (४१२७८)
पार्थस्तु विष्टभ्य बलेन पादौ
भीष्मान्तिकं तूर्णमभिद्रवन्तम् ।
बलान्निजग्राह हरिं किरीटी
पदेऽथ राजन्दशमे कथंचित् ॥ ६-५९-१०० (४१२७९)
अवस्थितं च प्रणिपत्य कृष्णं
प्रीतोऽर्जुनः काञ्चनचित्रमाली ।
उवाच कोपे प्रतिसंहरेति
गतिर्भवान्केशव पाण्डवानाम् ॥ ६-५९-१०१ (४१२८०)
न हास्यते कर्म यथाप्रतिज्ञं
पुत्रैः शपे केशव सोदरैश्च ।
अन्तं करिष्यामि यथा कुरूणां
त्वयाऽहमिन्द्रानुजसंप्रयुक्तः ॥ ६-५९-१०२ (४१२८१)
ततः प्रतिज्ञां समयं च तस्य
जनार्दनः प्रीतमना निशम्य ।
स्थितः प्रिये कौरवसत्तमस्य
रथं सचक्रः पुनरारुरोह ॥ ६-५९-१०३ (४१२८२)
गततः प्रतिज्ञां समवाप्य भीष्मः
कृताञ्चलिः स्तुत्यमथाकरोद्वै ।
त्रैविक्रमे यस्य वपुर्बभासे
तथैव दृष्ट्वा तु समुञ्ज्वलन्तम् ॥ ६-५९-१०४ (४१२८३)
प्रगृह्य शङ्खं द्विषताकं निहन्ता
स तानभूषून्पुनराददानः ।
भीष्मं शरैः संपरिवार्य सङ्घ्ये
चिच्छेद भूरिश्रवसश्च चापम् ॥ ६-५९-१०५ (४१२८४)
शल्यं च विद्ध्वा नवभिः पृषत्कै-
र्दुर्योधं वक्षसि निर्विभेद ।
विनादयामास ततो दिशश्च
स पाञ्चजन्यस्य रवेण शौरिः ॥ ६-५९-१०६ (४१२८५)
व्याविद्धनिष्काङ्गदकुण्डलं तं
रजोविकीर्णाञ्चितपद्मनेत्रम् ।

विशुद्धदंष्ट्रं प्रगृहीतशङ्खं
 विचुक्रुशुः प्रेक्ष्य कुरुप्रवीराः ॥ ६-५९-१०७ (४१२८६)
 मृदङ्गभेरीपणवप्रणादा
 नेमिस्वना दुन्दुभिनिःस्वनाश्च ।
 ससिंहनादाश्च बभूवुरुग्राः
 सर्वेष्वनीकेषु ततः कुरुणाम् ॥ ६-५९-१०८ (४१२८७)
 गाण्डीवघोषः स्तनयित्नुकल्पो
 जगाम पार्थस्य नभो दिशश्च ।
 जग्मुश्च बाणा विमलाः प्रसन्नाः
 सर्वा दिशः पाण्डवचापमुक्ताः ॥ ६-५९-१०९ (४१२८८)
 तं कौरवाणामधिपो जवेन
 भीष्मेण भूरिश्रवसा च सार्धम् ।
 अभ्युद्ययावुद्यतबाणपाणिः
 कक्षं दिधक्षन्निव धूमकेतुः ॥ ६-५९-११० (४१२८९)
 अथार्जुनाय प्रजिघाय भल्लान्
 भूरिश्रवाः सप्त सुवर्णपुङ्गवान् ।
 दुर्योदनस्तोमरमुग्रवेगं
 शल्यो गदां शान्तनवश्च शक्तिम् ॥ ६-५९-१११ (४१२९०)
 स सप्तभिः सप्त शरप्रवेकान्
 संवार्य भीरिश्रवसा विसृष्टान् ।
 शितेन दुर्योधनबाहुमुक्तं
 क्षुरेण तत्तोमरमुन्ममाथ ॥ ६-५९-११२ (४१२९१)
 ततः शुभामापततीं स शक्तिं
 विद्युत्प्रभां शान्तनवेन मुक्ताम् ।
 गदां च मद्राधिपबाहुमुक्तां
 द्वाभ्यां शराभ्यां निचर्त वीरः ॥ ६-५९-११३ (४१२९२)
 ततो भुजाभ्यां बलवद्विकृष्य
 चित्रं धनुर्गाण्डिवमप्रमेयम् ।
 माहेन्द्रमस्रं विधिवत्सुघोरं
 प्रादुश्चकाराद्भुतमन्तरिक्षे ॥ ६-५९-११४ (४१२९३)
 तेनोत्तमास्त्रेण ततो महात्मा
 सर्वाण्यनीकानि महाधनुष्मान् ।
 शरौघजालैर्विमलाग्निवर्णै-
 र्निवारयामास किरीटमाली ॥ ६-५९-११५ (४१२९४)
 शिलीमुखाः पार्थधनुःप्रमुक्ता
 रथान्ध्वजाग्राणि धनूषि बाहून् ।

निकृत्य देहान्विविशुः परेषां
 नरेन्द्रनागेन्द्रतुरङ्गमाणाम् । ६-५९-११६ (४१२९५)
 ततो दिशः सोऽनुदिशश्च पार्थः
 शरैः सुधारैः समरे वितत्य ।
 गाण्डीवशब्देन मनांसि तेषां
 किरीटमाली व्यथयांचकार ॥ ६-५९-११७ (४१२९६)
 तस्मिंस्तथा घोरतमे प्रवृत्ते
 शङ्खस्वना दुन्दुभिनिःस्वनाश्च ।
 अन्तर्हिता गाण्डिवनिःस्वनेन
 बभूवुरुग्राश्वरथप्रणादाः ॥ ६-५९-११८ (४१२९७)
 गाण्डीवशब्दं तमथो विदित्वा
 विराटराजप्रमुखाः प्रवीराः ।
 पाञ्चालराजो द्रुपदश्च वीर-
 स्तं देशमाजगमुरदीनसत्त्वाः ॥ ६-५९-११९ (४१२९८)
 सर्वाणि सैन्यानि तु तावकानि
 यतोयतो गाण्डिवजः प्रणादः ।
 ततस्ततः सन्नतिमेव जग्मु-
 र्न् तं प्रतीपोऽभिससार कश्चित् ॥ ६-५९-१२० (४१२९९)
 तस्मिन्सुघोरे कनूप संप्रहारे
 हताः प्रवीराः सरथाश्वसूताः ।
 गजाश्च नाराचनिपाततप्ता
 महापताकाः शुभरुक्मकक्ष्याः ॥ ६-५९-१२१ (४१३००)
 परीतसत्त्वाः सहसा निपेतुः
 किरीटिना भिन्नतनुत्रकायाः ।
 दृढं हताः पात्रिभिरुग्रवेगैः
 पार्थेन भल्लैर्विमलैः शिताग्नैः ॥ ६-५९-१२२ (४१३०१)
 निकृत्तयन्त्रा निहतेन्द्रकीला
 ध्वजा महान्तो ध्वजिनिमुखेषु ।
 पदातिसङ्घाश्च रथाश्च सङ्घ्रये
 हयाश्च नागाश्च धनञ्जयेन ॥ ६-५९-१२३ (४१३०२)
 बाणाहतास्तूर्णमपेतसत्त्वा
 विष्टभ्य गात्राणि निपेतुरुर्व्याम् ।
 ऐन्द्रेण तेनास्त्रवरेण राजन्
 महाहवे भिन्नतनुत्रदेहाः ॥ ६-५९-१२४ (४१३०३)
 ततः शरौघैर्निशितैः किरीटिना
 नृदेहशस्त्रक्षतलोहितोदा ।

नदी सुघोरा नरमेदफेना
 प्रवर्तिता तत्र रणाजिरे वै ॥ ६-५९-१२५ (४१३०४)
 वेगेन साऽतीव पृथुप्रवाहा
 परेतनागाश्चशरीररोधाः ।
 नरेन्द्रमञ्जोच्छ्रितमांसपङ्काः
 प्रभूतरक्षोगणभूतसेविता ॥ ६-५९-१२६ (४१३०५)
 शिरःकपालाकुलकेशशाद्वला
 शरीरसङ्घातसहस्रवाहिनी ।
 विशीर्णनानाकवचोर्मिसंकुला
 नराश्चनागास्थिनिकृत्तशर्करा ॥ ६-५९-१२७ (४१३०६)
 श्वकङ्कशालावृकगृध्रकाकैः
 क्रव्यादसङ्घैश्च तरक्षुभिश्च ।
 उपेतकूलां ददृशुर्मनुष्याः
 क्रूरां महावैतरणीप्रकाशाम् ॥ ६-५९-१२८ (४१३०७)
 प्रवर्तितामर्जुनबाणसङ्घै-
 र्मेदोवसासृकप्रवहां सुभीमाम् ।
 हतप्रवीरां च तथैव दृष्ट्वा
 सेनां कुरूणामथ फल्गुनेन ॥ ६-५९-१२९ (४१३०८)
 ते चेदिपाञ्चालकरूषमत्स्याः
 पार्थाश्च सर्वे सहिताः प्रणेदुः ।
 जयप्रगल्भाःक पुरुषप्रवीराः
 संत्रासयन्तः कुरुवीरयोधान् ॥ ६-५९-१३० (४१३०९)
 हतप्रवीराणि बलानि दृष्ट्वा
 किरीटिना शत्रुभयावहेन ।
 वित्रास्य सेनां ध्वजिनीपतीनां
 सिंहो मृगाणामिव यूथसङ्घान् ॥ ६-५९-१३१ (४१३१०)
 विनेदतुस्तावतिहर्षयुक्तौ
 गाण्डीवधन्वा च जनार्दनश्च ।
 ततो रविं संवृतरश्मिजालं
 दृष्ट्वा भृशं शस्त्रपरिक्षताङ्गाः ॥ ६-५९-१३२ (४१३११)
 तदैन्द्रमस्त्रं विततं च घोर-
 मसह्यमुद्वीक्ष्य युगान्तकल्पम् ।
 अथापयानं कुरवः सभीष्माः
 सद्रोणदुर्योधनबाह्लिकाश्च ॥ ६-५९-१३३ (४१३१२)
 चक्रुर्निशां सन्धिगतां समीक्ष्य
 विभावसोर्लोहितरागयुक्ताम् ।

अवापय कीर्ति च यशश्च लोके
 विजित्य शत्रूँश्च धनंजयोऽपि ॥ ६-५९-१३४ (४१३१३)
 ययौ नरेन्द्रैः सहसोदरैश्च
 समाप्तकर्मा शिबिरं निशायाम् ।
 ततः प्रजज्ञे तुमुलः कुरूणां
 निशामुखे घोरतमः प्रणादः ॥ ६-५९-१३५ (४१३१४)
 रणे रथानामयुतं निहत्य
 हता गजाः सप्तशतार्जुनेन ।
 प्राज्याश्च सौवीरगणाश्च सर्वे
 निपातिताः क्षुद्रकमालवाश्च ॥ ६-५९-१३६ (४१३१५)
 महत्कृतं कर्म धनञ्जयेन
 कर्तुं यथा नार्हति कश्चिदन्यः ।
 श्रुतायुरम्बष्ठपतिश्च राजा
 तथैव दुर्मर्षणचित्रसेनौ ॥ ६-५९-१३७ (४१३१६)
 द्रोणः कृपः सैन्धवबाह्लिकौ च
 भूरिश्रवाः शल्यशलौ च राजन् ।
 अन्ये च योधाः शतशः समेताः
 क्रुद्धेन पार्थेन रणस्य मध्ये ॥ ६-५९-१३८ (४१३१७)
 स्वबाहुवीर्येण जिताः सभीष्माः
 किरीटिना लोकमहारथेन ।
 इति ब्रुवन्तः शिविराणि जग्मुः
 सर्वे गणा भारत ये त्वदीयाः ॥ ६-५९-१३९ (४१३१८)
 उल्कासहस्रैश्च सुसंप्रदीप्तै-
 विभ्राजमानैश्च तथा प्रदीपैः ।
 किरीटिवित्रासितसर्वयोधा
 चक्रे निवेशं ध्वजिनी कुरूणाम् ॥ ६-५९-१४० (४१३१९)

इति श्रीमन्महाभारते भीष्मपर्वणि भीष्मवधपर्वणि
 तृतीयदिवसयुद्धे एकोनषष्टितमोऽध्यायः ॥

Mahabharata - Bhishma Parva - Chapter Footnotes

६-५९-३१ पिण्डितान् एकस्थान् । वर्मितान् कवचिनः ॥
 ६-५९-३९ आक्रन्दे युद्धे ॥
 ६-५९-८३समुदीर्यमाणं वर्धमानप्रयत्नम् ॥
 ६-५९-८७ अश्विनोरश्विपुत्रयोर्नकुलसहदेवयोः ॥
 ६-५९-१११ प्रजिघाय प्रेषयामास ॥

६-५९-११२ शरप्रवेकान् बाणश्रेष्ठान् ॥

भीष्मपर्व - अध्याय ०६०

॥ श्रीः ॥

६.६०. अध्यायः ६०

Mahabharata - Bhishma Parva - Chapter Topics

भीष्मार्जुनयुद्धवर्णनम् ॥ १ ॥

Mahabharata - Bhishma Parva - Chapter Text

६-६०-० (४१३२०)

सञ्जय उवाच । ६-६०-०क्ष् (४१२८)

व्युष्टां निशां भारत भारताना-

मनीकिनीनां प्रमुखे महात्मा ।

ययौ सपत्नान्प्रति जातकोपो

वृतः समग्रेण बलेन भीष्मः ॥ ६-६०-१ (४१३२१)

तं द्रोणदुर्योधनबाह्लिकाश्च

तथैव दुर्मर्षणचित्रसेनौ ।

जयद्रथश्चातिबलो बलौघै-

र्नृपास्तथान्ये प्रययुः समन्तात् ॥ ६-६०-२ (४१३२२)

स तैर्महद्भिश्च महारथैश्च

तेजस्विभिर्वीर्यवद्भिश्च राजन् ।

रराज राजा स तु राजमुख्यै-

र्वृतः सदेवैरिव वज्रपाणिः ॥ ६-६०-३ (४१३२३)

तस्मिन्ननीकप्रमुखे विषक्ता

दोधूयमानाश्च महापताकाः ।

सुरक्तपीतासितपाण्डुराभा

महागजस्कन्धगता विरेजुः ॥ ६-६०-४ (४१३२४)

सा वाहिनी शान्तनवेन गुप्ता

महारथैर्वारणवाजिभिश्च ।

बभौ सविद्युत्स्तनयित्नुकल्पा

जलागमे द्यौरिव जातमेघा ॥ ६-६०-५ (४१३२५)

ततो रणायामिमुखी प्रयाता

प्रत्यर्जुनं शान्तनवाभिगुप्ता ।

सेनामहोग्ना सहसा कुरूणां

वेगो यथा भीम इवापगायाः ॥ ६-६०-६ (४१३२६)
 तं व्यालनानाविधगूढसारं
 गजाश्वपादातरथौघपक्षम् ।
 व्यूहं महामेघसमं महात्मा
 ददर्श दूरात्कपिराजकेतुः ॥ ६-६०-७ (४१३२७)
 विनिर्ययौ केतुमता रथेन
 नरर्षभः श्वेतहयेन काले ।
 ग जये धृतः शत्रुवरूथिनीनां
 यथा सुरेन्द्रोऽसुरवाहिनीनाम् ॥ ६-६०-८ (४१३२८)
 नारायणेनेन्द्र इवाभिगुप्तः
 शशीव सूर्येण समेयिवान्यथा ।
 तथा महात्मा सह केशवेन
 वरीथिनीनां प्रमुखे रराज ॥ ६-६०-९ (४१३२९)
 सोपस्करं सोत्तरबन्धुरेषं
 यत्तं यदूनामृषभेण सङ्घृये ।
 कपिध्वजं प्रेक्ष्य रथं विषेदुः
 सहैव पुत्रैस्तव कौरवेयाः ॥ ६-६०-१० (४१३३०)
 प्रकल्पितं गुप्तमुदायुधेन
 किरीटिना लोकमहारथेन ।
 तं व्यूहराजं ददृशुस्त्वदीया-
 श्वतुश्चतुर्व्यालसहस्रकीर्णम् ॥ ६-६०-११ (४१३३१)
 यथैव पूर्वेऽहनि धर्मराज्ञा
 व्यूहः कृतः कौरवसत्तमेन ।
 यथा न भूतो भुवि मानुषेषु
 न दृष्टपूर्वो न च संश्रुतश्च ॥ ६-६०-१२ (४१३३२)
 ततो यथादेशमुपेत्य तस्थुः
 पाञ्चालमुख्याः सह चेदिमुख्यैः ।
 ततः समादेशसमाहतानि
 भेरीसहस्राणि विनेदुराजौ ॥ ६-६०-१३ (४१३३३)
 शङ्खस्वनास्तूर्यरवाः प्रणेदुः
 सर्वेष्वनीकेषु ससिंहनादाः ।
 ततः सबाणानि महास्वनानि
 विस्फार्यमाणानि धनूषि वीरैः ॥ ६-६०-१४ (४१३३४)
 क्षणेन भेरीपणवप्रणादा-
 नन्तर्दधुः शङ्खमहास्वनांश्च ।
 तच्छङ्खशब्दावृतमन्तरिक्ष-

मुद्गतभौमद्वतरेणुजालम् ॥ ६-६०-१५ (४१३३५)
महानुभावाश्च ततः प्रकाश-
नालोक्य वीराः सहसाऽभिपेतुः ।
रथी रथेनाभिहतः ससूतः
पपात साश्वः सरथः सकेतुः ॥ ६-६०-१६ (४१३३६)
गजो गजेनाभिहताः पपात
पदातिना चाभिहतः पदातिः ।
आवर्तमानान्यभिवर्तमानै-
घोरीकृतान्यद्भुतदर्शनानि ॥ ६-६०-१७ (४१३३७)
प्रासैश्च खड्गैश्च समाहतानि
सदश्ववृन्दानि सदश्ववृन्दैः ।
सुवर्णतारागणभूषितानि
सूर्यप्रभाभानि शरावराणि ॥ ६-६०-१८ (४१३३८)
विदार्यमाणानि परश्वथैश्च
प्रासैश्च स्वङ्गैश्च निपेतुरुर्व्याम् ।
गजैर्विषणापरगात्ररुग्णाः
केचित्ससूता रथिनः प्रपेतुः ॥ ६-६०-१९ (४१३३९)
गजर्षभाश्चापि जगर्षभेण
निपातिता बाणहताः पृथिव्याम् ।
गजौघवेगोद्धतसादितानां
श्रुत्वा विषेदुः सहसा मनुष्याः ॥ ६-६०-२० (४१३४०)
आर्तस्वनं सादिपदातियूनां
विषाणगात्रावरताडितानाम् ।
संभ्रान्तनागाश्वरथे मुहूर्ते
महाक्षये सादिपदातियूनाम् ॥ ६-६०-२१ (४१३४१)
महारथैः संपरिवार्यमाणं
संदृश्य दूरात्कपिराजकेतुम् ।
तं पञ्चतालोच्छ्रिततालकेतुः
सदश्ववेगाद्भुतवीर्ययानः ॥ ६-६०-२२ (४१३४२)
महास्त्रबाणाशनिदीप्तमन्तं
किरीटिनं शान्तनवोऽभ्यधावत् ।
तथैव शक्रप्रतिमप्रभाव-
मिन्द्रात्मजं द्रोणमुखा विसन्तुः ॥ ६-६०-२३ (४१३४३)
कृपश्च शल्यश्च विविंशतिश्च
दुर्योधनः सौमदत्तिश्च राजन् ।
ततो रथानां प्रमुखादुपेत्य

सर्वास्त्रवित्काञ्चनचित्रवर्मा ॥ ६-६०-२४ (४१३४४)
 जवेन शूरोऽभिससार सर्वा-
 स्तानर्जुनस्यात्मभवोऽभिमन्युः ।
 तेषां महास्त्राणि महारथाना-
 मसह्यकर्मा विनिहत्य कार्ष्णिः ॥ ६-६०-२५ (४१३४५)
 बभौ महामन्त्रहुतार्चिमाली
 सदोगतः सन्भगवानिवाग्निः ।
 ततः स तूर्णं रुधिरोदफेनां
 कृत्वा नदीमाशु रणे रिपूणाम् ॥ ६-६०-२६ (४१३४६)
 जगाम सौभद्रमतीत्य भीष्मो
 महारथं पार्थमदीनसत्वः ।
 ततः प्रहस्याद्भुतविक्रमेण
 गाण्डीवमुक्तेन शिलाशितेन ॥ ६-६०-२७ (४१३४७)
 विपाटजालेन महास्त्रजालं
 विनाशयामास किरीटमाली ।
 तमुत्तमं सर्वधनुर्धराणा-
 मसक्तकर्मा कपिराजकेतुः ॥ ६-६०-२८ (४१३४८)
 भीष्मं महात्माऽभिववर्ष तूर्णं
 शरौघजालैर्विमलैश्च भल्लैः ।
 तथैव भीष्माहतमन्तरिक्षे
 महास्त्रजालं कपिराजकेतोः ॥ ६-६०-२९ (४१३४९)
 विशीर्यमाणं ददृशुस्त्वदीया
 दिवाकरेणैव तमोभिभूतम् ।
 एवंविधं कार्मुकभीमनाद-
 मदीनवत्सत्पुरुषोत्तमाभ्याम् ।
 ददर्श लोकः कुरुसृंजयाञ्च ६-६०-३० (४१३५०)
 ६-६०-३०फू”
 तद्द्वैरथं भीष्मधनञ्जयाभ्याम् ॥ ॥

इति श्रीमन्महाभारते भीष्मपर्वणि भीष्मवधपर्वणि
 चतुर्थदिवसयुद्धे षष्ठितमोऽध्यायः ॥

Mahabharata - Bhishma Parva - Chapter Footnotes

६-६०-१ व्युष्टां प्रभाताम् ॥

६-६०-७ व्यालो व्यूहविशेषस्तेन नानाविधं गूढसारं च ॥

६-६०-९ सोत्तरबन्धुरेषां उत्तरेणाच्छादनेन बन्धुरा रम्या ईषा

तत्सहितम् ॥

६-६०-१८ शरावराणि कवचानि ॥

भीष्मपर्व - अध्याय ०६१

॥ श्रीः ॥

६.६१. अध्यायः ६१

Mahabharata - Bhishma Parva - Chapter Topics

धृष्टद्युम्नेन शलपुत्रवधः ॥ १ ॥

Mahabharata - Bhishma Parva - Chapter Text

६-६१-० (४१३५१)

सञ्जय उवाच । ६-६१-०क्ष् (४१२९)

द्रौणिभूरिश्रवाः शल्यश्चित्रसेनश्च मारिषः ।

पुत्रः सांयमनेश्चैव सौभद्रं पर्यवारयन् ॥ ६-६१-१ (४१३५२)

संसक्तमतितेजोभिस्तमेकं ददृशुर्जनाः ।

पञ्चभिर्मनुजव्याघ्रैर्गजैः सिंहशिशुं यथा ॥ ६-६१-२ (४१३५३)

नातिलक्ष्यतया कश्चिन्न शौर्ये न पराक्रमे ।

बभूव सदृशः कार्ष्णेनास्त्रे नापि च लाघवे ॥ ६-६१-३ (४१३५४)

तथा तमात्मजं युद्धे विक्रमन्तमरिन्दमम् ।

दृष्ट्वा पार्थः सुसंयत्तं सिंहनादमथानदत् ॥ ६-६१-४ (४१३५५)

पीडयानं तु तत्सैन्यं पौत्रं तव विशांपते ।

दृष्ट्वा त्वदीया राजेन्द्र समन्तात्पर्यवारयन् ॥ ६-६१-५ (४१३५६)

ध्वजिनीं धार्तराष्ट्राणां दीनशत्रुरदीनवत् ।

प्रत्युद्ययौ स सौभद्रस्तेजसा च बलेन च ॥ ६-६१-६ (४१३५७)

तस्य लाघवमार्गस्थमादित्यसदृशप्रभम् ।

व्यदृश्यत महच्चापं समरे युध्यतः परैः । ६-६१-७ (४१३५८)

स द्रौणिमिषुणैकेन विद्ध्वा शल्यं च पञ्चभिः ।

ध्वजं सांयमनेश्चैव सोऽष्टाभिश्चिच्छेदे ततः ॥ ६-६१-८ (४१३५९)

रुक्मदण्डां महाशक्तिं प्रेषितां सौमदत्तिन ।

शितेनोरगसंकाशां पत्रिणाभिजघान ताम् ॥ ६-६१-९ (४१३६०)

शल्यस्य च महावेगानस्यतः समरे शरान् ।

ग्धनुश्चिच्छेद भल्लेन तीव्रवेगन फाल्गुनिः'

जघानार्जुनदायादश्चतुर्भिश्चतुरो हयान् ॥ ६-६१-१० (४१३६१)

भूरिश्रवाश्च शल्यश्च द्रौणिः सांयमनिः शलः ।

नाभ्यवर्तन्तं संरब्धाः कार्ष्णेर्बाहुबलोदयात् ॥ ६-६१-११ (४१३६२)
ततस्त्रिगर्ता राजेन्द्र मद्राश्च सह केकयैः ।
पञ्चविंशतिसाहस्रास्तव पुत्रेण चोदिताः ॥ ६-६१-१२ (४१३६३)
धनुर्वेदविदो मुख्या अजेयाः शत्रुभिर्युधि ।
सह पुत्रं जिघांसन्तं परिवव्रुः किरीटिनम् ॥ ६-६१-१३ (४१३६४)
तौ तु तत्र पितापुत्रौ परिक्षिप्तौ महारथौ ।
ददर्श राजन्पाञ्चल्यः सेनापतिररिन्दम ॥ ६-६१-१४ (४१३६५)
स वारणरथोघानां सहस्रैर्बहुभिर्वृतः ।
वाजिभिः पत्तिभिश्चैव वृतः शतसहस्रशः ॥ ६-६१-१५ (४१३६६)
गपारावताश्चः स रथमास्थाय परवीरहा'
धनुर्विष्कार्यं संक्रुद्धो नोदयित्वा च वाहिनीम् ।
ययौ तं मद्रकानीकं केकयांश्च परंतप ॥ ६-६१-१६ (४१३६७)
तेन कीर्तिमता गुप्तमनीकं दृढधन्वना ।
संरब्धरथनागाश्च योत्स्यमानमशोभत ॥ ६-६१-१७ (४१३६८)
सोऽर्जुनप्रमुखे यान्तं पाञ्चालकुलवर्धनः ।
त्रिभिः शारद्वतं बाणैर्जत्रदेशे समार्पयत् ॥ ६-६१-१८ (४१३६९)
ततः स मद्रकान्हत्वा दशैव दशभिः शरैः ।
पृष्ठरक्षं जघानाशु भल्लेन कृतवर्मणः ॥ ६-६१-१९ (४१३७०)
दमनं चापि दायादं पौरवस्य महात्मनः ।
जघान विमलाग्नेण नाराचेन परंतपः ॥ ६-६१-२० (४१३७१)
ततः सांयमनेः पुत्रः पाञ्चाल्यं युद्धदुर्मदम् ।
अविध्यत्रिंशता बाणैर्दशभिश्चास्य सारथिम् ॥ ६-६१-२१ (४१३७२)
सोऽतिविद्धो महेष्वासः सूक्किणी परिसंलिहन् ।
भल्लेन भृशतीक्ष्णेन निचकर्तास्य कार्मुकम् ॥ ६-६१-२२ (४१३७३)
अथैनं पञ्चविंशत्या क्षिप्रमेव समार्पयत् ।
अश्वांश्चास्यावधीद्राजन्नुभौ तौ पार्णिसारथी ॥ ६-६१-२३ (४१३७४)
स हताश्चे रते तिष्ठन्ददर्श भरतर्षभ ।
पुत्रः सांयमनेः पुत्रं पाञ्चाल्यस्य महात्मनः ॥ ६-६१-२४ (४१३७५)
स प्रगृह्य महाघोरं निस्त्रिंशवरमायसम् ।
पदातिस्तूर्णमानच्छृङ्गथस्यं पुरुषर्षभः ॥ ६-६१-२५ (४१३७६)
तं महौघमिवायान्तं स्वात्पतन्तमिवोरगम् ।
भ्रान्तावरणनिस्त्रिंशं कालोत्सृष्टमिवान्तकम् ॥ ६-६१-२६ (४१३७७)
दीप्यमानमिवादित्यं मत्तवारणविक्रमम् ।
अपश्यन्पाण्डवास्तत्र धृष्टद्युम्नश्च पार्षतः ॥ ६-६१-२७ (४१३७८)
तस्य पाञ्चालदायादः प्रतीपमभिधावतः ।
शितनिस्त्रिंशहस्तस्य शरावरणधारिणः ॥ ६-६१-२८ (४१३७९)

बाणवेगमतीतस्य तथाभ्याशमुपेयुषः ।
 त्वरन्सेनापतिः क्रुद्धो बिभेद गदया शिरः ॥ ६-६१-२९ (४१३८०)
 तस्य राजन्सनिस्त्रिंशं सुप्रभं च शरावरम् ।
 हतस्य पततो हस्ताद्वेगेन न्यपतद्भुवि ॥ ६-६१-३० (४१३८१)
 तं निहत्य गदाग्रेण स लेभे परमां मुदम् ।
 पुत्रः पाञ्चालराजस्य महात्मा भीमविक्रमः ॥ ६-६१-३१ (४१३८२)
 तस्मिन्हते महेष्वासे शल्यपुत्रे महारथे ।
 हाहाकारो महानासीत्तव सैन्यस्य मारिष ॥ ६-६१-३२ (४१३८३)
 ततः सांयमनिः क्रुद्धो दृष्ट्वा निहतामात्मजम् ।
 अभिदुद्राव वेगेन पाञ्चाल्यं युद्धदुर्मदम् ॥ ६-६१-३३ (४१३८४)
 तौ तत्र समरे शूरौ समेतौ युद्धदुर्मदौ ।
 ददृशुः सर्वराजानः कुरवः पाण्डवास्तथा ॥ ६-६१-३४ (४१३८५)
 ततः सांयमनिः क्रुद्धः पार्शतं परवीरहा ।
 आजघान त्रिभिर्बाणैस्तोत्रैरिव महाद्विपम् ॥ ६-६१-३५ (४१३८६)
 तथैव पार्शतं शूरं शल्यः समितिशोभनः ।
 आजघानोरसि क्रुद्धस्ततो युद्धमवर्तत ॥ ६-६१-३६ (४१३८७)

इति श्रीमन्महाभारते भीष्मपर्वणि भीष्मवधपर्वणि
 चतुर्थदिवसयुद्धे एकषष्टितमोऽध्यायः ॥

Mahabharata - Bhishma Parva - Chapter Footnotes

६-६१-१ सांयमनेः शलस्य पुत्रः ॥

भीष्मपर्व - अध्याय ०६२

॥ श्रीः ॥

६.६२. अध्यायः ६२

Mahabharata - Bhishma Parva - Chapter Topics

भीमसेनादियुद्धवर्णनम् ॥ १ ॥

Mahabharata - Bhishma Parva - Chapter Text

६-६२-० (४१३८८)

धृतराष्ट्र उवाच । ६-६२-०क्ष् (४१३९०)

दैवमेव परं मन्ये पौरुषादपि सञ्जय ।

यत्सैन्यं मम पुत्रस्य पाण्डुपुत्रेण वध्यते ॥ ६-६२-१ (४१३८९)

नित्यं हि मामकांस्तात हतानेव हि शंससि ।
 अव्यग्रांश्च प्रहृष्टांश्च नित्यं शंससि पाण्डवान् ॥ ६-६२-२ (४१३९०)
 गविभगनांश्च प्रनष्टांश्च नित्यं शंससि मामकान् ।
 हीनान्पुरुषकारेण मामकानद्य सञ्जय ।
 पातितान्पात्यमानांश्च हतानेव च शंससि ॥ ६-६२-३ (४१३९१)
 युध्यमानान्यथाशक्ति घटमानाञ्जयं प्रति ।
 पाण्डवा हि जयन्त्येव जीयन्ते चैव मामकाः ॥ ६-६२-४ (४१३९२)
 सोऽहं तीव्राणि दुःस्वानि दुर्योधनकृतानि च ।
 श्रोष्यामि सततं तात दुःसहानि बहूनि च ॥ ६-६२-५ (४१३९३)
 तमुपायं न पश्यामि जीयेरन्येन पाण्डवान् ।
 मामका विजयं युद्धे प्राप्नुयुर्येन सञ्जय ॥ ६-६२-६ (४१३९४)
 सञ्जय उवाच । ६-६२-७क्ष् (४१३९)
 क्षयं मनुष्यदेहानां गजवाजिरथक्षयम् ।
 शृणु राजन्स्थिरो भूत्वा तवैवापनयो महान् ॥ ६-६२-७ (४१३९५)
 धृष्टद्युम्नस्तु शल्येन पीडितो नवभिः शरैः ।
 पीडयामास संक्रुद्धो मद्राधिपतिमायसैःक ॥ ६-६२-८ (४१३९६)
 तत्राद्भुतमपश्याम पार्षस्य पराक्रमम् ।
 न्यवारयत यस्तूर्णं शल्यं समितिशोभनम् ॥ ६-६२-९ (४१३९७)
 नान्तरं दृश्यते तत्र तयोश्च रथिनोस्तदा ।
 मुहूर्तमिव तद्युद्धं तयोः सममिवाभवत् ॥ ६-६२-१० (४१३९८)
 ततः शल्यो महाराज धृष्टद्युम्नस्य संयुगे ।
 धनुश्चिच्छेद भल्लेन पीतेन निशितेन च ॥ ६-६२-११ (४१३९९)
 अथैनं शरवर्षेण च्छादयामास संयुगे ।
 गिरिं जलागमे यद्वञ्जलदा जलवृष्टिभिः ॥ ६-६२-१२ (४१४००)
 अभिमन्युस्ततः क्रुद्धो धृष्टद्युम्ने च पीडिते ।
 अभिदुद्राव वेगेन मद्रराजरथं प्रति ॥ ६-६२-१३ (४१४०१)
 ततो मद्राधिपस्थं कार्ष्णिः प्राप्यातिकोपनः ।
 आर्तायनिममेयात्मा विव्याध निशितैः शरैः ॥ ६-६२-१४ (४१४०२)
 ततस्तु तावका राजन्परीप्सन्तोऽर्जुनं रणे ।
 मद्रराजरथं तूर्णं परिवार्यावतस्थिरे ॥ ६-६२-१५ (४१४०३)
 दुर्योधनो विकर्णश्च दुःशासनविविंशती ।
 दुर्मर्षणो दुःसहश्च चित्रसेनोऽथ दुर्मुखः ॥ ६-६२-१६ (४१४०४)
 सत्यव्रतश्च भद्रं ते पुरुमित्रश्च भारत ।
 एते मद्राधिपरथं पालयन्तः स्थिता रणे ॥ ६-६२-१७ (४१४०५)
 तान्भीमसेनः संक्रुद्धो धृष्टद्युम्नश्च पार्षतः ।
 द्रौपदेयाभिमन्युश्च माद्रीपुत्रौ च पाण्डवौ ॥ ६-६२-१८ (४१४०६)

धार्तराष्ट्रान्दश रथान्दशैव प्रत्यवारयन् ।
 नानारूपाणि शस्त्राणि विसृजन्तो विशांपते ॥ ६-६२-१९ (४१४०७)
 अभ्यवर्तन्तं संहृष्टाः परस्परवधैषिणः ।
 ते वै समेयुः संग्रामे राजन्दुर्मन्त्रिते तव ॥ ६-६२-२० (४१४०८)
 तस्मिन्दशरथे क्रुद्धे वर्तमाने महाभये ।
 तावकानां परेषां वा प्रेक्षका रथिनोऽभवन् ॥ ६-६२-२१ (४१४०९)
 शस्त्राण्यनेकरूपाणि विसृजन्तो महारथाः ।
 अन्योन्यमभिनर्दन्तः संप्रहारं प्रचक्रिरे ॥ ६-६२-२२ (४१४१०)
 ते तदा जातसंरम्भाः सर्वेऽन्योन्यं जिघांसवः ।
 अन्योन्यमभिमर्दन्तः स्पर्धमानाः परस्परम् ॥ ६-६२-२३ (४१४११)
 अन्योन्यस्पर्धया राजज्ज्ञातयः संगता मिथः ।
 महास्राणि विमुञ्चन्तः समापेतुरमर्षिणः ॥ ६-६२-२४ (४१४१२)
 दुर्योधनस्तु संक्रुद्धो धृष्टद्युम्नं महारणे ।
 विव्याध निशितैर्बाणैश्चतुर्भिः समरे द्रुतम् ॥ ६-६२-२५ (४१४१३)
 दुर्मर्षणश्च विंशत्या चित्रसेनश्च पञ्चभिः ।
 दुर्मुखो नवभिर्बाणैर्दुःसहश्चापि सप्तभिः ॥ ६-६२-२६ (४१४१४)
 विविंशतिः पञ्चभिश्च त्रिभिर्दुःशासनस्तथा ।
 तान्प्रत्यविध्यद्राजेन्द्र पार्षतः शत्रुतापनः ॥ ६-६२-२७ (४१४१५)
 एकैकं पञ्चविंशत्या दर्शयन्पाणिलाघवम् ।
 सत्यव्रतं च समरे पुरुमित्रं च भारत ॥ ६-६२-२८ (४१४१६)
 अभिमन्युरविध्यत्तु दशभिर्दशभिः शरैः ।
 माद्रीपुत्रौ तु समरे मातुलं मातृनन्दनौ ॥ ६-६२-२९ (४१४१७)
 अविध्येतां शरैस्तीक्ष्णैस्तद्द्रुतमिवाभवत् ।
 ततः शल्यो महाराज स्वस्त्रीयौ रथिनां वरौ ॥ ६-६२-३० (४१४१८)
 शरैर्बहुभिरानच्छत्कृतप्रतिकृतैषिणौ ।
 छाद्यमानौ ततस्तौ कतु माद्रीपुत्रौ न चेलतुः ॥ ६-६२-३१ (४१४१९)
 अथ दुर्योधनं दृष्ट्वा भीमसेनो महाबलः ।
 विधित्सुः कलहस्यान्तं गदां जग्राह पाण्डवः ॥ ६-६२-३२ (४१४२०)
 तमुद्यतगदं दृष्ट्वा कैलासमिव शृङ्गिणम् ।
 भीमसेनं महाबाहुं पुत्रास्ते प्राद्रवन्भयात् ॥ ६-६२-३३ (४१४२१)
 दुर्योधनस्तु संक्रुद्धो मागधं समचोदयत् ।
 अनीकं दशसाहस्रं कुञ्जराणां तरस्विनाम् ॥ ६-६२-३४ (४१४२२)
 गजानीकेन सहितस्तेन राजा सुयोधनाः ।
 मागधं पुरतः कृत्वा भीमसेनं समभ्ययात् ॥ ६-६२-३५ (४१४२३)
 आपतन्तं च तं दृष्ट्वा गजानीकं वृकोदरः ।
 गदापाणिरवारोहद्रथांत्सिंह इवोन्नदन् ॥ ६-६२-३६ (४१४२४)

अद्रिसारमयीं गुर्वीं प्रगृह्य महतीं गदाम् ।
 अभ्यधावद्गजानीकं व्यादितास्य इवान्तकः ॥ ६-६२-३७ (४१४२५)
 स गजान्नादया निघ्नन्व्यचरत्समरे बली ।
 भीमसेनो महाबाहुः सवज्र इव वासवः ॥ ६-६२-३८ (४१४२६)
 तस्य नादेन महता मनोहृदयकम्पना ।
 व्यत्यचेष्टन्त संहत्य गजा भिमस्य गर्जतः ॥ ६-६२-३९ (४१४२७)
 ततस्तु द्रौपदीपुत्राः सौभद्रश्च महारथः ।
 नकुलः सहदेवश्च धृष्टद्युम्नश्च पार्षतः ॥ ६-६२-४० (४१४२८)
 पृष्ठं भीमस्य रक्षन्तः शरवर्षेण वारणान् ।
 अभ्यवर्षन्त धावन्तो मेघा इव गिरिव्रजान् ॥ ६-६२-४१ (४१४२९)
 नाकुलिस्तु शतानीकः समरे शत्रुपूगहा ।
 क्षुरैः क्षुरप्रैर्भल्लैश्च पीतैश्चाञ्जलिकैः शितैः ।
 न्यहनच्चोत्तमाङ्गानि पाण्डवो गजयोधिनाम् ॥ ६-६२-४२ (४१४३०)
 शिरोभिः प्रपतद्भिश्च बाहुभिश्च विभूषितैः ।
 अश्मवृष्टिरिवाभाति पाणिभिश्च सहाङ्कुशैः ॥ ६-६२-४३ (४१४३१)
 हतोत्तमाङ्गाः स्कन्धेषु गजानां गजयोधिनः ।
 अदृश्यन्ताचलाग्रेषु द्रुमा भग्नशिखा इव ॥ ६-६२-४४ (४१४३२)
 धृष्टद्युम्नहतानन्यानपश्याम महागजान् ।
 पततः पात्यमानांश्च पार्षतेन महात्मना ॥ ६-६२-४५ (४१४३३)
 मागधोऽथ महीपालो गजमैरावणोपमम् ।
 प्रेषयामास समरे सौभद्रस्य रथं प्रति ॥ ६-६२-४६ (४१४३४)
 तमापतन्तं संप्रेक्ष्य मागधस्य महागजम् ।
 जघानैकेषुणा वीरः त सौभद्रः परवीरहा ॥ ६-६२-४७ (४१४३५)
 तस्यावर्जितनागस्य कार्ष्णिः परपुरंजयः ।
 राज्ञो रजतपुङ्गेन भल्लेनापाहरच्छिरः ॥ ६-६२-४८ (४१४३६)
 विगाह्य तद्गजानीकं भीमसेनोऽपि पाण्डवः ।
 व्यचरत्समरे मृद्गन्गजानिन्द्रो गिरीनिव ॥ ६-६२-४९ (४१४३७)
 एकप्रहारनिहतान्भीमसेनेन दन्तिनः ।
 अपश्याम रणे तस्मिन्गिरीन्वज्रहतानिव ॥ ६-६२-५० (४१४३८)
 भग्नदन्तान्भग्नकरान्भग्नसक्थीश्च वारणान् ।
 भग्नपृष्ठत्रिकानन्यान्निहतान्पर्वतोपमान् ॥ ६-६२-५१ (४१४३९)
 नदतः सीदतश्चान्यान्विमुखान्समरे गतान् ।
 विद्रुतान्भयसंविग्नांस्तथा विशकृतोऽपरान् ॥ ६-६२-५२ (४१४४०)
 भीमसेनस्य मार्गेषु पतितान्पर्वतोपमान् ।
 अपश्यं निहतान्नागान्नाजन्निष्ठीवतोपरान् ॥ ६-६२-५३ (४१४४१)
 वमन्तो रुधिरं चान्ये भिन्नकुम्भा महागजाः ।

विह्वलन्तो गता भूमिं शैला इव धरातले ॥ ६-६२-५४ (४१४४२)
 मेदोरुधिरदिग्धाङ्गो वसामज्जासमुक्षितः ।
 व्यचरत्समरे भीमो दण्डपाणिरिवान्तकः ॥ ६-६२-५५ (४१४४३)
 गजानां रुधिरक्लिन्नां गदां बिभ्रद्वृकोदरः ।
 घोरः प्रतिभयश्चासीत्पिनाकीव पिनाकभृत् ॥ ६-६२-५६ (४१४४४)
 संमथ्यमानाः क्रुद्धेन भीमसेनेन दन्तिनः ।
 सहसा प्राद्रवन्क्लिष्टा मृद्गन्तस्तव वाहिनीम् ॥ ६-६२-५७ (४१४४५)
 तं हि वीरं महेष्वासं सौभद्रप्रमुखा रथाः ।
 पर्यरक्षन्त युध्यन्तं वज्रायुधमिवामराः ॥ ६-६२-५८ (४१४४६)
 शोणिताक्तां गदां बिभ्रदुक्षितां गजशोणितैः ।
 कृतान्त इव रोद्रात्मा भीमसेनो व्यदृश्यत ॥ ६-६२-५९ (४१४४७)
 व्यायच्छमानं गदया दिक्षु सर्वासु भारत ।
 अपश्याम रणे भीमं नृत्यन्तमिव शङ्करम् ॥ ६-६२-६० (४१४४८)
 यमदण्डोपमां गुर्वीमिन्द्राशनिसमकस्वनाम् ।
 अपश्याम महाराय रौद्रां विशसनीं गदाम् ॥ ६-६२-६१ (४१४४९)
 विमिश्रां केशमज्जाभिः प्रदिग्धां रुधिरेण च ।
 पिनाकमिव रुद्रस्य क्रुद्धस्याभिघ्नतः पशून् ॥ ६-६२-६२ (४१४५०)
 यथा पशूनां सङ्घातं यष्या पालः प्रकालयेत् ।
 तथा भीमो गजानीकं गदया समकालयत् ॥ ६-६२-६३ (४१४५१)
 गदया वध्यमानास्ते मार्गणैश्च समन्ततः ।
 स्वान्यनीकानि मृद्गन्तः प्राद्रवन्कुञ्जरास्तव ॥ ६-६२-६४ (४१४५२)
 महावात इवाभ्राणि विधमित्वा स वारणान् ।
 अतिष्ठत्तुमुले भीमः श्मशान इव शूलभृत् ॥ ६-६२-६५ (४१४५३)

इति श्रीमन्महाभारते भीष्मपर्वणि भीष्मवधपर्वणि
 चतुर्थदिवसयुद्धे द्विषष्टितमोऽध्यायः ॥

Mahabharata - Bhishma Parva - Chapter Footnotes

६-६२-१४ आर्तायनिं ऋतायनपुत्रं शल्यम् ॥

भीष्मपर्व - अध्याय ०६३

॥ श्रीः ॥

६.६३. अध्यायः ६३

Mahabharata - Bhishma Parva - Chapter Topics

सात्यकिभूरिश्रवसोः समागमः ॥ १ ॥

६-६३-० (४१४५४)

सञ्जय उवाच । ६-६३-०क्ष् (४१३२)

हते तस्मिन्गजानीके पुत्रो दुर्योधनस्तव ।

भीमसेनं धृतेत्येवं सर्वसैन्यान्यचोदयत् ॥ ६-६३-१ (४१४५५)

ततः सर्वाण्यनीकानि तव पुत्रस्य शासनात् ।

अभ्यद्रवन्भीमसेनं नदन्तं भैरवान्नवान् ॥ ६-६३-२ (४१४५६)

तं बलौघमपर्यन्तं देवैरपि सुदुःसहम् ।

आपतन्तं सुदुष्पारं समुद्रिमिव पर्वणि ॥ ६-६३-३ (४१४५७)

रथनागाश्चकलिलं शङ्खदुन्दुभिनादितम् ।

अनन्तरथपादातं रजसा सर्वतो वृतम् ॥ ६-६३-४ (४१४५८)

तं भीमसेनः समरे महोदधिमिवापरम् ।

सेनासागरमक्षोभ्यं वेलेव समवारयत् ॥ ६-६३-५ (४१४५९)

तदाश्चर्यमपश्याम पाण्डवस्य महात्मनः ।

भीमसेनस्य समरे राजन्कर्मातिमानुषम् ॥ ६-६३-६ (४१४६०)

उदीर्णान्पार्थिवान्सर्वान्साश्चान्सरथकुञ्जरान् ।

असंभ्रमं भीमसेनो गदया समवारयत् ॥ ६-६३-७ (४१४६१)

स संवार्य बलौघांस्तन्गादया रथिनां वरः ।

अतिष्ठत्तुमुले भीमो गिरिर्मेरुरिवाचलः ॥ ६-६३-८ (४१४६२)

तस्मिन्सुतुमुले घोरे काले परमदारुणे ।

भ्रातरश्चैव पुत्राश्च धृष्टद्युम्नश्च पार्षतः ॥ ६-६३-९ (४१४६३)

द्रौपदेयाभिमन्युश्च शिखण्डी चापराजितः ।

न प्राजहन्भीमसेनं भये जाते महाबलम् ॥ ६-६३-१० (४१४६४)

ततः शैक्यायसीं गुर्वीं प्रगृह्य महतीं गदाम् ।

अधावत्तावकान्योधान्दण्डपाणिरिवान्तकः ॥ ६-६३-११ (४१४६५)

पोययन्नथवृन्दानि वाजिवृन्दानि चाभिभूः ।

कर्षयन्नथवृन्दानि बाहुवेगेन पाण्डवः ॥ ६-६३-१२ (४१४६६)

विनिध्नन्थचतत्सङ्घे युगान्ते कालविद्विभुः ।

ऊरुवेगेन संकर्षन्नथजालानि पाण्डवः ॥ ६-६३-१३ (४१४६७)

बलानि संममर्दाशु नड्वलानीव कुञ्जरः ।

मृद्गन्नथेभ्यो रथिनो गजेभ्यो गजयोधिनः ॥ ६-६३-१४ (४१४६८)

सादिनश्चाश्वपृष्ठेभ्यो भूमौ वापि पदातिनः ।

गदया व्यवमत्सर्वान्वातो वृक्षानिवौजसा ॥ ६-६३-१५ (४१४६९)

भीमसेनो महाबाहुस्तव पुत्रस्य वै बले ।

सापि प्रञ्जानसामासैः प्रदिग्धा रुधिरेण च ॥ ६-६३-१६ (४१४७०)
अदृश्यत महारौद्रा गदा नागाश्चपातनी ।
तत्रतत्र हतैश्चापि मनुष्यगजवाजिभिः ॥ ६-६३-१७ (४१४७१)
रणाङ्गणं समभवन्मृत्योरावाससन्निभम् ।
पिनाकमिव रुद्रस्य क्रुद्धस्याभिघ्नतः पशून् ॥ ६-६३-१८ (४१४७२)
यमदण्डोपमामुग्रामिन्द्राशनिसमस्वनाम् ।
ददृशुर्भीमसेनस्य रौद्रां विशसनीं गदाम् ॥ ६-६३-१९ (४१४७३)
आविध्यतो गदां तस्य कौन्तेयस्य महात्मनः ।
बभौ रूपं महाघोरं कालस्येव युगक्षये ॥ ६-६३-२० (४१४७४)
तं तथा महतीं सेनां द्रावयन्तं पुनः पुनः ।
दृष्ट्वा मृत्युमवायान्तं सर्वे विमनसोऽभवन् ॥ ६-६३-२१ (४१४७५)
यतोयतः प्रेक्षते स्म गदामुद्यम्य पाण्डवः ।
तेनतेन स्म दीर्यन्ते सर्वसैन्यानि भारत ॥ ६-६३-२२ (४१४७६)
प्रदारयन्तं सैन्यानि बलेनामितविक्रमम् ।
ग्रसमानमनीकानि व्यादितास्यमिवान्तकम् ॥ ६-६३-२३ (४१४७७)
तं तथा भीमकर्माणं प्रगृहीतमहागदम् ।
दृष्ट्वा वृकोदरं भीष्मः सहसैव समभ्ययात् ॥ ६-६३-२४ (४१४७८)
महता रथघोषेण रथेनादित्यवर्चसा ।
छादयञ्शरवर्षेण पर्जन्य इव वृष्टिमान् ॥ ६-६३-२५ (४१४७९)
तमायान्तं तथा दृष्ट्वा व्यात्ताननमिवान्तकम् ।
भीष्मं भीमो महाबाहुः प्रत्युदीयादमर्षितः ॥ ६-६३-२६ (४१४८०)
तस्मिन्क्षणे सात्यकिः सत्यसन्धः
शिनिप्रवीरोऽभ्यपतत्पितामहम् ।
निघ्नन्नमित्रान्धनुषा दृढेन
संकम्पयंस्तव पुत्रस्य सैन्यम् ॥ ६-६३-२७ (४१४८१)
तं यान्तमश्चै रजतप्रकाशैः
शरान्वपन्तं निशितान्सुपुङ्गवान् ।
नाशक्नवन्धारयितुं तदानीं
सर्वे गणा भारत ये त्वदीयाः ॥ ६-६३-२८ (४१४८२)
अविध्यदेनं दशभिः पृषत्कैः-
रलम्बुसो राक्षसोऽसौ तदानीम् ।
शरैश्चतुर्भिः प्रतिविद्ध्य तं च
नप्ता शिनेरभ्यपतद्रथेन ॥ ६-६३-२९ (४१४८३)
अन्वागतं वृष्णिवरं निशम्य
तं शत्रुमध्ये परिवर्तमानम् ।
प्रद्रावयन्तं कुरुपुङ्गवांश्च

पुनः पुनश्च प्रणदन्तमाजौ ॥ ६-६३-३० (४१४८४)
 योधास्त्वदीयाः शरवर्षैरवर्ष-
 न्मेघा यथा भूधरमम्बुवेगैः ।
 तथापि तं धारयितुं न शेकु-
 र्मध्यंदिने सूर्यमिवातपन्तम् ॥ ६-६३-३१ (४१४८५)
 न तत्र कश्चिन्नविषण्ण आसी-
 दृते राजन्सोमदत्तस्य पुत्रात् ।
 स वै समादाय धनुर्महात्मा
 भिरिश्रवा भारत सौमदत्तिः ॥ ६-६३-३२ (४१४८६)
 दृष्ट्वा रथान्स्वान्व्यपनीयमाना-
 न्प्रत्युद्ययौ सात्यकिं योद्धुमिच्छन् ॥ ६-६३-३३ (४१४८७)

इति श्रीमन्महाभारते भीष्मपर्वणि भीष्मवधपर्वणि
 चतुर्थदिवसयुद्धे त्रिषष्टितमोऽध्यायः ॥

भीष्मपर्व - अध्याय ०६४
 ॥ श्रीः ॥
 ६.६४. अध्यायः ६४

Mahabharata - Bhishma Parva - Chapter Topics
 भीमेन दुर्योधनानुजाष्टकवधः ॥ १ ॥
 घटोत्कचभयेन कुरुभिः सेनावहारः ॥ २ ॥

Mahabharata - Bhishma Parva - Chapter Text

६-६४-० (४१४८८)
 सञ्जय उवाच । ६-६४-०क्ष् (४१३३)
 ततो भूरिश्रवा राजन्सात्यकिं नवभिः शरैः ।
 प्राविध्यङ्गुशसंक्रुद्धस्तोत्रैरिव महाद्विपम् ॥ ६-६४-१ (४१४८९)
 कौरवं सात्यकिश्चैव शरैः सन्नतपर्वभिः ।
 अवारयदमेयात्मा सर्वलोकस्य पश्यतः ॥ ६-६४-२ (४१४९०)
 ततो दुर्योधनो राजा सोदर्यैः परिवारितः ।
 सोमदत्तिं रणे यत्तः समन्तात्पर्यवारयत् ॥ ६-६४-३ (४१४९१)
 तं चैव पाण्डवाः सर्वे सात्यकिं रभसं रणे ।
 परिवार्य स्थिताः सङ्घेये समन्तात्सुमहौजसः ॥ ६-६४-४ (४१४९२)
 भीमसेनस्तु संक्रुद्धो गजामुद्यम्य भारत ।
 दुर्योधनमुखान्सर्वाङ्गान्पुत्रांस्ते पर्यवारयत् ॥ ६-६४-५ (४१४९३)

रथैरनेकसाहस्रैः क्रोधामर्षसमन्वितः ।
 नन्दकस्तव पुत्रस्तु भीमसेनं महाबलम् ॥ ६-६४-६ (४१४९४)
 विव्याध विशिखैः षड्भिः कङ्कपत्रैः शिलाशितैः ।
 दुर्योधनस्तदा राजन्भीमसेनं महारथम् ॥ ६-६४-७ (४१४९५)
 आजघानोरसि क्रुद्धो मार्गणैर्नवभिः शितैः ।
 ततो भीमो महाबाहुः स्वरथं सुमहाबलः ॥ ६-६४-८ (४१४९६)
 आरुरोह रथश्रेष्ठं विशोकं चेदमब्रवीत् ।
 एते महारथाः शूरा धार्तराष्ट्राः समागताः ॥ ६-६४-९ (४१४९७)
 मामेव भृशसंकुद्धा हन्तुमभ्युद्यता युधि ।
 मनोरथद्रुमोऽस्माकं चिन्तितो बहुवार्षिकः ॥ ६-६४-१० (४१४९८)
 सफलः सूत चाद्येह योऽहं पश्यामि सोदरान् ।
 यत्राशोकसमुत्क्षिप्ता रेणवो रथनेमिभिः ॥ ६-६४-११ (४१४९९)
 प्रयास्यन्त्यन्तरिक्षं हि शरवृन्दैर्दिगन्तरे ।
 तत्र तिष्ठति सन्नद्धः स्वयं राजा सुयोधनः ॥ ६-६४-१२ (४१५००)
 भ्रातरश्चास्य सन्नद्धाः कुलपुत्रा मदोत्कटाः ।
 एतानद्य हनिष्यामि पश्यतस्ते न संशयः ॥ ६-६४-१३ (४१५०१)
 तस्मान्ममाश्वान्संग्रमे यत्तः संयच्छ सारथे ।
 एवमुक्त्वा ततः पार्थस्तव पुत्रं विशांपते ॥ ६-६४-१४ (४१५०२)
 विव्याध निशितैस्तीक्ष्णैः शरैः कनकभूषणैः ।
 नन्दकं च त्रिभिर्भागैरभ्यविध्यत्स्तनान्तरे ॥ ६-६४-१५ (४१५०३)
 तं तु दुर्योधनः षष्ठ्या विद्ध्वा भीमं महाबलम् ।
 त्रिभिरन्यैः सुनिशितैर्विशोकं प्रत्यविध्यत् ॥ ६-६४-१६ (४१५०४)
 भिमस्य च रणे राजन्धनुश्चिच्छेद भासुरम् ।
 मुष्टिदेशे भृशं तीक्ष्णौस्त्रिभिर्भल्लैर्हसन्निव ॥ ६-६४-१७ (४१५०५)
 समरे प्रेक्ष्य यन्तारं विशोकं तु वृकोदरः ।
 पीडितं विशिखैस्तीक्ष्णैस्तव पुत्रेण धन्विना ॥ ६-६४-१८ (४१५०६)
 अमृष्यमाणः संरब्धो धनुर्दिव्यं परामृशम् ।
 पुत्रस्य ते महाराज वधार्थं भरतर्षभ ॥ ६-६४-१९ (४१५०७)
 समादधत्सुसंकुद्धः क्षुरप्रं रोमवाहिनम् ।
 तेन चिच्छेद नृपतेर्भीमः कार्मुकमुत्तमम् ॥ ६-६४-२० (४१५०८)
 सोऽपविद्ध्य धनुश्छिन्नं पुत्रस्ते क्रोधमूर्च्छितः ।
 अन्यत्कार्मुकमादत्त सत्वरं वेगवत्तरम् ॥ ६-६४-२१ (४१५०९)
 संदधे विशिखं घोर कालमृत्युसमप्रभम् ।
 तेनाजघान संक्रुद्धो भीमसेनं स्तनान्तरे ॥ ६-६४-२२ (४१५१०)
 स गाढविद्धो व्यथितः स्यान्दनोपस्थ आविशत् ।
 स निषण्णो रथोपस्थे मूर्च्छामभिजगाम ह ॥ ६-६४-२३ (४१५११)

तं दृष्ट्वा व्यथितं भीममभिमन्युपुरोगमाः ।
 नामृष्यन्त महेश्वासाः पाण्डवानां महारथः ॥ ६-६४-२४ (४१५१२)
 ततस्तु तुमुलां वृष्टिं शस्त्राणां तिग्मतेजसाम् ।
 पातयामासुरव्यग्राः पुत्रस्य तव मूर्धनि ॥ ६-६४-२५ (४१५१३)
 प्रतिलभ्य ततः संज्ञां भीमसेनो महाबलः ।
 दुर्योधनं त्रिभिर्विद्ध्वा पुनर्विव्याध पञ्चभिः ॥ ६-६४-२६ (४१५१४)
 शल्यं च पञ्चविंशत्या शरैर्विव्याध पाण्डवः ।
 रुक्मपुङ्गवमहेश्वासः स विद्धो व्यपयाद्रणात् ॥ ६-६४-२७ (४१५१५)
 प्रत्युद्ययुस्ततो भीमं तव पुत्राश्चतुर्दश ।
 सेनापतिः सुषेणश्च जलसन्धः सुलोचनः ॥ ६-६४-२८ (४१५१६)
 उद्रो भीमरथो भीमो वीरबाहुरलोलुपः ।
 दुर्मुखो दुष्प्रधर्षश्च विवित्सुर्विकटः समः ॥ ६-६४-२९ (४१५१७)
 विसृजन्तो बहून्वाणान्क्रोधसंरक्तलोचनाः ।
 भीमसेनमभिद्वृत्य विव्यधुः सहिता भृशम् ॥ ६-६४-३० (४१५१८)
 पुत्रांस्तु तव संप्रेक्ष्य भीमसेनो महाबलः ।
 सृक्किणी विलिहन्वीरः पशुमध्ये यथा वृकः ॥ ६-६४-३१ (४१५१९)
 अभिपत्य महाबाहुर्गरुत्मानिव वेगितः ।
 सेनापतेः क्षुरप्रेण शिरश्चिच्छेद पाण्डवः ॥ ६-६४-३२ (४१५२०)
 संप्रहस्य च हृष्टात्मा त्रिभिर्बाणैर्महाभुजः ।
 जलसन्धं विनिर्भिद्य सोऽनयद्यमसादनम् ॥ ६-६४-३३ (४१५२१)
 सुषेणं च ततो हत्वा प्रेषयामास मृत्यवे ।
 उग्रस्य सशिरस्त्राणं शिरश्चन्द्रोपमं भुवि ॥ ६-६४-३४ (४१५२२)
 पातयामास भल्लेन कुण्डलाभ्यां विभूषितम् ।
 वीरबाहुं च सप्तत्या साश्वकेतुं ससारथिम् ॥ ६-६४-३५ (४१५२३)
 निनाय समरे वीरः परलोकाय पाण्डवः ।
 भीमं भीमरथं चोभौ भीमसेनो हसन्निव ॥ ६-६४-३६ (४१५२४)
 पुत्रौ ते दुर्मदौ राजन्ननयद्यमसादनम् ।
 ततः सुलोचनं भीमः क्षुरप्रेण महामृधे ॥ ६-६४-३७ (४१५२५)
 मिषतां सर्वसैन्यानामनयद्यमसादनम् ।
 पुत्रास्तु तव तं दृष्ट्वा भीमसेनपराक्रमम् ॥ ६-६४-३८ (४१५२६)
 शेषा येऽन्येऽभवंस्तत्र ते भीमस्य भयार्दिताः ।
 विप्रद्रुता दिशो राजन्वध्यमाना महात्मना ॥ ६-६४-३९ (४१५२७)
 ततोऽब्रवीच्छ्रान्तनवः सर्वानेव महारथान् ।
 एष भीमो रणे क्रुद्धो धार्तराष्ट्रान्महारथान् ॥ ६-६४-४० (४१५२८)
 यथा प्राग्यान्यथा ज्येष्ठान्यथा शूरांश्च संगतान् ।
 निपातयत्युग्रधन्वा तं प्रगृह्णीत माचिरम् ॥ ६-६४-४१ (४१५२९)

एवमुक्त्वा ततः सर्वे धार्तराष्ट्रस्य सैनिकाः ।
 अभ्यद्रवन्त संक्रुद्धा भीमसेनं महाबलम् ॥ ६-६४-४२ (४१५३०)
 भगदत्तः प्रभिन्नेन कुञ्जरेण विशांपते ।
 अभ्ययात्सहसा तत्रयत्र भीमो व्यवस्थितः ॥ ६-६४-४३ (४१५३१)
 आपतन्नेव च रणे भीमसेनं शिलीमुखैः ।
 अदृश्यं समरे चक्रे जीमूत इव भास्करम् ॥ ६-६४-४४ (४१५३२)
 अभिमन्युमुखास्तत्तु नामृष्यन्त महारथाः ।
 भीमस्याच्छादनं शङ्खे स्वबाहुबलमाश्रिताः ॥ ६-६४-४५ (४१५३३)
 त एनं शरवर्षेण समन्तात्पर्यवारयन् । ६-६४-४६बाजं च
 शरवृष्ट्या तु विभिदुस्ते समन्ततः ॥ ६-६४-४६ (४१५३४)
 स शस्त्रवृष्ट्याऽभिहतः समस्तैस्तैर्महारथैः ।
 प्राग्ज्योतिषगजो राजन्नानालिङ्गैः सुतेजनैः ॥ ६-६४-४७ (४१५३५)
 संजातरुधिरोत्पीडः प्रेक्षणीयोऽभवद्रणे ।
 गभस्तिभिरिवार्कस्य संस्यूतो जलदो महान् ॥ ६-६४-४८ (४१५३६)
 संचोदितो मदस्रावी भगदत्तेन वारणः ।
 अभ्यधावत तन्सर्वान्कालोत्सृष्ट इवान्तकः ॥ ६-६४-४९ (४१५३७)
 द्विगुणं जवमास्थाय कम्पयंश्चरणैर्महीम् ।
 तस्य तत्सुमहद्रूपं दृष्ट्वा सर्वे महारथाः ॥ ६-६४-५० (४१५३८)
 असह्यं मन्यमानाश्च नातिप्रमनसोऽभवन् ।
 ततस्तु नृपतिः क्रुद्धो भीमसेनं स्तनान्तरे ॥ ६-६४-५१ (४१५३९)
 आजघान महाराज शरेणानतपर्वणा ।
 सोऽतिविद्धो महेष्वासस्तेन राज्ञा महारथः । ६-६४-५२ (४१५४०)
 मूर्च्छयाऽभिपरीतात्मा ध्वजयष्टिं समाश्रयत् ।
 तांस्तु भीतान्समालक्ष्य भीमसेनं च मूर्च्छितम् ॥ ६-६४-५३ (४१५४१)
 ननाद बलवन्नादं भगदत्तः प्रतापवान् ।
 ततो घटोत्कचो राजन्प्रेक्ष्य भीमं तथाऽऽगतं ॥ ६-६४-५४ (४१५४२)
 संक्रुद्धो राक्षसो घोरस्तत्रैवान्तरधीयत ।
 स कृत्वा दारुणां मायां भूरूणां भयवर्धिनीम् ॥ ६-६४-५५ (४१५४३)
 अदृश्यत निमेषार्धाद्घोररूपं समास्थितः ।
 ऐरावतं समारूढः स वै मायाकृतं स्वयम् ॥ ६-६४-५६ (४१५४४)
 तस्य चान्येऽपि दिङ्वागा बभूवुरनुयायिनः ।
 अञ्जनो वमानश्चैव महापद्मश्च सुप्रभः ॥ ६-६४-५७ (४१५४५)
 त्रय एते महानागा राक्षसैः समधिष्ठिताः ।
 महाकायास्त्रिधा राजन्प्रस्रवन्तो मदं बहु ॥ ६-६४-५८ (४१५४६)
 तेजोवीर्यबलोपेता महाबलपराक्रमाः ।
 घटोत्कचस्तु स्वं नागं चोदयामास तं तदा ॥ ६-६४-५९ (४१५४७)

सगजं भगदत्तं तु हन्तुकामः परंतपः ।
ते चान्ये चोदिता नागा राक्षसैस्तेर्महाबलैः ॥ ६-६४-६० (४१५४८)
परिपेतुः सुसंरब्धाश्चतुर्दंष्ट्राश्चतुर्दिशम् ।
भगदत्तस्य तं नागं विषाणैरभ्यपीडयन् ॥ ६-६४-६१ (४१५४९)
स पीड्यमानस्तैर्नागैर्वेदनार्तः शराहतः ।
अनदत्सुमहानादमिन्द्राशनिसमस्वनम् ॥ ६-६४-६२ (४१५५०)
ग्व्यवर्तत महाघोषो भैमसेनिशरार्दितः ।
मृदित्वा सर्वसैन्यानि तव पुत्रस्य भारत' ॥ ६-६४-६३ (४१५५१)
तस्य तं नदतो नादं सुघोरं भीमनिःश्वनम् ।
श्रुत्वा भीष्मोऽब्रवीद्द्रोणं राजानं च सुयोधनम् ॥ ६-६४-६४ (४१५५२)
एष युध्यति संग्रामे हैडिम्बेन दुरात्मना ।
भगदत्तो महेष्वासः कृच्छ्रे च परिवर्तते ॥ ६-६४-६५ (४१५५३)
राक्षसश्च महामायः स च राजाऽतिकोपनः ।
एतौ समेतौ समरे कालमृत्युसमावुभौ ॥ ६-६४-६६ (४१५५४)
श्रीयते चैव हृष्टानां पाण्डवानां महास्वनः ।
हस्तिनश्चैव सुमहान्भीतस्य रुदितध्वनिः ॥ ६-६४-६७ (४१५५५)
तत्र गच्छाम भद्रं वो राजानं परिरक्षितुम् ।
अरक्ष्यमाणः समरे क्षिप्रं प्राणान्विमोक्ष्यति ॥ ६-६४-६८ (४१५५६)
ते त्वरध्वं महावीर्याः किं चिरेण प्रयामहे ।
महान्हि वर्तते रौद्रः संग्रामो रोमहर्षणः ॥ ६-६४-६९ (४१५५७)
भक्तश्च कुलपुत्रश्च शूरश्च पृतनापतिः ।
युक्तं तस्य परित्राणं कर्तुमस्माभिरच्युत ॥ ६-६४-७० (४१५५८)
भीष्मस्य तद्वचः श्रुत्वा सर्व एव महारथाः ।
द्रोणभीष्मौ पुरस्कृत्य भगदत्तपरीप्सया ॥ ६-६४-७१ (४१५५९)
उत्तमं जवमास्थाय प्रययुर्यत्र सोऽभवत् ।
तान्प्रयातान्समालोक्य युधिष्ठिरपुरोगमाः ॥ ६-६४-७२ (४१५६०)
पञ्चालाः पाण्डवैः सार्धं पृष्ठतोऽनुययुः परान् ।
तान्यनीकान्यथालोक्य राक्षसेन्द्रः प्रतापवान् ॥ ६-६४-७३ (४१५६१)
ननाद सुमहानादं विस्फोटमशनेरिव ।
तस्य तं निनदं श्रुत्वा दृष्ट्वा नागांश्च युध्यतः ॥ ६-६४-७४ (४१५६२)
भीष्मः शान्तनवो भूयो भारद्वाजमभाषत ।
न रोचते मे संग्रामो हैडिम्बेन दुरात्मना ॥ ६-६४-७५ (४१५६३)
बलवीर्यमसाविष्टः ससहायश्च सांप्रतज् ।
नैष शक्यो युधा जेतुमपि वज्रभृता स्वयम् ॥ ६-६४-७६ (४१५६४)
लब्धलक्षः प्रहारी च वयं च श्रान्तवाहनाः ।
पाञ्चालैः पाण्डवैश्च दिवसं क्षतविक्षताः ॥ ६-६४-७७ (४१५६५)

इदानीं युधि निर्जेतुं न शक्योऽसौ स राक्षसः ।
 अस्तमध्येति सविता रात्रौ योद्धुं कन शक्यते ।
 अवहारमतः कुर्मः श्वो योत्स्यामः परै सह ॥ ६-६४-७८ (४१५६६)
 पितामहवचः श्रुत्वा यथा चक्रुःस्म कौरवाः ।
 उपायेनापयानं ते घटोत्कचभयार्दिताः ॥ ६-६४-७९ (४१५६७)
 कौरवेषु निवृत्तेषु पाण्डवा जितकाशिनः ।
 सिंहनादान्भृशं चक्रुः शङ्खान्दध्मुश्च भारत ॥ ६-६४-८० (४१५६८)
 एवं तदभवद्युद्धं दिवसं भरतर्षभ ।
 पाण्डवानां कुरूणां च पुरस्कृत्य घटोत्कचम् ॥ ६-६४-८१ (४१५६९)
 कौरवास्तु ततो राजन्प्रययुः शिविरं स्वकम् ।
 व्रीडमाना निशाकाले पाण्डवेयैः पराजिताः ॥ ६-६४-८२ (४१५७०)
 शरविक्षतगात्रास्तु पाण्डपपुत्रा महारथाः ।
 युद्धे सुमनसो भूत्वा जग्मुः स्वशिविरं प्रति ॥ ६-६४-८३ (४१५७१)
 पुरस्कृत्य महाराज भीमसेनघटोत्कचौ ।
 पूजयन्तस्तदान्योन्यं मुदा परमया युताः ॥ ६-६४-८४ (४१५७२)
 नदन्तो विविधान्नादांस्तूर्यस्वनविमिश्रितान् ।
 सिंहनादांश्च कुर्वन्तो विमिश्राञ्छङ्खनिः स्वनैः ॥ ६-६४-८५ (४१५७३)
 विनदन्तो महात्मानः कम्पयन्तश्च मेदिनीम् ।
 घट्टयन्तश्च मर्माणि तव पुत्रस्य मारिष । ६-६४-८६ (४१५७४)
 प्रयाताः शिविरायैव निशाकाले परंतप ।
 दुर्योधनस्तु नृपतिर्दीनो भ्रातृवधेन च ॥ ६-६४-८७ (४१५७५)
 मुहूर्तं चिन्तयामास बाष्पशोकसमाकुलः ।
 ततः कृत्वा विधिं सर्वं शिविरस्य यथाविधि ।
 प्रदध्यौ शोकसंतप्तो भ्रातृव्यसनकर्षितः ॥ ६-६४-८८ (४१५७६)

इति श्रीमन्महाभारते भीष्मपर्वणि भीष्मवधपर्वणि
 चतुर्थदिवसयुद्धे चतुःषष्टितमोऽध्यायः ॥ ॥ इति
 चतुर्थदिवसयुद्धं समाप्तम् ॥

Mahabharata - Bhishma Parva - Chapter Footnotes

६-६४-४७ सुतेजनैर्बाणैरिति शेषः ॥

६-६४-८५ घट्टयन्तः स्पृशन्तः ॥

भीष्मपर्व - अध्याय ०६५

॥ श्रीः ॥

६.६५. अध्यायः ६५

६-६५-० (४१५७७)

धृतराष्ट्र उवाच । ६-६५-०क्ष (४१३४)

भयं मे सुमहज्जातं विस्मयञ्चैव सज्जय ।

श्रुत्वा पाण्डुकुमाराणां कर्म देवैः सुदुष्करम् ॥ ६-६५-१ (४१५७८)

पुत्राणां च पराभावं श्रुत्वा सज्जय सर्वशः ।

चिन्ता मे महती सूत भविष्यति कथं त्विति ॥ ६-६५-२ (४१५७९)

ध्रुवं विदुरवाक्यानि धक्ष्यन्ति हृदयं मम ।

तथा हि दृश्यते सर्वं दैवयोगेन सज्जय ॥ ६-६५-३ (४१५८०)

यत्र भीष्ममुखान्सर्वाञ्जशस्त्रज्ञान्योधसत्तमान् ।

पाण्डवानामनीकेषु योधयन्ति प्रहारिणः ॥ ६-६५-४ (४१५८१)

केनावध्या महात्मानः पाण्डुपुत्रा महाबलाः ।

केन दत्तवरास्तात किं वा ज्ञानं विदन्ति ते ॥ ६-६५-५ (४१५८२)

येन क्षयं न गच्छन्ति दिवि तारागणा इव ।

पुनःपुनर्न मृष्यामि हतं सैन्यं तु पाण्डवैः ॥ ६-६५-६ (४१५८३)

मय्येव दण्डः पतति दैवात्परमदारुणः ।

यथाऽवध्याः पाण्डुसुता यथा वाध्याश्च मे सुताः ॥ ६-६५-७ (४१५८४)

एतन्मे सर्वमाचक्ष्व याथातथ्येन सज्जय ।

न हि पारं प्रपश्यामि दुःखस्यास्य कथंचन ॥ ६-६५-८ (४१५८५)

समुद्रस्येव महतो भुजाभ्यां प्रतरन्नरः ।

पुत्राणां व्यसनं मन्ये ध्रुवं प्राप्तं सुदारुणम् ॥ ६-६५-९ (४१५८६)

घातयिष्यति मे स्रवान्पुत्रान्भीमो न शंसयः ।

न हि पश्यामि तं वीरं यो मे रक्षेत्सुतान्रणे ॥ ६-६५-१० (४१५८७)

ध्रुवं विनाशः संप्राप्तः पुत्रामां मम सज्जय ।

तस्मान्मे कारणं सूत शक्तिं चैव विशेषतः ॥ ६-६५-११ (४१५८८)

पृच्छतो वै यथातत्त्वं सर्वमाख्यातुमर्हसि ।

दुर्योधनश्च यच्चक्रे दृष्ट्वा स्वान्विमुखान्रणे ॥ ६-६५-१२ (४१५८९)

भीष्मद्रोणौ कृपश्चैव सौबलश्च जयद्रथः ।

द्रौणिर्वापि महेष्वासो विकर्णो वा महाबलः ॥ ६-६५-१३ (४१५९०)

निश्चयो वापि कस्तेषां तदा ह्यासीन्महात्मानाम् ।

विमुखेषु महाप्राज्ञ मम पुत्रेषु सज्जय ॥ ६-६५-१४ (४१५९१)

सञ्जय उवाच । ६-६५-१५क्ष (४१३५)
शृणु राजन्नवहितः श्रुत्वा चैवावधारय ।
नैव मन्त्रकृतं किञ्चिन्नैव मायां तथाविधाम् ॥ ६-६५-१५ (४१५९२)
न वै विभीषिकां काञ्चिद्राजन्कुर्वन्ति पाण्डवाः ।
युध्यन्ति ते यथान्यायं शक्तिमन्तश्च संयुगे ॥ ६-६५-१६ (४१५९३)
धर्मेण सर्वकार्याणि जीवितादीनि भारत ।
आरभन्ते सदा पार्थाः प्रार्थयाना महद्यशः ॥ ६-६५-१७ (४१५९४)
न ते युद्धान्निवर्तन्ते धर्मोपेता महाबलाः ।
श्रिया परमया युक्ता यतो धर्मस्ततो जयः ॥ ६-६५-१८ (४१५९५)
तेनावध्या रणे पार्था जययुक्ताश्च पार्थिव ।
तव पुत्रा दुरात्मानः पापेष्वभिरताः सदा ॥ ६-६५-१९ (४१५९६)
निष्ठुरा हीनकर्माणस्तेन हीयन्ति संयुगे ।
सुबहूनि नृशंसानि पुत्रैस्तव जनेश्वरे ॥ ६-६५-२० (४१५९७)
निकृतानीह पाण्डूनां नीचैरिव यथा नरैः ।
सर्वं च तदनादृत्य पुत्राणां तव किल्बिषम् ॥ ६-६५-२१ (४१५९८)
धर्ममूलाः सदैवासन्पाण्डवाः पाण्डुपूर्वज ।
न चैतान्बहुमन्यन्ते पुत्रास्तव विशांपते । ६-६५-२२ (४१५९९)
तस्य पापस्य सततं क्रियमाणस्य कर्मणः ।
सांप्रतं सुमहद्वोरं फलं प्राप्तं जनेश्वर ॥ ६-६५-२३ (४१६००)
स त्वं भुङ्क्ष्व महाराज सपुत्रः समुहञ्जनः ।
नावबुध्यसि यद्राजन्वार्यमाणः सुहृज्जनैः ॥ ६-६५-२४ (४१६०१)
विदुरेणाथ भीष्मेण द्रोणेन न महात्मना ।
तथा मया चाप्यसकृद्धार्यमाणो न बुध्यसे ॥ ६-६५-२५ (४१६०२)
वाक्यं हितं च पथ्यं च मर्त्यः पथ्यमिवौषधम् ।
पुत्राणां मतमास्थाय जितान्मन्यसि पाण्डवान् ॥ ६-६५-२६ (४१६०३)
शृणु भूयो यथातत्त्वं यन्मां त्वं परिपृच्छसि ।
कारणं भरतश्रेष्ठ पाण्डवानां जयं प्रति ॥ ६-६५-२७ (४१६०४)
तत्तेऽहं कथयिष्यामि यथाश्रुतमरिन्दम ।
दुर्योधनेन संपृष्ट एतमर्थं पितामहः ॥ ६-६५-२८ (४१६०५)
दृष्ट्वा भ्रातृत्रणे सर्वान्निर्जितास्तु महारथान् ।
शोकसंमूढहृदयो निशाकाले स्म कौरवः ॥ ६-६५-२९ (४१६०६)
पितामहं महाप्राज्ञं विनयोपगम्य ह ।
यदब्रवीत्सुतस्तेऽसौ तन्मे शृणु जनेश्वर ॥ ६-६५-३० (४१६०७)
दुर्योधन उवाच । ६-६५-३१क्ष (४१३६)
भवान्द्रोणश्च कर्णश्च कृपो द्रौणिस्तथैव च ।
कृतवर्मा च हार्दिक्यः काम्भोजश्च सुदक्षिणः ॥ ६-६५-३१ (४१६०८)

भूरिश्रवा विकर्णश्च भगदत्तश्च वीर्यवान् ।
 महारथाः समाख्याताः कुलपुत्रास्तनुत्यजः ॥ ६-६५-३२ (४१६०९)
 त्रयाणामपि लोकानां पर्याप्ता इति मे मतिः ।
 पाण्डवानां समस्ताश्च न तिष्ठन्ति पराक्रमे ॥ ६-६५-३३ (४१६१०)
 तत्र मे संशयो जातस्तत्त्वमाचक्ष्व पृच्छतः ।
 यं समाश्रित्य कौन्तेय जयन्त्यस्मान्क्षणेक्षणे ॥ ६-६५-३४ (४१६११)
 भीष्म उवाच । ६-६५-३५क्ष (४१३७)
 शृणु राजन्वचो मह्यं यथा वक्ष्यामि कौरव ।
 बहुशश्च मयोक्तोऽसि न च मे तत्त्वया कृतम् ॥ ६-६५-३५ (४१६१२)
 क्रियतां पाण्डवैः सार्धं समो भरतसत्तम ।
 एतत्क्षेममहं मन्ये पृथिव्यास्तव वा विभो ॥ ६-६५-३६ (४१६१३)
 भुङ्क्ष्वेमां पृथिवीं राजन्भ्रातृभिः सहितः सुखी ।
 दुर्हृदस्तापयन्सर्वान्प्रन्दयंश्चापि बान्धवान् ॥ ६-६५-३७ (४१६१४)
 न च मे क्रोशतस्तात श्रुतवानसि वै पुरा ।
 तदिदं समनुप्राप्तं यत्पाण्डूनवमन्यसे ॥ ६-६५-३८ (४१६१५)
 यश्च हेतुरवध्यत्वे तेकषामक्लिष्टकर्मणाम् ।
 तं शृणुष्व महाबाहो मम कीर्तयतः प्रभो ॥ ६-६५-३९ (४१६१६)
 नास्ति लोकेषु तद्भूतं भविता नो भविष्यति ।
 यो जयेत्पाण्डवान्सर्वान्पालिताञ्छार्ङ्गधन्वना ॥ ६-६५-४० (४१६१७)
 यत्तु मे कथितं तात मुनिभिर्भावितात्मभिः ।
 पुराणगीतं धर्मज्ञ तच्छृणुष्व यथातथम् ॥ ६-६५-४१ (४१६१८)
 पुरा किल सुराः सर्वे ऋषयश्च समागताः ।
 पितामहमुपासेदुः पर्वत गन्धमादने ॥ ६-६५-४२ (४१६१९)
 तेषां मध्ये समासीनः प्रजापतिरपश्यत ।
 विमानं प्रज्वलद्भासा स्थितं प्रवरमम्बरे ॥ ६-६५-४३ (४१६२०)
 ध्यानेनावेद्य तद्ब्रह्मा कृत्वा च नियतोऽञ्जलिम् ।
 नमश्चकार हृष्टात्मा पुरुषं परमेश्वरम् ॥ ६-६५-४४ (४१६२१)
 ऋषयस्त्वथ देवाश्च दृष्ट्वा ब्रह्माणमुत्थितम् ।
 स्थिताः प्राञ्जलयः सर्वे पश्यन्तो महदद्भुतम् ॥ ६-६५-४५ (४१६२२)
 यथावच्च तमभ्यर्च्य ब्रह्मा ब्रह्मविदां वरः ।
 जगाद जगतः स्रष्टा परं परमधर्मवित् ॥ ६-६५-४६ (४१६२३)
 विश्वावसुर्विश्वमूर्तिर्हि विश्वे
 विश्वक्सेनो विश्वकर्मा वशी च ।
 विश्वेश्वरो वासुदेवोऽसि तस्मा-
 द्योगात्मानं देवतं त्वामुपैमि ॥ ६-६५-४७ (४१६२४)
 जय विश्वमहादेव जय लोकहिते रत ।

जय योगीश्वर विभो जय योगपरावर ॥ ६-६५-४८ (४१६२५)
पद्मगर्भविशालाक्ष जय लोकेश्वरेश्वर ।
भूतभव्यभवन्नाथ जय सौम्यात्मजात्मज ॥ ६-६५-४९ (४१६२६)
असङ्ख्येयगुणाधार जय सर्वपरायण ।
नारायण सुदुष्पार जय शार्ङ्गधनुर्धर ॥ ६-६५-५० (४१६२७)
जय सर्वगुणोपेत विश्वमूर्ते निरामय ।
विश्वेश्वर महाबाहो जय लोकार्थतत्पर ॥ ६-६५-५१ (४१६२८)
महोरगवराहाद्य हरिकेश विभो जय ।
हरिवासदिशामीश विश्ववासामिताव्यय ॥ ६-६५-५२ (४१६२९)
व्यक्ताव्यक्तामितस्थान नियतेन्द्रिय सत्क्रिय ।
असङ्ख्येयात्मभावज्ञ जय गम्भीर कामद ॥ ६-६५-५३ (४१६३०)
अनन्त विदित ब्रह्मन्नित्यभूतविभावन ।
कृतकार्यं कृतप्रज्ञ धर्मज्ञ विजयावह ॥ ६-६५-५४ (४१६३१)
गुह्यात्मन्सर्वयोगात्मन्स्फुटसंभूतसंभव ।
भूताद्य लोकत्वेश जय भूतविभावन ॥ ६-६५-५५ (४१६३२)
आत्मयोगे महाभाग कल्पसंक्षेपतत्पर ।
उद्भावनमनोभाव जय ब्रह्म जयप्रिय ॥ ६-६५-५६ (४१६३३)
निसर्गसर्गनिरत कामेश परमेश्वर ।
अमृतोद्भवसद्भावं मुक्तात्मन्विजयप्रद ॥ ६-६५-५७ (४१६३४)
प्रजापतिपते देव पद्मनाभ महाबल ।
आत्मभूतमहाभूत सत्त्वात्मञ्जय सर्वदा ॥ ६-६५-५८ (४१६३५)
पादौ तव धा देवी दिशो बाहु दिवं शिरः ।
मूर्तिस्तेऽहं सुराः कायश्चन्द्रादित्यौ च चक्षुषी ॥ ६-६५-५९ (४१६३६)
बलं तपश्च सत्यं च कर्म धर्मात्मकं तव ।
तेजोऽग्निः पवनः श्वास आपस्ते स्वेदसंभवाः ॥ ६-६५-६० (४१६३७)
अश्विनौ श्रवणौ नित्यं देवी जिह्वा सरस्वती ।
वेदाः संस्कारनिष्ठा हि त्वयीदं जगदाश्रितम् ॥ ६-६५-६१ (४१६३८)
न सङ्ख्यानं परीमाणं न तेजो न पराक्रमम् ।
न बलं योगयोगीश जानीमस्ते परंतप ॥ ६-६५-६२ (४१६३९)
त्वद्भक्तिनिरता देव नियमैस्त्वां समाश्रिताः ।
अर्चयामः सदा विष्णो परमेशं महेश्वरम् ॥ ६-६५-६३ (४१६४०)
ऋषयो देवगन्धर्वा यक्षराक्षसपन्नगाः ।
पिशाचा मानुषाश्चैव मृगपक्षिसरीसृपाः ॥ ६-६५-६४ (४१६४१)
एवमादि मया सृष्टं पृथिव्यां त्वत्प्रसादजम् ।
पद्मनाभ विशालाक्ष कृष्ण दुःश्वप्रणाशन ॥ ६-६५-६५ (४१६४२)
त्वं गतिः सर्वभूतानां त्वं नेता त्वं जगद्गुरुः ।

त्वत्प्रसादेन देवेश सुखिनो विबुधाः सदा ॥ ६-६५-६६ (४१६४३)
 पृथिवी निर्भया देव त्वत्प्रसादात्सदाऽभवत् ।
 तस्माद्भव विशालाक्ष यदुवंशविवर्धनः ॥ ६-६५-६७ (४१६४४)
 धर्मसंस्थापनार्थाय दैत्यानां च बधाय च ।
 जगतो धारणार्थाय विज्ञाप्यं कुरु मे विभो ॥ ६-६५-६८ (४१६४५)
 यत्तत्परमकं गुह्यं त्वत्प्रसादादिदं विभो ।
 वासुदेव तदेतत्ते मयोद्गीतं यथातथम् ॥ ६-६५-६९ (४१६४६)
 सृष्ट्वा संकर्षणं देवं स्वयमात्मानमात्मना ।
 कृष्ण त्वमात्मनास्राक्षीः प्रद्युम्नं चात्मसंभवम् ॥ ६-६५-७० (४१६४७)
 प्रद्युम्नादनिरुद्धं त्वं यं विदुर्विष्णुमव्ययम् ।
 अनिरुद्धोऽसृजन्मां वै ब्रह्माणं लोकधारिणम् ॥ ६-६५-७१ (४१६४८)
 वासुदेवमयः सोऽहं त्वयैवास्मि विनिर्मितः ।
 तस्माद्याचामि लोकेश चतुरात्मानमात्मना ।
 विभज्य भागशोत्मानं ब्रज मानुषतां विभो ॥ ६-६५-७२ (४१६४९)
 तत्रासुरवधं कृत्वा सर्वलोकसुखाय वै ।
 धर्मं प्राप्य यशः प्राप्य योगं प्राप्स्यति तत्त्वतः ॥ ६-६५-७३ (४१६५०)
 त्वां हि ब्रह्मर्षयो लोके देवाश्चामितविक्रम ।
 तैस्तैर्हि नामभिर्युक्ता गायन्ति परमात्मकम् ॥ ६-६५-७४ (४१६५१)
 स्थिताश्च सर्वे त्वयि भूतसङ्घाः
 कृत्वाश्रयं त्वां वरदं सुबाहो ।
 अनादिमध्यान्तमपारयोगं
 लोकस्य सेतुं प्रवदन्ति विप्राः ॥ ६-६५-७५ (४१६५२)

इति श्रीमन्महाभारते भीष्मपर्वणि भीष्मवधपर्वणि
 पञ्चषष्टितमोऽध्यायः ॥

Mahabharata - Bhishma Parva - Chapter Footnotes

६-६५-२२ सापह्नुवाः इति पाठे अपरिसंख्यातकिल्बिषा ॥

६-६५-२६ मन्यसि कमन्यसे ॥

६-६५-३५ मह्यं नम ॥

भीष्मपर्व - अध्याय ०६६

॥ श्रीः ॥

६.६६. अध्यायः ६६

Mahabharata - Bhishma Parva - Chapter Topics

विश्वोपाख्यानम् ॥ १ ॥

Mahabharata - Bhishma Parva - Chapter Text

६-६६-० (४१६५३)

भीष्म उवाच । ६-६६-०क्ष् (४१३८)

ततः स भगवान्देवो लोकानामीश्वरेश्वरः ।

ब्रह्माणं प्रत्युवाचेदं स्निग्धगम्भीरया गिरा ॥ ६-६६-१ (४१६५४)

विदितं तात योगान्मे सर्वमेतत्तवेप्सितम् ।

तथा तद्भवितेत्युक्त्वा तत्रैवान्तरधीयत ॥ ६-६६-२ (४१६५५)

ततो देवर्षिगन्धर्वा विस्मयं परमं गताः ।

कौतूहलपराः सर्वे पितामहमथाब्रुवन् ॥ ६-६६-३ (४१६५६)

कोन्वयं यो भगवता प्रणम्य विनयाद्विभो ।

वाग्भिः स्तुतो वरिष्ठाभिः श्रोतुमिच्छाम तं वयम् ॥ ६-६६-४ (४१६५७)

एवमुक्तस्तु भगवान्प्रत्युवाच पितामहः ।

देवब्रह्मर्षिगन्धर्वान्सर्वान्मधुरया गिरा ॥ ६-६६-५ (४१६५८)

यत्त्परं भविष्यं च भवितव्यं च यत्परम् ।

भूतात्मा च प्रभुश्चैव ब्रह्म यच्च परं पदम् ॥ ६-६६-६ (४१६५९)

तेनास्मि कृतसंवादः प्रसन्नेन सुरर्षभाः ।

जगतोऽनुग्रहार्थाय याचितो मे जगत्पतिः । ६-६६-७ (४१६६०)

मानुषं लोकमातिष्ठ वासुदेव इति श्रुतः ।

असुराणां वधार्थाय संभवस्व महीतले ॥ ६-६६-८ (४१६६१)

संग्रामे निहता ये ते दैत्यदानवराक्षसाः ।

त इमे नृषु संभूता घोररूपा महाबलाः ॥ ६-६६-९ (४१६६२)

तेषां वधार्थं भगवान्नरेण सहितो वशी ।

मानुषीं योनिमास्थाय चरिष्यति महीतले ॥ ६-६६-१० (४१६६३)

नरनारायणौ यौ तौ पुराणावृषिसत्तमौ ।

सहितो मानुषे लोके संभूतावमितद्युती ॥ ६-६६-११ (४१६६४)

अजेयौ समरे यत्तौ सहितैरमरैरपि ।

मूढास्त्वेतौ न जानन्ति नरनारायणावृषी ॥ ६-६६-१२ (४१६६५)

तस्याहमग्रजः पुत्रः सर्वस्य जगतः प्रभुः ।

वासुदेवोऽर्चनीयो वः सर्वलोकमहेश्वरः ॥ ६-६६-१३ (४१६६६)

तथा मनुष्योऽयमिति कदाचित्सुरसत्तमाः ।

नावज्ञेयो महावीर्यः शङ्खचक्रगदाधरः ॥ ६-६६-१४ (४१६६७)

एतत्परमकं गुह्यमेतत्परमकं पदम् ।

एतत्परमकं ब्रह्म एतत्परमकं यशः ॥ ६-६६-१५ (४१६६८)

एतदक्षरमव्यक्तमेतद्वै शाश्वतं महः ।
 यत्तत्पुरुषसंज्ञं वै गीयते ज्ञायते न च ॥ ६-६६-१६ (४१६६९)
 एतत्परमकं तेज एतत्परमकं सुखम् ।
 एतत्परमकं सत्यं कीर्तितं विश्वकर्मणा ॥ ६-६६-१७ (४१६७०)
 तस्मात्सेन्द्रैः सुरैः सर्वैर्लोकैश्चामितविक्रमःक ।
 नावज्ञेयो वासुदेवो मानुषोऽयमिति प्रभुः ॥ ६-६६-१८ (४१६७१)
 यश्च मानुषमात्रोऽयमिति ब्रूयात्स मन्दधीः ।
 हृषीकेशमवज्ञानात्तमाहुः पुरुषाधमम् ॥ ६-६६-१९ (४१६७२)
 योगिनं तं महात्मानं प्रविष्टं मानुषीं तनुम् ।
 अवमन्येद्वासुदेवं तमाहुस्तमसं जनाः ॥ ६-६६-२० (४१६७३)
 देवं चराचरात्मानं श्रीवत्साङ्गं सुवर्चसम् ।
 पद्मनाभं न जानाति तमाहुस्तामसं बुधाः ॥ ६-६६-२१ (४१६७४)
 किरीटकौस्तुभधरं मित्राणामभयंकरम् ।
 अवजानन्महात्मानं घोरे तमसि मञ्जति ॥ ६-६६-२२ (४१६७५)
 एवं विदित्वा तत्त्वार्थं लोकानामीश्वरेश्वरः ।
 वासुदेवो नमस्कार्यः सर्वलोकैः सुरोत्तमाः ।
 तस्यामहात्माजो ब्रह्मा सर्वस्य जगतः पतिः ॥ ६-६६-२३ (४१६७६)
 भीष्म उवाच । ६-६६-२४क्ष् (४१३९)
 एवमुक्त्वा स भगवान्देवान्सर्षिगकणान्पुरा ।
 विसृज्य सर्वभूतानि जगाम भवनं स्वकम् ॥ ६-६६-२४ (४१६७७)
 ततो देवाः सगन्धर्वा मुनयोऽप्सरसोऽपि च ।
 कथां तां ब्रह्मणा गीतां श्रुत्वा प्रीता दिवं ययुः ॥ ६-६६-२५ (४१६७८)
 एतच्छ्रुतं मया तात ऋषीणां भावितात्मनाम् ।
 वासुदेवं कथयतां समवाये पुरातनम् ॥ ६-६६-२६ (४१६७९)
 रामस्य जामदग्न्यस्य मार्कण्डेयस्य धीमतः ।
 व्यासनारदयोश्चापि सकाशाद्भरतर्षभ ॥ ६-६६-२७ (४१६८०)
 एतमर्थं च विज्ञाय श्रुत्वा च प्रभुमव्ययम् ।
 वासुदेवं महात्मानं लोकानामीश्वरेश्वरम् ॥ ६-६६-२८ (४१६८१)
 यस्य चैवात्मजो ब्रह्मा सर्वस्य जगतः पिता ।
 कथं न वासुदेवोऽयमर्च्यश्चेज्यश्च मानवैः ॥ ६-६६-२९ (४१६८२)
 वारितोऽसि मया तात मुनिभिर्वेदपारगैः ।
 मा गच्छ संयुगं तेन वासुदेवेन धन्विना ॥ ६-६६-३० (४१६८३)
 मा पाण्डवैः सार्धमिति तत्त्वं मोहान्न बुध्यसे ।
 मन्ये त्वां राक्षसं क्रूरं तथा चासि तमोवृतः ॥ ६-६६-३१ (४१६८४)
 यस्माद्द्विषसि गोविन्दं पाण्डवं तं धनञ्जयम् ।
 नरनारायणौ देवी कोऽन्यो द्विष्याद्धि मानवः ॥ ६-६६-३२ (४१६८५)

तस्माद्ब्रवीमि ते राजन्नेष वै शाश्वतोऽव्ययः ।
 सर्कवलोकमयो नित्यः शास्ता धाता धरो ध्रुवः ॥ ६-६६-३३ (४१६८६)
 यो धारयति लोकांस्त्रींश्चराचरगुरुः प्रभुः ।
 योद्धा जयश्च जेता च सर्वप्रकृतिरीश्वरः ॥ ६-६६-३४ (४१६८७)
 राजन्सर्वमयो ह्येष तमोरागविवर्जितः ।
 यतः कृष्णस्ततो धर्मो यतो धर्मस्ततो जयः ॥ ६-६६-३५ (४१६८८)
 तस्य माहात्म्ययोगेन योगेनात्ममयेन च ।
 धृताः पाण्डुसुता राजञ्जयश्चैषां भविष्यति ॥ ६-६६-३६ (४१६८९)
 श्रेयोयुक्तां सदा बुद्धिं पाण्डवानां दधाति यः ।
 बलं चैव रणे नित्यं भयेभ्यश्चैव रक्षति ॥ ६-६६-३७ (४१६९०)
 स एष शाश्वतो देवाः सर्वगुह्यमयः शिवः ।
 वासुदेव इति ज्ञेयो यन्मां पृच्छसि भारत ॥ ६-६६-३८ (४१६९१)
 ब्राह्मणैः क्षत्रिकयैर्वैश्यैः शूद्रैश्च कृतलक्षणैः ।
 सेव्यतेऽभ्यर्च्यते चैव नित्ययुक्तैः स्वकर्मभिःक ॥ ६-६६-३९ (४१६९२)
 द्वापरस्य युगस्यान्ते आदौ कलियुगस्य च ।
 सात्वतं विधिमास्थाय गीतः संकर्षणेन वै ॥ ६-६६-४० (४१६९३)
 स एष सर्वं सुरमर्त्यलोकं
 समुद्रकक्ष्यान्तरितां पुरीं च ।
 युगेयुगे मानुषं चैव वासं
 पुनःपुनः सृजते वासुदेवाःक ॥ ॥ ६-६६-४१ (४१६९४)

इति श्रीमन्महाभारते भीष्मपर्वणि भीष्मवधपर्वणि
 षट्षष्टितमोऽध्यायः ॥

Mahabharata - Bhishma Parva - Chapter Footnotes

६-६६-३९ कृतलक्षणैः स्वस्वगुणप्रख्यातैः ॥
 ६-६६-४० सात्वताः पञ्चरात्रागमविधिना पूजकास्तदीयं सात्वतम् ॥
 ६-६६-४१ कक्ष्या काञ्ची । पुरीं द्वारकाम् ॥

भीष्मपर्व - अध्याय ०६७

॥ श्रीः ॥

६.६७. अध्यायः ६७

Mahabharata - Bhishma Parva - Chapter Topics

भीष्मेण विश्वोपाख्यानकथने वासुदेवमाहात्म्यकथनम् ॥ १ ॥
 युधिष्ठिरस्य कृष्णसमाश्रयणेन विजय इति कथनम् ॥ २ ॥

६-६७-० (४१६९५)

दुर्योधन उवाच । ६-६७-०क्ष् (४१४०)

वासुदेवो महद्भूतं सर्वलोकेषु कथ्यते ।

तस्यागमं प्रतिष्ठां च ज्ञातुमिच्छे पितामह ॥ ६-६७-१ (४१६९६)

भीष्म उवाच । ६-६७-२क्ष् (४१४१)

वासुदेवो महद्भूतं सर्वदैवतदैवतम् ।

न परं पुण्डरीकाक्षाद्दृश्यते भरतर्षभ ॥ ६-६७-२ (४१६९७)

श्रुतं मे तात रामस्य जामदग्न्यस्य जल्पतः ।

नारदस्य च देवर्षेः कृष्णद्वैपायनस्य च ।

असितो देवलश्चापि वालखिल्यास्तपोधनाः ॥ ६-६७-३ (४१६९८)

मार्कण्डेयश्च गोविन्दे कथयत्यद्भुतं महत् ।

सर्वभूतादिभूतात्मा महात्मा पुरुषोत्तमः ॥ ६-६७-४ (४१६९९)

आपो वायुश्च तेजश्च त्रयमेतदकल्पयत् ।

स सृष्ट्वा पृथिवीं देवीं सर्वलोकेश्वरः प्रभुः ॥ ६-६७-५ (४१७००)

अप्सु वै शयनं चक्रे महात्मा पुरुषोत्तमः ।

सर्वदेवमयो देवः शयानः शयने सुखम् ॥ ६-६७-६ (४१७०१)

मुखतः सोऽग्निमसृजत्प्राणाद्वायुमथापि च ।

सरस्वतीं च वेदांश्च मनसः ससृजेऽच्युत ॥ ६-६७-७ (४१७०२)

एषक लोकान्ससर्जादौ देवांश्च ऋषिभिः सह ।

अमृतं चैव मृत्युं च प्रजानां प्रभवाप्ययौ ॥ ६-६७-८ (४१७०३)

एष धर्मश्च धर्मज्ञो वरदः सर्वकामदः ।

एष कर्ता च कार्यं च आदेरादिः स्वयं प्रभुः ॥ ६-६७-९ (४१७०४)

भूतं भव्यं भविष्यच्च पूर्वमेतदकल्पयत् ।

उभे सन्ध्ये दिवः खं च नियमांश्च जनार्दनः ॥ ६-६७-१० (४१७०५)

ऋषींश्चैव हि गोविन्दस्तपश्चैवाभ्यकल्पयत् ।

स्रष्टारं जगतश्चापि महात्मा प्रभुरव्ययः ॥ ६-६७-११ (४१७०६)

अग्रजं सर्वभूतानां संकर्षणमकल्पयत् ।

शेषं चाकल्पयद्देवमनन्तमिति तं विदुः ॥ ६-६७-१२ (४१७०७)

यो धारयति भूतानि धरां चेमां सपर्वताम् ।

ध्यानयोगेन विप्राश्च तं विदन्ति महौजसम् ।

कर्णस्रोतोभवं चापि मधुं नाम महासुरम् ॥ ६-६७-१३ (४१७०८)

तमुग्रमुग्रकर्माणमुग्रां बुद्धिं समास्थितम् ।

हरन्तं ब्रह्मणो वेदाञ्जघान ब्रह्मणः पिता ।

ब्रह्मणोपचितिं कुर्वन्महात्मा पुरुषोत्तमः ॥ ६-६७-१४ (४१७०९)

तस्य तात वधादेव देवदानवमानवाः ।
 मधुसूदनमित्याहुर्ऋषयश्च जनार्दनम् ॥ ६-६७-१५ (४१७१०)
 वराहं नारसिंहं च त्रिविक्रममिति प्रभुम् ।
 एष धाता विधाता च सर्वेषां प्रामिनां हरिः ॥ ६-६७-१६ (४१७११)
 परं हि पुण्डरीकाक्षान्न भूतं न भविष्यति ।
 मुखतः सोसृजद्विप्रान्बाहुभ्यां क्षत्रियांस्तथा ॥ ६-६७-१७ (४१७१२)
 वैश्यांश्चाप्यूरुतो राजञ्शूद्रान्पद्भ्यां तथैव च ।
 तपसा नियतं देवं निधानं सर्वदेहिनाम् ॥ ६-६७-१८ (४१७१३)
 ब्रह्मभूतममावास्यां पौर्णमास्यां तथैव च ।
 योगभूतं परिचरन्केशवं महदाप्नुयात् ॥ ६-६७-१९ (४१७१४)
 केशवः परमं तेजः सर्वलोकपितामहः ।
 एवमार्हुर्हृषीकेशं मुनयो वै नराधिप ॥ ६-६७-२० (४१७१५)
 एवमेनं विजानीहि आचार्यं पितरं गुरुम् ।
 कृष्णो यस्य प्रसीदेत लोकास्तेनाक्षया जिताः ॥ ६-६७-२१ (४१७१६)
 यश्चैवैनं भयस्थाने केशवं शरणं व्रजेत् ।
 सदा नरः पठश्चेदं स्वस्तिमान्स सुखी भवेत् ॥ ६-६७-२२ (४१७१७)
 ये च कृष्णं प्रपद्यन्ते ते न मुह्यन्ति मानवाः ।
 भये महति मग्नांश्च पाति नित्यं जनार्दनःक ॥ ६-६७-२३ (४१७१८)
 स तं युधिष्ठिरो ज्ञात्वा याथातथ्येन भारत ।
 सर्वात्मना महात्मानं केशवं जगदीश्वरम् ।
 प्रपन्नः शरणं राजन्योगानां प्रभुमीश्वरम् ॥ ६-६७-२४ (४१७१९)

इति श्रीमन्महाभारते भीष्मपर्वणि भीष्मवधपर्वणि
 सप्तषष्ठितमोऽध्यायः ॥

Mahabharata - Bhishma Parva - Chapter Footnotes

६-६७-८ प्रभव उत्पत्तिहेतुः । अप्ययः प्रलयहेतुः ॥

६-६७-१३ कर्णात्स्रवतीति कर्णस्रोतः कर्णमलम् ॥

भीष्मपर्व - अध्याय ०६८

॥ श्रीः ॥

६.६८. अध्यायः ६८

Mahabharata - Bhishma Parva - Chapter Topics

भीष्मेण दुर्योधनं प्रति ब्रह्मर्षिकृतकृष्णस्तवकथनम् ॥ १ ॥

तथा कृष्णस्य पाण्डवेषु प्रीतिकथनपूर्वकं तैः सह शमविधानम्

॥ २ ॥

६-६८-० (४१७२०)

भीष्म उवाच । ६-६८-०क्ष् (४१४२)

स्तवं वै ब्रह्मसंयुक्तं शृणु कृष्णस्य भारत ।

ब्रह्मर्षिभिश्च देवैश्च यः पुरा कथितो भुवि ॥ ६-६८-१ (४१७२१)

साध्यानामपि देवानां देवदेवेश्वरः प्रभुः ।

लोकभावनभावज्ञ इति त्वां नारदोऽब्रवीत् ॥ ६-६८-२ (४१७२२)

भूतं भव्यं भविष्यच्च मार्कण्डेयोऽभ्युवाच ह ।

यज्ञं त्वां चैव यज्ञानां तपश्च तपसामपि ॥ ६-६८-३ (४१७२३)

देवानामपि देवं च त्वामाह भगवान्भृगुः ।

पुराणां चैव परमं विष्णो रूपं तवेति च ॥ ६-६८-४ (४१७२४)

वासुदेवो वसूनां त्वं शक्रं स्थापयिता तथा ।

देवदेवोऽसि देवानामिति द्वैपायनोऽब्रवीत् ॥ ६-६८-५ (४१७२५)

पूर्वे प्रजानिसर्गे च दक्षमाहुः प्रजापतिम् ।

स्रष्टारं सर्वभूतानामङ्गिरास्त्वां तथाऽब्रवीत् ॥ ६-६८-६ (४१७२६)

अव्यक्तं ते शरीरोत्थं व्यक्तं ते मनसि स्थितम् ।

देवास्त्वत्संभवाश्चैव देवस्त्वसितोऽब्रवीत् ॥ ६-६८-७ (४१७२७)

शिरसा ते दिव्यं व्याप्तं बाहुभ्यां पृथिवी तथा ।

जठरं ते त्रयो लोकाः पुरुषोऽसि सनातनः ॥ ६-६८-८ (४१७२८)

एवं त्वामभिजानन्ति तपसा भाविता नराः ।

आत्मदर्शनतृप्तानामृषीणां चासि सत्तमः ॥ ६-६८-९ (४१७२९)

राजर्षीणामुदारणामाहवेष्वनिवर्तिनाम् ।

सर्वधर्मप्रधानानां त्वं गतिर्मधुसूदन ॥ ६-६८-१० (४१७३०)

इति नित्यं योगविद्भिर्भगवान्पुरुषोत्तमः ।

सनत्कुमारप्रमुखैः स्तूयतेऽभ्यर्च्यते हरिः ॥ ६-६८-११ (४१७३१)

एष ते विस्तरस्तात संक्षेपश्च प्रकीर्तितः ।

केशवस्य यथा तत्त्वं सुप्रीतो भज केशवम् ॥ ६-६८-१२ (४१७३२)

सञ्जय उवाच । ६-६८-१३क्ष् (४१४३)

पुण्यं श्रुत्वैतदाख्यानं महाराज सुतस्तव ।

केशवं बहुमेने स पाण्डवांश्च महारथान् ॥ ६-६८-१३ (४१७३३)

तमब्रवीन्महाराज भीष्मः शान्तनवः पुनः ।

माहात्म्यं ते श्रुतं राजन्केशवस्य महात्कमनः ॥ ६-६८-१४ (४१७३४)

नरस्य च यथातत्त्वं यन्मां त्वं पृच्छसे नृप ।

यदर्थं नृषु संभूतौ नरानारायणावृषी ॥ ६-६८-१५ (४१७३५)

अवध्यौ च यथा वीरौ संयुगेष्वपराजितौ ।
 यथा च पाण्डवा राजन्नवध्या युधि कस्यचित् ॥ ६-६८-१६ (४१७३६)
 प्रीतिमान्हि दृढं कृष्णः पाण्डवेषु यशस्विषु ।
 तस्माद्ब्रवीमि राजेन्द्र शमो भवतु पाण्डवैः ॥ ६-६८-१७ (४१७३७)
 पृथिवीं भुङ्क्ष्व सहितो भ्रातृभिर्बलिभिर्वशी ।
 नरानारायणौ देवाववज्ञाय नशिष्यसि ॥ ६-६८-१८ (४१७३८)
 एवमुक्त्वा तव पिता तूष्णीमासीद्विशांपते ।
 व्यसर्जयच्च राजानं शयनं च विवेश ह ॥ ६-६८-१९ (४१७३९)
 राजा च शिविरं प्रायात्प्रणिपत्य महात्मने ।
 शिश्ये च शयने शुभ्रे रात्रिं तां भरतर्षभ ॥ ६-६८-२० (४१७४०)

इति श्रीमन्महाभारते भीष्मपर्वणि भीष्मवधपर्वणि
 अष्टषष्टितमोऽध्यायः ॥ ॥ विश्वोपाख्यानं समाप्तम् ॥

भीष्मपर्व - अध्याय ०६९
 ॥ श्रीः ॥
 ६.६९. अध्यायः ६९

Mahabharata - Bhishma Parva - Chapter Topics
 कुरुपाण्डवयोर्मकरश्येनव्यूहरचनापूर्वकं युद्धारम्भः ॥ १ ॥

Mahabharata - Bhishma Parva - Chapter Text

६-६९-० (४१७४१)
 सञ्जय उवाच । ६-६९-०क्ष् (४१४४)
 व्युषितायां तु शर्वर्यामुदिते च दिवाकरे ।
 उभे सेने महाराज युद्धायैव समीयतुः ॥ ६-६९-१ (४१७४२)
 अभ्यधावन्त संक्रुद्धाः परस्परजिगीषवः ।
 ते सर्वे सहिता युद्धे समालोक्य परस्परम् ॥ ६-६९-२ (४१७४३)
 पाण्डवा धार्तराष्ट्राश्च राजन्दर्मन्त्रिते तव ।
 व्यूहौ च व्यूह्य संरब्धाः संप्रहृष्टाः प्रहारिणः ॥ ६-६९-३ (४१७४४)
 अरक्षन्मकरव्यूहं भीष्मो राजन्समन्ततः ।
 तथैव पाण्डवा राजन्नरक्षन्व्यूहमात्मनः ॥ ६-६९-४ (४१७४५)
 गजजातशत्रुः शत्रूणां मनांसि समकम्पयत् ।
 श्येनवद्व्यूह्य तं व्यूहं धौम्यस्य वचनात्स्वयम् ॥ ६-६९-५ (४१७४६)
 स हि तस्य सुविज्ञात अग्निचित्येषु भारत ।
 मकरस्तु महाव्यूहस्तव पुत्रस्य धीमतः ॥ ६-६९-६ (४१७४७)

स्वयं सर्वेण सैन्येन द्रोणेनानुमतस्तदा ।
 यथाव्यूहं शान्तनवः सोऽन्ववर्तत तत्पुनः ॥ ६-६९-७ (४१७४८)
 स निर्ययौ महाराज पिता देवव्रतस्तव ।
 महता रथवंशेन संवृतो रथिनां वरः ॥ ६-६९-८ (४१७४९)
 इतरेतरमन्वीयुर्यथाभागमवस्थिताः ।
 रथिनः पत्तयश्चैव दन्तिनः सादिनस्तथा ॥ ६-६९-९ (४१७५०)
 तान्दृष्ट्वाऽभ्युद्यतान्सङ्घे पाण्डवा हि यशस्विनः ।
 श्येनव्यूहेन संव्यूह्य समनह्यन्त संयुगे ॥ ६-६९-१० (४१७५१)
 अशोभत मुखे तस्य भीमसेनो महाबलः ।
 नेत्रे शिखण्डी दुर्धर्षो धृष्टद्युम्नश्च पार्षतः ॥ ६-६९-११ (४१७५२)
 शीर्षे तस्याभवद्वीरः सात्यकिः सत्यविक्रमः ।
 विधुन्वन्नाण्डिवं पार्थो ग्रीवायामभवत्तदा ॥ ६-६९-१२ (४१७५३)
 अक्षौहिण्या समं तत्र वामपक्षोऽभवत्तदा ।
 महात्मा द्रुपदः श्रीमान्सह पुत्रेण संयुगे ॥ ६-६९-१३ (४१७५४)
 दक्षिणश्चाभवत्पक्षः कैकेयोऽक्षौहिणीपतिः ।
 पृष्ठतो द्रौपदेयाश्च सौभद्रश्चापि वीर्यवान् ॥ ६-६९-१४ (४१७५५)
 पृष्ठे समभवच्छ्रीमान्स्वयं राजा युधिष्ठिरःक ।
 भ्रातृभ्यां सहितो वीरो यमाभ्यां चारुविक्रमः ॥ ६-६९-१५ (४१७५६)
 प्रविश्य तु रणे भीमो मकरं मुखतस्तदा ।
 भीष्ममासाद्य संग्रामे च्छादयामास सायकैः ॥ ६-६९-१६ (४१७५७)
 ततो भीष्मो महास्राणि पातयामास भारत ।
 मोहयन्पाण्डुपुत्राणां व्यूढं सैन्यं महाहवे ॥ ६-६९-१७ (४१७५८)
 संमुह्यति तदा सैन्ये त्वरमाणो धनंजयः ।
 भीष्मं शरसहस्रेण विव्याध रणमूर्धनि ॥ ६-६९-१८ (४१७५९)
 प्रतिसंवार्य चास्राणि भीष्ममुक्तानि संयुगे ।
 स्वेनानीकेन हृष्टेन युद्धाय समुपस्थितः ॥ ६-६९-१९ (४१७६०)
 ततो दुर्योधनो राजा भारज्वाजमभाषत ।
 पूर्वं दृष्ट्वा वधं घोरं बलस्य बलिनां वरः ॥ ६-६९-२० (४१७६१)
 भ्रातृणां च वधं युद्धे स्मरमाणो महारथः ।
 आचार्यः सततं हि त्वं हितकामो ममानघ ॥ ६-६९-२१ (४१७६२)
 वयं हि त्वां समाश्रित्य भीष्मं चैव पितामहम् ।
 देवानपि रणे जेतुं प्रार्थयामो न संशयः ॥ ६-६९-२२ (४१७६३)
 किमु पाण्डुसुताकन्युद्धे हीनवीर्यपराक्रमान् ।
 स तथा कुरु भद्रं ते यथा वध्यन्ति पाण्डवाः ॥ ६-६९-२३ (४१७६४)
 एवमुक्तस्ततो द्रोणस्तव पुत्रेण मारिष ।
 तत्र संप्रेक्ष्य राजनं संक्रुद्ध इव निश्चसन् ॥ ६-६९-२४ (४१७६५)

बालिशस्त्वं न जानीषे पाण्डवानां पराक्रमम् ।
 न शक्या हि यथा जेतुं पाण्डवा हि महाबलाः ॥ ६-६९-२५ (४१७६६)
 यथाबलं यथावीर्यं कर्म कुर्यामहं हि ते ।
 इत्युक्तवा ते सुतं राजन्नभ्यपद्यत वाहिनीम् ।
 अभिनत्पाण्डवानीकं प्रेक्षमाणस्य सात्यकेः ॥ ६-६९-२६ (४१७६७)
 सात्यकिस्तु ततो द्रौणं वारयामात भारत ।
 तयोः प्रवृते युद्धं घोररूपं भयावहम् ॥ ६-६९-२७ (४१७६८)
 शैनेयं तु रणे क्रुद्धो भारद्वाजः प्रतापावान् ।
 अविध्यन्निशितैर्बाणैर्जनुदेशे हसन्निव ॥ ६-६९-२८ (४१७६९)
 भीमसेनस्ततः क्रुद्धो भारद्वाजमविध्यत ।
 संरक्षन्सात्यकिं राजन्द्रोणाच्छस्त्रभृतां वरात् ॥ ६-६९-२९ (४१७७०)
 ततो द्रोणश्च भीष्मश्च तथा शल्यश्च मारिष ।
 भीमसेनं रणे क्रुद्धाश्छादयांचक्रिरे शरैः ॥ ६-६९-३० (४१७७१)
 तत्राभिमन्युः संक्रुद्धो द्रौपदेयाश्च मारिष ।
 विव्यधुर्निशितैर्बाणैः सर्वास्तानुद्यतायुधान् ॥ ६-६९-३१ (४१७७२)
 द्रोणभीष्मौ तु संक्रुद्धावापतन्तौ महाबलौ ।
 प्रत्युद्ययौ शिखण्डी तु महेष्वासो महाहवे ॥ ६-६९-३२ (४१७७३)
 प्रगृह्य बलवद्बीरो धनुर्जलदनिःश्वनम् ।
 अभ्यवर्षच्छरैस्तूर्णं छादयानो दिवाकरम् ॥ ६-६९-३३ (४१७७४)
 शिखण्डिनं समासाद्य भरतानां पितामहः ।
 अवर्जयत संग्रामं स्त्रीत्वं तस्यानुसंस्मरन् ॥ ६-६९-३४ (४१७७५)
 ततो द्रोणो महाराज अभ्यद्रवत तं रणे ।
 रक्षमाणस्तदा भीष्मं तव पुत्रेण चोदितः ॥ ६-६९-३५ (४१७७६)
 शिखण्डी तु समासाद्य द्रोणं शस्त्रभृतां वरम् ।
 अवर्जयत संत्रस्तो युगान्ताग्निमिवोल्बणम् ॥ ६-६९-३६ (४१७७७)
 ततो बलेन महता पुत्रस्तव विशांपते ।
 जुगोप भीष्ममासाद्य प्रार्थयानो महद्यशः ॥ ६-६९-३७ (४१७७८)
 तथैव पाण्डवा राजन्पुरुस्कृत्य धनञ्जयम् ।
 भीष्ममेवाभ्यवर्तन्त जये कृत्वा दृढां मतिम् ॥ ६-६९-३८ (४१७७९)
 तद्युद्धमभवद्दोरं देवानां दानवैरिव ।
 जयमाकाङ्क्षतां सङ्घृष्ये यशश्च सुमहाद्भुतम् ॥ ६-६९-३९ (४१७८०)

इति श्रीमन्महाभारते भीष्मपर्वणि भीष्मवधपर्वणि
 पञ्चमदिवसयुद्धे एकोनसप्ततितमोऽध्यायः ॥

भीष्मपर्व - अध्याय ०७०

॥ श्रीः ॥

६.७०. अध्यायः ७०

Mahabharata - Bhishma Parva - Chapter Topics

संकुलयुद्धवर्णनम् ॥ १ ॥

Mahabharata - Bhishma Parva - Chapter Text

६-७०-० (४१७८१)

सञ्जय उवाच । ६-७०-०क्ष (४१४५)

अकरोत्तुमुलं युद्धं भीष्मः शान्तनवस्तदा ।

भीमसेनभयादिच्छन्पुत्रांस्तारयितुं तव ॥ ६-७०-१ (४१७८२)

पूर्वाह्ने तन्महारौद्रं राज्ञां युद्धमवर्तत ।

कुरूणां पाण्डवानां च मुख्यशूरविनाशनम् ॥ ६-७०-२ (४१७८३)

तस्मिन्नाकुलसंग्रामे वर्तमाने महाभये ।

अभवत्तुमुलः शब्दः संस्पृशन्नागनं महत् ॥ ६-७०-३ (४१७८४)

नदद्भिश्च महानागैर्हेषमाणैश्च वाजिभिः ।

भेरीशङ्खनिनादैश्च तुमुलं समपद्यत ॥ ६-७०-४ (४१७८५)

युयुत्सवस्ते विक्रान्ता विजयाय महाबलाःक ।

अन्योन्यमभिगर्जन्तो गोष्ठिष्विव महर्षभाः ॥ ६-७०-५ (४१७८६)

शिरासं पात्यमानानां समरे निशितैः शरैः ।

अश्यवृष्टिरिवाकाशे बभूव भरतर्षभ ॥ ६-७०-६ (४१७८७)

कुण्डलोष्णीषधारीणि जातरूपोज्ज्वलानि च ।

पतितानि स्म दृश्यन्ते शिरांसि भरतर्षभ ॥ ६-७०-७ (४१७८८)

विशिखोन्मथितैर्गात्रैर्बाहुभिश्च सकामुकैः ।

सहस्ताभरणैश्चान्यैरभवच्छादिता मही ॥ ६-७०-८ (४१७८९)

कवचोपहितैर्गात्रैर्हस्तैश्च समलङ्कृतैः ।

मुखैश्च चन्द्रसंकाशै रक्तान्तनयनैः शुभैः ॥ ६-७०-९ (४१७९०)

गजवाजिमनुष्याणां सर्वगात्रैश्च भूपते ।

आसीत्सर्वा समास्तीर्णा मुहूर्तेन वसुंधराः ॥ ६-७०-१० (४१७९१)

रजोमेघैश्च तुमुलैः शस्त्रविद्युत्प्रकाशिभिः ।

आयुधानां च निर्घोषः स्तनयित्नुसमोऽभवत् ॥ ६-७०-११ (४१७९२)

स संप्रहारस्तुमुलःक कटुकः शोणितोदकः ।

प्रावर्तत कुरूणां च पाण्डवानां च भारत ॥ ६-७०-१२ (४१७९३)

तस्मिन्महाभये घोरे तुमुले रोमहर्षणे ।

ववृषुः शरवर्षाणि क्षत्रिया युद्धदुर्मदाः ॥ ६-७०-१३ (४१७९४)

आक्रोशन्कुञ्जरास्तत्र शरवर्षप्रतापिताः ।

तावकानां परेषां च संयुगे भरतर्षभ ॥ ६-७०-१४ (४१७९५)
 संरब्धानां च वीराणां धीराणाममितौजसाम् ।
 धनुर्ज्यातलशब्देन न प्राज्ञायत किंचन ॥ ६-७०-१५ (४१७९६)
 उत्थितेषु कबन्धेषु सर्वतः शोमितोदके ।
 समरे पर्यधावन्त नृपा रिपुवधोद्यताः ॥ ६-७०-१६ (४१७९७)
 शरशक्तिगदाभिस्ते खड्गैश्चामिततेजसः ।
 निजघ्नुः समरेऽन्योन्यं शूराः परिघबाहवः ॥ ६-७०-१७ (४१७९८)
 बभ्रमुः कुञ्जराश्चात्र शरैर्विद्धा निरङ्कुशाः ।
 अश्वाश्च पर्यधावन्त हतारोहा दिशो दश ॥ ६-७०-१८ (४१७९९)
 उत्पत्य निपतन्त्यन्ये शरघातप्रपीडिताः ।
 तावकानां परेषां च योधा भरतसत्तम ॥ ६-७०-१९ (४१८००)
 वाहानामुत्तमाङ्गानां कार्मुकाणां च भारत ।
 गदानां परिघाणां च हस्तानां चोरुभिः सह ॥ ६-७०-२० (४१८०१)
 पादानां भूषणानां च केयूराणां च सङ्घशः ।
 राशयस्तत्र दृश्यन्ते भीष्मभीमसमागमे ॥ ६-७०-२१ (४१८०२)
 अश्वानां कुञ्जराणां च रथानां चानिवर्तिनाम् ।
 सङ्घाताः स्म प्रदृश्यन्ते तत्रतत्र विशांपते ॥ ६-७०-२२ (४१८०३)
 गदाभिरसिभिः प्रासैर्बाणैश्च नतपर्वभिः ।
 जघ्नुः परस्पर तत्र क्षत्रियाः काल आगते ॥ ६-७०-२३ (४१८०४)
 अपरे बाहुभिर्वीरा नियुद्धकुशला युधि ।
 बहुधा समसञ्जन्त आयसैः परिघैरिव ॥ ६-७०-२४ (४१८०५)
 मुष्टिभिर्जानुभिश्चैव तलैश्चैव विशांपते ।
 अन्योन्यं जघ्निरे वीरास्तावकाः पाण्डवैः सह ॥ ६-७०-२५ (४१८०६)
 पतितैः पात्यमानैश्च विचेष्टद्भिश्च भूतले ।
 घोरमायोधनं जज्ञे तत्रतत्र जनेश्वर ॥ ६-७०-२६ (४१८०७)
 विरथा रथिनश्चात्र निस्त्रिंशवरधारिणःक ।
 अन्योन्यमभिधावन्तः परस्परवधैषिणः ॥ ६-७०-२७ (४१८०८)
 ततो दुर्योधनो राजा कलिङ्गैर्बहुभिवृतः ।
 पुरस्कृत्य रणे भीष्मं पाण्डवानभ्यवर्तत ॥ ६-७०-२८ (४१८०९)
 तथैव पाण्डवाः सर्वे परिवार्य वृकोदरम् ।
 भीष्ममभ्यद्रवन्क्रुद्धास्ततो युद्धमवर्तत ॥ ६-७०-२९ (४१८१०)

इति श्रीमन्महाभारते भीष्मपर्वणि भीष्मवधपर्वणि
 पञ्चमदिवसयुद्धे सप्ततितमोऽध्यायः ॥

भीष्मपर्व - अध्याय ०७१

॥ श्रीः ॥

६.७१. अध्यायः ७१

Mahabharata - Bhishma Parva - Chapter Topics

संकुलयुद्धवर्णनम् ॥ १ ॥

Mahabharata - Bhishma Parva - Chapter Text

६-७१-० (४१८११)

सञ्जय उवाच । ६-७१-०क्ष (४१४६)

दृष्ट्वा भीष्मेण संसक्तान्भ्रातृनन्यांश्च पार्थिवान् ।

समभ्यधावद्गाङ्गेयमुद्यतास्त्रो धनञ्जयः ॥ ६-७१-१ (४१८१२)

पाञ्चजन्यस्य निर्घोषं धनुषो गाण्डिवस्य च ।

ध्वजं च दृष्ट्वा पार्थस्य सर्वान्नो भयमाविशत् ॥ ६-७१-२ (४१८१३)

सिंहलाङ्गूलमाकाशे ज्वलन्तमिव पर्वतम् ।

असञ्जमानं वृक्षेषु धूमकेतुमिवोत्थितम् ॥ ६-७१-३ (४१८१४)

बहुवर्णं विचित्रं च दिव्यं वानरलक्षणम् ।

अपश्याम महाराज ध्वजं गाण्डीवधन्वनः ॥ ६-७१-४ (४१८१५)

सुवर्णपृष्ठं गाण्डीवं रणे द्रक्ष्यामि भारत ।

विद्युत्तं मेघमध्यस्थां भ्राजमानामिवाम्बरे ।

ददृशुर्गाण्डिवं योधा रुक्मपृष्ठं महामृधे ॥ ६-७१-५ (४१८१६)

आशुश्रुम भृशं चास्य शक्रस्येवाभिगर्जतः ।

सुघोरं तलयोः शब्दं निघ्नतस्तव वाहिनीम् ॥ ६-७१-६ (४१८१७)

चण्डवातो यथा मेघः सविद्युत्स्तनयित्नुमान् ।

दिशः संप्लावयन्सर्वाः शरवर्षैः समन्ततः ॥ ६-७१-७ (४१८१८)

समभ्यधावद्गाङ्गेयं भैरवास्त्रो धनञ्जयः ।

दिशं प्राचीं प्रतीचीं च न जानीमोऽस्त्रमोहिताः ॥ ६-७१-८ (४१८१९)

कान्दिग्भृता श्रान्तपत्रा हताश्चा हतचेतसः ।

अन्योन्यमभिसंश्लिष्य योधास्ते भरतर्षभ ॥ ६-७१-९ (४१८२०)

भीष्ममेवाभ्यलीयन्त सह सर्वैस्तवात्मजैः ।

तेषामार्तायनमभूद्भीष्मः शान्तनवो रणे ॥ ६-७१-१० (४१८२१)

समुत्पतन्ति वित्रस्ता रथेभ्यो रथिनस्तथा ।

सादिनश्चाश्वपृष्ठेभ्यो भूमौ चापि पदातयः ॥ ६-७१-११ (४१८२२)

श्रुत्वा गाण्डीवनिर्घोषं विस्फूर्जितमिवाशनेः ।

सर्वसैन्यानि भीतानि व्यवालीयन्त भारत ॥ ६-७१-१२ (४१८२३)

अथ काम्भोजैजरश्चैर्महद्भिः शीघ्रगामिभिः ।

गोपानां बहुसाहस्रैर्बालैर्गापायनैर्वृतः ॥ ६-७१-१३ (४१८२४)

मद्रसौवीरगान्धारैस्त्रैगर्तेश्च विशांपते ।
सर्वकालिङ्गमुख्यैश्च कलिङ्गाधिपतिर्वृतः ॥ ६-७१-१४ (४१८२५)
नानानरगणौघैश्च दुःशासनपुरःसरः ।
जयद्रथश्च नृपतिः सहितः सर्वराजभिः ॥ ६-७१-१५ (४१८२६)
हयारोहवराश्चैव तव पुत्रेण चोदिताः ।
चतुर्दशसहस्राणि सौबलं पर्यवारयन् ॥ ६-७१-१६ (४१८२७)
ततस्ते सहिताः सर्वे विभक्तरथवाहनाः ।
अर्जुनं समरे जघ्नुस्तावका भरतर्षभ ॥ ६-७१-१७ (४१८२८)
चेदिकाशिपदातैश्च रथैः पाञ्चालसृज्जयैः ।
पाण्डवाः सहिताः सर्वे धृष्टद्युम्नपुरोगमाः ।
तावकान्समरे जघ्नुर्धर्मपुत्रेण चोदिताः ॥ ६-७१-१८ (४१८२९)
रथिभिर्वारणैश्चैः पादातैश्च समीरितम् ।
घोरमायोधनं चक्रे महाभ्रसदृशं रजः ॥ ६-७१-१९ (४१८३०)
तोमरप्रासनाराचगजाश्चरथयोधिनाम् ।
बलेन महता भीष्मः समसज्जत्किरीटिना ॥ ६-७१-२० (४१८३१)
आवन्त्यः काशिराजेन भीमसेनेन सैन्धवः ।
अजातशत्रुर्मद्राणामृषभेण यशश्चिना ॥ ६-७१-२१ (४१८३२)
सहपुत्रः सहामात्यः शल्येन समसज्जत ।
विकर्णः सहदेवेन चित्रसेनः शिखण्डिना ॥ ६-७१-२२ (४१८३३)
मत्स्या दुर्योधनं जग्मुः शंकुनिं न विशांपते ।
द्वुपदश्चेकितानश्च सात्यकिश्चक महारथः ॥ ६-७१-२३ (४१८३४)
द्रोणेन समसज्जन्त सपुत्रेण महात्मना ।
कृपश्च कृतवर्मा च धृष्टद्युम्नमभिद्रुतौ ॥ ६-७१-२४ (४१८३५)
एवं प्रव्रजिताश्चानि भ्रान्तनागरथानि च ।
सैन्यानि समसज्जन्त प्रयुद्धानि समन्ततः ॥ ६-७१-२५ (४१८३६)
निरभ्रे विद्युतस्तीव्रा दिशश्च रजसा वृताः ।
प्रादुरासन्महोत्काश्च सनिर्घाता विशांपते ॥ ६-७१-२६ (४१८३७)
प्रादुर्भूतो महावातः पांसुवर्षं पपात च ।
नभस्यन्तर्दधे सूर्यः सैन्येन सजसा वृतः ॥ ६-७१-२७ (४१८३८)
प्रमोहः सर्वसत्वानामतीव समपद्यत ।
रजसा चाभिभूतानामस्त्रजालैश्च तुद्यताम् ॥ ६-७१-२८ (४१८३९)
वीरबाहुविसृष्टानां सर्वावरणभेदिनाम् ।
संघातः शरजालानां तुमुलः समपद्यत ॥ ६-७१-२९ (४१८४०)
प्रकाशं चक्रुराकाशमुद्यतानि भुजोत्तमैः ।
नक्षत्रविमलाभानि शस्त्राणि भरतर्षभ ॥ ६-७१-३० (४१८४१)
आर्षभाणि विचित्राणि रुक्मजालावृतानि च ।

संपेतुर्दिक्षु सर्वासु चर्माणि भरतर्षभ ॥ ६-७१-३१ (४१८४२)
 सूर्यवर्णैश्च निस्त्रिंशैः पात्यमानानि सर्वशः ।
 दिक्षु सर्वास्वदृश्यन्त शरीराणि शिरांसि च । ६-७१-३२ (४१८४३)
 भग्नचक्राक्षनीडाश्च निपातितमहाध्वजाः ।
 हताश्वाः पृथिवीं जग्मुस्तत्रतत्र महारथाः ॥ ६-७१-३३ (४१८४४)
 परिपेतुर्हयाश्चात्र केचिच्छस्त्रकृतव्रणाः ।
 रथान्विपरिकर्षन्तो हतेषु रथयोधिषु ॥ ६-७१-३४ (४१८४५)
 शराहता भिन्नदेहा बद्धयोक्रा हयोत्तमाः ।
 युगानि पर्यकर्षन्त तत्रतत्र स्म भारत । ६-७१-३५ (४१८४६)
 अदृश्यन्त ससूताश्च साश्वाः सरथयोधिनः ।
 एकेन बलिना राजन्वारणेन विमर्दिताः ॥ ६-७१-३६ (४१८४७)
 गन्धहस्तिमदस्रावमाघ्राय बहवो रणे ।
 सन्निपाते बलौघानां गजैर्मृदिरे गजाः ॥ ६-७१-३७ (४१८४८)
 सतोमरैर्महामात्रैर्निपतद्भिर्गतासुभिः ।
 बभूवायोधनं छन्नं नाराचाभिहतैर्गजैः ॥ ६-७१-३८ (४१८४९)
 सन्निपाते बलौघानां प्रेषितैर्वरवारणैः ।
 निपेतुर्युधि संभग्नाः सयोधाः सध्वजा गजाः ॥ ६-७१-३९ (४१८५०)
 नागराजोपमैर्हस्तैर्नागैराक्षिप्य संयुगे ।
 व्यदृश्यन्त महाराज संभग्ना रथकूबराः ॥ ६-७१-४० (४१८५१)
 विशीर्णरथसङ्घाश्च केशेष्वक्षिप्य दन्तिभिः ।
 द्रुमशाखा इवाविध्य निष्पिष्टा रथिनो रणे ॥ ६-७१-४१ (४१८५२)
 रथेषु च रथान्युद्धे संसक्तान्वरवारणाः ।
 विकर्षन्तो दिशः सर्वाः संपेतुः सर्वशब्दगाः ॥ ६-७१-४२ (४१८५३)
 तेषां तथा कर्षतां तु गजानां रूपमाबभौ ।
 सरःसु नलिनीजालं विषक्तमिव कर्षताम् ॥ ६-७१-४३ (४१८५४)
 एवं संछादितं तत्र बभूवायोधनं महत् ।
 सादिभिश्च पदातैश्च सध्वजैश्च महारथैः ॥ ६-७१-४४ (४१८५५)

इति श्रीमन्महाभारते भीष्मपर्वणि भीष्मवधपर्वणि
 पञ्चमदिवसयुद्धे एकसप्ततितमोऽध्यायः ॥

Mahabharata - Bhishma Parva - Chapter Footnotes

६-७१-७ स्तनयित्त्तुर्गर्जितम् ॥

भीष्मपर्व - अध्याय ०७२

॥ श्रीः ॥

६.७२. अध्यायः ७२

६-७२-० (४१८५६)

सञ्जय उवाच । ६-७२-०क्ष (४१४७)

शिखण्डी सह मत्स्येन विराटेन विशांपते ।

भीष्ममाशु महेष्वासमाससाद सुदुर्जयम् ॥ ६-७२-१ (४१८५७)

द्रोणं कृपं विकर्णं च महेष्वासं महाबलम् ।

राज्ञश्चान्यात्रणे शूरान्वहूनाच्छ्रद्धनंजयः ॥ ६-७२-२ (४१८५८)

सैन्धवं च महेष्वासं सामात्यं सह बन्धुभिः ।

प्राच्यांश्च दाक्षिणात्यांश्च भूमिपान्भूमिपर्षभ ॥ ६-७२-३ (४१८५९)

पुत्रं च ते महेष्वासं दुर्योधनममर्षणम् ।

दुःसहं चैव समरे भीमसेनोऽभ्यवर्तत ॥ ६-७२-४ (४१८६०)

सहदेवस्तु शकुनिमुलूकं च महारथम् ।

पितापुत्रौ महेष्वासावभ्यवर्तत दुर्जयौ ॥ ६-७२-५ (४१८६१)

युधिष्ठिरो महाराज गजानीकं महारथः ।

समवर्तत संग्रामे पुत्रेण निकृतस्तव ॥ ६-७२-६ (४१८६२)

माद्रीपुत्रस्तु नकुलः शूरसंक्रन्दनो युधि ।

त्रिगर्तानां बलैः सार्धं समसञ्जत पाण्डवः ॥ ६-७२-७ (४१८६३)

अभ्यवर्तन्त संक्रुद्धाः समरे साल्वकेकयान् ।

सात्यकिश्चेकितानश्च सौभद्रश्च महारथः ॥ ६-७२-८ (४१८६४)

धृष्टकेतुश्च समरे राक्षसश्च घटोत्कचः ।

नाकुलिश्च शतानीकः समरे रथपुङ्गवः ।

पुत्राणां ते रथानीकं प्रत्युद्याताः सुदुर्जयाः ॥ ६-७२-९ (४१८६५)

सेनापतिरमेयात्मा धृष्टद्युम्नो महाबलः ।

द्रोणेन समरे राजन्समियायोग्रकर्मणा ॥ ६-७२-१० (४१८६६)

एवमेते महेष्वासास्तावकाः पाण्डवैः सह ।

समेत्य समरे शूराः संप्राहारं प्रचक्रिरे ॥ ६-७२-११ (४१८६७)

मध्यंदिनगते सूर्ये नभस्याकुलतां गते ।

कुरवः पाण्डवेयाश्च निजघ्नुरितरेतरम् ॥ ६-७२-१२ (४१८६८)

ध्वजिनो हेमचित्राङ्गा विचरन्तो रणाजिरे ।

सपताका रथा रेजुर्वैयाघ्रपरिवारणाः ॥ ६-७२-१३ (४१८६९)

समेतानां च समरे जिगीषूणां परस्परम् ।

बभूव तुमुलः शब्दः सिंहानामिव नर्दताम् ॥ ६-७२-१४ (४१८७०)
 तत्राद्भुतमपश्यास संप्रहारं सुदारुणम् ।
 यदकुर्वन्नणे शूराः सृञ्जयाः कुरुभिः सह ॥ ६-७२-१५ (४१८७१)
 नैव खं न दिशो राजन्न सूर्यं शत्रुतापन ।
 विदिशो वापि पश्यामः शरैर्मुक्तैः समन्ततः ॥ ६-७२-१६ (४१८७२)
 शक्तीनां विमलाग्राणां तोमराणां तथास्यताम् ।
 निस्त्रिंशानां च पीतानां नीलोत्पलनिभाः प्रभाः ॥ ६-७२-१७ (४१८७३)
 कवचानां विचित्राणां भूषणानां प्रभास्तथा ।
 खं दिशः प्रदिशश्चैव भासयामासुरोजसा ॥ ६-७२-१८ (४१८७४)
 वपुर्भिश्च नरेन्द्राणां चन्द्रसूर्यसमप्रभैः ।
 विरराज तदा राजंस्तत्रतत्र रणाङ्गणम् ॥ ६-७२-१९ (४१८७५)
 रथसङ्घा नरव्याघ्राः समायान्तश्च संयुगे ।
 विरेजुः समरे राजन्ग्रहा इव नभस्तले ॥ ६-७२-२० (४१८७६)
 भीष्मस्तु रथिनां श्रेष्ठो भीमसेनं महाबलम् ।
 अवारयत संक्रुद्धः सर्वसैन्यस्य पश्यतः ॥ ६-७२-२१ (४१८७७)
 ततो भीष्मविनिर्मुक्ता रुक्मपुङ्खाः शिलाशिताः ।
 अभ्यङ्गन्तमरे भीमं तैलघौताः सुतेजनाः ॥ ६-७२-२२ (४१८७८)
 तस्य शक्तिं महावेगं भीमसेनो महाबलः ।
 क्रुद्धाशीविषसंकाशं प्रेषयामास भारत ॥ ६-७२-२३ (४१८७९)
 तामापतन्तीं सहसा रुक्मदण्डं दुरासदाम् ।
 चिच्छेद समरे भीष्मः शरैः सन्नतपर्वभिः ॥ ६-७२-२४ (४१८८०)
 ततोऽपरेण भल्लेन पीतेन निशितेन च ।
 कार्मुकं भीमसेनस्य द्विधा चिच्छेद भारत ॥ ६-७२-२५ (४१८८१)
 अपास्य तु धनुश्छिन्नं भीमसेनो महाबलः ।
 शरैर्बहुभिरानच्छेद्भीष्मं शान्तनवं युधि ॥ ६-७२-२६ (४१८८२)
 सात्यकिस्तु ततस्तूर्णं भीष्ममासाद्य संयुगे ।
 आकर्णप्रहितैस्त्रीक्ष्णैर्निशितैस्तिग्मतेजनैः ॥ ६-७२-२७ (४१८८३)
 शरैर्बहुभिरानच्छेत्पितरं ते जनेश्वर ।
 ततः संधाय वै तीक्ष्णं शरं परमदारुणम् ॥ ६-७२-२८ (४१८८४)
 वार्ष्णेयस्य रथाद्भीष्मः पातयामास सारथिम् ।
 तस्याश्वाः प्रदृता राजन्निहते रथसारथौ ॥ ६-७२-२९ (४१८८५)
 तेन तेनैव धावन्ति मनोमारुतरंहसः ।
 ततः सर्वस्य सैन्यस्य निःस्वनस्तुमुलोऽभवत् ॥ ६-७२-३० (४१८८६)
 हाहाकारश्च संजज्ञे पाण्डवानां महात्मनाम् ।
 अभ्यद्रवत गृह्णीत हयान्यच्छत धावत ॥ ६-७२-३१ (४१८८७)
 इत्यासीत्तुमुलः शब्दो युयुधानरथं प्रति ।

एतस्मिन्नेव काले तु भीष्मः शान्तनवस्तदा ॥ ६-७२-३२ (४१८८८)
न्यहनत्पाण्डवीं सेनामासुरीमिव वृत्राहा ।
ते वध्यमाना भीष्मेण पाञ्चालाः सोमकैः सह ।
स्थिरां युद्धे मतिं कृत्वा भीष्ममेवाभिदुद्रुवुः ॥ ६-७२-३३ (४१८८९)
धृष्टद्युम्नमुखाश्चापि पार्थाः शान्तनवं रणे ।
अभ्यधावज्जिगीषन्तस्तव पुत्रस्य वाहिनीम् ॥ ६-७२-३४ (४१८९०)
तथैव कौरवा राजन्भीष्मद्रोणपुरोगमाः ।
अभ्यधावन्त वेगेन ततो युद्धमवर्तत ॥ ६-७२-३५ (४१८९१)

इति श्रीमन्महाभारते भीष्मपर्वणि भीष्मवधपर्वणि
पञ्चमदिवसयुद्धे द्विसप्ततितमोऽध्यायः ॥

Mahabharata - Bhishma Parva - Chapter Footnotes

६-७२-१८ ओजसा स्वप्रभावेण ॥

भीष्मपर्व - अध्याय ०७३

॥ श्रीः ॥

६.७३. अध्यायः ७३

Mahabharata - Bhishma Parva - Chapter Topics

युद्धवर्णनम् ॥ १ ॥

Mahabharata - Bhishma Parva - Chapter Text

६-७३-० (४१८९२)

सञ्जय उवाच । ६-७३-०क्ष् (४१४८)

विराटोऽयं त्रिभिर्बाणैर्भीष्ममाच्छन्महारथम् ।

विव्याध तुरमांत्रास्य त्रिभिर्बाणैर्महारथः ॥ ६-७३-१ (४१८९३)

तं प्रत्यविध्यद्दशभिर्भीष्मः शान्तनवः शरैः ।

रुक्मपुङ्खैर्महेष्वासः कृतहस्तो महाबलः ॥ ६-७३-२ (४१८९४)

द्रौणिर्गाण्डीवधन्वानं भीमधन्वा महारथः ।

अविध्यदिषुभिः षड्भिर्दृढहस्तः स्तनान्तरे ॥ ६-७३-३ (४१८९५)

कार्मुकं तस्य चिच्छेद फल्गुनः परवीरहा ।

अविध्यच्च भृशं तीक्ष्णैः पत्रिभिः शत्रुकर्शनः ॥ ६-७३-४ (४१८९६)

सोऽन्यत्कार्मुकमादाय वेगवान्क्रोधमूर्च्छितः ।

अमृष्यमाणः पार्थेन कार्मुकच्छेदमाहवे ॥ ६-७३-५ (४१८९७)

अविध्यत्फल्गुनं राजन्नवत्या निशितैः शरैः ।

वासुदेवं च सप्तत्या विव्याध परमेषुभिः ॥ ६-७३-६ (४१८९८)
 ततः क्रोधाभिताम्राक्षः कृष्णेन सह फल्गुनः ।
 दीर्घमुष्णं च निःश्वस्य चिन्तयित्वा पुनःपुनः ॥ ६-७३-७ (४१८९९)
 धनुः प्रपीड्य वामेन करेणामित्रकर्शनः ।
 गाण्डीवधन्वा संक्रुद्धः शितान्सन्नतपर्वणः ॥ ६-७३-८ (४१९००)
 जीवितान्तकरान्धोरान्समादत्त शिलीमुखान् ।
 तैस्तूर्णं समरेऽविध्यद्रौणिं बलवतां वरः ॥ ६-७३-९ (४१९०१)
 तस्य ते कवचं भित्त्वा पपुः शोणितमाहवे ।
 न विव्यथे च निर्भिन्नो द्रौणिर्गाण्डीवधन्वना ॥ ६-७३-१० (४१९०२)
 तथैव च शरान्द्रौणिः प्रविमुञ्चन्नविह्वलः ।
 तस्थौ च समरे राजंस्त्रातुमिच्छन्महाव्रतम् ॥ ६-७३-११ (४१९०३)
 तस्य तत्सुमहत्कर्म शशंसुः कुरुसत्तमाः ।
 यत्कृष्णाभ्यां समेताभ्यामभ्यापतत संयुगे ॥ ६-७३-१२ (४१९०४)
 स हि नित्यमनीकेषु युध्यतेऽभयमास्तितः ।
 अस्त्रग्रामं ससंहारं द्रोणात्प्राप्य सुदुर्लभम् ॥ ६-७३-१३ (४१९०५)
 ममैष आचार्यसुतो द्रोणस्यापि प्रियः सुतः ।
 ब्राह्मणश्च विशेषेण माननीयो ममेति च ॥ ६-७३-१४ (४१९०६)
 समास्थआय मतिं वीरो बीभत्सुः सत्रुतापनः ।
 कृपां चक्रे रथश्रेष्ठो भारद्वाजसुतं प्रति ॥ ६-७३-१५ (४१९०७)
 द्रौणिं त्यक्त्वा ततो युद्धे कौन्तेयः श्वेतवाहनः ।
 युयुधे तावकान्निघ्नंस्त्वरमाणः पराक्रमी ॥ ६-७३-१६ (४१९०८)
 दुर्योधनस्तु दशभिर्गार्ध्रपत्रैः शिलाशितैः ।
 भीमसेनं महेष्वासं रुक्मपुङ्खैः समार्पयत् ॥ ६-७३-१७ (४१९०९)
 भीमसेनः सुसंक्रुद्धः परासुकरणं दृढम् ।
 चित्रं कार्मुकमादत्त शरांश्च निशितान्दश ॥ ६-७३-१८ (४१९१०)
 आकर्णप्रहितैस्तीक्ष्णैर्वेगवद्भिरजिह्वगैः ।
 अविध्यत्तूर्णमव्यग्रः कुरुराजं महोरसि ॥ ६-७३-१९ (४१९११)
 तस्य काञ्चनसूत्रस्थः शरैः संछादितो मणिः ।
 रराजोरसि खे सूर्यो ग्रहैरिव समावृतः ॥ ६-७३-२० (४१९१२)
 पुत्रस्तु तव तेजस्वी भीमसेनेन ताडित ।
 नामृष्यत यथा नागस्तलशब्दं मदोत्कटः ॥ ६-७३-२१ (४१९१३)
 ततः शरैर्महाराज रुक्मपुङ्खैः शिलाशितैः ।
 भीमं विव्याध संक्रुद्धस्त्रासयानो वरूथिनीम् ॥ ६-७३-२२ (४१९१४)
 तौ युध्यमानौ समरे भृशमन्योन्यविक्षतौ ।
 पुत्रौ ते देवसंकाशौ व्यरोचेतां महाबलौ ॥ ६-७३-२३ (४१९१५)
 चित्रसेनं नरव्याघ्रं सौभद्रः परवीरहा ।

अविध्यदशभिर्बाणैः पुरुमित्रं च सप्तभिः ॥ ६-७३-२४ (४१९१६)
 सत्यव्रतं च सप्तत्या विद्ध्वा शक्रसमो युधि ।
 नृत्यन्निव रणे वीर आर्तिं नः समजीजनत् ॥ ६-७३-२५ (४१९१७)
 तं प्रत्यविध्यदशभिश्चित्रसेनः शिलीमुखैः ।
 सत्यव्रतश्च नवभिः पुरुमित्रश्च सप्तभिः ॥ ६-७३-२६ (४१९१८)
 स विद्धो विक्षरन्नक्तं शत्रुसंवारणं महत् ।
 चिच्छेद चित्रसेनस्य चित्रं कार्मुकमार्जुनिः ॥ ६-७३-२७ (४१९१९)
 भित्त्वा चास्य तनुत्राणं शरेणोरस्यताडयत् ।
 ततस्ते तावका वीरा राजपुत्रा महारथाः ॥ ६-७३-२८ (४१९२०)
 समेत्य युधि संरब्धा विव्यधुर्निशितैः शरैः ।
 तांश्च सर्वाञ्शरैस्तीक्ष्णैर्जघान परमास्त्रवित् ॥ ६-७३-२९ (४१९२१)
 तस्य दृष्ट्वा तु तत्कर्म परिवव्रुः सुतास्तव ।
 दहन्तं समरे सैन्यं वने कक्षं यथोल्बणम् ॥ ६-७३-३० (४१९२२)
 अपेतशिशिरे काले समिद्धमिव पावकम् ।
 अत्यरोचत सौभद्रस्तव सैन्यानि नाशयन् ॥ ६-७३-३१ (४१९२३)
 तत्तस्य चरितं दृष्ट्वा पौत्रस्तव विशांपते ।
 लक्ष्मणोऽभ्यपतत्तूर्णं सात्तीपुत्रमाहवे ॥ ६-७३-३२ (४१९२४)
 अभिमन्युस्तु संक्रुद्धो लक्ष्मणं शुभलक्षणम् ।
 विव्याध निशितैः षडभिः सारथिं च त्रिभिः शरैः ॥ ६-७३-३३ (४१९२५)
 तथैव लक्ष्मणो राजन्सौभद्रं निशितैः शरैः ।
 अविध्यत महाराज तदद्भुतमिवाभवत् ॥ ६-७३-३४ (४१९२६)
 तस्याश्वांश्चतुरो हत्वा सारथिं च महाबलः ।
 अभ्यद्रवत सौभद्रो लक्ष्मणं निशितैः शरैः ॥ ६-७३-३५ (४१९२७)
 हताश्चे तु रथे तिष्ठँल्लक्ष्मणः परवीरहा ।
 शक्तिं चिक्षेप संक्रुद्धः सौभद्रस्य रथं प्रति ॥ ६-७३-३६ (४१९२८)
 तामापतन्तीं सहसा घोररूपां दुरासदाम् ।
 अभिमन्युः शरैस्तीक्ष्णैश्चिच्छेद भुजगोपमाम् ॥ ६-७३-३७ (४१९२९)
 ततः स्वरथमारोप्य लक्ष्मणं गौतमस्तदा ।
 अपोवाह रथेनाजौ सर्वसैन्यस्य पश्यतः ॥ ६-७३-३८ (४१९३०)
 ततः समाकुले तस्मिन्वर्तमाने महाभये ।
 अभ्यद्रवज्जिघांसन्तः परस्परवधैषिणः ॥ ६-७३-३९ (४१९३१)
 तावकाश्च महेष्वासाः पाण्डवाश्च महारथाः ।
 जुह्वन्तः समरे प्राणान्निजघ्नुरितरेतरम् ॥ ६-७३-४० (४१९३२)
 मुक्तकेशा विकवचा विरथाश्छिन्नकार्मुकाः ।
 बाहुभङ्गः समयुध्यन्त सृञ्जयाः कुरुभिः सह ॥ ६-७३-४१ (४१९३३)
 ततो भीष्मो महाबाहुः पाण्डवानां महात्मनाम् ।

सेनां जघान संक्रुद्धो दिव्यैरस्त्रैर्महाबलः ॥ ६-७३-४२ (४१९३४)
हतेश्वरैर्गजैस्तत्र नरैरश्वैश्च पातितैः ।
रथिभिः सादिभिश्चैव समास्तीर्यत मेदिनी ॥ ६-७३-४३ (४१९३५)

इति श्रीमन्महाभारते भीष्मपर्वणि भीष्मवधपर्वणि
पञ्चमदिवसयुद्धे त्रिसप्ततितमोऽध्यायः ॥
Mahabharata - Bhishma Parva - Chapter Footnotes

६-७३-३२ सात्वतीपुत्रं अभिमन्युम् ॥

भीष्मपर्व - अध्याय ०७४

॥ श्रीः ॥

६.७४. अध्यायः ७४

Mahabharata - Bhishma Parva - Chapter Topics
भूरिश्रवसा सात्यकिपुत्रदशकवधः ॥ १ ॥
सात्यकिभूरिश्रवसोयुद्धम् ॥ २ ॥

Mahabharata - Bhishma Parva - Chapter Text

६-७४-० (४१९३६)
सञ्जय उवाच । ६-७४-०क्ष् (४१४९)
अथ राजन्महाबाहुः सात्यकिर्युद्धदुर्मदः ।
विकृष्य चापं समरे भारसाहमनुत्तमम् ॥ ६-७४-१ (४१९३७)
यत्तत्सख्युस्तु पूर्वेण अर्जुनादुपशिक्षितम् ।
प्रगाढं लघु चित्रं च दर्शयन्हस्तलाघवम् ।
प्रामुञ्चत्पुङ्खसंयुक्ताञ्जरानाशीविषोपमान् ॥ ६-७४-२ (४१९३८)
तस्य विक्षिपतस्त्रापं शरानन्यांश्च मुञ्चतः ।
आददानस्य भूयश्च संदधानस्य चापरान् ॥ ६-७४-३ (४१९३९)
क्षिपतश्च परांस्तस्य रणे शत्रून्विनिघ्नतः ।
ददृशे रूपमत्यर्थं मेघस्येव प्रवर्षतः ॥ ६-७४-४ (४१९४०)
तमुदीर्यन्तमालोक्य राजा दुर्योधस्ततः ।
रथानामयुतं तस्य प्रेषयामास भारत ॥ ६-७४-५ (४१९४१)
तांस्तु सर्वान्महेष्वासान्सात्यकिः सत्यविक्रमः ।
जघान परमेष्वासो दिव्येनास्त्रेण वीर्यवान् ॥ ६-७४-६ (४१९४२)
स कृत्कवा दारुणं कर्म प्रगृहीतशरासनः ।
आससाद ततो वीरो भूरिश्रवसमाहवे ॥ ६-७४-७ (४१९४३)

स हि संदृश्य सेनां ते युयुधानेन पातिताम् ।
अभ्यधावत संक्रुद्धः कुरूणां कीर्तिवर्धनः ॥ ६-७४-८ (४१९४४)
इन्द्रायुधसवर्णं तु विस्फार्य सुमहद्वनुः ।
सृष्टवान्वज्रसंकाशाञ्जरानाशीविषोपमान् ॥ ६-७४-९ (४१९४५)
सहस्रशो माहाराज दर्शयन्पाणिलाघवम् ।
शरांस्तान्मृत्युसंस्पर्शान्सात्यकेश्व पदानुगाः ॥ ६-७४-१० (४१९४६)
न विषेहुस्तदा राजन्दुद्वुवुस्ते समन्ततः ।
विहाय सात्यकिं राजन्समरे युद्धदुर्मदम् ॥ ६-७४-११ (४१९४७)
तं दृष्ट्वा युयुधानस्य सुता दश महाबलाः ।
महारथाःक समाख्याताश्चित्रवर्मायुधध्वजाः ॥ ६-७४-१२ (४१९४८)
समासाद्य महेश्वासं भूरिश्रवसमाहवे ।
ऊचुः सर्वे सुसंरब्धा यूपकेतुं महारणे ॥ ६-७४-१३ (४१९४९)
भोभो कौरवादायाद सहास्माभिर्महाबल ।
एहि युध्यस्व संग्रामे समस्तैः पृथगेव वा ॥ ६-७४-१४ (४१९५०)
अस्मान्वा त्वं पराजित्य यशः प्राप्नुहि संयुगे ।
वयं वा त्वां पराजित्य प्रीतिं धास्यामहे पितुः ॥ ६-७४-१५ (४१९५१)
एवमुक्तस्तदा शूरैस्तानुवाच महाबलः ।
वीर्यश्लाघी नरश्रेष्ठस्तान्दृष्ट्वा समवस्थितान् ॥ ६-७४-१६ (४१९५२)
साध्विदं कथ्यते वीरा यद्येवं मतिरद्य वः ।
युध्यध्वं सहिता यत्ता निहनिष्यामि वो रणे ॥ ६-७४-१७ (४१९५३)
एवमुक्ता महेश्वासास्ते वीराः क्षिप्रकारिणः ।
महता शरवर्षेण अभ्यधावन्नरिन्दमम् ॥ ६-७४-१८ (४१९५४)
सोऽपराह्णे महाराज संग्रामस्तुमुलोऽभवत् ।
एकस्य च बहूनां च समेतानां रणाजिरे ॥ ६-७४-१९ (४१९५५)
तमेकं रथिनां श्रेष्ठं शरैस्ते समवाकिरन् ।
प्रावृषीव यथा मेरुं सिषिचुर्जलदा नृप ॥ ६-७४-२० (४१९५६)
तैस्तु मुक्ताञ्जरान्घोरान्यमदण्डाशनिप्रभान् ।
असंप्राप्तानसंभ्राकन्तिश्चिच्छेदाशु महारथः ॥ ६-७४-२१ (४१९५७)
तत्राद्भुतमपश्याम सौमदत्तेः पराक्रमम् ।
यदेको बहुबिर्युद्धे समसञ्जदभीतवत् ॥ ६-७४-२२ (४१९५८)
विसृज्य शरवृष्टिं तां दश राजन्महारथाः ।
परिवार्य महाबाहुं निहन्तुमुपचक्रमुः ॥ ६-७४-२३ (४१९५९)
समदत्तिस्ततः क्रुद्धस्तेषां चापानि भारत ।
चिच्छेद समरे राजन्युध्यमानो महारथैः ॥ ६-७४-२४ (४१९६०)
अथैषां छिन्नधनुषां शरैः सन्नतपर्वभिः ।
चिच्छेद समरे राजञ्जिरांसि भरतर्षभ ॥ ६-७४-२५ (४१९६१)

ते हता न्यपतन्नाजन्वज्रभगना इव द्रुमाः । ६-७४-२६ वृष्ट्वा
 निहतान्वीरो रणे पुत्रान्महाबलान् ॥ ६-७४-२६ (४१९६२)
 वाष्णीयो विनदराजन्भूरिश्रवसमभ्ययात् ।
 रथं रथेन समरे पीडयित्वा महाबलौ ॥ ६-७४-२७ (४१९६३)
 तावन्योन्यं हि समरे निहत्य रथवाजिनः ।
 विरथावभिवल्गान्तौ समेयातां महारथौ ॥ ६-७४-२८ (४१९६४)
 प्रगृहीतमहाखड्गौ तौ चर्मवरधारिणौ ।
 शुशुभाते नरव्याघ्रौ युद्धाय समवस्थितौ ॥ ६-७४-२९ (४१९६५)
 असह्यमसियुद्धाय भूरिश्रवसमाहवे ।
 मत्वा वृकोदरस्तूर्णमभिप्लुत्य महारथः ॥ ६-७४-३० (४१९६६)
 ततः सात्यकिमभ्येत्य निस्त्रिंशवरधारिणम् ।
 भीमसेनस्त्वरन्नाजन्त्रथमारोपयत्तदा ॥ ६-७४-३१ (४१९६७)
 तवापि तनयो राजन्भूरिश्रवसमाहवे ।
 आरोपयद्रथं तूर्णं पश्यतां सर्वधन्विनाम् ॥ ६-७४-३२ (४१९६८)
 तस्मिस्तथा वर्तमाने रणे भीष्मं महारथम् ।
 अयोधयन्त संरब्धाः पाण्डवा भरतर्षभ ॥ ६-७४-३३ (४१९६९)
 लोहितायति चादित्ये त्वरमाणो धनञ्जयः ।
 पञ्चविंशतिसाहस्रान्निजघान महारथान् ॥ ६-७४-३४ (४१९७०)
 ते हि दुर्योधनादिष्टास्तदा पार्थनिबर्हणे ।
 संप्राप्यैव गता नाशं शलभा इव पावकम् ॥ ६-७४-३५ (४१९७१)
 ततो मत्स्याः केकयाश्च धनुर्वेदविशारदाः ।
 परिववृस्तदा पार्थं सहपुत्रं महारथम् ॥ ६-७४-३६ (४१९७२)
 एवस्मिन्नेव काले तु सूर्येऽस्तमुपगच्छति ।
 सर्वेषां चैव सैन्यानां प्रमोहः समजायत ॥ ६-७४-३७ (४१९७३)
 अवहारं ततश्चक्रे पिता देवव्रतस्तव ।
 संध्याकाले महाराज सैन्यानां श्रान्तवाहनः ॥ ६-७४-३८ (४१९७४)
 पाण्डवानां कुरूणां च परस्परसमागमे ।
 ते सेने भृशसंविग्ने ययतुः स्वं निवेशनम् ॥ ६-७४-३९ (४१९७५)
 ततः स्वशिविरं गत्वा न्यविशंस्तत्र भारत ।
 पाण्डवाः सृञ्जयैः सार्धं कुरवश्च यथाविधिः ॥ ६-७४-४० (४१९७६)

इति श्रीमन्महाभारते भीष्मपर्वणि भीष्मवधपर्वणि
 पञ्चमदिवसयुद्धे चतुःसप्ततितमोऽध्यायः ॥

भीष्मपर्व - अध्याय ०७५

॥ श्रीः ॥

६.७५. अध्यायः ७५

६-७५-० (४१९७७)

सञ्जय उवाच । ६-७५-०क्ष् (४१५०)

विहृत्य तु ततो राजन्सहिताः कुरुपाण्डवाः ।

व्यतीतायां तु शर्वयां पुनर्युद्धाय निर्ययुः ॥ ६-७५-१ (४१९७८)

ततः शब्दो महानासीत्तव तेषां च भारत ।

युज्यतां रथमुख्यानां कल्प्यतां चैव दन्तिनाम् ॥ ६-७५-२ (४१९७९)

संनह्यतां पदातीनां हयानां चैव भारत ।

शङ्खदुन्दुभिनादश्च तुमुलः सर्वतोऽभवत् ॥ ६-७५-३ (४१९८०)

ततो युधिष्ठिरो राजा धृष्टद्युम्नमभाषत ।

व्यूहं व्यूहस्व पाञ्चाल मकरं शत्रुनाशनम् ॥ ६-७५-४ (४१९८१)

एवमुक्तस्तु पार्थेन धृष्टद्युम्नो महारथः ।

व्यादिदेश यथान्यायं रथिनो रथिनां वरः ॥ ६-७५-५ (४१९८२)

शिरोऽभूद्द्रुपदस्तस्य पाण्डवश्च धनञ्जयः ।

चक्षुषी सहदेवश्च नकुलश्च महारथः ॥ ६-७५-६ (४१९८३)

तुण्डमासीन्महाराज भीमसेनो महाबलः ।

सौभद्रो द्रौपदेयाश्च राक्षसश्च घटोत्कचः ॥ ६-७५-७ (४१९८४)

सात्यकिर्धर्मराजश्च व्यूहग्रीवां समास्थिताः ।

पृष्ठमासीन्महाराज विराटो वाहिनीपतिः ॥ ६-७५-८ (४१९८५)

महाराज महत्या सेनया वृतः ।

केकया भ्रातरः पञ्च वामपार्श्वं समाश्रिताः ॥ ६-७५-९ (४१९८६)

धृष्टकेतुर्नरव्याघ्रश्चेकितानश्च वीर्यवान् ।

दक्षिणं पक्षमाश्रित्य स्थितौ व्यूहस्य रक्षणे ॥ ६-७५-१० (४१९८७)

पादयोस्तु महाराज स्थितः श्रीमान्महारथः ।

कुन्तिभोजः शतानीको महत्या सेनया वृतः ॥ ६-७५-११ (४१९८८)

शिखण्डी तु महेष्वासः सोमकैः संवृतो बली ।

इरावांश्च ततः पुच्छे मकरस्य व्यवस्थितौ ॥ ६-७५-१२ (४१९८९)

एवमेतं महाव्यूहं व्यूह्य भारत पाण्डवाः ।

सूर्योदये महाराज पुनर्युद्धाय दंशिताःक ॥ ६-७५-१३ (४१९९०)

कौरवानभ्ययुस्तूर्णं हस्त्यश्चरथपत्तिभिः ।

समुच्छ्रितैर्ध्वजैश्छत्रैः शस्त्रैश्च विमलैः शितैः

॥ ६-७५-१४ (४१९९०)
 व्यूढं दृष्ट्वा तु तत्सैन्यं पिता देवव्रतस्तव ।
 कौञ्चेन महता राजन्प्रत्यव्यूहत वाहिनीम् ॥ ६-७५-१५ (४१९९१)
 तस्य तुण्डे महेष्वासो भारद्वाजो व्यरोचत ।
 अश्वत्थामा कृपञ्चैव चक्षुरास्तां जनेश्वर ॥ ६-७५-१६ (४१९९२)
 कृतवर्मा तु सहितः काम्भोजैरथ बाह्लिकैः ।
 शिरस्यासीन्नरश्रेष्ठः श्रेष्ठः सर्वधनुष्मताम् ॥ ६-७५-१७ (४१९९३)
 ग्रीवायां शूरसेनश्च तव पुत्रश्च मारिष ।
 दुर्योधनो महाराज राजभिर्बहुभिर्वृतः ॥ ६-७५-१८ (४१९९४)
 प्राग्जोतिषस्तु सहितो मद्रसौवीरकेकयैः ।
 उरस्यभून्नरश्रेष्ठ महत्या सेनया वृतः ॥ ६-७५-१९ (४१९९५)
 पृष्ठे चास्तां महेष्वासावावन्त्यौ सपदानुगौः ।
 स्वसेनया च सहितः शुशर्मा प्रस्थलाधिपः ।
 वामं पक्षं समाश्रित्य दंशितः समवस्थितः ॥ ६-७५-२० (४१९९६)
 तुषारा यवनाञ्चैव शकाश्च सह चूचुपैः ।
 दक्षिणं पक्षमाश्रित्य स्थिता व्यूहस्त भारत ॥ ६-७५-२१ (४१९९७)
 श्रुतायुश्च शातायुश्च सौमदत्तिश्च मारिष ।
 व्यूहस्य जघने तस्थू रक्षमाणाः परस्परम् ॥ ६-७५-२२ (४१९९८)
 ततो युद्धाय संजग्मुः पाण्डवाः कौरवैः सह ।
 सूर्योदये महाराज प्रावर्तत जनक्षयः ॥ ६-७५-२३ (४१९९९)
 प्रतीयू रथिनो नामान्नागाश्च रथिनो ययुः ।
 हयारोहान्नथारोहा रथिनश्चापि सादिनः ॥ ६-७५-२४ (४२०००)
 सादिनश्च हयान्नाजन्नथिनश्च महारणे ।
 हस्त्यारोहान्हयारोहा रथिनः सादिनस्तथा ॥ ६-७५-२५ (४२००१)
 रथिनः पत्तिभिः सार्धं सादिनश्चापि पत्तिभिः ।
 अन्योन्यं समरे राजन्प्रत्यधावन्नमर्षिताः ॥ ६-७५-२६ (४२००२)
 भीमसेनार्जुनयमैर्गुप्ता चान्यैर्महारथैः ।
 शुशुभे पाण्डवी सेना नक्षत्रैरिव शर्वरी ॥ ६-७५-२७ (४२००३)
 तथा भीष्मकृपद्रोणशल्यदुर्योधनादिभिः ।
 तवापि च बभौ सेना ग्रहैर्द्यौरिव संवृताः ॥ ६-७५-२८ (४२००४)
 भीमसेनस्तु कौन्तेयो द्रोणं दृष्ट्वा पराक्रमी ।
 अभ्ययाञ्जवनैरश्वैर्भारद्वाजस्य वाहिनीम् ॥ ६-७५-२९ (४२००५)
 द्रोणास्तु समरे क्रुद्धो भीमं नवभिरायसैः ।
 विव्याध समरश्लाघी मर्माण्युद्दिष्य वीर्यवान् ॥ ६-७५-३० (४२००६)
 दृढाहतस्तो भीमो भारद्वाजस्य संयुगे ।
 सारथिं प्रेषयामास यमस्य सदनं प्रति ॥ ६-७५-३१ (४२००७)

स संगृह्य स्कवयं वाहान्भारद्वाजः प्रतापवान् ।
 व्यधमत्पाण्डवीं सेनां तूलराशिमिवानलः ॥ ६-७५-३२ (४२००८)
 ते वद्यमाना द्रोणेन भीष्मेण च नरोत्तमाः ।
 सृञ्जयाः तावकं सैन्यं भीमार्जुनपरिक्षतम् ॥ ६-७५-३३ (४२००९)
 तथैव तावकं सैन्यं भीमार्जुनपरिक्षतम् ।
 मुह्यते तत्रतत्रैव समदेव वराङ्गना ॥ ६-७५-३४ (४२०१०)
 अभिद्येतां ततो व्यूहौ तस्मिन्वीरवरक्षये ।
 आसीद्घातिकरो घोरस्तव तेषां च भारत ॥ ६-७५-३५ (४२०११)
 तदद्भुतमपश्याम तावकानां परैः सह ।
 एकायनगताः सर्वे यदयुध्यन्त भारत ॥ ६-७५-३६ (४२०१२)
 प्रतिसंवार्य चास्त्राणि तेऽन्योन्यस्य विशांपते ।
 युयुधुः पाण्डवाश्चैव कौरवाश्च महाबलाः ॥ ६-७५-३७ (४२०१३)

इति श्रीमन्महाभारते भीष्मपर्वणि भीष्मवधपर्वणि
 षष्ठदिवसयुद्धे पञ्चसप्ततितमोऽध्यायः ॥

भीष्मपर्व - अध्याय ०७६

॥ श्रीः ॥

६.७६. अध्यायः ७६

Mahabharata - Bhishma Parva - Chapter Topics

धृतराष्ट्रेण स्वसेनाक्षयश्रवणेन शोचनम् ॥ १ ॥

Mahabharata - Bhishma Parva - Chapter Text

६-७६-० (४२०१४)

धृतराष्ट्र उवाच । ६-७६-०क्ष् (४१५१)

एवं बहुगुणं सैन्यमेवं बहुविधं परम् ।

व्यूढमेवं यथाशास्त्रममोघं चैव सञ्जय ॥ ६-७६-१ (४२०१५)

जुष्टमस्माकमत्यन्तमभिकामं च नः सदा ।

प्रहृष्टं व्यसनोपेतं पुरस्ताद्दृष्टविक्रमम् ॥ ६-७६-२ (४२०१६)

नातिवृद्धमबालं च न कृशं न च पीवरम् ।

लघुवृत्तायतप्रायं सागराकारमव्ययम् ॥ ६-७६-३ (४२०१७)

आत्तसन्नाहशस्त्रं च बहुशस्त्रपरिग्रहम् ।

असियुद्धे नियुद्धे च गदायुद्धे च कोविदम् ॥ ६-७६-४ (४२०१८)

प्रासर्षितोमरेष्वजौ परिघेष्वायसेषु च ।

भिण्डिपालेषु शक्तीषु मुसलेषु च सर्वशः ॥ ६-७६-५ (४२०१९)

कम्पनेषु च चापेषु कणपेषु च सर्वशः ।
 क्षेणणीयेषु चित्रेषु मुष्टयुद्धेषु च क्षमम् ॥ ६-७६-६ (४२०२०)
 अपरोक्षं च विद्यासु व्यायामे च कृतश्रमम् ।
 शस्त्रग्रहणविद्यासु सर्वासु परिनिष्ठितम् ॥ ६-७६-७ (४२०२१)
 आरोहे पर्यवस्कन्दे सरणे सान्तरप्लुते ।
 सम्यक्प्रहरणे याने व्यपयाने च कोविदम् ॥ ६-७६-८ (४२०२२)
 नागाश्वरथयानेषु बहुशः सुपरीक्षितम् ।
 परीक्ष्य च यथान्यायं वेतनेनोपपादितम् ॥ ६-७६-९ (४२०२३)
 न गोष्या नोपकारेण न च बन्धुनिमित्ततः ।
 न सौहृदबलैर्वापि नाकुलीनपरिग्रहैः ॥ ६-७६-१० (४२०२४)
 समृद्धजनमार्यं च तुष्टसंबन्धिवान्धवम् ।
 कृतोपकारभूयिष्ठं यशस्वि च मनस्वि च ॥ ६-७६-११ (४२०२५)
 स्वजनैस्तु नरैर्मुख्यैर्बहुशो दृष्टकर्मभिः ।
 लोकपालोपमैस्तात पालितं लोकविश्रुतम् ॥ ६-७६-१२ (४२०२६)
 बहुभिः क्षत्रियैर्गुप्तं पृथिव्यां लोकसंमतैः ।
 अस्मानभिगतैः कामात्सबलैः सपदानुगैः ॥ ६-७६-१३ (४२०२७)
 महोदधिमिवापूर्णमापगाभिः समन्ततः ।
 अपक्षपक्षिसंकाशै रथैर्नागैश्च संवृतम् ॥ ६-७६-१४ (४२०२८)
 नानायोधजलं भीमं वाहनोर्मितरङ्गिणम् ।
 क्षेपण्यसिगदाशक्तिशरप्राससामाकुलम् ॥ ६-७६-१५ (४२०२९)
 ध्वजभूषणसंबाधं रत्नपट्टसुसंचितम् ।
 परिधावद्भिरश्वैश्च वायुवेगविकम्पितम् ॥ ६-७६-१६ (४२०३०)
 अपारमिव गर्जन्तं सागरप्रतिमं महत् ।
 द्रोणभीष्मासिसंगुप्तं गुप्तं च कृतवर्मणा ॥ ६-७६-१७ (४२०३१)
 कृपदुःशासनाभ्यां च जयद्रथमुखैस्तथा ।
 भगदत्तविकर्णाभ्यां द्रौणिशौबलबाह्लिकैः ॥ ६-७६-१८ (४२०३२)
 गुप्तं प्रवीरैर्लौकैश्च सारवद्भिर्महात्मभिः ।
 यदहन्यत सैन्यं मे दिष्टमत्र परायणम् ॥ ६-७६-१९ (४२०३३)
 नैतादृशं समुद्योगं दृष्टवन्तो हि मानुषाः ।
 ऋषयो वा महाभागाः पुराणा भुवि सञ्जय ॥ ६-७६-२० (४२०३४)
 ईदृशोऽपि बलौघस्तु संयुक्तः शस्त्रसंपदा ।
 वध्यते यत्र संग्रामे किमन्यद्भागधेयतः ॥ ६-७६-२१ (४२०३५)
 विपरीतमिदं सर्वं प्रतिभाति हि सञ्जय ।
 यत्रेदृशं बलं घोरं नावधीद्युधि पाण्डवान् ॥ ६-७६-२२ (४२०३६)
 पाण्डवार्थाय नियतं देवास्तत्र समागताः ।
 युध्यन्ते मामकं सैन्यं यथाऽवध्यत सञ्जय ॥ ६-७६-२३ (४२०३७)

उक्तोऽपि विदुरेणाहं हितं पथ्यं च नित्यशः ।
न च जग्राह तन्मन्दः पुत्रो दुर्योधनो मम ॥ ६-७६-२४ (४२०३८)
तथ्यां मन्ये मतिं तस्य सर्वज्ञस्य महात्मनः ।
आसीत्तथाऽऽगतं तात येन दृष्टमिदं पुरा ॥ ६-७६-२५ (४२०३९)
अथवा भाव्यमेवं हि संजयैतेन सर्वथा ।
पुरा धात्रा यथा दिष्टं तत्तथा न तदन्यथा ॥ ६-७६-२६ (४२०४०)

इति श्रीमन्महाभारते भीष्मपर्वणि भीष्मवधपर्वणि
षष्ठदिवसयुद्धे षट्सप्ततितमोऽध्यायः ॥

Mahabharata - Bhishma Parva - Chapter Footnotes

६-७६-२ नः अस्मान् अभिकामं आकाङ्क्षमाणम् । प्रह्वनिमिपाठे प्रणतम् ॥
६-७६-३ लघुवृत्तं शीघ्रकारि । आयतप्रायं प्रांशुबहुलम् ॥
६-७६-८ आरोहे हस्त्यादीनाम् । पर्यवस्कन्दे हस्त्यादिभ्योऽवतरणे ॥
६-७६-११ मनस्वि साहंकारम् ॥

भीष्मपर्व - अध्याय ०७७

॥ श्रीः ॥

६.७७. अध्यायः ७७

Mahabharata - Bhishma Parva - Chapter Topics

भीमद्रोणपराक्रमवर्णनम् ॥ १ ॥

Mahabharata - Bhishma Parva - Chapter Text

६-७७-० (४२०४१)
सञ्जय उवाच । ६-७७-०क्ष् (४१५२)
आत्मदोषात्त्वया राजन्प्राप्तं व्यसनमीदृशम् ।
न हि दुर्योधनस्तानि पश्यते भरतर्षभ ॥ ६-७७-१ (४२०४२)
यानि त्वं पश्यसे राजन्धर्मसंकरकारणात् ।
तव दोषात्पुरा वृत्तं द्यूतमेतद्विशांपते ॥ ६-७७-२ (४२०४३)
तव दोषेण युद्धं च प्रवृत्तं सह पाण्डवैः ।
त्वमेवाद्य फलं भुङ्क्ष्व कृत्वा किल्बिषमात्मना ॥ ६-७७-३ (४२०४४)
आत्मना हि कृतं कर्म आत्मनैवोपभुज्यते ।
इह वा प्रेत्य वा राजंस्त्वया प्राप्तं यथातथम् ॥ ६-७७-४ (४२०४५)
तस्माद्वाजन्स्थिरो भूत्वा प्राप्येदं व्यसनं महत् ।

शृणु युद्धं यथा वृत्तं शंसतो मे नराधिप ॥ ६-७७-५ (४२०४६)
 भीमसेनः सुनिशितैर्बाणैर्भित्त्वा महाचमूम् ।
 आससाद ततो वीरः सर्वान्दुर्योधनानुजान् ॥ ६-७७-६ (४२०४७)
 दुःशासनं दुर्विषहं दुःसहं दुर्मदं जयम् ।
 जयत्सेनं विकर्णं च चित्रसेनं सुदर्शनम् ॥ ६-७७-७ (४२०४८)
 चारुचित्रं सुवर्माणं दुष्कर्णं कर्णमेव च ।
 एतांश्चान्यांश्च सुबहून्समीपस्थान्महारथान् ॥ ६-७७-८ (४२०४९)
 धार्तराष्ट्रान्सुकुद्धान्दृष्ट्वा भीमो महारथः ।
 भीष्मेण समरे गुप्तां प्रविवेश महाचमूम् ॥ ६-७७-९ (४२०५०)
 अथालोक्य प्रविष्टं तमूचुस्ते सर्व एव तु ।
 जीवग्राहं निगृह्णीमो वयमेनं नराधिपाः ॥ ६-७७-१० (४२०५१)
 स तैः परिवृतः पार्थो भ्रातृभिः कृतनिश्चयैः ।
 प्रजासंहरणे सूर्यः क्रूरैरिव महाग्रहैः ॥ ६-७७-११ (४२०५२)
 संप्राप्य मध्यं सैन्यस्य न भीः पाण्डवमाविशत् ।
 यथा देवासुरे युद्धे महेन्द्रं प्राप्य दानवान् । ६-७७-१२ (४२०५३)
 ततः शतसहस्राणि रथिनां सर्वशः प्रभो ।
 उद्यतानि शरैस्तीव्रैस्तमेकं परिवत्रिरे ॥ ६-७७-१३ (४२०५४)
 स तेषां प्रवरान्योधान्हस्त्यश्वरथसादिनः ।
 जघान समरे शूरो धार्तराष्ट्रानचिन्तयन् ॥ ६-७७-१४ (४२०५५)
 तेषां व्यवसितं ज्ञात्वा भीमसेनो जिघृक्षताम् ।
 समस्तानां वधे राजन्मतिं चक्रे महामनाः ॥ ६-७७-१५ (४२०५६)
 ततो रथं समुत्सृज्य गदामादाय पाण्डवः ।
 उवाच सारथिं भीमं स्थीयतामिति भारत ॥ ६-७७-१६ (४२०५७)
 यावदेतान्हनिष्यामि धार्तराष्ट्रान्सहानुगान् ।
 इत्युक्त्वा भीमसेनस्तु प्रविश्य महतीं चमूम् ।
 जघान धार्तराष्ट्राणां तद्वलौघमहार्णवम् ॥ ६-७७-१७ (४२०५८)
 गदया भिमसेनेन ताडिता वारणोत्तमाः ।
 भिन्नकुम्भा महाकाया भिन्नपृष्ठास्तथैव च ॥ ६-७७-१८ (४२०५९)
 भिन्नगात्राः सहारोहैः शेरते पर्वता इव ।
 रथाश्च भग्नास्तिलशः सयोधाः शतशो रणे ॥ ६-७७-१९ (४२०६०)
 अश्वाश्च सादिनश्चैव पादातैः सह भारत ।
 तत्राद्भुतमपश्याम भीमसेनस्य विक्रमम् ॥ ६-७७-२० (४२०६१)
 यदेकः समरे राजन्बहुभिः समयोधयत् ।
 अन्तकाले प्रजाः सर्वा दण्डपाणिरिवान्तकः ॥ ६-७७-२१ (४२०६२)
 भीमसेने प्रविष्टे तु धृष्टद्युम्नोऽपि पार्षतः ।
 द्रोणमुत्सृज्य तरसा ययौ यत्र वृकोदरः ॥ ६-७७-२२ (४२०६३)

विदार्य महतीं सेनां तावकानां नरर्षभः ।
आससाद रथं शून्यं भीमसेनस्य संयुगे ॥ ६-७७-२३ (४२०६४)
दृष्ट्वा विशोकं समरे भीमसेनस्य सारथिम् ।
धृष्टद्युम्नो महाराज दुर्मना गतचेतनः ॥ ६-७७-२४ (४२०६५)
अपृच्छद्वाष्पसंरुद्धो निःश्वसन्वाचमीरयन् ।
मम प्राणैः प्रियतमः क्व भीम इति दुःखितः ॥ ६-७७-२५ (४२०६६)
विशोकस्तमुवाचेदं धृष्टद्युम्नं कृताञ्जलिः ।
संस्थाप्य मामिह बली पाण्डवेयः पराक्रमी ॥ ६-७७-२६ (४२०६७)
प्रविष्टो धार्तराष्ट्राणामेतद्बलमहार्णवम् ।
मामुक्त्वा पुरुषव्याघ्रः प्रीतियुक्तमिदं वचः ॥ ६-७७-२७ (४२०६८)
प्रतिपालय मां सूत नियम्याश्वान्मुहूर्तकम् ।
यावदेवान्निहन्म्यद्य य इमे मद्बधोद्यताः ।
अभ्यधावद्गदापाणिस्तद्बलं स महाबलः ॥ ६-७७-२८ (४२०६९)
ततो दृष्ट्वा प्रधावन्तं गदाहस्तं महाबलम् ।
सर्वेषामेव सैन्यानां संहर्षः समजायत ॥ ६-७७-२९ (४२०७०)
तस्मिन्सुतुमुले युद्धे वर्तमाने भयानके ।
भित्त्वा राजन्महाव्यूहं प्रविवेश सखा तव ॥ ६-७७-३० (४२०७१)
विशोकस्य वचः श्रुत्वा धृष्टद्युम्नोऽथ पार्षतः ।
प्रत्युवाच ततः सूतं रणमध्ये महाबलः ॥ ६-७७-३१ (४२०७२)
न हि मे जीवितेनापि विद्यतेऽद्य प्रयोजनम् ।
भीमसेनं रणे हित्वा स्नेहमुत्सृज्य पाण्डवैः ॥ ६-७७-३२ (४२०७३)
यदि यामि विना भीमं किं मां क्षत्रं वदिष्यति ।
एकायनगते भीमे मयि चावस्थिते युधि ॥ ६-७७-३३ (४२०७४)
तस्य न स्वस्ति कुर्वन्ति देवाः शक्रपुरोगमाः ।
यः सहायान्परित्यज्य स्वस्तिमानाव्रजेद्गृहम् ॥ ६-७७-३४ (४२०७५)
ग्रौरवे नरके मञ्जेदप्लवे दुस्तरे नृभिः ।
मम भीमः सखा चैव संबन्धी च महाबलः ।
भक्तोऽस्मान्भक्तिमांश्चाहं तमप्यरिनिषूदनम् ॥ ६-७७-३५ (४२०७६)
सोऽहं तत्र गमिष्यामि यत्र यातो वृकोदरः ।
निघ्नन्तं मां रिपून्पश्य दानवानिव वासवम् ॥ ६-७७-३६ (४२०७७)
एवमुक्त्वा ततो वीरो ययौ मध्येन वाहिनीम् ।
भीमसेनस्य मार्गेषु गदाप्रमथितैर्गजैः ॥ ६-७७-३७ (४२०७८)
स ददर्श तदा भीमं दहन्तं रिपुवाहिनीम् ।
वातो वृक्षानिव बलात्प्रभञ्जन्तं रणे रिपून् ॥ ६-७७-३८ (४२०७९)
ते बध्यमानाः समरे रथिनः सादिनस्तथा ।
पादाता दन्तिनश्चैव चक्रुरात्स्वरं महत् ॥ ६-७७-३९ (४२०८०)

हाहाकारश्च संजज्ञे तव सैन्यस्य मारिष ।
 वध्यतो भीमसेनेन कृतिना चित्रयोधिना ॥ ६-७७-४० (४२०८१)
 ततः कृतास्त्रास्ते सर्वे परिवार्य वृकोदरम् ।
 अभीताः समवर्तन्त शस्त्रवृष्ट्या परंतप ॥ ६-७७-४१ (४२०८२)
 अभिद्रुतं शस्त्रभृतां वरिष्ठं
 समन्ततः पाण्डवं लोकवीरः ।
 सैन्येन घोरेण सुसंहितेन
 दृष्ट्वा बली पार्षतो भीमसेनम् ॥ ६-७७-४२ (४२०८३)
 अथोपगच्छच्छरविक्षताङ्गं
 पदातिनं क्रोधविषं वमन्तम् ।
 आश्वासयन्पार्षतो भीमसेनं
 गदाहस्तं कालमिवान्तकाले ॥ ६-७७-४३ (४२०८४)
 विशल्यमेनं च चकार तूर्ण-
 मारोपयच्चात्मरथे महात्मा ।
 भृशं परिष्वज्य च भीमसेन-
 माश्वासयामास स शत्रुमध्ये ॥ ६-७७-४४ (४२०८५)
 तथा तस्मिन्वर्तमानेऽतिवेगं
 भ्रातृनथोपेत्य तवापि पुत्रः ।
 तस्मिन्विमर्दे तव संप्रवृत्ते
 दृष्ट्वा रणे वाक्यमिदं बभाषे ॥ ६-७७-४५ (४२०८६)
 अयं दुरात्मा द्रुपदस्य पुत्रः
 समागतो भीमसेनेन सार्धम् ॥ ६-७७-४६ (४२०८७)
 तं याम सर्वे महता बलेन
 मा वो रिपुः प्रार्थयतामनीकम् ।
 श्रुत्वा तु वाक्यं तममृष्यमाणा
 ज्येष्ठज्ञया नोदिता धार्तराष्ट्राः ॥ ६-७७-४७ (४२०८८)
 वधाय निष्पेतुरुदायुधास्ते
 युगक्षये केतवो यद्वदुग्राः ।
 प्रगृह्य चास्त्राणि धनूषि वीरा
 ज्यां नेमिघोषैः प्रविकम्पयन्तः ॥ ६-७७-४८ (४२०८९)
 शरैरवर्षन्द्रुपदस्य पुत्रं
 यथाम्बुदा भूधरं वारिजालैः ।
 निहत्य तांश्चापि शरैः सुतीक्ष्णै-
 र्ण विव्यथे समरे चित्रयोधी ॥ ६-७७-४९ (४२०९०)
 समभ्युदीर्णांश्च तवात्मजांस्तथा
 निशाम्य वीरानभितः स्थितान्रणे ।

जिघांसुरुग्रो द्रुपदात्मजो युवा ।
प्रमोहनास्त्रं युयुजे महारथः ।
क्रुद्धो भृशं तव पुत्रेषु राज-
न्दैत्येषु यद्वत्समरे महेन्द्रः ॥ ६-७७-५० (४२०९१)
गस वै ततोऽस्त्रं सुमहाप्रभावं
प्रमोहनं द्रोणदत्तं महात्मा ।
प्रयोजयामास उदारकर्मा
तस्मिन्नणे तव सैन्यस्य राजन् ॥ ६-७७-५१ (४२०९२)
ततो व्यमुह्यन्त रणे नृवीराः
प्रमोहनास्त्राहतबुद्धिसत्वाः
प्रदुद्रुवुः कुरवश्चैव सर्वे
सवाजिनागाः सरथाः समन्तात् ।
परीतकालानिव नष्टसंज्ञा-
न्मोहोपेतास्तव पुत्रान्निशम्य ॥ ६-७७-५२ (४२०९३)
एतस्मिन्नेव काले तु भीमः प्रहरतां वरः ।
विश्रम्य च तदा राजन्पीत्वाऽमृतरसं जलम् ॥ ६-७७-५३ (४२०९४)
पुनः सन्नह्य संक्रुद्धो योधयामास संयुगे ।
धृष्टद्यम्नेन सहितः कालयामास भारत ॥ ६-७७-५४ (४२०९५)
एतस्मिन्नन्तरे राजन्द्रोणः शस्त्रभृतां वरः ।
द्रुपदं त्रिभिरासाद्य शरैर्विव्याध दारुणैः ॥ ६-७७-५५ (४२०९६)
सोऽतिविद्धस्ततो राजन्नणे द्रोणेन पार्थिवः ।
अपायाद्द्रुपदो राजन्पूर्ववैरमनुस्मरन् । ६-७७-५६ (४२०९७)
जित्वा तु द्रुपदं द्रोणः शङ्खं दध्मौ प्रतापवान् ।
तस्य शङ्खस्वनं श्रुत्वा वित्रेसुः सर्वसोमकाः ॥ ६-७७-५७ (४२०९८)
अथ शुश्राव तेजस्वी द्रोणः शस्त्रभृतां वरः ।
प्रमोहनास्त्रेण रणे मोहितानात्मजांस्तव ॥ ६-७७-५८ (४२०९९)
ततो द्रोणो महाराज त्वरितोऽभ्याययौ रणात् ।
तत्रापश्यन्महेष्वासो भारद्वाजः प्रतापवान् ॥ ६-७७-५९ (४२१००)
धृष्टद्युम्नं च भीमं च विचरन्तौ महारणे ।
मोहाविष्टांश्च ते पुत्रानपश्यत्स महारथः ॥ ६-७७-६० (४२१०१)
ततः प्रज्ञास्त्रमदाय मोहनास्त्रं व्यनाशयत् ।
ततः प्रत्यागतप्राणास्तव पुत्रा महारथाः ॥ ६-७७-६१ (४२१०२)
पुनर्युद्धाय समरे प्रत्युद्याता जिगीषवः ।
ततो युधिष्ठिरः प्राह समाहूय स्वसैनिकान् ॥ ६-७७-६२ (४२१०३)
गच्छन्तु पदवीं शक्त्या भीमपार्षतयोर्युधि ।
सौभद्रप्रमुखा वीरा रथा द्वादश दंशिताः ॥ ६-७७-६३ (४२१०४)

प्रवृत्तिमधिगच्छन्तु न हि शुद्ध्यति मे मनः ।
 प्रवृत्तिर्भिमसेनस्य पार्षतस्य च संयुगे ॥ ६-७७-६४ (४२१०५)
 विज्ञेया समरे शीघ्रं प्रविशध्वं रथार्णवम् ।
 गच्छन्तु परया शक्त्या भवन्त इति मे मतिः ॥ ६-७७-६५ (४२१०६)
 त एवं समनुज्ञाताः शूरा विक्रान्तयोधिनः ।
 बाढमित्येवमुक्त्वा तु सर्वे पुरुषमानिनः ।
 मध्यंदिनगते सूर्ये प्रययुः सर्व एव हि ॥ ६-७७-६६ (४२१०७)
 केकया द्रौपदेयाश्च धृष्टकेतुश्च वीर्यवान् ।
 अभिमन्युं पुरस्कृत्य महत्या सेनया वृताः ॥ ६-७७-६७ (४२१०८)
 ते कृत्वा समरे व्यूहं सूचीमुखमरिन्दमम् ।
 विभिदुर्धार्तराष्ट्राणां तद्रथानीकमाहवे ॥ ६-७७-६८ (४२१०९)
 तान्प्रयातान्महेष्वासानभिमन्युपुरोगमान् ।
 भीमसेनभयाविष्टा धृष्टद्युम्नविमोहिता ॥ ६-७७-६९ (४२११०)
 न संवारयितुं शक्ता तव सेना जनाधिप ।
 मदमूर्च्छन्वितात्मा वै प्रमदेवाध्वनि स्थिता ॥ ६-७७-७० (४२१११)
 तेऽभिजाता महेष्वासाः सुवर्णविकृतध्वजाः ।
 परीप्सन्तोऽभ्यधावन्त धृष्टद्युम्नवृकोदरौ ॥ ६-७७-७१ (४२११२)
 तौ च दृष्ट्वा महेष्वासावभिमन्युपुरोगमान् ।
 बभूवतुर्मुदायुक्तौ निघ्नन्तौ तव वाहिनीम् ॥ ६-७७-७२ (४२११३)
 द्रोणमिष्वस्त्रकुशलं सर्वविद्यासु पारगम् ।
 दृष्ट्वा तु सहसायान्तं पाञ्चाल्यो गुरुमात्मनः ।
 नाशंसत वधं वीरः पुत्राणां तव पार्षतः ॥ ६-७७-७३ (४२११४)
 ततो रथं समारोप्य कैकेयस्य वृकोदरम् ।
 अभ्यधावत्सुसंक्रुद्धो द्रोणमिष्वस्त्रपारगम् ॥ ६-७७-७४ (४२११५)
 तस्याभिपततस्तूर्णं भारद्वाजः प्रतापवान् ।
 क्रुद्धश्चिच्छेद बाणेन धनुः शत्रुनिबर्हणः ॥ ६-७७-७५ (४२११६)
 अन्यांश्च शतशो बाणान्प्रेषयामास पार्षते ।
 दुर्योधनहितार्थाय भर्तृपिण्डमनुस्मरन् ॥ ६-७७-७६ (४२११७)
 अथान्यद्दुनुरादाय पार्षतः परवीरहा ।
 द्रोणं विव्याध विंशत्या रुक्मपुङ्खैः शिलाशितैः ॥ ६-७७-७७ (४२११८)
 तस्य द्रोणः पुनश्चापं चिच्छेदामित्रकर्शनःक ।
 हयांश्च चतुरस्तूर्णं चतुर्भिः सायकोत्तमैः ॥ ६-७७-७८ (४२११९)
 वैवस्वतक्षयं घोरं प्रेषयामास भारत ।
 सारथिं चास्य भल्लेन प्रेषयामास भारत । ६-७७-७९ (४२१२०)
 हताश्चात्स रथात्तूर्णमवप्लुत्य महारथः ।
 आरुरोह महाबाहुरभिमन्योर्महारथम् ॥ ६-७७-८० (४२१२१)

ततः सरथनागाश्चा समकम्पत वाहिनी ।
 पश्यतो भीमसेनस्य पार्षतस्य च पश्यतः ॥ ६-७७-८१ (४२१२२)
 तत्प्रभग्नं बलं दृष्ट्वा द्रोणेनामिततेजसा ।
 नाशक्रुवन्वारयितुं समस्तास्ते महारथाः ॥ ६-७७-८२ (४२१२३)
 वध्यमानं तु तत्सैन्यं द्रोणेन निशितैः शरैः ।
 व्यभ्रमत्तत्रतत्रैव क्षोभ्यमाण इवार्णवः ॥ ६-७७-८३ (४२१२४)
 तथा दृष्ट्वा च तत्सैन्यं जहृषे तावकं बलम् ।
 दृष्ट्वाचार्यं सुसंक्रुद्धं तपन्तं रिपुवाहिनीम् ।
 तुष्टुवुः सर्वतो योधाः साधुसाध्विति भारत ॥ ६-७७-८४ (४२१२५)

इति श्रीमन्महाभारते भीष्मपर्वणि भीष्मवधपर्वणि
 षष्ठदिवसयुद्धे सप्तसप्ततितमोऽध्यायः ॥

भीष्मपर्व - अध्याय ०७८

॥ श्रीः ॥

६.७८. अध्यायः ७८

Mahabharata - Bhishma Parva - Chapter Topics

संकुलयुद्धवर्णनम् ॥ १ ॥

Mahabharata - Bhishma Parva - Chapter Text

६-७८-० (४२१२६)

सञ्जय उवाच । ६-७८-०क्ष् (४१५३)

ततो दुर्योधनो राजा महोत्प्रत्यागतस्मृतिः ।

शरवर्षैः पुनर्भीमं प्रत्यवारयदच्युतम् ॥ ६-७८-१ (४२१२७)

एकीभूतास्ततश्चैव तव पुत्रा महारथाः ।

समेत्य समरे भीमं योधयामासुरुद्यताः ॥ ६-७८-२ (४२१२८)

भीमसेनोऽपि समरे संप्राप्य स्वरथं पुनः ।

समारुह्य महाबाहुर्ययौ येन तवात्मजः ॥ ६-७८-३ (४२१२९)

प्रगृह्य च महावेगं परासुकरणं दृढम् ।

सज्यं शरासनं सङ्घृये शरैर्विव्याध ते सुतम् ॥ ६-७८-४ (४२१३०)

ततो दुर्योधनो राजा भीमसेनं महाबलम् ।

नाराचेन सुतीक्ष्णेन भृशं मर्मण्यताडयत् ॥ ६-७८-५ (४२१३१)

सोऽतिविद्धो महेष्वासस्तव पुत्रेण धन्विना ।

क्रोधसंरक्तनयनो वेगेनाक्षिप्य कार्मुकम् ॥ ६-७८-६ (४२१३२)

दुर्योधनं त्रिभिर्बाणैर्बाह्वोरुरसि चार्पयत् ।
 स तत्र शुशुभे राजा शिखरैर्गिरिराडिव ॥ ६-७८-७ (४२१३३)
 तौ दष्ट्वा समरे क्रुद्धौ विनिघ्नन्तौ परस्परम् ।
 दुर्योधनानुजाः सर्वे शूराः संत्यक्तजीविताः ॥ ६-७८-८ (४२१३४)
 संस्मृत्य मन्त्रितं पूर्वं निग्रहे भीमकर्मणः ।
 निश्चयं परमं कृत्वा निग्रहीतुं प्रचक्रमुः ॥ ६-७८-९ (४२१३५)
 तानापतत एवाजौ भीमसेनो महाबलः ।
 प्रत्युद्ययौ महाराज गजः प्रतिगजानिव ॥ ६-७८-१० (४२१३६)
 भृशं क्रुद्धश्च तेजस्वी नाराचेन समार्पयत् ।
 चित्रसेनं महाराज तव पुत्रं महायशाः ॥ ६-७८-११ (४२१३७)
 तथेतरांस्तव सुतांस्ताडयामास भारत ।
 शरैर्बहुविधैः सङ्घ्रये रुक्मपुङ्खैः सुतेजनैः ॥ ६-७८-१२ (४२१३८)
 ततः संप्रेक्ष्य पुत्रैस्ते भीमसेनं समावृतम् ।
 अभिमन्युप्रभृतयस्ते द्वदश महारथाः ॥ ६-७८-१३ (४२१३९)
 प्रेषिता धर्मराजेन भीमसेनपदानुगाः ।
 प्रतिजग्मुर्महाराज तव पुत्रान्महाबलान् ॥ ६-७८-१४ (४२१४०)
 दृष्ट्वा रथस्थांस्ताञ्शूरान्सूर्याग्निसमतेजसः ।
 सर्वानेव महेष्वासान्भ्राजमानाञ्छ्रिया वृतान् ॥ ६-७८-१५ (४२१४१)
 महाहवे दीप्यमानान्सुवर्णमकुटोज्ज्वलान् ।
 तत्यजुः समरे भीमं तव पुत्रा महाबलाः ॥ ६-७८-१६ (४२१४२)
 तान्नामृष्यत कौन्तेयो जीवमाना गता इति ।
 अन्वीय च पुनः सर्वांस्तव पुत्रानपीडयत् ॥ ६-७८-१७ (४२१४३)
 अथाभिमन्युः समरे भीमसेनेन संगतः ।
 पार्षतेन च ते सर्वे कैकया द्रौपदीसुताः ॥ ६-७८-१८ (४२१४४)
 तादृष्ट्वा समरे क्रुद्धांस्तव सैन्ये महारथाः ।
 दुर्योधनप्रभृतयः प्रगृहीतशरासनाः ।
 भृशमर्शैः प्रजवितैः प्रययुर्यत्र ते रथाः ॥ ६-७८-१९ (४२१४५)
 अपराह्णे महाराज प्रावर्तत महारणः ।
 तावकानां च बलिनां परेषां चैव भारत ॥ ६-७८-२० (४२१४६)
 अभिमन्युर्विकर्णस्य हयान्दत्त्वा महाहवे ।
 अथैनं पञ्चविंशत्या क्षुद्रकाणां समार्पयत् ॥ ६-७८-२१ (४२१४७)
 हताश्वं रथमुत्सृज्य विकर्णस्तु महारथः ।
 आरुरोह रथं राजंश्चित्रसेनस्य भारत ।
 योधयामास समरे तदद्भुतमिवाभवत् ॥ ६-७८-२२ (४२१४८)
 स्थितावेकरथे तौ तु भ्रातरौ कुलवर्धनौ ।
 आर्जिनिः शरजालेन च्छादयामास भारत ॥ ६-७८-२३ (४२१४९)

चित्रसेनो विकर्णश्च कार्ष्णिं पञ्चभिरायसैः ।
 विव्यधाते न चाकम्पत्कार्ष्णिर्मेरुरिव स्थितः ॥ ६-७८-२४ (४२१५०)
 दुःशासनस्तु समरे केकयान्पञ्च मारिप ।
 योधयामास राजेन्द्र तदद्भुतमिवाभवत् ॥ ६-७८-२५ (४२१५१)
 द्रौपदेया रणे क्रुद्धा दुर्योधनमवारयन् ।
 शरैराशीविषाकारैः पुत्रं तव विशांपते ॥ ६-७८-२६ (४२१५२)
 पुत्रोऽपि तव दुर्धर्षो द्रौपद्यास्तनयान्नणे ।
 सायकैर्निशितै राजन्नाजघान पृथक्पृथक् ॥ ६-७८-२७ (४२१५३)
 तैश्चापि विद्धः शुशुभे रुधिरेम समुक्षितः ।
 गिरिः प्रस्रवणैर्यद्वैरिकादिविमिश्रितैः ॥ ६-७८-२८ (४२१५४)
 भीष्मोऽपि समरे राजन्पाण्डवानामनीकिनीम् ।
 कालयामास बलवान्पालः पशुगणानिव ॥ ६-७८-२९ (४२१५५)
 ततो गाण्डीवनिर्घोषः प्रादुरासीद्विशांपते ।
 दक्षिणेन वरूथिन्याः पार्थस्यरीन्विनिघ्नतः ॥ ६-७८-३० (४२१५६)
 उत्तस्थुः समरे तत्र कबन्धानि समन्ततः ।
 कुरूणां चैव सैन्येषु पाण्डवानां च भारत ॥ ६-७८-३१ (४२१५७)
 शोणितोदं शरावर्तं गजद्वीपं हयोर्मिणम् ।
 रथनौभिर्नरव्याघ्राः प्रतेरुः सैन्यसागरम् ॥ ६-७८-३२ (४२१५८)
 छिन्नहस्ता विकवचा विदेहाश्च नरोत्तमाः ।
 दृश्यन्ते पतितास्तत्र शतशोऽथ सहस्रशः ॥ ६-७८-३३ (४२१५९)
 निहतैर्मत्तमातङ्गैः शोणितौघपरिप्लुतैः ।
 भूर्भाति भरतश्रेष्ठ पर्वतैराचिता यथा ॥ ६-७८-३४ (४२१६०)
 तत्राद्भुतमपश्याम तव तेषां च भारत ।
 न तत्रासीत्पुमान्काश्चिद्यो युद्धं नाभिकाङ्क्षति ॥ ६-७८-३५ (४२१६१)
 एवं युयुधिरे वीराः प्रार्थयाना महद्यशः ।
 तावकाः पाण्डवैः सार्धमाकाङ्क्षन्तो जयं युधि ॥ ६-७८-३६ (४२१६२)

इति श्रीमन्महाभारते भीष्मपर्वणि भीष्मवधपर्वणि
 षष्ठदिवसयुद्धे अष्टसप्ततितमोऽध्यायः ॥

भीष्मपर्व - अध्याय ०७९

॥ श्रीः ॥

६.७९. अध्यायः ७९

Mahabharata - Bhishma Parva - Chapter Topics

संकुलयुद्धवर्णनम् ॥ १ ॥

६-७९-० (४२१६३)

सञ्जय उवाच । ६-७९-०क्ष् (४१५४)

ततो दुर्योधनो राजा लोहितायति भास्करे ।

संग्रामरभसो भीमं हन्तुकामोऽभ्यधावत् ॥ ६-७९-१ (४२१६४)

तमायान्तमभिप्रेक्ष्य नृवीरं दृढवैरिणम् ।

भीमसेनः सुसंक्रुद्ध इदं वचनमब्रवीत् ॥ ६-७९-२ (४२१६५)

अयं स कालः संप्राप्तो वर्षपूगाभिवाञ्छितः ।

अद्य त्वां निहनिष्यामि यदि नोत्सृजसे रणम् ॥ ६-७९-३ (४२१६६)

अद्य कुन्त्याः परिक्लेशं वनवासं च कृत्स्नशः ।

द्रौपद्याश्च परिक्लेशं प्रणेप्यामि हते त्वयि ॥ ६-७९-४ (४२१६७)

यत्पुरा मत्सरीभूत्वा पाण्डवानवमन्यसे ।

तस्य पापस्य गान्धारे पश्य व्यसनमागतम् ॥ ६-७९-५ (४२१६८)

कर्णस्य मतमास्थाय सौबलस्य च यत्पुरा ।

अचिन्त्य पाण्डवान्कामाद्यथेष्टं कृतवानसि ॥ ६-७९-६ (४२१६९)

याचमानं च यन्मोहाद्दाशार्हमवमन्यसे ।

उलूकस्य समादेशं यद्ददासि च हृष्टवत् ॥ ६-७९-७ (४२१७०)

तेन त्वां निहनिष्यामि सानुबन्धं सबान्धवम् ।

शमीकरिष्ये तत्पापं यत्पुरा कृतवानसि ॥ ६-७९-८ (४२१७१)

एवमुक्त्वा धनुर्घोरं विकृष्योद्भ्राम्य चासकृत् ।

समाधत्त शरान्घोरान्महाशनिसमप्रभान् ॥ ६-७९-९ (४२१७२)

षड्विंशतिमसं क्रुद्धो मुमोचाशु सुयोधने ।

ज्वलिताग्निशिखाकारान्वज्रकल्पानजिह्वागान् ॥ ६-७९-१० (४२१७३)

ततोऽस्य कार्मुकं द्वाभ्यां सूतं द्वाभ्यां च विव्यधे ।

चतुर्भिरश्वाञ्जवनाननयद्यमसादनम् ॥ ६-७९-११ (४२१७४)

द्वाभ्यां च सुविकृष्टाभ्यां शराभ्यामरिमर्दनः ।

छत्रं चिच्छेद समरे राज्ञस्तस्य नरोत्तम ॥ ६-७९-१२ (४२१७५)

षड्भश्च तस्य चिच्छेद ज्वलन्तं ध्वजमुत्तमम् ।

छित्त्वा तं च ननादोच्चैस्तव पुत्रस्य पश्यतः ॥ ६-७९-१३ (४२१७६)

रथाच्च स ध्वजः श्रीमान्नानारत्नविभूषितात् ।

पपात सहसा भूमौ विद्युञ्जलधरादिव ॥ ६-७९-१४ (४२१७७)

ज्वलन्तं सूर्यसंकाशं नागं मणिमयं शुभम् ।

ध्वजं कुरुपतेश्छिन्नं ददृशुः सर्वपार्थिवाः ॥ ६-७९-१५ (४२१७८)

अथैनं दशभिर्बाणैस्तोत्रैरिव महाद्विपम् ।

आजघान रणे वीरं स्मयन्निव महारथः ॥ ६-७९-१६ (४२१७९)

स गाढविद्धो व्यथितो भीमसेनेन संयुगे ।
निषसाद रथोपस्थे मूर्च्छाभिहतचेतनः ॥ ६-७९-१७ (४२१८०)
ततः स राजा सिन्धूनां रथश्रेष्ठो महाबलः ।
दुर्योधनस्य जग्राह पाष्णिं स्वपुरुषैर्वृतः ॥ ६-७९-१८ (४२१८१)
कृपञ्च रथिनां श्रेष्ठस्तव पुत्रमचेतनम् ।
आरोपयद्रथं राजन्दुर्योधनममर्षणम् ॥ ६-७९-१९ (४२१८२)
परिवार्य ततो भीमं जेतुकामो जयद्रथः ।
रथैरनेकसाहस्रैर्भीमस्यावारयद्विशः ॥ ६-७९-२० (४२१८३)
धृष्टकेतुस्ततो राजन्नभिमन्युश्च वीर्यवान् ।
केकया द्वौपदेयाश्च तव पुत्रानयोधयन् ॥ ६-७९-२१ (४२१८४)
चित्रसेनः सुचित्रश्च चित्राङ्गश्चित्रदर्शनः ।
चारुचित्रः सुचारुश्च तथा नन्दोपनन्दकौ ॥ ६-७९-२२ (४२१८५)
अष्टावेते महेष्वासाः सुकुमारा यशस्विनः ।
अभिमन्युरथं राजन्समन्तात्पर्यवारयन् ॥ ६-७९-२३ (४२१८६)
आजघान ततस्तूर्णमभिमन्युर्महामनाः ।
एकैकं पञ्चभिर्बाणैः शितैः सन्नतपर्वभिः ॥ ६-७९-२४ (४२१८७)
वज्रमृत्युप्रतीकाशैर्विचित्रायुधनिःसृतैः ।
अमृष्यमाणास्ते सर्वे सौभद्रं रथसत्तमम् ॥ ६-७९-२५ (४२१८८)
ववृषुर्मार्गणैस्तीक्ष्णैर्गिरिं मेरुमिवाम्बुदाः ।
स पीड्यमानः समरे कृतास्त्रो युद्धदुर्मदः ॥ ६-७९-२६ (४२१८९)
अभिमन्युर्महाराज तावकान्समकम्पयत् ।
यथा देवासुरे युद्धे वज्रपाणिर्महासुरान् ॥ ६-७९-२७ (४२१९०)
विकर्णस्य ततो भल्लान्प्रेषयामास भारत ।
चतुर्दश रथश्रेष्ठो घोरानाशीविषोपमान् ॥ ६-७९-२८ (४२१९१)
स तैर्विकर्णस्य रथात्पातयामास वीर्यवान् ।
ध्वजं सूतं हयांश्चैव नृत्यमान इवाहवे ॥ ६-७९-२९ (४२१९२)
पुनश्चान्याञ्शरान्पीतानकुण्ठाग्राञ्शिलाशितान् ।
प्रेषयामास संक्रुद्धो विकर्णाय महाबलः ॥ ६-७९-३० (४२१९३)
ते विकर्णं समासाद्य कङ्कबर्हिणवाससः ।
भित्त्वा देहं गता भूमिं ज्वलन्त इव पन्नगाः ॥ ६-७९-३१ (४२१९४)
ते शरा हेमपुङ्खाग्रा व्यदृश्यन्त महीतले ।
विकर्णरुधिरक्लिन्ना वमन्त इव शोणितम् ॥ ६-७९-३२ (४२१९५)
विकर्णं वीक्ष्य निर्भिन्नं तस्यैवान्ये सहोदराः ।
अभ्यद्रवन्त समरे सौभद्रप्रमुखान्नथान् ॥ ६-७९-३३ (४२१९६)
अभियात्वा तथैवान्यान्नथांस्तान्सूर्यवर्चसः ।
अविध्यन्समरेऽन्योन्यं संरम्भाद्युद्धदुर्मदाः ॥ ६-७९-३४ (४२१९७)

दुर्मुखः श्रुतकर्माणं विद्ध्वा सप्तभिराशुगैः ।
 ध्वजमेकेन चिच्छेद सारथिं चास्य सप्तभिः ॥ ६-७९-३५ (४२१९८)
 अश्वाञ्जाम्बूनदैर्जालैः प्रच्छन्नान्वातरंहसः ।
 जघान षड्भिरासाद्य सारथिं चाभ्यपातयत् ॥ ६-७९-३६ (४२१९९)
 स हताश्वे रथे तिष्ठञ्श्रुतकर्मा महारथः ।
 शक्तिं चिक्षेप संक्रुद्धो महोल्कां ज्वलितामिव ॥ ६-७९-३७ (४२२००)
 सा दुर्मुखस्य विमलं वर्म भित्त्वा यशस्विनः ।
 विदार्य प्राविशद्भूमिं दीप्यमाना स्वतेजसा ॥ ६-७९-३८ (४२२०१)
 दुर्मुखो विह्वलस्तत्र निषसाद रणे विभो ।
 विसंज्ञं प्रेक्ष्य ते सर्वे भ्रातरः पर्यवारयन् ॥ ६-७९-३९ (४२२०२)
 तं दृष्ट्वा विरथं तत्र सुतसोमो महारथः ।
 पश्यतां सर्वसैन्यानां रथमारोपयत्स्वकम् ॥ ६-७९-४० (४२२०३)
 श्रुतकीर्तिस्तथा वीरो जयत्सेनं सुतं तव ।
 अभ्ययात्समरे राजन्हन्तुकामो यशस्विनम् ॥ ६-७९-४१ (४२२०४)
 तस्य विक्षिपतश्चापं श्रुतकीर्तेर्महास्विनम् ।
 चिच्छेद समरे तूर्णं जयत्सेनः सुतस्तव ॥ ६-७९-४२ (४२२०५)
 क्षुरप्रेण सुतीक्ष्णेन प्रहसन्निव भारत ।
 तं दृष्ट्वा च्छिन्नधन्वानं शतानीकः सहोदरम् ॥ ६-७९-४३ (४२२०६)
 अभ्यपद्यत तेजस्वी सिंहवन्निनदन्मुहुः ।
 शतानीकस्तु समरे दृढं विस्पर्य कार्मुकम् ॥ ६-७९-४४ (४२२०७)
 विव्याध दशभिस्तूर्णं जयत्सेनं शिलीमुखैः ।
 ननाद सुमहानादं प्रभिन्न इव वारणः ॥ ६-७९-४५ (४२२०८)
 अथान्येन सुतीक्ष्णेन सर्वावरणभेदिना ।
 शतानीको जयत्सेनं विव्याध हृदये भृशम् ॥ ६-७९-४६ (४२२०९)
 तथा तस्मिन्वर्तमाने दुष्कर्णो भ्रातुरन्तिके ।
 मुमोचास्मैशितान्वाणांस्तीक्ष्णानाशीविषोपमान्
 चिच्छेद समरे चापं नाकुलेः क्रोधमूर्च्छितः ॥ ६-७९-४७ (४२२१०)
 अथान्यद्धनुरादाय भारसाहमनुत्तमम् ।
 समादत्त शरान्घोराञ्शतानीको महाबलः ॥ ६-७९-४८ (४२२११)
 तिष्ठतिष्ठेति चामन्त्र्य दुष्कर्णं भ्रातुरग्रतः ।
 मुमोचास्मै शितान्वाणाञ्ज्वलितान्पन्नगानिव ॥ ६-७९-४९ (४२२१२)
 ततोऽस्य धनुरेकेन द्वाभ्यां सूतं च मारिष ।
 चिच्छेद समरे तूर्णं तं च विव्याध सप्तभिः ॥ ६-७९-५० (४२२१३)
 अश्वान्मनोजवांस्तस्य कर्बुरान्वातरंहसः ।
 जघान निशितैस्तूर्णं सर्वान्द्वादशभिः शरैः ॥ ६-७९-५१ (४२२१४)
 अथापरेण भल्लेन सुयुक्तेनाशुपातिना ।

दुष्कर्णं नाकुलिः क्रुद्धो विव्याध हृदये भृशम् ॥ ६-७९-५२ (४२२१५)
 स पपात ततो भूमौ वज्राहत इव द्रुमः ।
 दुष्कर्णं व्यथितं दृष्ट्वा पञ्च राजन्महारथाः ॥ ६-७९-५३ (४२२१६)
 दिघांसन्तः शतानीकं सर्वतः पर्यवारयन् ।
 छाद्यमानं शरव्रतैः शतानीकं यशस्विनम् ॥ ६-७९-५४ (४२२१७)
 अभ्यधावन्त संक्रुद्धाः केकयाः पञ्च सोदराः ।
 तानभ्यापततः प्रेक्ष्य तव पुत्रा महारथाः ॥ ६-७९-५५ (४२२१८)
 प्रत्युद्ययुर्महाराज गजानिव महागजाः ।
 दुर्मुखो दुर्जयश्चैव तथा दुर्मर्षणो युवा ॥ ६-७९-५६ (४२२१९)
 शत्रुंजयः सत्रुसहः सर्वे क्रुद्धा यशस्विनः ।
 प्रत्युद्याता महाराज केकयान्भ्रातरः समम् ॥ ६-७९-५७ (४२२२०)
 रथैर्नगरसंकाशैर्हयैर्युक्तैर्मनोजवैः ।
 नानावर्णविचित्राभिः पताकाभिरलङ्कृतैः ॥ ६-७९-५८ (४२२२१)
 शरचापधरा वीरा विचित्रकवचध्वजाः ।
 विविशुस्ते परं सैन्यं सिंहा इव वनाद्वनम् ॥ ६-७९-५९ (४२२२२)
 तेषां सुतुमुलं युद्धं व्यतिषक्तरथद्विपम् ।
 अवर्तत महारौद्रं निघ्नतामितरेतरम् ॥ ६-७९-६० (४२२२३)
 अन्योन्यागस्कृतां राजन्यमराष्ट्रविवर्धनम् ।
 मुहूर्तास्तमिते सूर्ये चक्रुर्युद्धं सुदारुणम् ॥ ६-७९-६१ (४२२२४)
 रथिनः सादिनश्चाथ व्यकीर्यन्त सहस्रशः ।
 ततः शान्तनवः क्रुद्धः शरैः सन्नतपर्वभिः ॥ ६-७९-६२ (४२२२५)
 नाशयामास सेनां तां भीष्मस्तेषां महात्मनाम् ।
 पञ्चालानां च सैन्यानि शरैर्निन्ये यमक्षयम् ॥ ६-७९-६३ (४२२२६)
 एवं भित्त्वा महेष्वासः पाण्डवानामनीकिनीम् ।
 कृत्वाऽवहारं सैन्यानां ययौ स्वशिविरं नृप ॥ ६-७९-६४ (४२२२७)
 नाशयामासतुर्वीरौ धृष्टद्युम्नवृकोदरौ ।
 करवाणामनीकानि शरैः सन्नतपर्वभिः ॥ ६-७९-६५ (४२२२८)
 धर्मराजोऽपि संप्रेक्ष्य धृष्टद्युम्नवृकोदरौ ।
 मूर्ध्नि चैतावुपाघ्राय प्रहृष्टः शिविरं ययौ ॥ ६-७९-६६ (४२२२९)
 ग अर्जुनो वासुदेवश्च कौरवाणामनीकिनीम् ।
 हत्वा विद्राव्य च शरैः शिविरायैव जग्मतुः ॥ ६-७९-६७ (४२२३०)

इति श्रीमन्महाभारते भीष्मपर्वणि भीष्मवधपर्वणि
 षष्ठदिवसयुद्धे एकोनाशीतितमोऽध्यायः ॥

भीष्मपर्व - अध्याय ०८०

॥ श्रीः ॥

६.८०. अध्यायः ८०

Mahabharata - Bhishma Parva - Chapter Topics

भीष्मदुर्योधनसंवादः ॥ १ ॥

Mahabharata - Bhishma Parva - Chapter Text

६-८०-० (४२२३१)

सञ्जय उवाच । ६-८०-०क्ष् (४१५५)

क्षत्रियास्ते महाराज परस्परकृतागसः ।

जग्मुः स्वशिविराण्येव रुधिरेण समुक्षिताः ॥ ६-८०-१ (४२२३२)

विश्रम्य च यथान्यायं पूजयित्वा परस्परम् ।

सन्नद्धाः समदृश्यन्त भूयो युद्धचिकीर्षवः ॥ ६-८०-२ (४२२३३)

ततस्तव सुतो राजंश्चिन्तयाभिपरिप्लुतः ।

विस्रवच्छोणिताक्ताङ्गः पप्रच्छेदं पितामहम् ॥ ६-८०-३ (४२२३४)

सैन्यानि रौद्राणि भयानकानि

व्यूढानि सम्यग्बहुलध्वजानि ।

विदार्य हत्वा च निपीड्य शूरां-

स्ते पाण्डवा लब्धजयाः प्रहृष्टाः ॥ ६-८०-४ (४२२३५)

संमोह्य सर्वान्युधि कीर्तिमन्तो

व्यूहं च तं मकरं मृत्युकल्पम् ।

प्रविश्य भीमेन रणे हतोऽस्मि

घोरैः शरैर्मृत्युदण्डप्रकाशैः ॥ ६-८०-५ (४२२३६)

क्रुद्धं तमुद्धीक्ष्य भयेन राज-

न्संमूर्च्छितो न लभे शान्तिमद्य ।

इच्छे प्रसादात्तव सत्यसन्ध

प्राप्तुं जयं पाण्डवेयांश्च हन्तुम् ॥ ६-८०-६ (४२२३७)

तेनैवमुक्तः प्रहसन्महात्मा

दुर्योधनं मन्युगतं विदित्वा ।

तं प्रत्युवाचाविमना मनस्वी

गङ्गासुतः सस्त्रभृतां वरिष्ठः ॥ ६-८०-७ (४२२३८)

परेण यत्नेन विगाह्य सेनां

सर्वात्मनाऽहं तव राजपुत्र ।

इच्छामि दातुं विजयं सुखं च

न चात्मानं छादयेऽहं त्वदर्थे ॥ ६-८०-८ (४२२३९)

एते तु रौद्रा बहवो महारथा

यशस्विनः शूरतमाः कृतास्त्राः ।
 ये पाण्डवानां समरे सहाया
 जितक्लमा रोषविषं वमन्ति ॥ ६-८०-९ (४२२४०)
 केनेह शक्याः सहसा विजेतुं
 वीर्योद्धताः कृतवैरास्त्वया च ।
 अहं ह्येतान्प्रतियोत्स्यामि राज-
 न्सर्वात्मना जीवितं त्यज्य वीर ॥ ६-८०-१० (४२२४१)
 रणे तवार्थाय महानुभाव
 न जीवितं रक्षितव्यं ममाद्य ।
 सर्वास्तवार्थाय सदेवदैत्याँ-
 ल्लोकान्दहेयं किमु शत्रुसेनाम् ॥ ६-८०-१२ अतान्पाण्डवान्योधयिष्यामि राजन्
 प्रियं च ते सर्वमहं करिष्ये । ६-८०-११ (४२२४२)
 सञ्जय उवाच ।
 श्रुत्वा पितुस्ते वचनं प्रतीतो
 दुर्योधनः प्रीतमना बभूव ॥ ६-८०-१२क्ष (४१५६)
 सर्वाणि सैन्यानि ततः प्रहृष्टो
 निर्गच्छतेत्याह नृपांश्च सर्वान् ।
 तदाक्षया तानि विनिर्ययुर्द्वृतं
 गजाश्वपादातरथायुतानि ॥ ६-८०-१३ (४२२४३)
 प्रहर्षयुक्तानि तु तानि राज-
 न्महान्ति नानाविधशस्त्रवन्ति ।
 स्थितानि नागाश्वपदातिमन्ति
 विरेजुराजौ तव राजन्बलानि ॥ ६-८०-१४ (४२२४४)
 शस्त्रास्त्रविद्धिर्नरवीरयोधै-
 रधिष्ठिताः सैन्यगणास्त्वदीयाः ।
 रथौघपादातगजाश्वसङ्घैः
 प्रयाद्विराजौ विधिवत्प्रणुनैः ॥ ६-८०-१५ (४२२४५)
 समुद्धतं वै तरुणार्कवर्णं
 रजो बभौ च्छादयत्सूर्यशमीन् ।
 रेजुः पताका रथदन्तिसंस्था
 वातेरिता भ्राम्यमाणाः समन्तात् ॥ ६-८०-१६ (४२२४६)
 नानालिङ्गैः समरे तत्र राजन्
 मेघैर्युता विद्युतः खे यथैव ।
 वृन्दैः स्थिताश्चापि सुसंप्रयुक्ता-
 श्चकाशिरे दन्तिगणाः समन्तात् ॥ ६-८०-१७ (४२२४७)
 धनूषि विष्फारयतां नृपाणां

बभूव शब्दस्तुमुलोऽतिघोरः ।
विमथ्यतो देवमहासुरौघै-
र्यथार्णवस्यादियुगे तदानीम् ॥ ६-८०-१८ (४२२४८)
तदुग्रनागं बहुरूपवर्णं
तवात्मजानां समुदीर्णकोपम् ।
बभूव सैन्यं रिपुसैन्यहन्त-
युगान्तमेघौघनिभं तदानीम् ॥ ॥ ६-८०-१९ (४२२४९)

इति श्रीमन्महाभारते भीष्मपर्वणि भीष्मवधपर्वणि
सप्तमदिवसयुद्धे अशीतितमोऽद्यायः ॥

भीष्मपर्व - अध्याय ०८१

॥ श्रीः ॥

६.८१. अध्यायः ८१

Mahabharata - Bhishma Parva - Chapter Topics

भीष्मेण दुर्योधनसंहर्षणम् ॥ १ ॥

राज्ञां द्वन्द्वीभूय मेलनम् ॥ २ ॥

अर्जुनपराक्रमवर्णनम् ॥ ३ ॥

Mahabharata - Bhishma Parva - Chapter Text

६-८१-० (४२२५०)

सञ्जय उवाच । ६-८१-०क्ष् (४१५७)

अथात्मजं तव पुनर्गाङ्गेयो ध्यानमास्थितम् ।

अब्रवीद्भरतश्रेष्ठः संप्रहर्षकर वचः ॥ ६-८१-१ (४२२५१)

भीष्म उवाच । ६-८१-२क्ष् (४१५८)

अहं द्रोणश्च शल्यश्च कृतवर्मा च सात्वतः ।

अश्वत्थामा विकर्णश्च भगदत्तोऽथ सौबलः ॥ ६-८१-२ (४२२५२)

विन्दानुविन्दावावन्त्यौ बाह्लीकः सह बाह्लिकैः ।

त्रिगर्तराजो बलवान्मागधश्च सुदुर्जयः ॥ ६-८१-३ (४२२५३)

बृहद्बलश्च कौसल्यश्चित्रसेनो विविंशतिः ।

गकृपश्च सह सोदर्यैस्तव राजन्पदानुगाः ।

रथाश्च बहुसाहस्राः शोभनाश्च महाध्वजाः ॥ ६-८१-४ (४२२५४)

देशजाश्च हया राजन्स्वारूढा हयसादिभिः ।

गजेन्द्राश्च मदोद्वृत्ताः प्रभिन्नकरटामुखाः ॥ ६-८१-५ (४२२५५)

पादाताश्च तथा शूरा नानाप्रहरणा युधि ।

नानादेशसमुत्पन्नास्त्वदर्थे योद्धुमुद्यताः ॥ ६-८१-६ (४२२५६)
एते चान्ये च बहवस्त्वदर्थे त्यक्तजीविताः ।
देवानपि रणे जेतुं समर्था इति मे मतिः ॥ ६-८१-७ (४२२५७)
अवश्यं हि मया राजंस्तव वाच्यं हितं सदा ।
अशक्याः पाण्डवा जेतुं देवैरपि सवासवैः ॥ ६-८१-८ (४२२५८)
वासुदेवसहायाश्च महेन्द्रसमविक्रमाः ।
सर्वथाऽहं तु राजेन्द्र करिष्ये वचनं तव ॥ ६-८१-९ (४२२५९)
पाण्डवांश्च रणे जेष्ये मां वा जेष्यन्ति पाण्डवाः । ६-८१-१० (४२२६०)
सञ्जय उवाच ।
एवमुक्त्वा ददावस्मै विशल्यकरणीं शुभाम् ॥ ६-८१-१०क्ष (४१५९)
ओषधीं वीयसंपन्नां विशल्यश्चाभवत्तदा ।
ततः प्रभाते विमले स्वेन सैन्येन वीर्यवान् ॥ ६-८१-११ (४२२६१)
अव्यूहत स्वयं व्यूहं भीष्मो व्यूहविशारदः ।
मण्डलं मनुजश्रेष्ठो नानाशस्त्रसमाकुलम् ॥ ६-८१-१२ (४२२६२)
संपूर्णं योधमुख्यैश्च तथा दन्तिपदातिभिः ।
रथैरनेकसाहस्रैः समन्तत्परिवारितम् ॥ ६-८१-१३ (४२२६३)
अश्ववृन्दैर्महद्भिश्च रिष्टितोमरधारिभिः ।
नागेनागे रथाः सप्त सप्त चाश्वा रथेरथे ॥ ६-८१-१४ (४२२६४)
अन्वश्वं दश धानुष्का धानुष्के दश चर्मिणः ।
एवं व्यूहं महाराज तव सैन्यस्य दंशितम् ॥ ६-८१-१५ (४२२६५)
स्थितं रणाय महते भीष्मेण युधि पालितम् ।
दशाश्वानां सहस्राणि दन्तिनां च तथैव च ॥ ६-८१-१६ (४२२६६)
रथानामयुतं चापि पुत्राश्च तव दंशिताः ।
चित्रसेनादयः शूरा अभ्यरक्षन्तितामहम् ॥ ६-८१-१७ (४२२६७)
रक्ष्यमाणाः स तैः शूरैर्गोप्यमानाश्च तेन ते ।
सन्नद्धाः समदृश्यन्त राजानश्च महाबलाः ॥ ६-८१-१८ (४२२६८)
दुर्योधनस्तु समरे दंशितो रथमास्थितः ।
व्यराजत श्रिया जुष्टो यथा शक्रस्त्रिविष्टपे ॥ ६-८१-१९ (४२२६९)
ततः शब्दो महानासीत्पुत्राणां तव भारत ।
रथघोषश्च विपुलो वादित्राणां च निःस्वनः ॥ ६-८१-२० (४२२७०)
भीष्मेण धार्तराष्ट्राणां व्यूढः प्रत्यङ्मुखो युधि ।
मण्डलः स महाव्यूहो दुर्भेद्योऽमित्रघातनः ॥ ६-८१-२१ (४२२७१)
सर्वतः शुशुभे राजन्नणेऽरीणां दुरासदः ।
मण्डलं तु समालोक्य व्यूहं परमदुर्ययम् ॥ ६-८१-२२ (४२२७२)
स्वयं युधिष्ठिरो राजा वज्रं व्यूहमथाकरोत् ।
तथा व्यूढेष्वनीकेषु यथास्थानमवस्थिताः ॥ ६-८१-२३ (४२२७३)

रथिनः सादिनः सर्वे सिंहनादमथानदन् ।
 बिभित्सवस्ततो व्यूहं निर्ययुर्दुद्धकाङ्क्षिणः ॥ ६-८१-२४ (४२२७४)
 इतरेतरतः शूराः सहसैन्याः प्रहारिणः ।
 भारद्वाजो ययौ मत्स्यं द्रौणिश्चापि सिखण्डिनम् ॥ ६-८१-२५ (४२२७५)
 स्वयं दुर्योधनो राजा पार्षतं समुपाद्रवत् ।
 नकुलः सहदेवश्च मद्रराजानमीयतुः ॥ ६-८१-२६ (४२२७६)
 विन्दानुविन्दावावन्त्यौ युयुधानमभिद्वृतौ ।
 सर्वे नृपास्तु समरे धनंजयमयोधयन् ॥ ६-८१-२७ (४२२७७)
 भीमसेनो रणे यान्तं हार्दिक्यं समवारयत् ।
 चित्रसेनं विकर्णं च तथा दुर्मर्षणं विभुः ॥ ६-८१-२८ (४२२७८)
 आर्जुनिः समरे राजंस्तव मुत्रानयोधयत् ।
 प्राग्ज्योतिषो महेष्वासो हैडिम्बं राक्षसोत्तमम् ॥ ६-८१-२९ (४२२७९)
 अभिदुद्राव वेगेन मत्तो मत्तमिव द्विपम् ।
 अलम्बुसस्तदा राजन्सात्यकिं युद्धदुर्मदम् ॥ ६-८१-३० (४२२८०)
 ससैन्यं समरे क्रुद्धो राक्षसः समुपाद्रवत् ।
 भूरिश्रवा रणे यत्तो धृष्टकेतुमयोधयत् ॥ ६-८१-३१ (४२२८१)
 श्रुतायुषं च राजानं धर्मपुत्रो युधिष्ठिरः ।
 चेकितानश्च समरे कृपमेवान्वयोधयत् ॥ ६-८१-३२ (४२२८२)
 शेषाः प्रतिययुर्यत्ता भीष्ममेव महारथम् ।
 ततो राजसमूहास्ते परिववृर्धनंजयम् ॥ ६-८१-३३ (४२२८३)
 शक्तितोमरनाराचगदापरिघपाणयः ।
 अर्जुनोऽथ भृशं क्रुद्धो वार्ष्णेयमिदमब्रवीत् ॥ ६-८१-३४ (४२२८४)
 पश्य माधव सैन्यानि धार्तराष्ट्रस्य संयुगे ।
 व्यूढानि व्यूहविदुषा गाङ्गेयेन महात्मना ॥ ६-८१-३५ (४२२८५)
 युद्धाभिकामाञ्शूरांश्च पश्य माधव दंशितान् ।
 त्रिगर्तराजं सहितं भ्रातृभिः पश्य केशव ॥ ६-८१-३६ (४२२८६)
 अद्यैतान्नाशयिष्यामि पश्यतस्ते जनार्दन ।
 य इमे मां यदुश्रेष्ठ योद्धुकामा रणाजिरे ॥ ६-८१-३७ (४२२८७)
 एतदुक्त्वा तु कौन्तेयो धनुर्ज्यामवमृद्य च ।
 ववर्ष शरवर्षाणि नराधिपगणान्प्रति ॥ ६-८१-३८ (४२२८८)
 तेऽपि तं परमेष्वासाः शरवर्षैरपूरयन् ।
 तटाकं वारिधाराभिर्यथा प्रावृषि तोयदाः ॥ ६-८१-३९ (४२२८९)
 हाहाकारो महानासीत्तव सैन्ये विशांपते ।
 छात्रमानौ रणे कृष्णौ शरैर्दृष्ट्वा महारणे ॥ ६-८१-४० (४२२९०)
 देवा देवर्षयश्चैव गन्धर्वाश्च सहोरगैः ।
 विस्मयं परमं जगमुर्दृष्ट्वा कृष्णौ तथाऽऽगतौ ॥ ६-८१-४१ (४२२९१)

ततः क्रुद्धोऽर्जुनो राजन्नैन्द्रमस्त्रमुदैरयत् ।
 तत्राद्भुतमपश्याम विजयस्य पराक्रमम् ॥ ६-८१-४२ (४२२९२)
 शस्त्रवृष्टिं परैर्मुक्तां शरौघैर्यदवारयत् ।
 न च तत्राप्यनिर्भिन्नः कश्चिदासीद्विशांपते ॥ ६-८१-४३ (४२२९३)
 तेषां राजसहस्राणां हयानां दन्तिनां तथा ।
 द्वाभ्यां त्रिभिः शरैश्चान्यान्पार्थो विव्याध मारिष ॥ ६-८१-४४ (४२२९४)
 ते हन्यमानाः पार्थेन भीष्मं शान्तनवं ययुः ।
 अगाधे मञ्जमानानां भीष्मः पोतोऽभवत्तदा ॥ ६-८१-४५ (४२२९५)
 आपतद्भिस्तु तैस्तत्र प्रभग्नं तावकं बलम् ।
 संचुक्षुभे महाराज वातैरिव महार्णवः ॥ ६-८१-४६ (४२२९६)

इति श्रीमन्महाभारते भीष्मपर्वणि भीष्मवधपर्वणि
 सप्तमदिवसयुद्धे एकाशीतितमोऽध्यायः ॥

भीष्मपर्व - अध्याय ०८२
 ॥ श्रीः ॥
 ६.८२. अध्यायः ८२

Mahabharata - Bhishma Parva - Chapter Topics
 द्रोणेन विराटसूनोः शङ्खस्य वधः ॥ १ ॥
 द्वन्द्वयुद्धम् ॥ २ ॥

Mahabharata - Bhishma Parva - Chapter Text

६-८२-० (४२२९७)
 सञ्जय उवाच । ६-८२-०क्ष् (४१६०)
 प्रवृत्तमात्रे संग्रामे निवृत्ते च सुशर्मणि ।
 भग्नेषु चापि वीरेषु पाण्डवेन महात्मना ॥ ६-८२-१ (४२२९८)
 क्षुभ्यमाणे बले तूर्णं सागरप्रतिमे तव ।
 प्रत्युद्याते च गाङ्गेये त्वरितं विजयं प्रति ॥ ६-८२-२ (४२२९९)
 दृष्ट्वा दुर्योधनो राजा रणे पार्थस्य विक्रमम् ।
 त्वरमाणः समभ्येत्य सर्वास्तानब्रवीन्नृपान् ॥ ६-८२-४ अतेषां तु
 प्रमुखे शूरं सुशर्माणं महाबलम् ।
 मध्ये सर्वस्य सैन्यस्य भृशं संहर्षयन्निव ॥ ६-८२-३ (४२३००)
 एष भीष्मः शान्तनवो योद्धुकामो धनञ्जयम् ।
 सर्वात्मना कुरुश्रेष्ठस्त्यक्त्वा जीवितमात्मनः ॥ ६-८२-५ (४२३०१)
 तं प्रयान्तं रणे वीरं सर्वसैन्येन भारतम् ।

संयत्ताः समरे सर्वे पालयध्वं पितामहम् ॥ ६-८२-६ (४२३०२)
बाढमित्येवमुक्त्वा तु तान्यनीकानि सर्वशः ।
नरेन्द्राणां महाराज समाजगमुः पितामहम् ॥ ६-८२-७ (४२३०३)
ततः प्रयातः सहसा भीष्मः शान्तनवोऽर्जुनम् ।
रणे भारतमायान्तमाससाद महाबलः ॥ ६-८२-८ (४२३०४)
महाश्वेताश्वयुक्तेन भीमवानरकेतुना ।
महता मेघनादेन रथेनातिविराजता ॥ ६-८२-९ (४२३०५)
समरे सर्वसैन्यानामुपयानं धनञ्जयम् ।
अभवत्तुमुलो नादो भयादृष्ट्वा किरीटिनम् ॥ ६-८२-१० (४२३०६)
अभीशुहस्तं कृष्णं च दृष्ट्वादित्यमिवापरम् ।
मध्यंदिनगतं सङ्घे न शेकुः प्रतिवीक्षितुम् ॥ ६-८२-११ (४२३०७)
तथा शान्तनवं भीष्मं श्वेताश्वं श्वेतकार्मुकम् ।
न शेकुः पाण्डवा द्रष्टुं श्वेतं ग्रहमिवोदितम् ॥ ६-८२-१२ (४२३०८)
स सर्वतः परिवृतस्त्रिगतैः सुमहात्मभिः ।
भ्रातृभिः सह पुत्रैश्च तथाऽन्यैश्च महारथैः ॥ ६-८२-१३ (४२३०९)
भारद्वाजस्तु समरे मत्स्यं विव्याध पत्रिणा ।
ध्वजं चास्य शरेणाजौ धनुश्चैकेन चिच्छिदे ॥ ६-८२-१४ (४२३१०)
तदपास्य धनुश्छिन्नं विराटो वाहिनीपतिः ।
अन्यदादत्त वेगेन धनुर्भारसहं दृढम् ॥ ६-८२-१५ (४२३११)
शरांश्चाशीविषाकाराज्ज्वलितान्पन्नगानिव ।
द्रोणं त्रिभिश्च विव्याध चतुर्भिश्चास्य वाजिनः ॥ ६-८२-१६ (४२३१२)
ध्वजमेकेन विव्याधक सारथिं चास्य पञ्चभिः ।
धनुरेकेषुणाऽविध्यत्त्राक्रुध्यद्द्विजर्षभः ॥ ६-८२-१७ (४२३१३)
तस्य द्रोणोऽवधीदश्चाञ्शरैः सन्नतपर्वभिः ।
अष्टाभिर्भरतश्रेष्ठ सूतमेकेन पत्रिणा ॥ ६-८२-१८ (४२३१४)
स हताश्वादवप्लुत्य स्यन्दनाद्धतसारथिः ।
आरुरोह रथं तूर्णं पुत्रस्य रथिनां वरः ॥ ६-८२-१९ (४२३१५)
ततस्तु तौ पितापुत्रौ भारद्वाजं रथे स्थितौ ।
महता शरवर्षेण वारयामाससतुर्वलात् ॥ ६-८२-२० (४२३१६)
भारद्वाजस्ततः क्रुद्धः शरमाशीविषोपमम् ।
चिक्षेप समरे तूर्णं शङ्खं प्रति जनेश्वरः ॥ ६-८२-२१ (४२३१७)
स तस्य हृदयं भित्त्वा पीत्वा शोणितमाहवे ।
जगाम धरणीं बाणो लोहितार्द्रवरच्छदः ॥ ६-८२-२२ (४२३१८)
स पपात रणे तूर्णं भारद्वाजशराहतः ।
धनुस्त्यक्त्वा शरांश्चैव पितुरेव समीपतः ॥ ६-८२-२३ (४२३१९)
हतं तमात्मजं दृष्ट्वा विराटः प्राद्रवद्भयात् ।

उत्सृज्य समरे द्रोणं व्यात्ताननमिवान्तकम् ॥ ६-८२-२४ (४२३२०)
 भारद्वाजस्ततस्तूर्णं पाण्डवानां महाचमूम् ।
 दारयामास समरे शतशोऽथ सहस्रशः ॥ ६-८२-२५ (४२३२१)
 शिखण्डी तु महाराज द्रौणिमासाद्य संयुगे ।
 आजघान भ्रवोर्मध्ये नाराचैस्त्रिभिराशुगैः ॥ ६-८२-२६ (४२३२२)
 स बभौ रथशार्दूलो ललाटे संस्थितैस्त्रिभिः ।
 शिखरैः काञ्चनमयैर्मेरुस्त्रिभिरिवोच्छ्रितैः ॥ ६-८२-२७ (४२३२३)
 अश्वत्थाम ततः क्रुद्धो निमेषार्धाच्छिखण्डिनः ।
 ध्वजं सूतमथो राजंस्तुरगानायुधानि च ॥ ६-८२-२८ (४२३२४)
 शरैर्बहुभिराच्छिद्य पातयामास संयुगे ष ।
 स हताश्वादवप्लुत्य रथाद्धै रथिनां वरः ॥ ६-८२-२९ (४२३२५)
 खड्गमादाय सुशितं विमलं च शरावरम् ।
 श्येनवद्व्यचरत्क्रुद्धः शिखण्डी शत्रुतापनः ॥ ६-८२-३० (४२३२६)
 सखड्गस्य महाराज चरतस्तस्य संयुगे ।
 नान्तरं ददृशे द्रौणिस्तदद्भुतमिवाभवत् ॥ ६-८२-३१ (४२३२७)
 ततः शरसहस्राणि बहूनि भरतर्षभ ।
 प्रेषयामास समरे द्रौणिः परमकोपनः ॥ ६-८२-३२ (४२३२८)
 तामापतन्तीं समरे शरवृष्टिं सुदारुणाम् ।
 असिना तीक्ष्णधारेण चिच्छेद बलिनां वरः ॥ ६-८२-३३ (४२३२९)
 ततोऽस्य विमलं द्रौणिः शतचन्द्रं मनोरमम् ।
 चर्माच्छिनदसिं चास्थ खण्डयामास संयुगे ॥ ६-८२-३४ (४२३३०)
 शितैस्तु बहुशो राजस्तं च विव्याध पत्रिभिः ।
 शिखण्डी तु ततः खड्गं खण्डितं तेन सायकैः ॥ ६-८२-३५ (४२३३१)
 आविध्य व्यसृजत्तूर्णं ज्वलन्तमिव पन्नगम् ।
 तमापतन्तं सहसा कालानलसमप्रभम् ॥ ६-८२-३६ (४२३३२)
 चिच्छेद समरे द्रौणिर्दर्शयन्पाणिलाघवम् ।
 शिखण्डिनं च विव्याध शरैर्बहुभिरायसैः ॥ ६-८२-३७ (४२३३३)
 शिखण्डी तु भृशं राजस्तद्व्यमानः शितैः शरैः ।
 आरुरोह रथं तूर्णं माधवस्य महात्मनः ॥ ६-८२-३८ (४२३३४)
 सात्यकिश्चापि संक्रुद्धो राक्षसं क्रूरमाहवे ।
 अलम्बुसं शरैस्तीक्ष्णैर्विव्याध बलिनां वरः ॥ ६-८२-३९ (४२३३५)
 राक्षसेन्द्रस्ततस्तस्य धनुश्चिच्छेद भारत ।
 अर्धचन्द्रेण समरे तं च विव्याध सायकैः ॥ ६-८२-४० (४२३३६)
 मायां च राक्षसीं कृत्वा शरवर्षैरवाकिरत् ।
 तत्राद्भुतमपश्याम शैनेयस्य पराक्रमम् ॥ ६-८२-४१ (४२३३७)
 असंभ्रमस्तु समरे वध्यमानः शितैः शरैः ।

ऐन्द्रमस्त्रं च वाष्णेयो योजयामास भारत ॥ ६-८२-४२ (४२३३८)
 विजयाद्यदनुप्राप्तं माधवेन यशस्विना ।
 तदस्त्रं भस्मासात्कृत्वा मायां तां राक्षसीं तदा ॥ ६-८२-४३ (४२३३९)
 अलम्बुसं शरैरन्यैरभ्याकिरत सर्वतः ।
 पर्वतं वारिधाराभिः प्रावृषीव बलाहकः ॥ ६-८२-४४ (४२३४०)
 तत्तथा पीडितं तेन माधवेन यशस्विना ।
 प्रदुद्राव भयाद्रक्षस्त्यक्त्वा सात्यकिमाहवे ॥ ६-८२-४५ (४२३४१)
 ॥॥॥॥ माघवता जित्वा भारत सात्यकिः ।
 शैनेयः प्राणदज्जित्वा योधानां तव पश्यताम् ॥ ६-८२-४६ (४२३४२)
 न्यहनत्तावकांश्चापि सात्यकिः सत्यविक्रमः ।
 निशितैर्बहुभिर्बाणैस्तेऽद्रवन्त भयार्दिताः ॥ ६-८२-४७ (४२३४३)
 एतस्मिन्नेव काले तु द्रुपदस्यात्मजो बली ।
 धृष्टद्युम्नो महाराज पुत्रं तव जनेश्वरम् ॥ ६-८२-४८ (४२३४४)
 छादयामास समरे शरैः सन्नतपर्वभिः ।
 स च्छाद्यमानो विशिखैर्धृष्टद्युम्नेन भारत ॥ ६-८२-४९ (४२३४५)
 विव्यथे न च राजेन्द्र तव पुत्रो जनेश्वर ।
 धृष्टद्युम्नं च समरे तूर्णं विव्याध पत्रिभिःक ॥ ६-८२-५० (४२३४६)
 षष्ठ्या च त्रिंशता चैव तदद्भुतमिवाभवत् ।
 तस्य सेनापतिः क्रुद्धो धनुश्चिच्छेद मारिष ॥ ६-८२-५१ (४२३४७)
 हयांश्च चतुरः शीघ्रं निजघान महाबलः ।
 शरैश्चैनं सुनिशितैः क्षिप्रं विव्याध सप्तभिः ॥ ६-८२-५२ (४२३४८)
 स हताश्वान्महाबाहुरवप्लुत्य रथाद्वली ।
 पदातिरसिमुद्यम्य प्राद्रवत्पार्षतं प्रति ॥ ६-८२-५३ (४२३४९)
 शकुनिस्तं समभ्येत्य राजगृद्धी महाबलः ।
 राजानं सर्वलोकस्य रथमारोपयत्स्वकम् ॥ ६-८२-५४ (४२३५०)
 ततो नृपं पराजित्य पार्षतः परवीरहा ।
 न्यहनत्तावकं सैन्यं वज्रपाणिरिवासुरान् ॥ ६-८२-५५ (४२३५१)
 कृतवर्मा रणे भीमं शरैराच्छन्महारथः ।
 प्रच्छादयामास च तं महामेघो रविं यथा ॥ ६-८२-५६ (४२३५२)
 ततः प्रहस्य समरे भीमसेनः परंतपः ।
 प्रेषयामास संक्रुद्धः सायंकान्कृतवर्मणे ॥ ६-८२-५७ (४२३५३)
 तैरर्द्यमानोऽतिरथः सात्वतः शस्त्रकोविदः ।
 नाकम्पत महाराज भीमं चाच्छिच्छितैः शरैः ॥ ६-८२-५८ (४२३५४)
 तस्याश्वांश्चतुरो हत्वा भीमसेनो महारथः ।
 सारथिं पातयामास सध्वजं सुपरिष्कृतम् ॥ ६-८२-५९ (४२३५५)
 शरैर्बहुविधैश्चैनमाचिनोत्परवीरहा ।

शकलीकृतसर्वाङ्गः श्वावित्तु शललैर्यथा ॥ ६-८२-६० (४२३५६)
हताश्वश्च ततस्तूर्णं सुबलस्य रथं ययौ ।
स्वालस्य ते महाराज तव पुत्रस्य पश्यतः ॥ ६-८२-६१ (४२३५७)
भीमसेनोऽपि संक्रुद्धस्तव सैन्यमुपाद्रवत् ।
निजघान च संक्रुद्धो दण्डपाणिरिवान्तकः ॥ ६-८२-६२ (४२३५८)

इति श्रीमन्महाभारते भीष्मपर्वणि भीष्मवधपर्वणि
सप्तमदिवसयुद्धे द्वशीतितमोऽध्यायः ॥

Mahabharata - Bhishma Parva - Chapter Footnotes

६-८२-६० सर्वाङ्गो हताश्वः प्रत्यदृश्यतेति ज्ञो पाठः ॥

भीष्मपर्व - अध्याय ०८३

॥ श्रीः ॥

६.८३. अध्यायः ८३

Mahabharata - Bhishma Parva - Chapter Topics

द्वन्द्वयुद्धवर्णनम् ॥ १ ॥

Mahabharata - Bhishma Parva - Chapter Text

६-८३-० (४२३५९)

धृतराष्ट्र उवाच । ६-८३-०क्ष् (४१६१)

बहूनि हि विचित्राणि द्वैरथानि स्म सञ्जय ।

पाण्डूनां मामकैः सार्धमश्रौषं तव जल्पतः ॥ ६-८३-१ (४२३६०)

न चैव मामकं किञ्चिद्दृष्टं शंससि सञ्जय ।

नित्यं पाण्डुसुतान्दृष्टानभग्नान्संप्रशंससि ॥ ६-८३-२ (४२३६१)

जीयमानान्विमनसो मामकान्विगतौजसः ।

वदसे संयुगे सूत दिष्टमेतन्न संशयः ॥ ६-८३-३ (४२३६२)

सञ्जय उवाच । ६-८३-४क्ष् (४१६२)

यथाशक्ति यथोत्साहं युद्धे चेष्टन्ति तावकाः ।

दर्शयानाः परं शक्त्या पौरुषं पुरुषर्षभ ॥ ६-८३-४ (४२३६३)

गङ्गायाः सुरनद्या वै स्वादुभूतं यथोदकम् ।

महोदधिसमभ्याशे लवणत्वं निगच्छति ॥ ६-८३-५ (४२३६४)

तथा तत्पौरुषं राजंस्तावकानां परंतप ।

प्राप्य पाण्डुसुतान्वीरान्व्यर्थं भवति संयुगे ॥ ६-८३-६ (४२३६५)

घटमानान्यथाशक्ति कुर्वाणान्कर्म दुष्करम् ।
 न दोषेण कुरुश्रेष्ठ कौरवान्गन्तुमर्हसि ॥ ६-८३-७ (४२३६६)
 तवापराधात्सुमहान्सपुत्रस्य विशांपते ।
 पृतिव्याः प्रक्षयो घोरो यमराष्ट्रविवर्धनः ॥ ६-८३-८ (४२३६७)
 आत्मदोषात्समुत्पन्नं शोचितुं नार्हसे नृप ।
 न हि रक्षन्ति राजानः सर्वथाऽत्रापि जीवितम् ॥ ६-८३-९ (४२३६८)
 युद्धे सुकृतिनां लोकानिच्छन्तो वसुधाधिपाः ।
 चमूं विगाह्य युद्ध्यन्ते नित्यं स्वर्गपरायणाः ॥ ६-८३-१० (४२३६९)
 पूर्वाह्णे तु महाराज प्रावर्तत जनक्षयः ।
 तं त्वमेकमना भूत्वा शृणु देवासुरोपमम् ॥ ६-८३-११ (४२३७०)
 आवन्त्यौ तु महेष्वासौ महासेनौ महाबलौ ।
 युधामन्युमभिप्रेक्ष्य समेयता रणोत्कटौ ॥ ६-८३-१२ (४२३७१)
 तेषां प्रववृते युद्धं समुहद्रोणहर्षणम् ।
 युधामन्युः सुसंकुद्धो भ्रातरौ देवरूपिणौ ॥ ६-८३-१३ (४२३७२)
 विव्याध निशितैस्तूर्णं शरैः सन्नतपर्वभिः ।
 तावेनं प्रत्यविध्येतां समरे चित्रयोधिनौ ॥ ६-८३-१४ (४२३७३)
 युध्यतां हि तथा राजन्विशेषो न व्यदृश्यत ।
 यततां शत्रुनाशाय कृतप्रतिकृतैषिणाम् ॥ ६-८३-१५ (४२३७४)
 युधामन्युस्ततो राजन्ननुविन्दस्य सायकैः ।
 चतुर्भिश्चतुरो वाहाननयद्यमसादनम् ॥ ६-८३-१६ (४२३७५)
 भल्लाभ्यां च सुतीक्ष्णाभ्यां धनुः केतुं च मारिष ।
 चिच्छेद समरे राजंस्तदद्भुतमिवाभवत् ॥ ६-८३-१७ (४२३७६)
 त्यक्त्वाऽनुविन्दोऽथ रथं विन्दस्य रथमास्थितः ।
 धनुर्गृहीत्वा परमं भारसाधनमुत्तमम् ॥ ६-८३-१८ (४२३७७)
 तावेकस्थौ रणे वीरावावन्त्यौ रथिनां वरौ ।
 शरान्मुचतुस्तूर्णं युधामन्यौ महात्मनि ॥ ६-८३-१९ (४२३७८)
 ताभ्यां मुक्ता महावेगाः शराः काञ्चनभूषणाः ।
 दिवाकरपथं प्राप्य च्छादयामासुरम्बरम् ॥ ६-८३-२० (४२३७९)
 युधामन्यु रणे क्रुद्धो भ्रातरौ तौ महारथौ ।
 ववर्ष शरवर्षेण सारथिं चाप्यपातयत् ॥ ६-८३-२१ (४२३८०)
 तस्मिंस्तु पतिते भूमौ गतसत्वे तु सारथौ ।
 रथः प्रदुद्राव दिशः समुद्धान्तहयस्ततः ॥ ६-८३-२२ (४२३८१)
 तौ स जित्वा महाराज यज्ञसेनसुतः प्रभुः ।
 पौरुषं ख्यापयंस्तूर्णं व्यधमत्तव वाहिनीम् ॥ ६-८३-२३ (४२३८२)
 सा वध्यमाना समरे धार्तराष्ट्री महाचमूः ।
 वेगान्बहुविधांश्चक्रे विषं पीत्वेन मानवः ॥ ६-८३-२४ (४२३८३)

हैडिम्बो राक्षसेन्द्रस्तु भगदत्तं समाद्रवत् ।
 रथेनादित्यवर्णेन सध्वजेन महाबलः ॥ ६-८३-२५ (४२३८४)
 ततः प्राग्ज्योतिषो राजा नागराजं समास्थितःक ।
 यथा वज्रधरः पूर्वं संग्रामे तारकामये ॥ ६-८३-२६ (४२३८५)
 तत्र देवाः सगन्धर्वा ऋषयश्च समागताः ।
 विशेषं न स्म विविदुर्हैडिम्बभगदत्तयोः ॥ ६-८३-२७ (४२३८६)
 यथा सुरपतिः शक्रस्त्रासयामास दानवान् ।
 तथैव समरे राजा द्रावयामास पाण्डवान् ॥ ६-८३-२८ (४२३८७)
 तेन विद्राव्यमाणास्ते पाण्डवाः सर्वतो दिशम् ।
 त्रातारं नाभ्यगच्छन्तः स्वेष्वनीकेषु भारत ॥ ६-८३-२९ (४२३८८)
 भैमसेनिं रथस्थं तु तत्रापश्याम भारत ।
 शेषा विमनसो भूत्वा प्राद्रवन्त महारथाः ॥ ६-८३-३० (४२३८९)
 निवृत्तेषु तु पाण्डूनां पुनः सैन्येषु भारत ।
 आसीन्निष्ठानको घोरस्तव सैन्यस्य संयुगे ॥ ६-८३-३१ (४२३९०)
 घटोत्कचस्ततो राजन्भगदत्तं महारणे ।
 शरैः प्रच्छादयामास मेरुं गिरिमिवाम्बुदः ॥ ६-८३-३२ (४२३९१)
 निहत्य ताञ्शरान्राजा राक्षसस्य धनुश्र्युतान् ।
 भैमसेनिं रणे तूर्णं सर्वमर्मस्वताडयत् ॥ ६-८३-३३ (४२३९२)
 स ताड्यमानो बहुभिः शरैः सन्नतपर्वभिः ।
 न विव्यथे राक्षसन्द्रो भिद्यमान इवाचलः ॥ ६-८३-३४ (४२३९३)
 तस्य प्राग्ज्योतिषः क्रुद्धस्तोमरांश्च चतुर्दश ।
 प्रेषयामास समरे तांश्चिच्छेद स राक्षसः ॥ ६-८३-३५ (४२३९४)
 स तांश्छित्त्वा महाबाहुस्तोमरान्निशितैः शरैः ।
 भगदत्तं च विव्याध सप्तत्या कङ्कपत्रिभिः ॥ ६-८३-३६ (४२३९५)
 ततः प्राग्ज्योतिषो राजा प्रहसन्निव भारत ।
 तस्याश्वांश्चतुरः सङ्घे पातयामास सायकैः ॥ ६-८३-३७ (४२३९६)
 स हताश्चे रथे तिष्ठन्नाक्षसेन्द्रः प्रतापवान् ।
 शक्तिं चिक्षेप वेगेन प्रग्ज्योतिषगजं प्रति ॥ ६-८३-३८ (४२३९७)
 तामापतन्तीं सहसा हेमदण्डां सुवेगिनीम् ।
 त्रिधा चिच्छेद नृपतिः सा व्यकीर्यत मेदिनीं ॥ ६-८३-३९ (४२३९८)
 शक्तिं विनिहतां दृष्ट्वा हैडिम्बः प्राद्रवद्भयात् ।
 यथेन्द्रस्य रणात्पूर्वं नमुचिर्दैत्यसत्तमः ॥ ६-८३-४० (४२३९९)
 तं विजित्य रणे शूरं विक्रान्तं ख्यातपौरुषम् ।
 अजय्यं समरे वीरं यमेन वरुणेन च ॥ ६-८३-४१ (४२४००)
 पाण्डवीं समरे सेनां संममर्द स कुञ्जरः ।
 यथा वनगजो राजन्मृद्गश्चरति पद्मिनीम् ॥ ६-८३-४२ (४२४०१)

मद्रेष्वरस्तु समरे यमाभ्यां समसञ्जत ।
स्वस्त्रीयौ छादयांचक्रे शरौघैः पाण्डुनन्दनौ ॥ ६-८३-४३ (४२४०२)
सहदेवस्तु समरे मातुलं दृश्य संगतम् ।
अवारयच्छरौघेण मेघो यद्वद्विवाकरम् ॥ ६-८३-४४ (४२४०३)
छाद्यमानः शरौघेण हृष्टरूपतरोऽभवत् ।
तयोश्चाप्यभवत्प्रीतिरतुला मातृकारणात् ॥ ६-८३-४५ (४२४०४)
ततः प्रहस्य समरे नकुलस्य महारथः ।
ग ध्वजं चिच्छेद बाणेन धनुश्चैकेन मारिष ॥ ६-८३-४६ (४२४०५)
अथैनं छिन्नधन्वानं छादयामास भारत ।
निजघान रणे तं तु सूतं चास्य न्यपातयत् ॥ ६-८३-४७ (४२४०६)
ततः प्रसह्य समरे नकुलस्य महारथः ।
अश्वांश्च चतुरो राजंश्चतुर्भिः सायकोत्तमैः ॥ ६-८३-४८ (४२४०७)
प्रेषयामास समरे यमस्य सदनं प्रति ।
हताश्वात्तु रथात्तूर्णमवप्लुत्य महारथः ॥ ६-८३-४९ (४२४०८)
आरुरोह ततो यानं भ्रातुरेव यशस्विनः ।
एकस्थौ तु रणे शूरो दृढे विक्षिप्य कार्मुके ॥ ६-८३-५० (४२४०९)
मद्रराजरथं तूर्णं छादयामासतुः क्षणात् ।
स छाद्यमानो बहुभिः शरैः सन्नतपर्वभिः ॥ ६-८३-५१ (४२४१०)
स्वस्त्रीयाभ्यां नरव्याघ्रो नाकम्पत यथाऽचलः ।
प्रहसन्निव तां चापि शस्त्रवृष्टिं जघान ह ॥ ६-८३-५२ (४२४११)
सहदेवस्ततः क्रुद्धः शरमुद्गृह्य वीर्यवान् ।
मद्रराजमभिप्रेक्ष्य प्रेषयामास भारत ॥ ६-८३-५३ (४२४१२)
स शरः प्रेषितस्तेन गरुडानिलवेगवान् ।
मद्रराजं विनिर्भिद्य निपपात महीतले ॥ ६-८३-५४ (४२४१३)
स गाढविद्धो व्यथितो रथोपस्थे महारथः ।
निषसाद महाराज कश्मलं च जगाम ह ॥ ६-८३-५५ (४२४१४)
तं विसंज्ञं निपतितं सूतः संप्रेक्ष्य संयुगे ।
अपोवाह रथेनाजौ यमाभ्यामभिपीडितम् ॥ ६-८३-५६ (४२४१५)
दृष्ट्वा मद्रेष्वररथं धार्तराष्ट्राः पराङ्मुखम् ।
सर्वे विमनसो भूत्वा नेदमस्तीत्यचिन्तयन् ॥ ६-८३-५७ (४२४१६)
निर्जित्य मातुलं सङ्घ्ये माद्रीपुत्रौ महारथौ ।
दध्यतुर्मुदितौ शङ्खौ सिंहनादं च नेदतुः ॥ ६-८३-५८ (४२४१७)
अभिदुद्रुवतुर्हृष्टौ तव सैन्यं विशांपते ।
यथा दैत्यचमूं राजन्निन्द्रोपेन्द्राविवामरौ ॥ ६-८३-५९ (४२४१८)

इति श्रीमन्महाभारते भीष्मपर्वणि भीष्मवधपर्वणि

सप्तमदिवसयुद्धे त्र्यशीतितमोऽध्यायः ॥

Mahabharata - Bhishma Parva - Chapter Footnotes

६-८३-१२ इरावन्तमभिप्रेक्ष्य इति झो पाठः ॥

६-८३-१३ इरावांस्तु सुसंकुद्ध इति झो पाठः ॥

६-८३-१६ इरावांस्तु ततं इति झो पाठः ॥

६-८३-१९ इरावति महात्मनीति झो पाठः ॥

६-८३-२१ इरावांस्तु रणे इति झो पाठः ॥

६-८३-२३ नागराजसुतासुत इति झो पाठः । तत्र नागराजः कौरव्यस्तस्य

सुता उलूपी तस्याः सुत इरावानित्यर्थः ॥

६-८३-३१ निष्ठानकः सव्यथः कशब्दः ॥

भीष्मपर्व - अध्याय ०८४

॥ श्रीः ॥

६.८४. अध्यायः ८४

Mahabharata - Bhishma Parva - Chapter Topics

युधिष्ठिरादियुद्धवर्णनम् ॥ १ ॥

Mahabharata - Bhishma Parva - Chapter Text

६-८४-० (४२४१९)

सञ्जय उवाच । ६-८४-०क्ष् (४१६३)

ततो युधिष्ठिरो राजा मध्यं प्राप्ते दिवाकरे ।

श्रुतायुपमभिप्रेक्ष्य प्रेषयामास वाजिनः ॥ ६-८४-१ (४२४२०)

ततस्तु त्वरितो राजञ्श्रुतायुषमरिन्दमन् ।

निजघ्ने सायकैस्तीक्ष्णैर्नवभिर्नतपर्वभिःक ॥ ६-८४-२ (४२४२१)

स संवार्य रमे राजा प्रेषितान्धर्मसूनुना ।

शरान्सप्त महेष्वासः कौन्तेयाया समार्षयत् ॥ ६-८४-३ (४२४२२)

ते तस्व कवचं भित्त्वा पपुः शोणितमाहवे ।

असूनिव विचिन्वन्तो देहे तस्य महात्मनः ॥ ६-८४-४ (४२४२३)

पाण्डवस्तु भृशं क्रुद्धो विद्धस्तेन महात्मना ।

रणे वराहकर्णेन राजानं हृद्यविध्यता ॥ ६-८४-५ (४२४२४)

अथापरेण भल्लेन केतुं तस्य महात्मनः ।

रथश्रेष्ठो रथात्तूर्णं भूमौ पार्थो न्यपातयत् ॥ ६-८४-६ (४२४२५)

केतु निपतितं दृष्ट्वा श्रुतायुः स तु पार्थिवः ।

पाण्डवं विशिखैतीक्ष्णौ राजन्विव्याध सप्तभिः ॥ ६-८४-७ (४२४२६)

ततः क्रोधात्प्रजज्वल धर्मपुत्रो युधिष्ठिरः ।
 यथा युगान्ते भूतानि दिधक्षुरिव पावकः ॥ ६-८४-८ (४२४२७)
 क्रुद्धं तु पाण्डवं दृष्ट्वा देवगन्धर्वराक्षसाः ।
 प्रविव्यधुर्महाराज व्याकुलं जाप्यभूज्जगत् ॥ ६-८४-९ (४२४२८)
 सर्वेषां चैव भूतानामिदमासीन्मनोगतम् ।
 त्रींल्लोकान्म संक्रुद्धो नृपोऽयं धक्ष्यतीति वै ॥ ६-८४-१० (४२४२९)
 ऋष ॥॥॥ देवाश्च चक्रुः स्वस्त्ययनं महत् ।
 लोकानां नृपाशान्त्यर्थं क्रोधिते पाण्डवे तदा ॥ ६-८४-११ (४२४३०)
 स च क्रोधसमाविष्टः सृक्विणी परिसंलिहन ।
 इवारात्सवपुर्घोरं युगान्तादित्यसन्निभम् ॥ ६-८४-१२ (४२४३१)
 ततः सैन्यानि सर्वाणि तावकानि विशांपते ।
 निराशान्यभवंस्तत्र जीवितं प्रति भारत ॥ ६-८४-१३ (४२४३२)
 स तु धैर्येण तं कोपं सन्निवार्य महायशाः ।
 श्रुतायुषः प्रचिच्छेद मुष्टिदेशे महाधनुः ॥ ६-८४-१४ (४२४३३)
 अथैनं छिन्नधन्वानं नाराचेन स्तनान्तरे ।
 निर्विभेद रणे राजा सर्वसैन्यस्य पश्यतः ॥ ६-८४-१५ (४२४३४)
 सत्वरं च रणे राजंस्तस्य वाहान्महात्मनः ।
 निजघान शरैः क्षिप्रं सूतं च सुमहाबलः ॥ ६-८४-१६ (४२४३५)
 हताश्वं तु रथं त्यक्त्वा दृष्ट्वा राज्ञोऽस्य पौरुषम् ।
 विप्रद्रुद्राव वेगेन श्रुतायुः समरे तदा ॥ ६-८४-१७ (४२४३६)
 तस्मिज्जिते महेष्वासे धर्मपुत्रेण संयुगे ।
 दुर्योधनबलं राजन्सर्वमासीत्पराङ्मुखम् ॥ ६-८४-१८ (४२४३७)
 एवं जित्वा महाराज धर्मपुत्रो युधिष्ठिरः ।
 व्यात्ताननो यथा कालस्तव सैन्यं जघान ह ॥ ६-८४-१९ (४२४३८)
 चेकितानस्तु वार्ष्णेयो गौतमं रथिनां वरम् ।
 प्रेक्षतां सर्वसैन्यानां छादयामास सायकैः ॥ ६-८४-२० (४२४३९)
 संनिवार्य शरांस्तास्तु कृपः शारद्वतो युधि ।
 चेकितानां रणे यत्तं राजन्विव्याध पत्रिभिः ॥ ६-८४-२१ (४२४४०)
 अथापरेण भल्लेन धनुश्चिच्छेद मारिष ।
 सारथिं चास्य समरे क्षिप्रहस्तो न्यपातयत् ॥ ६-८४-२२ (४२४४१)
 अश्वांश्छास्यावधीद्राजन्नुभौ तौ पार्ष्णिसारथी ।
 अवप्लुत्य रथात्तूर्णं गदां जग्राह सात्वतः ॥ ६-८४-२३ (४२४४२)
 स तथा वीरघातिन्या गदया गदिनां वरः ।
 गौतमस्य हयान्हत्वा सारथिं च न्यपातयत् ॥ ६-८४-२४ (४२४४३)
 भूमिष्ठो गौतमस्तस्य शरांश्चिक्षेप षोडशक ।
 शरास्ते सात्वतं भित्त्वा प्राविशन्धरणीतलम् ॥ ६-८४-२५ (४२४४४)

चेकितानस्ततः क्रुद्धः पुनश्चिक्षेप तां गदाम् ।
 गौतमस्य वधाकाङ्क्षी वृत्रस्येव पुरन्दरः ॥ ६-८४-२६ (४२४४५)
 तामापतन्तीं विमलामश्रयमगर्भा महागदाम् ।
 शरैरनेकसाहस्रैर्वारयामास गौतमः ॥ ६-८४-२७ (४२४४६)
 चेकितानस्ततः खड्गं क्रोधादुद्धृत्य भारत ।
 लाघवं परमास्थाय गौतमं समुपाद्रवत् ॥ ६-८४-२८ (४२४४७)
 गौतमोऽपि धनुस्त्यक्त्वा प्रगृह्यासिं सुसंयतः ।
 वेगेन महता राजञ्चेकितानमुपाद्रवत् ॥ ६-८४-२९ (४२४४८)
 तावुभौ बलसंपन्नौ निस्त्रिंशवरधारिणौ ।
 निस्त्रिंशाभ्यां सुतीक्ष्णाभ्यामन्योन्यं संततक्षतुः ॥ ६-८४-३० (४२४४९)
 निस्त्रिंशवेगाभिहतौ ततस्तौ पुरुषर्षभौ ।
 धरणीं समनुप्राप्तौ सर्वभूतनिषेविताम् ॥ ६-८४-३१ (४२४५०)
 मूर्च्छयाऽभिपरीताङ्गौ व्यायामेन तु मोहितौ ।
 ततोऽभ्यधावद्वेगेन भीमसेनः सुहृत्तया ॥ ६-८४-३२ (४२४५१)
 चेकितानं तथाभूतं दृष्ट्वा समरदुर्मदः ।
 रथमारोपयच्चैनं सर्वसैकन्यस्य पश्यतः ॥ ६-८४-३३ (४२४५२)
 तथैव शकुनि शूरः स्यालस्तव विशांपतेक ।
 आरोपयद्रथं तूर्णं गौतमं रथिनां वरम् ॥ ६-८४-३४ (४२४५३)
 सौमदत्तिं ततः क्रुद्धो धृष्टकेतुर्महाबलः ।
 नवत्या सायकैः क्षिप्रं राजन्विव्याध वक्षसि ॥ ६-८४-३५ (४२४५४)
 सौमदत्तिरुरस्थैस्तैर्भृशं बाणैरशोभत ।
 मध्यंदिने महाराज रश्मिभिस्तपनो यथा ॥ ६-८४-३६ (४२४५५)
 भूरिश्रवास्तु समरे धृष्टकेतुं महारथम् ।
 हतसूतहयं चक्रे विरथं सायकोत्तमैः ॥ ६-८४-३७ (४२४५६)
 विरथं तं समालोक्य हताश्वं हतसारथिम् ।
 महता शरवर्षेण च्छादयामास संयुगे ॥ ६-८४-३८ (४२४५७)
 स तु तं रथमुत्सृज्य धृष्टकेतुर्महामनाः ।
 आरुरोह ततो यानं शतानीकस्य मारिष ॥ ६-८४-३९ (४२४५८)
 चित्रसेनो विकर्णश्च राजन्दुर्मर्षणस्तथा ।
 रथिनो हेमसन्नाहाः सौभद्रमभिदुद्भुवुः ॥ ६-८४-४० (४२४५९)
 अभिमन्योस्ततस्तैस्तु घोरं युद्धमवर्तत ।
 शरीरस्य यथा राजन्वातपित्तकफैस्त्रिभिः ॥ ६-८४-४१ (४२४६०)
 विरथांस्तव पुत्रांस्तु कृत्वा राजन्महाहवे ।
 न जघान नरव्याघ्रः स्मरन्भीमवचस्तदा ॥ ६-८४-४२ (४२४६१)
 ततो राज्ञां बहुशतैर्गजाश्वरथयायिभिः ।
 संवृतं समरे भीष्मं देवैरपि दुरासदम् ॥ ६-८४-४३ (४२४६२)

प्रयान्तं शीघ्रमुद्वीक्ष्य परित्रातुं सुतांस्तव ।
 अभिमन्युं समुद्दिश्य बालमेकं महारथम् ॥ ६-८४-४४ (४२४६३)
 वासुदेवमुवाचेदं कौन्तेयः श्वेतवाहनः ।
 चोदयाश्चान्हृषीकेश यत्रैते बहुला रथाः ॥ ६-८४-४५ (४२४६४)
 एते हि बहवः शूराः कृतास्त्रा युद्धदुर्मदाः ।
 यथा हन्युर्न नः सेनां तथा माधव चोदय ॥ ६-८४-४६ (४२४६५)
 एवमुक्तः स वार्ष्णेयः कौन्तेयेनामितौजसा ।
 रथं श्वेतहयैर्युक्तं प्रेषयामास संयुगे ॥ ६-८४-४७ (४२४६६)
 निष्ठानको महानासीत्तव सैन्यस्य मारिष ।
 यदर्जुनो रणे क्रुद्धः संयातस्तावकान्प्रति ॥ ६-८४-४८ (४२४६७)
 समासाद्य तु कौन्तेयो राज्ञस्तान्भीष्मरक्षणः ।
 सुशर्माणमथो राजन्निदं वचनमब्रवीत् ॥ ६-८४-४९ (४२४६८)
 जानामि त्वां युधां श्रेष्ठमत्यन्तं पूर्ववैरिणम् ।
 अनयस्याद्य संप्राप्तं फलं पश्य सुदारुणम् ॥ ६-८४-५० (४२४६९)
 अद्य ते दर्शयिष्यामि पूर्वप्रेतान्पितामहान् ।
 एवं संजल्पतस्तस्य बीभत्सोः शत्रुघातिनः ॥ ६-८४-५१ (४२४७०)
 श्रुत्वापि परुषं वाक्यं सुशर्मा रथयूथपः ।
 न चैनमब्रवीत्किञ्चिच्छुभं वा यदि वाऽशुभम् ॥ ६-८४-५२ (४२४७१)
 अभिगम्यार्जुनं वीरं राजभिर्बहुभिर्वृतः ।
 पुरस्तात्पृष्ठतश्चैव पार्श्वतश्चैव सर्वतः ॥ ६-८४-५३ (४२४७२)
 परिवार्यार्जुनं सङ्घृये तव पुत्रैर्महारथः ।
 शरैः संछादयामास मेघैरिव दिवाकरम् ॥ ६-८४-५४ (४२४७३)
 ६-८४-५५ (४२४७४)
 ततः प्रवृत्तः सुमहान्संग्रामः शोणितोदकः ।
 तावकानां च समरे पाण्डवानां च भारत ॥

भीष्मपर्व - अध्याय ०८५

॥ श्रीः ॥

६.८५. अध्यायः ८५

Mahabharata - Bhishma Parva - Chapter Topics

संकुलयुद्धवर्णनम् ॥ १ ॥

Mahabharata - Bhishma Parva - Chapter Text

६-८५-० (४२४७५)

सञ्जय उवाच । ६-८५-०क्ष (४१६४)

स ताड्यमानस्तु शरैर्धनंजयः
पदाहतो नाग इव श्वसन्बली ।
बाणांश्च बाणेन महारथानां
चिच्छेद चापानि रणे प्रसह्य ॥ ६-८५-१ (४२४७६)
संछिद्य चापानि च तानि राज्ञां
तेषां रणे वीर्यवतां क्षणेन ।
विव्याध बाणैर्युगपन्महात्मा
निःशेषतां तेष्वथ मन्यमानः ॥ ६-८५-२ (४२४७७)
निपेतुराजौ रुधिरप्रदिग्धा-
स्ते ताडिताः शक्रसुतेन राजन् ।
विभिन्नगात्राः पतितोत्तमाङ्गा
गतासवश्छिन्नतनुक्रकायाः ॥ ६-८५-३ (४२४७८)
महीं गताः पर्थबलाभिभूता
विचित्ररूपा युगपद्विनेशुः ।
दृष्ट्वा हतांस्तान्युधि राजपुत्रां-
स्त्रिगर्तराजः प्रययौ रथेन ॥ ६-८५-४ (४२४७९)
तेषां रथानामथ पृष्ठगोपा
द्वात्रिंशदन्येऽभ्यपतन्त पार्थम् ।
तथैव ते तं परिवार्य पार्थ
विकृष्य चापानि महारवाणि ॥ ६-८५-५ (४२४८०)
अवीवृषन्बाणमहौघवृष्ट्या
यथा गिरिं तोयधरा जलौघैः ।
संपीड्यमानस्तु शरौघवृष्ट्या
धनंजयस्तान्युधि जातरोषः ॥ ६-८५-६ (४२४८१)
षष्ट्या शरैः संयति तैलधौतै-
र्जघान तानप्यथ पृष्ठगोपान् ।
रथांश्च तांस्तनवजित्य सङ्घ्रये
धनञ्जयः प्रीतमना यशस्वी ॥ ६-८५-७ (४२४८२)
अथात्वरङ्गीष्मवधाय जिष्णु-
र्बलानि राजन्समरे निहत्य ।
त्रिगर्तराजो निहतान्समीक्ष्य
महात्मना तानथ बन्धुवर्गान् ॥ ६-८५-८ (४२४८३)
रणे पुरस्कृत्य नराधिपांस्तान्
जगाम पार्थ त्वरितो वधाय
अभिद्रुतं चास्त्रभृतां वरिष्ठं
धनंजयं वीक्ष्य शिखण्डिमुख्याः ॥ ६-८५-९ (४२४८४)

अभ्यद्युस्ते शितशस्त्रहस्ता
 रिरक्षिषन्तो रथमर्जुनस्य ।
 पार्थोऽपि तानापततः समीक्ष्य
 त्रिगर्तराज्ञा सहितान्नृवीरान् ॥ ६-८५-१० (४२४८५)
 विध्वंसयित्वा समरे धनुष्मान्
 गाण्डीवमुक्तैर्निशितैः पृषत्कैः ।
 भीष्मं यियासुर्युधि संददर्श
 दुर्योधनं सैन्धवादींश्च राज्ञः ॥ ६-८५-११ (४२४८६)
 संवारयिष्णूनभिवारयित्वा
 मुहूर्तमायोध्य बलेन वीरः ।
 उत्सृज्य राजानमनन्तवीर्यो
 जयद्रथादींश्च नृपान्महौजाः ।
 ययौ ततो भीमबलो मनस्वी
 गाङ्गेयमाजौ शरचापपाणिः ॥ ६-८५-१२ (४२४८७)
 भीष्मोऽपि दृष्ट्वा समरे कृतास्त्रान्
 स पाण्डवानां रथिनोऽभ्युदारान् ।
 विहाय संग्राममुखे धनंजयं
 जवेन पार्थं पुनराजगाम ॥ ६-८५-१३ (४२४८८)
 युधिष्ठिरश्च प्रबलो महात्मा
 समाययौ त्वरितो जातकोपः ।
 मद्राधिपं समभित्यज्य सङ्घृये
 स्वभागमाप्तं तमनन्तकीर्तिः ।
 सार्धं स माद्रीसुतभीमसेनै-
 र्भीष्मं ययौ शान्तनवं रणाय ॥ ६-८५-१४ (४२४८९)
 तैः संप्रयुक्तैः स महारथाग्र्यै-
 र्गङ्गासुतः समरे चित्रयोधी ।
 न विव्यधे शान्तनवो महात्मा
 समागतैः पाण्डुसुतैः समस्तैः ॥ ६-८५-१५ (४२४९०)
 अथैत्य राजा युधि सत्यसन्धो
 जयद्रथोऽत्युग्रबलो मनस्वी ।
 चिच्छेद चापानि महारथानां
 प्रसह्य तेषां धनुषा वरेण ॥ ६-८५-१६ (४२४९१)
 युधिष्ठिरं भीमसेनं यमौ च
 पार्थं कृष्णं युधि संजातकोपः ।
 दुर्योदनः क्रोधविषो महात्मा
 जघान बाणैरनलप्रकाशैः ॥ ६-८५-१७ (४२४९२)

कृपेण शल्येन शलेन चैव
 तथा विभो चित्रसेनेन चौजौ ।
 विद्धाः शरैस्तेऽतिविवृद्धकोपै-
 देवा यथा दैत्यगणैः समेतैः ॥ ६-८५-१८ (४२४९३)
 छिन्नायुधं शान्तनवेन राजा
 शिखण्डिनं प्रेक्ष्य च जातकोपः ।
 अजातशत्रुः समरे महात्मा
 शिखण्डिनं क्रुद्ध उवाच वाक्यम् ॥ ६-८५-१९ (४२४९४)
 उक्त्वा तथा त्वं पितुरग्रतो मा-
 महं हनिष्यामि महाव्रतं तम् ।
 भीष्मं शरौघैर्विमलार्कवर्णैः
 सत्यं वदामीति कृता प्रतिज्ञा ॥ ६-८५-२० (४२४९५)
 त्वया च नैनां सफलां करोषि
 देवव्रतं यन्न निहंसि युद्धे ।
 मिथ्याप्रतिज्ञो भव मात्र वीर
 रक्षस्व धर्मं स्वकुलं यशश्च ॥ ६-८५-२१ (४२४९६)
 प्रेक्षस्व भीष्मं युधि भीमवेगं
 सर्वास्तपन्तं मम सैन्यसङ्घान् ।
 शरौघजालैरतितिग्मवेगैः
 कालं यथा कालकृतं क्षणेन ॥ ६-८५-२२ (४२४९७)
 निकृत्तचापः समरेऽनपेक्षः
 पराजितः शान्तनवेन चाजौ ।
 विहाय बन्धूनथ सदरांश्च
 क्व यास्यसे नानुरूपं तवेदम् ॥ ६-८५-२३ (४२४९८)
 दृष्ट्वा हि भीष्मं तमनन्तवीर्यं
 भग्नं च सैन्यं द्रवमाणमेवम् ।
 भीतोऽसि नूनं द्रुपदस्य पुत्र
 तथा हि ते मुखवर्णोऽप्रहृष्टः ॥ ६-८५-२४ (४२४९९)
 अज्ञायमाने च धनंजये तु
 महाहावे संप्रसक्ते नृवीरे ।
 कथं हि भीष्मात्प्रथितः पृथिव्यां
 भयं त्वमद्य प्रकरोषि वीर ॥ ६-८५-२५ (४२५००)
 स धर्मराजस्य वचो निशम्य ६-८५-२६ ब्रूक्षाक्षरं विप्रलापानुबद्धम् ।
 प्रत्यादेशं मन्यमानो महात्मा
 प्रतत्तरे भीष्मवधाय राजन् ॥ ६-८५-२६ (४२५०१)
 तमापतन्तं महता जवेन

शिखण्डिनं भीष्ममभिद्रवन्तम् ।
 निवारयामास हि शल्य एन-
 मस्त्रेण घोरेण सुदुर्जयेन ॥ ६-८५-२७ (४२५०२)
 स चापि दृष्ट्वा समुदीर्यमाण-
 मस्त्रं युगान्ताग्निमप्रकाशम् ।
 न संमुमोह द्रुपदस्य पुत्रो
 राजन्महेन्द्रप्रतिमप्रभावः ।
 तस्थौ च तत्रैव महाधनुष्मान्
 शरैस्तदस्त्रं प्रतिबाधमानः ॥ ६-८५-२८ (४२५०३)
 अथाददे वारुणमन्यदस्त्रं
 शिखण्ड्यथोऽग्रं प्रतिघातमस्य ।
 तदस्त्रमस्त्रेण विदार्यमाणं
 खस्थाः सुरा ददृशुः पार्थिवाश्च ॥ ६-८५-२९ (४२५०४)
 भीष्मस्तु राजन्समरे महात्मा
 धनुश्च चित्रं ध्वजमेव चापि ।
 छित्त्वाऽनदत्पाण्डुसुतस्य वीरो
 युधिष्ठिरस्याजमीढस्य राज्ञः ॥ ६-८५-३० (४२५०५)
 ततः समुत्सृज्य धनुः सबाणं
 युधिष्ठिरं वीक्ष्य भयाभिभूतम् ।
 गदां प्रगृह्याभिपपात सङ्घ्रये
 जयद्रथं भीमसेनः पदातिः ॥ ६-८५-३१ (४२५०६)
 तमापतन्तं सहसा जवेन
 जयद्रथः सगदं भीमसेनम् ।
 विव्याध घोरैर्यमदण्डकल्पैः
 शितैः शरैः पञ्चशरैः समन्तात् ॥ ६-८५-३२ (४२५०७)
 अचिन्तयित्वा स शरांस्तरस्वी
 वृकोदरः क्रोधपरीतचेताः ।
 जघान वाहान्समरे समन्तात्
 सुसंमतान्सिन्धुराजस्य सङ्घ्रये ॥ ६-८५-३३ (४२५०८)
 ततोऽभिवीक्ष्याप्रतिमप्रभाव-
 स्तवात्मजस्त्वरमाणो रथेन
 अभ्यायौ भीमसेनं निहन्तुं
 समुद्यतास्त्रः सुरराजकल्पः ॥ ६-८५-३४ (४२५०९)
 जयद्रथो भग्नवाहं रथं त
 त्यक्त्वा ययौ यत्र राजा कुरूणाम् ।
 भयेन भीमस्य समूढचेताः

ससौबलस्तत्र युद्धस्य भीतः ॥ ६-८५-३५ (४२५१०)
 भीमोऽप्यथैनं सहसा विनद्य
 प्रत्युद्ययौ गदया तर्जयानः ।
 समुद्यतां तां यमदण्डकल्पां
 दृष्ट्वा गदां ते कुरवः समन्तात् ॥ ६-८५-३६ (४२५११)
 विहाय सर्वे तव पुत्रमुग्नं ६-८५-३७ (४२५१२)
 पातं गदायाः परिहर्तुकामाः ।
 अपक्रान्तास्तुमुले संप्रमर्दे
 सुदूरुणे भारत मोहनीये ॥ ६-८५-३७ (४२५१३)
 अमूढचेतास्त्वथ चित्रसेनो
 महागदामापतन्ती निरीक्ष्य ।
 रथं समुत्सृज्य पदातिराजौ
 प्रगृह्य खड्गं विपुलं च चर्म ।
 अवप्लुतः सिंह उवाचलाग्रा-
 ज्जगामान्यं भ्रमप भूमिदेशम् ॥ ६-८५-३८ (४२५१४)
 गदापि सा प्राप्य रथं सुचित्रं
 साश्च ससूतं विनिहत्य सङ्घृये ।
 जगाम भूमिं ज्वलिता महोल्क
 भ्रष्टाऽम्बराज्ञामिव संपतन्ती ॥ ६-८५-३९ (४२५१५)
 आश्चर्यभूतं सुमहत्त्वदीया
 दृष्ट्वैव तद्भारत संप्रहृष्टाः ।
 सर्वे विनेदुः सहिताः समन्ता-
 त्पुपूजिरे तव पुत्रस्य शौर्यम् ॥ ॥ ६-८५-४० (४२५१६)

इति श्रीमन्महाभारते भीष्मपर्वणि भीष्मवधपर्वणि
 सप्तमदिवसयुद्धे पञ्चाशीतितमोऽध्यायः ॥

Mahabharata - Bhishma Parva - Chapter Footnotes

६-८५-२५ अज्ञायमाने पश्चात्स्थिते ॥
 ६-८५-२६ प्रत्यादेशं भर्त्सनं ॥

भीष्मपर्व - अध्याय ०८६

॥ श्रीः ॥

६.८६. अध्यायः ८६

Mahabharata - Bhishma Parva - Chapter Topics

संकुलयुद्धवर्णनम् ॥ १ ॥

६-८६-० (४२५१७)

सञ्जय उवाच । ६-८६-०क्ष (४१६५)

विरथं तं समासाद्य चित्रसेनं यशस्विनम् ।

रथमारोपयामास विकर्णस्तनयस्तव ॥ ६-८६-१ (४२५१८)

तस्मिंस्तथा वर्तमाने तुमुले संकुले भृशम् ।

भीष्मः शान्तनवस्तूर्णं युधिष्ठिरमुपाद्रवत् ॥ ६-८६-२ (४२५१९)

ततः सरथनागाश्वाः समकम्पन्त सृञ्जयाः ।

मृत्योरास्यमनुप्राप्तं मेनिरे च युधिष्ठिरम् ॥ ६-८६-३ (४२५२०)

युधिष्ठिरोऽपि कौरव्यो यमाभ्यां सहितः प्रभुः ।

महेष्वासं नरव्याघ्रं भीष्मं शान्तनवं ययौ ॥ ६-८६-४ (४२५२१)

ततः शरसहस्राणि प्रमुञ्चन्पाण्डवो युधि ।

भीष्मं संछादयामास यथा मेघो दिवाकरम् ॥ ६-८६-५ (४२५२२)

तेन सम्यक्प्रणीतानि शरजालानि मारिष ।

प्रतिजग्राह गाङ्गयः शतशोऽथ सहस्रशः ॥ ६-८६-६ (४२५२३)

तथैव शरजालानि भीष्मोणास्तानि मारिष ।

आकाशे समदृश्यन्त स्वगमानां व्रजा इव ॥ ६-८६-७ (४२५२४)

निमेषार्धेन कौन्तेयं भीष्मः शान्तनवो युधि ।

अदृश्यं समरे चक्रे शरजालेन भारत ॥ ६-८६-८ (४२५२५)

ततो युधिष्ठिरे राजा कौरव्यस्य महात्मनः ।

नाराचं प्रेषयामास क्रुद्ध आशीविषोपमम् ॥ ६-८६-९ (४२५२६)

असंप्राप्तं ततस्तं तु क्षुरप्रेण महारथः ।

चच्छेद समरे राजन्भीष्मस्तस्य धनुःश्रुतम् ॥ ६-८६-१० (४२५२७)

तं तु च्छित्त्वा रणे भीष्मो नाराचं कलसंमितम् ।

नजघ्ने कौरवेन्द्रस्य ह्यान्काञ्चनभूषणान् ॥ ६-८६-११ (४२५२८)

हताश्वं तु रथं त्यक्त्वा धर्मपुत्रो युधिष्ठिरः ।

आरुरोह रथं तूर्णं नकुलस्य महात्मनःक ॥ ६-८६-१२ (४२५२९)

यमावपि हि संक्रुद्धः समासाद्य रणे तदा ।

शरैः संछादयामास भीष्मः परपुरंजयः ॥ ६-८६-१३ (४२५३०)

तौ तु दृष्ट्वा महाराज भीष्मबाणप्रपीडितौ ।

जगाम परमां चिन्तां भीष्मस्य वधकाङ्क्षया ॥ ६-८६-१४ (४२५३१)

ततो युधिष्ठिरो वश्यान्नाज्ञस्तान्समचोदयत् ।

भीष्मं शान्तनवं सर्वे निहतेति सुहृद्गणान् ॥ ६-८६-१५ (४२५३२)

ततस्ते पार्थिवाः सर्वे श्रुत्वा पार्थस्य भाषितम् ।

महता रथवंशेन परिवव्रुः पितामहम् ॥ ६-८६-१६ (४२५३३)
स समन्तात्परिवृतः पिता देवव्रतस्तव ।
चिक्रीड धनुषा राजन्पातयानो महारथान् ॥ ६-८६-१७ (४२५३४)
तं चरन्तं रणे पार्था ददृशुः कौरवं युधि ।
मृगमध्यं प्रविश्येव यथा सिंहशिशुं वने ॥ ६-८६-१८ (४२५३५)
तर्जयानं रमे वीरांस्त्रासयानं च सायकैः ।
दृष्ट्वा त्रेसुर्महाराज सिंहं मृगगणा इव ॥ ६-८६-१९ (४२५३६)
रणे भारत सिंहस्य ददृशुः क्षत्रिया गतिम् ।
अग्नेर्वायुसहायस्य यथा कक्षं दिधक्षतः ॥ ६-८६-२० (४२५३७)
शिरांसि रथिनां भीष्मः पातयामास संयुगे ।
तालेभ्यः परिपक्वानि फलानि कुशलो नरः ॥ ६-८६-२१ (४२५३८)
पतद्भिश्च महाराज शिरोभिर्धरणीतले ।
बभूव तुमुलः शब्दः पततामश्मनामिव ॥ ६-८६-२२ (४२५३९)
तस्मिन्सुतुमुले युद्धे वर्तमाने भयानके ।
सर्वेषामेव सैन्यानामासीद्व्यतिकरो महान् ॥ ६-८६-२३ (४२५४०)
भिन्नेषु तेषु व्यूहेषु क्षत्रिया इतरेतरम् ।
एकमेकं समाहूय युद्वायैवावतस्थिरे ॥ ६-८६-२४ (४२५४१)
शिखण्डी तु समासाद्य भरतानां पितामहम् ।
अभिदुद्राव वेगेन तिष्ठतिष्ठेति चाब्रवीत् ॥ ६-८६-२५ (४२५४२)
अनादृत्य ततो भीष्मस्तं शिखण्डिनमाहवे ।
प्रययौ सृञ्जयान्क्रुद्धः स्त्रीत्वं तस्य विचिन्तयन् ॥ ६-८६-२६ (४२५४३)
सृञ्जयास्तु ततो दृष्ट्वा हृष्टं भीष्म महारणे ।
सिंहनादांश्च विविधांश्चक्रुः शङ्खविमिश्रितान् ॥ ६-८६-२७ (४२५४४)
ततः प्रववृते युद्धं व्यतिषक्तरथद्विपम् ।
पश्चिमां दिशमासाद्य स्थिते सवितरि प्रभो ॥ ६-८६-२८ (४२५४५)
धृष्टद्युम्नोऽथ पाञ्चाल्यः सात्यकिश्च महारथः ।
पीडयन्तौ भृशं सैन्यं शक्तितोमरवृष्टिभिः ॥ ६-८६-२९ (४२५४६)
शस्त्रैश्च बहुभी राजञ्जघ्नतुस्तावकान्रणे ।
ते हन्यमानाः समरे तावका भरतर्षभ ॥ ६-८६-३० (४२५४७)
आर्या युद्धे मतिं कृत्वा न त्यजन्ति स्म संयुगम् ।
यथोत्साहं तु समरे निजघ्नतुस्तावका रणे ॥ ६-८६-३१ (४२५४८)
तत्राक्रन्दो महानासीत्तावकानां महात्मानाम् ।
वध्यतां समरे राजन्पार्षतेन महात्मना ॥ ६-८६-३२ (४२५४९)
तं श्रुत्वा निनदं घोरं तावकानां महारथौ ।
विन्दानुविन्दावावन्त्यौ पार्षतं प्रत्युपस्थितौ ॥ ६-८६-३३ (४२५५०)
तौ तस्य तुरगान्हत्वा त्वरमाणौ महारथौ ।

छादयामासतुरुभौ शरवर्षेण पार्षतम् ॥ ६-८६-३४ (४२५५१)
 अवप्लुत्याथ पाञ्चाल्यो रथात्तूर्णं महाबलः ।
 आरुरोहक रथं तूर्णं सात्यकेस्तु महात्मनः ॥ ६-८६-३५ (४२५५२)
 ततो युधिष्ठिरो राजा महत्या सेनया वृतः ।
 आवन्त्यौ समरे क्रुद्धावभ्ययात्स परंतपौ ॥ ६-८६-३६ (४२५५३)
 तथैव तव पुत्रोऽपि सर्वोद्योगेन मारिष ।
 विन्दानुविन्दौ समरे परिवार्यावतस्थिवान् ॥ ६-८६-३७ (४२५५४)
 अर्जुनश्चापि संक्रुद्धः क्षत्रियान्क्षत्रियर्षभः ।
 अयोधयत संग्रामे वज्रपाणिरिवासुरान् ॥ ६-८६-३८ (४२५५५)
 द्रोणास्तु समरे क्रुद्धः पुत्रस्य प्रियकृत्तव ।
 व्यधमत्सर्वपाञ्चालांस्तूलराशिमिवानलः ॥ ६-८६-३९ (४२५५६)
 दुर्योधनपुरोगास्तु पुत्रास्तव विशांपते ।
 परिवार्य रणे भीष्मं युयुधुः पाण्डवैः सह ॥ ६-८६-४० (४२५५७)
 ततो दुर्योधनो राजा लोहितायति भास्करे ।
 अब्रवीत्तावकान्सर्वांस्त्वरध्वमिति भारत ॥ ६-८६-४१ (४२५५८)
 युध्यतां तु तथा तेषां कुर्वतां कर्म दुष्करम् ।
 अस्तं गिरिमथारूढे अप्रकाशति भास्करे ॥ ६-८६-४२ (४२५५९)
 प्रावर्तत नदी घोरा शोणितौघतरङ्गिणी ।
 गोमायुगणसंकीर्णा क्षणेन क्षणदामुखे ॥ ६-८६-४३ (४२५६०)
 शिवाभिरशिवाभिश्च रुवद्भिर्भैरवं रवम् ।
 घोरमायोधनं जज्ञे भूतसङ्घैः समाकुलम् ॥ ६-८६-४४ (४२५६१)
 राक्षसाश्च पिशाचाश्च तथान्ये पिशिताशिनः ।
 समन्ततो व्यदृश्यन्त शतशोऽथ सहस्रशः ॥ ६-८६-४५ (४२५६२)
 अर्जुनोऽथ सुशर्मादीन्नाज्ञस्तान्सपदानुगान् ।
 विजित्य पृतनामध्ये ययौ स्वशिविरं प्रति ॥ ६-८६-४६ (४२५६३)
 युधिष्ठिरोऽपि कौरव्यो भ्रातृभ्यां सहितस्तथा ।
 ययौ स्वशिविरं राजा निशायां सेनया वृतः ॥ ६-८६-४७ (४२५६४)
 भीमसेनोऽपि राजेन्द्र दुर्योधनमुखान्नथान् ।
 अवजित्य ततः सङ्घे ययौ स्वशिविरं प्रति ॥ ६-८६-४८ (४२५६५)
 दुर्योधनोऽपि नृपतिः परिवार्य महारणे ।
 भीष्मं शान्तनवं तूर्णं प्रयातः शिविरं प्रति ॥ ६-८६-४९ (४२५६६)
 द्रोणो द्रौणिः कृपः शल्यः कृतवर्मा च सात्वतः ।
 परिवार्य चमूं सर्वाः प्रययुः शिविरं प्रति ॥ ६-८६-५० (४२५६७)
 तथैव सात्यकी राजन्धृष्टद्युम्नश्च पार्षतः ।
 परिवार्य रणे योधान्ययतुः शिविरं प्रति ॥ ६-८६-५१ (४२५६८)
 एवमेते महाराज तावकाः पाण्डवैः सह ।

पर्यवर्तन्त सहिता निशाकाले परंतप ॥ ६-८६-५२ (४२५६९)
 ततः स्वशिविरं गत्वा पाण्डवाः कुरवस्तथा ।
 न्यवसन्त महाराज पूजयन्तः परस्परम् ॥ ६-८६-५३ (४२५७०)
 रक्षां कृत्वा ततः शूरा न्यस्य गुल्मान्यथाविधि ।
 अपनीय च शल्यानि स्नात्वा च विविधैर्जलैः ॥ ६-८६-५४ (४२५७१)
 कृतस्वस्त्ययनाः सर्वे स्तूयमानाश्च बन्दिभिः ।
 गीतवादित्रशब्देन व्यक्रीडन्त यशस्विनः ॥ ६-८६-५५ (४२५७२)
 मुहूर्तादिव तत्सर्वमभवत्स्वर्गसन्निभम् ।
 न हि युद्धकथां कांचित्तत्राकुर्वन्महारथाः ॥ ६-८६-५६ (४२५७३)
 ते प्रसुप्ते बले तत्र परिश्रान्तजने नृप ।
 हस्त्यश्वबहुले रात्रौ प्रेक्षणीये बभूवतुः ॥ ६-८६-५७ (४२५७४)

इति श्रीमन्महाभारते भीष्मपर्वणि भीष्मवधपर्वणि
 सप्तमदिवसयुद्धे षडशीतितमोऽध्यायः ॥

भीष्मपर्व - अध्याय ०८७

॥ श्रीः ॥

६.८७. अध्यायः ८७

Mahabharata - Bhishma Parva - Chapter Topics

उभयसेनयोर्व्यूहरचनापूर्वकं परस्पराभियानम् ॥ १ ॥

Mahabharata - Bhishma Parva - Chapter Text

६-८७-० (४२५७५)

सञ्जय उवाच । ६-८७-०क्ष (४१६६)

परिणाम्य निशां तां तु सुखसुप्ता जनेश्वराः ।

कुरवः पाण्डवाश्चैव पुनर्युद्धाय निर्ययुः ॥ ६-८७-१ (४२५७६)

ततः शब्दो महानासीत्सेनयोरुभयोर्नृप ।

निर्गच्छमानयोः सङ्घ्रये यथा सागरयोरिव ॥ ६-८७-२ (४२५७७)

ततो दुर्योधनो राजा चित्रसेनो विविंशतिः ।

भीष्मश्च रथिनां श्रेष्ठो भारद्वाजश्च वै द्विजः ॥ ६-८७-३ (४२५७८)

एकीभूताः सुसंयत्ताः कौरवाणां महाचमूम् ।

व्यूहाय विदधू राजन्पाण्डवान्प्रतिदंशितान् ॥ ६-८७-४ (४२५७९)

कूर्मव्यूहं ततः कृत्वा पिता तव विशांपते ।

सागरप्रतिमं घोरं वाहनोर्मितरङ्गिणम् ॥ ६-८७-५ (४२५८०)

अग्रतः सर्वसैन्यानां भीष्मः शान्तनवो ययौ ।

मालवैर्दाक्षिणात्यैश्च आवन्त्यैश्च समन्वितः ॥ ६-८७-६ (४२५८१)
ततोऽनन्तरमेवासीद्भारद्वाजः प्रतापवान् ।
पुलिनदैः पारदैश्चैव तथा क्षुद्रकमालवैः ॥ ६-८७-७ (४२५८२)
द्रोणादनन्तरं यत्तो भगदत्तः प्रतापवान् ।
मगधैश्च कलिङ्गैश्च पिशाचैश्च विशांपते ॥ ६-८७-८ (४२५८३)
प्राग्ज्योतिषादनु नृपः कौसल्योऽथ बृहद्बलः ।
मेकलैः कुरुविन्दैश्च त्रैपुरैश्च समन्विताः ॥ ६-८७-९ (४२५८४)
बृहद्बलादनु नृपस्त्रिगर्तः प्रस्थलाधिपः ।
काम्भोजैर्बहुभिः सार्धं यवनैश्च सहस्रशः ॥ ६-८७-१० (४२५८५)
द्रौणिस्तु रभसः शूरस्त्रैर्गर्तादनु भारत ।
प्रययौ सिंहनादेन नादयानो धरातलम् ॥ ६-८७-११ (४२५८६)
तथा सर्वेण सैन्येन राजा दुर्योधनस्तदा ।
द्रौणेरनन्तरं प्रायात्सोदर्यैः परिवारितः ॥ ६-८७-१२ (४२५८७)
दुर्योधनादनु ततः कृपः शारद्वतो ययौ ।
एवमेष महाव्यूहः प्रययौ सागरोपमः ॥ ६-८७-१३ (४२५८८)
रेजुस्तत्र पताकाश्च श्वेतच्छत्राणि भारत ।
अङ्गदान्यत्र चित्राणि महार्हाणि धनूंषि च ॥ ६-८७-१४ (४२५८९)
तं तु दृष्ट्वा महाव्यूहं तावकानां महारथः ।
युधिष्ठिरोऽब्रवीत्तूर्णं पार्षतं पृतनापतिम् ॥ ६-८७-१५ (४२५९०)
पश्य व्यूहं महेष्वास निर्मितं सागरोपमम् ।
प्रतिव्यूहं रणे शूर कुरु क्षिप्रं महारथ ॥ ६-८७-१६ (४२५९१)
ततः स पार्षतः क्रूरो व्यूहं चक्रे सुदारुणम् ।
शृङ्गाटकं महाराज परव्यूहविनाशनम् ॥ ६-८७-१७ (४२५९२)
शृङ्गाभ्यां भीमसेनश्च सात्यकिश्च महारथः ।
रथैरनेकसाहस्रैस्तथा हयपदातिभिः ॥ ६-८७-१८ (४२५९३)
नाभावभून्नरश्रेष्ठः श्वेताश्वः कृष्णसारथिः ।
मध्ये युधिष्ठिरो राजा माद्रीपुत्रौ च पाण्डवौ ॥ ६-८७-१९ (४२५९४)
अथेतरे महेष्वासाः सहसैन्या नराधिपाः ।
व्यूहं तं पूरयामासुर्व्यूहशास्त्रविशारदाः ॥ ६-८७-२० (४२५९५)
एवमेतं महाव्यूहं व्यूह्य भारत पाण्डवाः ।
अतिष्ठन्समरे शूरा योद्धुकामा जयैषिणः ॥ ६-८७-२१ (४२५९६)
भेरीशब्दैश्च विमलैर्विमिश्रैः शङ्खनिःस्वनैः ।
क्ष्वेडितास्फोटितोत्कृष्टैर्नादिताः सर्वतो दिशः ॥ ६-८७-२२ (४२५९७)
ततः शूराः समासाद्य समरे ते परस्परम् ।
नेत्रैरनिमिषै राजन्नवैक्षन्त परस्परम् ॥ ६-८७-२४ अगमनोभिस्ते
मनुष्येन्द्र युद्धं योधाः प्रचक्रिरे ।

पुनराहूय तेऽन्योन्यं शरीरैरपि चक्रिरे ॥ ६-८७-२३ (४२५९८)
 ततः प्रवृते युद्धं घोररूपं भयावहम् ।
 तावकानां परेषां च निघ्नतामितरेतरम् ॥ ६-८७-२५ (४२५९९)
 नाराचा निशिताः सङ्घे संपतन्ति स्म भारत ।
 व्यात्तानना भयकरा उरगा इव सङ्घशः ॥ ६-८७-२६ (४२६००)
 निष्पेतुर्विमलाः शक्त्यस्तैलधौताः सुतेजनाः ।
 अम्बुदेभ्यो यथा राजन्भ्राजमानाः शतहृदाः ॥ ६-८७-२७ (४२६०१)
 गदाश्च विमलैः पट्टैः पिनद्धाः स्वर्णभूषिताः ।
 पतन्त्यस्तत्र दृश्यन्ते गिरिशृङ्गोपमाः शुभाः ॥ ६-८७-२८ (४२६०२)
 निस्त्रिंशाश्च व्यदृश्यन्त विमलाम्बरसन्निभाः ।
 आर्षभाणि च चर्माणि शतचन्द्राणि भारतत ॥ ६-८७-२९ (४२६०३)
 अशोभन्त रणे राजन्पात्यमानानि सर्वशः ।
 तेऽन्योन्यं समरे सेने युध्यमाने नराधिप ॥ ६-८७-३० (४२६०४)
 अशोभेतां यथा देवदैत्यसेने समुद्यते ।
 अभ्यद्रवन्त समरे तेऽन्योन्यं वै समन्ततः ॥ ६-८७-३१ (४२६०५)
 रथास्तु रथिभिस्तूर्णं प्रेषिताः परमाहवे ।
 युगैर्युगानि संश्लिष्य युयुधुः पार्थिवर्षभाः ॥ ६-८७-३२ (४२६०६)
 दन्तिनां युध्यमानानां संघर्षात्पावकोऽभवत् ।
 दन्तेषु भरतश्रेष्ठ सधूमः सर्वतो दिशम् ॥ ६-८७-३३ (४२६०७)
 प्रासैरभिहताः केचिद्गजयोधाः समन्ततः ।
 पतमानाः स्म दृश्यन्ते गिरिशृङ्गान्नगा इव ॥ ६-८७-३४ (४२६०८)
 पादाताश्चाप्यदृश्यन्त निघ्नन्तोऽथ परस्परम् ।
 चित्ररूपधराः शूरा नखरप्रासयोधिनः ॥ ६-८७-३५ (४२६०९)
 अन्योन्यं ते समासाद्य कुरुपाण्डवसैनिकाः ।
 अस्त्रैर्नानाविधैर्घोरै रणे निन्युर्यमक्षयम् ॥ ६-८७-३६ (४२६१०)
 ततः शान्तनवो भीष्मो रथघोषेण नादयन् ।
 अभ्यागमद्रणे पार्थान्धनुःशब्देन मोहयन् ॥ ६-८७-३७ (४२६११)
 पाण्डवानां रथाश्चापि नदन्तो भैरवं स्वनम् ।
 अभ्यद्रवन्त संयत्ता धृष्टद्युम्नपुरोगमाः ॥ ६-८७-३८ (४२६१२)
 ततः प्रवृते युद्धं तव तेषां च भारत ।
 नराश्वरथनागानां व्यतिषक्तं परस्परम् ॥ ६-८७-३९ (४२६१३)

इति श्रीमन्महाभारते भीष्मपर्वणि भीष्मवधपर्वणि
 अष्टमदिवसयुद्धे सप्ताशीतितमोऽध्यायः ॥

भीष्मपर्व - अध्याय ०८८

॥ श्रीः ॥

६.८८. अध्यायः ८८

Mahabharata - Bhishma Parva - Chapter Topics

भीमेन सुनाभादिदुर्योधनानुजाष्टकहननम् ॥ १ ॥

Mahabharata - Bhishma Parva - Chapter Text

६-८८-० (४२६१४)

सञ्जय उवाच । ६-८८-०क्ष (४१६७)

भीष्मं तु समरे क्रुद्धं प्रतपन्तं समन्ततः ।

न शेकुः पाण्डवा द्रष्टुं तपन्तमिव भास्करम् ॥ ६-८८-१ (४२६१५)

ततः सर्वाणि सैन्यानि धर्मपुत्रस्य शासनात् ।

अभ्यद्रवन्त गाङ्गेयं मर्दयन्तं शितैः शरैः ॥ ६-८८-२ (४२६१६)

स तु भीष्मो रणश्लाघी तोमकान्सहसृज्जयान् ।

पाञ्चालांश्च महेश्वासान्पातयामास सायकैः ॥ ६-८८-३ (४२६१७)

ते वध्यमाना भीष्मेण पाञ्चालाः पाण्डवैः सह ।

भीष्ममेवाभ्ययुस्तूर्णं त्यक्त्वा मृत्युकृतं भयम् ॥ ६-८८-४ (४२६१८)

स तेषां रथिनां वीरो भीष्मः शान्तनवो युधि ।

चिच्छेद सहसा राजन्वाहूनथ शिरांसि च ॥ ६-८८-५ (४२६१९)

विरथान् रथिनश्चक्रे पिता देवव्रतस्तव ।

पतितान्युत्तमाङ्गानि ह्येभ्यो ह्यसादिनाम् ॥ ६-८८-६ (४२६२०)

निर्मनुष्यांश्च मातङ्गाञ्शयानान्पर्वतोपमान् ।

अपश्याम महाराज भीष्मास्त्रेण प्रमाथितान् ॥ ६-८८-७ (४२६२१)

न तत्रासीत्पुमान्कश्चित्पाण्डवानां विशांपते ।

अन्यत्र रथिनां श्रेष्ठझीमसेनान्महाबलात् ॥ ६-८८-८ (४२६२२)

स हि भीष्मं समासाद्य छादयामास सायकैः ।

ततो निष्ठानको घोरो भीष्मभीमसमागमे ॥ ६-८८-९ (४२६२३)

बभूव सर्वसैन्यानां घोररूपो भयानकः ।

तथैव पाण्डवा हृष्टाः सिंहनादमथानदन् ॥ ६-८८-१० (४२६२४)

ततो दुर्योधनो राजा सोदर्यैः परिवारितः ।

भीष्मं जुगोप समरे वर्तमाने जनक्षये ॥ ६-८८-११ (४२६२५)

भीमस्तु सारथिं हत्वा भीष्मस्य रथिनां वरः ।

प्रद्वृताश्चे रथे तस्मिन्द्रवमाणे समन्ततः ॥ ६-८८-१२ (४२६२६)

सुनाभस्य शरेणाशु शिरश्चिच्छेद भारत ।

क्षुरप्रेण सुतीक्ष्णेन स हतो न्यपतद्भुवि ॥ ६-८८-१३ (४२६२७)

हते तस्मिन्महाराज तव पुत्रे महारथे ।

नामृष्यन्त रणे शूराः सोदराः सप्त संयुगे ॥ ६-८८-१४ (४२६२८)
आदित्यकेतुर्बह्वाशी कुण्डधारो महोदरः ।
अपराजितः पण्डितको विशालाक्षः सुदुर्जयः ॥ ६-८८-१५ (४२६२९)
पाण्डवं चित्रसन्नाहा विचित्रकवचध्वजाः ।
अभ्यद्रवन्त संग्रामे योद्धुकामारिमर्दनाः ॥ ६-८८-१६ (४२६३०)
महोदरस्तु समरे भीमं विव्याध पत्रिभिः ।
नवभिर्वद्रसंकाशैर्नमुचिं वृत्रहा यथा ॥ ६-८८-१७ (४२६३१)
आदित्यकेतुः सप्तत्या बह्वाशी चापि पञ्चभिः ।
नवत्या कुण्डधारश्च विशालाक्षश्च पञ्चभिः ॥ ६-८८-१८ (४२६३२)
अपराजितो महाराज पराजिष्णुर्महारथम् ।
शरैर्बहुभिरानच्छ्रीमसेनं महाबलम् ॥ ६-८८-१९ (४२६३३)
रणे पण्डितकश्चैनं त्रिभिर्बाणैः समार्पयत् ।
स तं न ममृषे भीमः शत्रुभिर्वधमाहवे ॥ ६-८८-२० (४२६३४)
धनुः प्रपीड्य वामेन करेणामित्रकर्सनः ।
शिरश्चिच्छेद समरे शरेणानतपर्वणा ॥ ६-८८-२१ (४२६३५)
अपराजितस्य सुनसं तव पुत्रस्य संयुगे ।
पराजितस्य भीमेन कृतं गामपतच्छिरः ॥ ६-८८-२२ (४२६३६)
अथापरेण भल्लेन कुण्डधारं महारथम् ।
प्राहिणोन्मृत्युलोकाय सर्वलोकस्य पश्यतः ॥ ६-८८-२३ (४२६३७)
ततः पुनरमेयात्मा प्रसंधाय शिलीमुखम् ।
प्रेषयामास समरे पण्डितं प्रति भारत ॥ ६-८८-२४ (४२६३८)
स शरः पण्डितं हत्वा विवेश धरणीतलम् ।
यथा नरं निहत्याशु भुजगः कालचोदितः ॥ ६-८८-२५ (४२६३९)
विशालाक्षशिरश्छित्त्वा पातयामास भूतले ।
त्रिभिः शरैरदीनात्मा स्मरन्क्लेशं पुरातनम् ॥ ६-८८-२६ (४२६४०)
महोदरं महेष्वासं नाराचेन स्तनान्तरे ।
विव्याध समरे राजन्स हतो न्यपतद्भुवि ॥ ६-८८-२७ (४२६४१)
आदित्यकेतोः केतुं च च्छित्त्वा बाणेन संयुगे ।
भल्लेन भृशतीक्ष्णेन शिरश्चिच्छेद भारत ॥ ६-८८-२८ (४२६४२)
बह्वाशिनं तत भीमः शरेणानतर्वणा ।
प्रेषयामास संक्रुद्धो यमस्य सदनं प्रति ॥ ६-८८-२९ (४२६४३)
प्रदुद्भुवुस्ततस्तेऽन्ये पुत्रास्तव विशांपते ।
मन्यमाना हि तत्सत्यं सभायां तस्य भाषितम् ॥ ६-८८-३० (४२६४४)
ततो दुर्योधनो राजा भ्रातृव्यसनकर्षितः ।
अब्रवीत्तावकान्योधान्भीमोऽयं वध्यतामिति ॥ ६-८८-३१ (४२६४५)
एवमेते महेष्वासाः पुत्रास्त्व विशांपते ।

भ्रातृन्संदृश्य निहतान्प्रस्मरंस्ते हि तद्वचः ॥ ६-८८-३२ (४२६४६)
 यदुक्तवान्महाप्राज्ञः क्षत्ता हितमनामयम् ।
 तदिदं समनुप्राप्तं वचनं दिव्यदर्शिनः ॥ ६-८८-३३ (४२६४७)
 लोभमोहसमाविष्टः पुत्रप्रीत्या जनाधिप ।
 न बुध्यसे पुरा यत्तत्तथ्यमुक्तं वचो महत् ॥ ६-८८-३४ (४२६४८)
 तथैव च वधार्थाय पुत्राणां पाण्डवो बली ।
 नूनं जातो महाबाहुर्यथा हन्ति स्म कौरवान् ॥ ६-८८-३५ (४२६४९)
 ततो दुरयोधनो राजा भीष्ममासाद्य संयुगे ।
 दुःखेन महताऽऽविष्टो विललाप सुदुःखितः ॥ ६-८८-३६ (४२६५०)
 निहता भ्रातरः शूरा भीमसेनेन मे युधि ।
 यतमानास्तथान्येऽपि हन्यन्ते सर्वसैनिकाः ॥ ६-८८-३७ (४२६५१)
 भवांश्च मध्यस्थतया नित्यमस्मानुपेक्षते ।
 सोऽहं कुपथमारूढः पश्य दैवमिदं मम ॥ ६-८८-३८ (४२६५२)
 एतच्छ्रुत्वा वचः क्रूरं पिता देवव्रतस्तव ।
 दुर्योधनमिदं वाक्यमब्रवीत्समाश्रुलोचनः ॥ ६-८८-३९ (४२६५३)
 उक्तमेतन्मया पूर्वं द्रोणेन विदुरेण च ।
 गान्धार्या च यशस्विन्या तत्त्वं तात न बुद्धवान् ॥ ६-८८-४० (४२६५४)
 समयश्च मया पूर्वं कृतो वै शत्रुकर्शन ।
 नाहंयुधि नियोक्तव्यो नाप्याचार्यः कथंचना ॥ ६-८८-४१ (४२६५५)
 यय हि धर्तराष्ट्राणां भीमो द्रक्ष्यति संयुगे ।
 हनिष्यति रणे नित्यं सत्यमेतद्ब्रवीमि ते ॥ ६-८८-४२ (४२६५६)
 स त्वं राजन्स्थिरो भूत्वा रणे कृत्वा दृढां मतिम् ।
 योधयस्व रणे पार्थान्स्वर्गं कृत्वा परायणम् ॥ ६-८८-४३ (४२६५७)
 न शक्यः पाण्डवा जेतुं सेन्द्रैरपि सुरासुरैः ।
 तस्माद्युद्धे स्थिरां कृत्वा मतिं युद्धयस्व भारत ॥ ६-८८-४४ (४२६५८)

इति श्रीमन्महाभरते भीष्मपर्वणि भीष्मवधपर्वणि
 अष्टमदिवसयुद्धे अष्टाशीतितमोऽध्यायः ॥

भीष्मपर्व - अध्याय ०८९

॥ श्रीः ॥

६.८९. अध्यायः ८९

Mahabharata - Bhishma Parva - Chapter Topics

धृतराष्ट्रेण पुत्रवधश्रवणात् शोचनम् ॥ १ ॥

Mahabharata - Bhishma Parva - Chapter Text

६-८९-० (४२६५९)
 धृतराष्ट्र उवाच । ६-८९-०क्ष (४१६८)
 दृष्ट्वा मे निहतान्पुत्रान्बहूनेकेन सञ्जय ।
 भीष्मो द्रोणः कृपञ्चैव किमकुर्वत संयुगे ॥ ६-८९-१ (४२६६०)
 अहन्यहनि मे पुत्राः क्षयं गच्छन्ति सञ्जय ।
 मन्येऽहं सर्वथा पुत्रान्दैवेनोपहतान्भृशम् ॥ ६-८९-२ (४२६६१)
 यत्र मे तनयाः सर्वे जीयन्ते न जयन्त्युत ।
 यत्र भीष्मस्य द्रोणस्य कृपस्य च महात्मनः ॥ ६-८९-३ (४२६६२)
 सौमदत्तेश्च वीरस्य भगदत्तस्य चोभयोः ।
 अश्वत्थाम्नस्तथा तात शूराणामनिवर्तिनाम् ॥ ६-८९-४ (४२६६३)
 अन्येषां चैव शूराणां मध्यगास्तनया मम ।
 यदहन्यन्त संग्रामे किमन्यद्भागधेयतः ॥ ६-८९-५ (४२६६४)
 न हि दुर्योधनो मन्दः पुरा प्रोक्तमबुध्यत ।
 वार्यमाणो मया तात भीष्मेण विदुरेण च ॥ ६-८९-६ (४२६६५)
 गन्धार्या चैव दुर्मेधाः सततं हितकाम्यया ।
 नाबुध्यत पुरा मोहात्तस्य प्राप्तमिदं फलम् ॥ ६-८९-७ (४२६६६)
 यद्भीमसेनः समरे पुत्रान्मम विचेतसः ।
 अहन्यहनि संक्रुद्धो नयते यमसादनम् ॥ ६-८९-८ (४२६६७)
 इदं तत्समनुप्राप्तं क्षतुर्वचनमुत्तमम् ।
 न बुद्धवानस्मि विभो प्रोच्यमानमिदं तदा ॥ ६-८९-९ (४२६६८)
 निवारय सुतं द्यूतात्पाण्डवान्मा द्रुहेति च ।
 सुहृदां हितकामानां ब्रुवतां तत्तदेव च ॥ ६-८९-१० (४२६६९)
 न शृणोमि पुरा वाक्यं मर्त्यः पथ्यमिवौषधम् ।
 तदिदं समनुप्राप्तं वचनं साधु भाषितम् ॥ ६-८९-११ (४२६७०)
 विदुरद्रोणभीष्माणां तथाऽन्येषां हितैषिणाम् ।
 अकृत्वा वचनं पथ्यं क्षयं गच्छन्ति कौरवाः ॥ ६-८९-१२ (४२६७१)
 तदेतत्समतिक्रान्तं पूर्वमेव हि सञ्जय ।
 तस्मान्मे वद तत्त्वेन यथा युद्धमवर्तत ॥ ६-८९-१३ (४२६७२)
 सञ्जय उवाच । ६-८९-१४क्ष (४१६९)
 मध्याह्ने मुमहारौद्रः संग्रामः समुपद्यत ।
 लक्षयकरो राजंस्तन्मे निगदतः शृणु ॥ ६-८९-१४ (४२६७३)
 ततः सर्वाणि सैन्यानि धर्मपुत्रस्य शासनात् ।
 संरब्धान्यभ्यवर्तन्त भीष्ममेव जिघांसया ॥ ६-८९-१५ (४२६७४)
 धृष्टद्युम्नः शिखण्डी च सात्यकिश्च महारथः ।
 युक्तानीका महाराज भीष्ममेव समभ्ययुः ॥ ६-८९-१६ (४२६७५)

विराटो द्रुपदश्चैव सहिताः सर्वसोमकैः ।
 अभ्यद्रवन्त संग्रामे भीष्ममेव महारथम् ॥ ६-८९-१७ (४२६७६)
 केकया धृष्टकेतुश्च कुन्तिभोजश्च दंशितः ।
 शुक्तानीका महाराज भीष्ममेव समभ्ययुः ॥ ६-८९-१८ (४२६७७)
 अर्जुनो द्रौपदश्चैव कुन्तिभोजश्च दंशितः ।
 दुर्योधनसमादिष्टान्नाज्ञः सर्वान्समभ्ययुः ॥ ६-८९-१९ (४२६७८)
 अभिमन्युस्तथा शूरो हैडिम्बश्च महारथः ।
 भीमसेनश्च संक्रुद्धस्तेऽभ्यधावन्त कौरवान् ॥ ६-८९-२० (४२६७९)
 त्रिधाभूतैरवध्यन्त पाण्डवैः कौरवा युधि ।
 तथैव कौरवै राजन्नवध्यन्त परे रणे ॥ ६-८९-२१ (४२६८०)
 द्रोणस्तु रथिनां श्रेष्ठः सोमकान्सृञ्जयैः सह ।
 अभ्यधावत संक्रुद्धः प्रेषयिष्यन्मक्षयम् ॥ ६-८९-२२ (४२६८१)
 तत्राक्रन्दो महानासीत्सृञ्जयानां महात्मानाम् ।
 वध्यतां समरे राजन्भारद्वाजेन धन्विना ॥ ६-८९-२३ (४२६८२)
 द्रोणेन निहतास्तत्र क्षत्रिया बहवो रणे ।
 विचेष्टन्तो हृदृश्यन्त व्याधिक्लिष्टा वरा इव ॥ ६-८९-२४ (४२६८३)
 कूजतां क्रन्दतां चैव स्तनतां चैव भारत ।
 अनिशं शुश्रुवे शब्दः क्षुत्क्लिष्टानां नृणामिव ॥ ६-८९-२५ (४२६८४)
 तथैव कौरवेयाणां भीमसेनो महाबलः ।
 चकार कदनं घोरं क्रुद्धः काल इवापरः ॥ ६-८९-२६ (४२६८५)
 वध्यतां तत्र सैन्यानामन्योन्येन महारणे ।
 प्रावर्तत नदी घोरा रुधिरौघपरवाहिनी ॥ ६-८९-२७ (४२६८६)
 स संग्रामो महाराज घोररूपोऽभवन्महान् ।
 कुरूणां पाण्डवानां च यमराष्ट्रविवर्धनः ॥ ६-८९-२८ (४२६८७)
 ततो भीमो रणे क्रुद्धो रभसश्च विशेषतः ।
 गजानीकं समासाद्य प्रेषयामास मृत्यवे ॥ ६-८९-२९ (४२६८८)
 तत्र भारत भीमेन नाराचाभिहता गजाः ।
 पेतुर्नेदुश्च सेदुश्च दिशश्च परिवभ्रमुः ॥ ६-८९-३० (४२६८९)
 छिन्नहस्ता महानागाश्छिन्नगात्राश्च मारिष ।
 क्रौञ्चवद्वानदन्भीताः पृथिवीमधिशेरते ॥ ६-८९-३१ (४२६९०)
 नकुलः सहदेवश्च हयानीकमभिद्रुतौ ।
 ते हयाः काञ्चनापीडा रुक्मभाण्डपरिच्छदाः ॥ ६-८९-३२ (४२६९१)
 वध्यमाना व्यदृश्यन्त शतशोऽथ सहस्रशः ।
 पतिद्भिस्तुरगै राजन्समास्तीर्यत मेदिनी ॥ ६-८९-३३ (४२६९२)
 निर्जिह्वैश्च श्वसद्भिश्च कूजद्भिश्च गतासुभिः ।
 हयैर्बभौ नरश्रेष्ठ नानारूपधरैर्धरा ॥ ६-८९-३४ (४२६९३)

अर्जुनेन हतैः सङ्घे तथा भारत राजभिः ।
 प्रबभौ वसुधा घोरा तत्रतत्र विशांपते ॥ ६-८९-३५ (४२६९४)
 रथैर्भग्नैर्ध्वजैश्छिन्नैर्निकृतैश्च महायुधैः ।
 चामरैर्व्यजनैश्चैव च्छत्रैश्च सुमहाप्रभैः ॥ ६-८९-३६ (४२६९५)
 हरैर्निष्कैः सकेयूरैः शिरोभिश्च सकुण्डलैः ।
 उष्णीषैरपविद्धैश्च पताकाभिश्च सर्वशः ॥ ६-८९-३७ (४२६९६)
 अनुकर्षैः शुभै राजन्योक्रैश्चैव सरश्मिभिः ।
 संकीर्णा वसुधा भाति वसन्ते कुसुमैरिव ॥ ६-८९-३८ (४२६९७)
 एवमेष क्षयो वृत्तः पाण्डूनामपि भारत ।
 क्रुद्धे शान्तनवे भीष्मे द्रोणे च रथसत्तमे ॥ ६-८९-३९ (४२६९८)
 अश्वत्थाम्नि कृपे चैव तथैव कृतवर्मणि ।
 तथेतरेषु क्रुद्धेषु तावकानामपि क्षयः ॥ ६-८९-४० (४२६९९)

इति श्रीमन्महाभारते भीष्मपर्वणि भीष्मवधपर्वणि
 अष्टमदिवसयुद्धे एकोननवतितमोऽध्यायः ॥

Mahabharata - Bhishma Parva - Chapter Footnotes

६-८९-२५ कूजतां अव्यक्तं ध्वनताम् । स्तनतां उच्चैः शब्दायमानानाम् ॥
 ६-८९-३७ निष्कैरुरोभूषणैः ॥
 ६-८९-३८ योक्रैरीषायोजनरज्जुभिः रश्मिभिरश्वबन्धनरज्जुभिः ॥

भीष्मपर्व - अध्याय ०९०

॥ श्रीः ॥

६.९०. अध्यायः ९०

Mahabharata - Bhishma Parva - Chapter Topics

अर्जुनात्मजेन इरावता शकुनेरनुजानां वधः ॥ १ ॥
 आर्श्वशृङ्गिनाम्ना राक्षसेन इरावतो वधः ॥ २ ॥

Mahabharata - Bhishma Parva - Chapter Text

६-९०-० (४२७००)

सञ्जय उवाच । ६-९०-०क्ष् (४१७०)

वर्तमाने तथा रौद्रे राजन्वीरवरक्षये ।

शकुनिः सौबलः श्रीमान्पाण्डवान्समुपाद्रवत् ॥ ६-९०-१ (४२७०१)

तथैव सात्वतो राजन्हार्दिक्यः परवीरहा ।

अभ्यद्रवत् संग्रामे पाण्डवानां वरूथिनीम् ॥ ६-९०-२ (४२७०२)

ततः काम्भोजमुख्यानां नदीजानां च वाजिनाम् ।
 आरट्टानां महीजानां सिन्धुजानां च सर्वशः ॥ ६-१०-३ (४२७०३)
 वनायुजानां शुभ्राणां तथा पर्वतवासिनाम् ।
 वाजिनां बहुभिः सङ्घे समन्तात्परिवारयन् ॥ ६-१०-४ (४२७०४)
 ये चापरे तित्तिरिजा जवना वातरंहसः ।
 सुवर्णालङ्कृतैरेतैर्वर्मवद्भिः सुकल्पितैः ॥ ६-१०-५ (४२७०५)
 हयैर्वातजवैर्मुख्यैः पाण्डवस्य सुतो बली ।
 अभ्यवर्तत तत्सैन्यं हृष्टरूपः परंतपाः ॥ ६-१०-६ (४२७०६)
 अर्जुनस्य सुतः श्रीमानिरावान्नाम वीर्यवान् ।
 सुतायां नागराजस्य जातः पार्थेन धीमता ॥ ६-१०-७ (४२७०७)
 ऐरावतेन सा दत्ता अनपत्या महात्मना ।
 पत्यौ हते सुपर्णेन कृपणा दीनचेतना ॥ ६-१०-८ (४२७०८)
 कार्यार्थं तां च जग्राह पार्थः कामवशानुगाम् ।
 एवमेष समुत्पन्नः परक्षेत्रेऽर्जुनात्मजः ॥ ६-१०-९ (४२७०९)
 स नागलोके संवृद्धो मात्रा च परिरक्षितः ।
 पितृव्येण परित्यक्तः पार्थद्विषाद्दुरात्मना ॥ ६-१०-१० (४२७१०)
 खमुत्पत्य महाराज नागराट् सत्यविक्रमः ।
 इन्द्रलोकं जगामाशु श्रुत्वा तत्रार्जुनं गतम् ॥ ६-१०-११ (४२७११)
 सोऽभिगम्य महाबाहुः पितरं सत्यविक्रमः ।
 अभ्यवादयदव्यग्रो विनयेन कृताञ्जलिः ॥ ६-१०-१२ (४२७१२)
 न्यवेदयत चात्मानमर्जुनस्य महात्मनः ।
 इरावानस्मि भद्रं ते पुत्रश्चाहं तव प्रभो ॥ ६-१०-१३ (४२७१३)
 मातुः समागमो यश्च तत्सर्वं प्रत्यवेदयत् ।
 तच्च सर्वं यथावृत्तमनुसस्मार पाण्डवः ॥ ६-१०-१४ (४२७१४)
 परिष्वज्य सुतं चापि आत्मनः सदृशं गुणैः ।
 प्रीतिमाननयत्पार्थो देवराजनिवेशनम् ॥ ६-१०-१५ (४२७१५)
 सोऽर्जुनेन समाज्ञप्तो देवलोके तदा नृप ।
 प्रीतिपूर्वं महाबाहुः स्वकार्यं प्रति भारत ॥ ६-१०-१६ (४२७१६)
 ग्स चापि नरशार्दूलः शार्दूलसमविक्रमः ।
 अब्रवीच्च तदा पार्थमयमस्मि तवानघ ॥ ६-१०-१७ (४२७१७)
 स्थितः प्रेष्यश्च पुत्रश्च सर्वथा त्वं प्रशाधि माम् ।
 कं करोमि च ते कामं कं च कामं त्वमिच्छसि ॥ ६-१०-१८ (४२७१८)
 परिष्वज्य सुतं प्रेम्णा वासविः प्रत्युवाच तम् ।
 प्रीतिपूर्वं च कार्यं च कार्या प्रीतिश्च मानदः ॥ ६-१०-१९ (४२७१९)
 युद्धकाले तु साहाय्यं दातव्यं नो भवेदिति ।
 बाढमित्येवमुक्त्वा तु युद्धकाल इहागतः ॥ ६-१०-२० (४२७२०)

कामवर्णजवैरश्चैः सर्वतः शुशुभे वृतः ।
 ते हयाः काञ्चनापीडा नानावर्णा मनोजवाः ॥ ६-१०-२१ (४२७२१)
 उत्पेतुः सहसा राजन्हंसा इव महोदधौ ।
 ते त्वदीयान्समासाद्य ह्यसंघान्मनोजवान् ॥ ६-१०-२२ (४२७२२)
 क्रोडैः क्रोडानभिघ्नन्तो घोणाभिश्च परस्परम् ।
 निपेतुः सहसा राजन्सुवेगाभिहता भुवि ॥ ६-१०-२३ (४२७२३)
 निपतद्भिस्तथा तैश्च ह्यसङ्घैः परस्परम् ।
 शुश्रुवे दारुणः शब्दः सुपर्णपतने यथा ॥ ६-१०-२४ (४२७२४)
 तथैव तावका राजन्समेत्यान्योन्यमाहवे ।
 परस्परवधं घोरं चक्रुस्ते ह्यसादिनः ॥ ६-१०-२५ (४२७२५)
 तस्मिंस्तथा वर्तमाने संकुले तुमुले भृशम् ।
 उभयोरपि संशान्ता ह्यसङ्घाः समन्ततः ॥ ६-१०-२६ (४२७२६)
 प्रक्षीणसायकाः शूरा निहताश्चाः श्रमातुराः ।
 विलयं समनुप्राप्तास्तक्षमाणाः परस्परम् ॥ ६-१०-२७ (४२७२७)
 ततः क्षीणे ह्यानिके किञ्चिच्छेषे च भारत ।
 सौबलस्यानुजाः शूरा निर्गता रणमूर्धनि ॥ ६-१०-२८ (४२७२८)
 वायुवेगसमस्पर्शाञ्जवे वायुसमांश्च ते ।
 आरुह्य बलसंपन्नान्वयःस्थांस्तुरगोत्तमान् ॥ ६-१०-२९ (४२७२९)
 गजो गवाक्षो वृषकश्चर्मवानार्जयः शुकः ।
 षडेते बलसंपन्ना निर्ययुर्महतो बलात् ॥ ६-१०-३० (४२७३०)
 वार्यमाणाः शकुनिना स्वैश्च योधैर्महाबलैः ।
 सन्नद्धा युद्धकुशला रौद्ररूपा महाबलाः ॥ ६-१०-३१ (४२७३१)
 तदनीकं महाबहो भित्त्वा परमदुर्जयम् ।
 बलेन महता युक्ताः स्वर्गाय विजयैषिणः ॥ ६-१०-३२ (४२७३२)
 विविशुस्ते तदा हृष्टा गान्धारा युद्धदुर्मदाः ।
 तान्प्रविष्टांस्तदा दृष्ट्वा इरावानपि वीर्यवान् ॥ ६-१०-३३ (४२७३३)
 अब्रवीत्समरे योधान्स्वान्विचित्रहयस्थितान् ।
 यथैते धार्तराष्ट्रस्य योधाः सानुगवाहनाः ॥ ६-१०-३४ (४२७३४)
 हन्यन्ते समरे सर्वे तथा नीतिर्विधीयताम् ।
 बाढमित्येवमुक्त्वा ते सर्वे योधा इरावतः ॥ ६-१०-३५ (४२७३५)
 जघ्नुस्तेषां बलानीकं दुर्जयं समरे परैः ।
 तदनीकमनीकेन समरे वीक्ष्य पातितम् ॥ ६-१०-३६ (४२७३६)
 अमृष्यमाणास्ते सर्वे सुबलस्यात्मजा रणे ।
 इरावन्तमभिद्वृत्य सर्वतः पर्यवारयन् ॥ ६-१०-३७ (४२७३७)
 ताडयन्तः शितैः प्रासैश्चोदयन्तः परस्परम् ।
 ते शूराः पर्यधावन्त कुर्वन्तो महदाकुलम् ॥ ६-१०-३८ (४२७३८)

इरावानथ निर्भिन्नः प्रासैस्तीक्ष्णैर्महात्मभिः ।
 स्रवता रुधिरेणाक्तस्तोत्रैर्विद्ध इव द्विपः ॥ ६-१०-३९ (४२७३९)
 उरस्यपि च पृष्ठे च पार्श्वयोश्च भृशाहतः ।
 एको बहुभिरत्यर्थं धैर्याद्वाजन्न विव्यथे ॥ ६-१०-४० (४२७४०)
 इरावानपि संक्रुद्धः सर्वास्तान्निशितैः शरैः ।
 मोहयामास समरे विद्ध्वा परपुरंजयः ॥ ६-१०-४१ (४२७४१)
 प्रासानुत्कृष्य तरसा स्वशरीरादरिन्दमः ।
 तैरेव ताडयामास सुबलस्यात्मजान्रणे ॥ ६-१०-४२ (४२७४२)
 विकृष्य च शितं खड्गं गृहीत्वा च शरावरम् ।
 पदातिर्द्वृतमागच्छज्जिघांसुः सौबलान्युधि ॥ ६-१०-४३ (४२७४३)
 ततः प्रत्यागतप्राणाः सर्वे ते सुबलात्मजाः ।
 भूयः क्रोधसमाविष्टा इरावन्तमभिद्रुताः ॥ ६-१०-४४ (४२७४४)
 इरावानपि खड्गेन दर्शयन्पाणिलाघवम् ।
 अभ्यवर्तत देवांश्च मानुषांश्चैव संयुगे ॥ ६-१०-४५ (४२७४५)
 लाघवेनाथ चरतः सर्वे ते सुबलात्मजाः ।
 अन्तरं नाभ्यगच्छन्त चरन्तः शीघ्रगैर्हयैः ॥ ६-१०-४६ (४२७४६)
 भूमिष्ठमथ तं सहस्र्ये ह्यन्तरिक्षादवप्लुतम् ।
 परिवार्य भृशं सर्वे ग्रहीतुमुपचक्रमुः ॥ ६-१०-४७ (४२७४७)
 अथाभ्याशगतानां तेषां गात्राण्यकृन्तत ।
 असिहस्तोऽस्त्रहस्तानां तेषां गात्राण्यकृन्तत ॥ ६-१०-४८ (४२७४८)
 आयुधानि च सर्वेषां बाहूनपि विभूषितान् ।
 अपतन्त निकृत्ताङ्गा मृता भूमौ गतासवः ॥ ६-१०-४९ (४२७४९)
 वृषकस्तु महाराज बहुधा विपरिक्षतः ।
 अमुच्यत महारौद्रात्तस्माद्वीरावकर्तनात् ॥ ६-१०-५० (४२७५०)
 तान्सर्वान्पतितान्दृष्ट्वा भीतो दुर्योधनस्ततः ।
 अभ्यधावत संक्रुद्धो राक्षसं घोरदर्शनम् ॥ ६-१०-५१ (४२७५१)
 आश्चर्यशृङ्गं महेष्वासं मायाविनमरिन्दमम् ।
 वैरिणं भीमसेनस्य पूर्वं बकवधेन वै ॥ ६-१०-५२ (४२७५२)
 पश्य वीर यथा ह्येष फल्गुनस्य सुतो बली ।
 मायावी विप्रियं कर्तुमकार्षीन्मे बलक्षयम् ॥ ६-१०-५३ (४२७५३)
 त्वं च कामगमस्तात मायास्त्रे च विशारदः ।
 कृतवैरश्च पार्थेन तस्मादेनं रणे जहि ॥ ६-१०-५४ (४२७५४)
 बाढमित्येवमुक्त्वा तु राक्षसो घोरदर्शनः ।
 प्रययौ सिंहनादेन यत्रार्जुनसुतो युवा ॥ ६-१०-५५ (४२७५५)
 स योधैर्युद्धकुशलैर्विमलप्रासयोधिभिः ।
 वीरैः प्रहारिभिर्युक्तैः स्वैरनीकैः समावृतः ॥ ६-१०-५६ (४२७५६)

शहतशेषैर्महाराज द्विसाहस्रैर्हयोत्तमैः
 निहन्तुकामः समरे इरावन्तं महाबलम् ॥ ६-१०-५७ (४२७५७)
 इरावानपि संक्रुद्धस्त्वरमाणः पराक्रमी
 हन्तुकाममयित्रघ्नो राक्षसं प्रत्यवारयत् ॥ ६-१०-५८ (४२७५८)
 तमापतन्तं संप्रेक्ष्य राक्षसः सुमहाबलः ।
 त्वरमाणस्ततो मायां प्रयोक्तुमुपचक्रमे ॥ ६-१०-५९ (४२७५९)
 तेन मायामयाः सृष्टा हयास्तावन्त एव हि ।
 स्वारूढा राक्षसैर्घोरैः शूलपट्टसधारिभिः ॥ ६-१०-६० (४२७६०)
 ते संरब्धाः समागम्य द्विसाहस्राः प्रहारिणः ।
 अचिराद्गमयामासुः प्रेतलोकं परस्परम् ॥ ६-१०-६१ (४२७६१)
 तस्मिंस्तु निहते सैन्ये तावुभौ युद्धदुर्मदौ ।
 संग्रामे समतिष्ठेतां यथा वै वृत्रवासवौ ॥ ६-१०-६२ (४२७६२)
 आद्रवन्तमभिप्रेक्ष्य राक्षसं युद्धदुर्मदम् ।
 इरावाथ संरब्धः प्रत्यधावन्महाबलः ॥ ६-१०-६३ (४२७६३)
 समभ्याशगतस्याजौ तस्य खड्गेन दुर्मदः ।
 चिच्छेद कार्मुकं दीप्तं शरवापं च कञ्चुकम् ॥ ६-१०-६४ (४२७६४)
 स निकृत्तं धनुर्दृष्ट्वा खं जवेन समाविशत् ।
 इरावन्तमभिक्रुद्धं मोहयन्निव मायया ॥ ६-१०-६५ (४२७६५)
 ततोऽन्तरिक्षमुत्पत्य इरावानपि राक्षसम् ।
 विमोहयित्वा मायाभिसत्स्य गात्रामि सायकैः ॥ ६-१०-६६ (४२७६६)
 चिच्छेद सर्वमर्मज्ञः कामरूपो दुरासदः ।
 तथा स राक्षसश्रेष्ठः शरैः कृत्तः पुनः पुनः ॥ ६-१०-६७ (४२७६७)
 संबभूव महाराज समवाप च यौवनम् ।
 माया हि सहाराज समवाप च यौवनम् ॥ ६-१०-६८ (४२७६८)
 एवं तद्राक्षसस्याङ्गं छिन्नंछिन्नं व्यरोहत ।
 इरावानपि संक्रुद्धो राक्षसं त महाबलम् ॥ ६-१०-६९ (४२७६९)
 परश्वथेन तीक्ष्णेन चिच्छेद च पुनः पुनः ।
 स तेन बलिना वीरश्छिद्यमान इव द्रुमः ॥ ६-१०-७१ अराक्षसो
 व्यनदद्दोरं स शब्दस्तुमुलोऽभवत् ।
 परश्वथक्षतं रक्षः सुस्राव बहुशोणितम् ॥ ६-१०-७० (४२७७०)
 ततश्चक्रोध बलवांश्चक्रे वेगं च संयुगे ।
 आश्चर्यशृङ्गिस्ततो दृष्ट्वा समरे शत्रुमूर्चितम् ॥ ६-१०-७२ (४२७७१)
 कृत्वा घोरं महद्रूपं ग्रहीतुमुपचक्रमे ।
 अर्जुनस्य सुतं वीरमिरावन्तं यशस्विनम् ॥ ६-१०-७३ (४२७७२)
 संग्रामशिरसो मध्ये सर्वेषां तत्र पश्यताम् ।
 तां दृष्ट्वा तादृशीं मायां राक्षसस्य दुरात्मनः ॥ ६-१०-७४ (४२७७३)

इरावानपि संक्रुद्धो मायां स्रष्टुं प्रचक्रमे ।
 तस्य क्रोधाभिभूतस्य समरेष्वनिवर्तिनः ॥ ६-१०-७५ (४२७७४)
 योऽन्वयो मातृकस्तस्य स एनमभिपेदिवान् ।
 स नागैर्बहुभी राजन्निरावान्संवृतो रणे ॥ ६-१०-७६ (४२७७५)
 दधार सुमहद्रूपमनन्त इव भोगवान् ।
 ततो बहुविधैर्नागैश्छादयामास राक्षसम् ॥ ६-१०-७७ (४२७७६)
 छाद्यमानस्तु नागैः स ध्यात्वा राक्षसपुङ्गवः ।
 सौपर्णं रूपमास्थाय भक्षयामास पन्नगम् ॥ ६-१०-७८ (४२७७७)
 मायया भक्षिते तस्मिन्नन्वये तस्य मातृके ।
 विमोहितमिरावन्तं न्यहनद्राक्षसोऽसिना ॥ ६-१०-७९ (४२७७८)
 सकुण्डलं समुकुटं पद्मेन्दुसदृशप्रभम् ।
 इरावतः शिरो रक्षः पातयामास भूतले ॥ ६-१०-८० (४२७७९)
 तस्मिंस्तु निहते वीरे राक्षसेनार्जुनात्मजे ।
 विशोकाः समपद्यन्त धार्तराष्ट्राः सराजकाः ॥ ६-१०-८१ (४२७८०)
 तस्मिन्महति संग्रामे तादृशे भैरवे पुनः ।
 महान्व्यतिकरो घोरः सेनयोः समपद्यत ॥ ६-१०-८२ (४२७८१)
 गजा हयाः पदाताश्च विमिश्रा दन्तिभिर्हताः ।
 रथाश्चा दन्तिनश्चैव पत्तिभिस्तत्र सूदिताः ॥ ६-१०-८३ (४२७८२)
 तथा पत्तिरथौघाश्च हयाश्च बहवो रणे ।
 रथिभिर्निहता राजंस्तव तेषां च संकुले ॥ ६-१०-८४ (४२७८३)
 अजानन्नर्जुनश्चापि निहतं पुत्रमौरसम् ।
 जघान समरे शूरान्नाज्ञस्तान्भीष्मरक्षिणः ॥ ६-१०-८५ (४२७८४)
 तथैव तावका राजन्सृज्जयाश्च सहस्रशः ।
 जुह्वतः समरे प्राणान्निजघ्नुरितरेतरम् ॥ ६-१०-८६ (४२७८५)
 मुक्तकेशा विकवचा विरथाश्छिन्नकार्मुकाः ।
 बाहुभिः समयुध्यन्त समवेताः परस्परम् ॥ ६-१०-८७ (४२७८६)
 तथा मर्मातिगैर्भीष्मो निजघान महारथान् ।
 कम्पयन्समरे सेनां पाण्डवानां परंतपः ॥ ६-१०-८८ (४२७८७)
 तेन यौधिष्ठिरे सैन्ये बहवो मानवा हताः ।
 दन्तिनः सादिनश्चैव रथिनोऽथ हयास्तथा ॥ ६-१०-८९ (४२७८८)
 तत्र भारत भीष्मस्य रणे दृष्ट्वा पराक्रमम् ।
 अत्यद्भुतमपश्याम शक्रस्येव पराक्रमम् ॥ ६-१०-९० (४२७८९)
 तथैव भीमसेनस्य पार्षतस्य च भारत ।
 रौद्रमासीद्रणे युद्धं सात्यकस्य च धन्विनः ॥ ६-१०-९१ (४२७९०)
 दृष्ट्वा द्रोणस्य विक्रान्तं पाण्डवान्भयमाविशत् ।
 एक एव रणे शक्तो निहन्तुं सर्वसैनिकान् ॥ ६-१०-९२ (४२७९१)

किं पुनः पृथिवीशूरैर्योधव्रातैः समावृतः ।
इत्यब्रुवन्महाराज रणे द्रोणेन पीडिताः ॥ ६-१०-१३ (४२७९२)
वर्तमाने तथा रौद्रे संग्रामे भरतर्षभ ।
उभयोः सेनयोः शूरा नामृष्यन्त परस्परम् ॥ ६-१०-१४ (४२७९३)
आविष्टा इव युध्यन्ते रक्षोभूतैर्महाबलैः ।
तावकाः पाण्डवेयाश्च संरब्धास्तात धन्विनः ॥ ६-१०-१५ (४२७९४)
न स्म पश्यामहे कंचित्प्राणान्यः परिरक्षति ।
दैवासुराभे समरे तस्मिन्योधा नराधिप ॥ ६-१०-१६ (४२७९५)

इति श्रीमन्महाभारते भीष्मपर्वणि भीष्मवधपर्वणि
अष्टमदिवसयुद्धे नवतितमोऽध्यायः ॥

Mahabharata - Bhishma Parva - Chapter Footnotes

६-१०-३ वाजिनां वेगवतां वाजिनामश्वानां बहुभिर्गणैः परिवारयन्निति
गणशब्दाध्याहारेण द्वयोः संबन्धः ॥
६-१०-६ पाण्डवस्यार्जुनस्य सुत इरावान् ॥
६-१०-७ नागराजस्य ऐरावतस्य ॥
६-१०-१० पितृव्येण अश्वसेनेन ॥
६-१०-५७ अयमर्धः श्लोको दाक्षिणात्यकोशेषु नास्ति खो झो पुस्तकयोरस्ति ॥
६-१०-१५ आविष्टाः ग्रहाद्याविष्टाः ॥

भीष्मपर्व - अध्याय ०९१

॥ श्रीः ॥

६.९१. अध्यायः ९१

Mahabharata - Bhishma Parva - Chapter Topics

दुर्योधनघटोत्कचयोर्युद्धम् ॥ १ ॥

Mahabharata - Bhishma Parva - Chapter Text

६-११-० (४२७९६)

धृतराष्ट्र उवाच । ६-११-०क्ष् (४१७१)

इरावन्तं तु निहतं दृष्ट्वा पार्था महारथाः ।

संग्रामे किमकुर्वन्त तन्ममाचक्ष्व सञ्जय ॥ ६-११-१ (४२७९७)

सञ्जय उवाच । ६-११-२क्ष् (४१७२)

इरावन्तं तु निहतं संग्रामे वीक्ष्य राक्षसः ।

व्यनदत्सुमहानादं भैमसेनिर्घटोत्कचः ॥ ६-११-२ (४२७९८)
नदतस्तस्य शब्देन पृथिवी सागराम्बरा ।
सपर्वतवना राजंश्चाल सुभृशं तदा ॥ ६-११-३ (४२७९९)
अन्तरिक्षं दिशश्चैव सर्वाश्च प्रदिशस्तथा ।
गचेलुश्च सहसा तत्र तेन नादेन नादिताः' ६-११-४ (४२८००)
तं श्रुत्वा सुमहानादं तव सैन्यस्य भारत ॥
ऊरुस्तम्भः समभवद्वेपथुः स्वेद एव च । ६-११-५ (४२८०१)
सर्व एव महाराज तावका दीनचेतसः ॥
सर्वतः समचेष्टन्त सिंहभीता गजा इव । ६-११-६ (४२८०२)
नदित्वा सुमहानादं निर्घातमिव राक्षसः ॥
ज्वलितं शूलमुद्यम्य रूपं कृत्वा विभीषणम् । ६-११-७ (४२८०३)
नानारूपप्रहरणैर्वृतो राक्षसपुङ्गवैः ॥
आजघान सुसंकुद्धः कालान्तकयमोपभः । ६-११-८ (४२८०४)
तमापतन्तं संप्रेक्ष्य संकुद्धं भीमदर्शनम् ॥
स्वबलं च भयात्तस्य प्रायशो विमुखीकृतम् । ६-११-९ (४२८०५)
ततो दुर्योधनो राजा घटोत्कचमुपाद्रवत् ॥
प्रगृह्य विपुलं चापं सिंहवद्विनदन्मुहुः । ६-११-१० (४२८०६)
पृष्ठतोऽनुययौ चैनं स्रवद्भिः पर्वतोपमैः ॥
कुञ्जरैर्दशसाहस्रैर्वङ्गानामधिपः स्वयम् ॥ ६-११-११ (४२८०७)
पुत्रं तव महाराज चुकोप स निशाचरः ।
ततः प्रववृते युद्धं तुमुलं रोमहर्षणम् ॥ ६-११-१२ (४२८०८)
राक्षसानां च राजेन्द्र दुर्योधनबलस्य च ।
गजानीकं च संप्रेक्ष्य मेघबृन्दमिवोदितम् ॥ ६-११-१३ (४२८०९)
अभ्यधावन्त संकुद्धा राक्षसाः शस्त्रपाणयः ।
नदन्तो विविधान्नादान्मेघा इव सविद्युतः ॥ ६-११-१४ (४२८१०)
शरशक्त्यृष्टिनाराचैर्निघ्नन्तो गजयोधिनः ।
भिण्डिपालैस्तथा शूलैर्मुद्गरैः सपरश्वथैः ॥ ६-११-१५ (४२८११)
पर्वताग्रैश्च वृक्षैश्च निजघ्नुस्ते महागजान् ।
भिन्नकुम्भान्विरुधिरान्भिन्नगात्रांश्च वारणान् ॥ ६-११-१६ (४२८१२)
अपश्याम महाराज वध्यमानान्निशाचरैः ।
तेषु प्रक्षीयमाणेषु भग्नेषु गजयोधिषु ॥ ६-११-१७ (४२८१३)
दुर्योधनो महाराज राक्षसान्समुपाद्रवत् ।
अमर्षवशमापन्नस्त्यक्त्वा जीवितात्मनः ॥ ६-११-१८ (४२८१४)
मुमोच निशितान्बाणान्नाक्षसेषु परंतप ।
जघान च महेश्वासः प्रधानांस्तत्र राक्षसान् ॥ ६-११-१९ (४२८१५)
संकुद्धो भरतश्रेष्ठ पुत्रो दुर्योधनस्तव ।

वेगवन्तं महारौद्रं विद्युज्जिह्वं प्रमाथिनम् ॥ ६-९१-२० (४२८१६)
 शरैश्चतुर्भिश्चतुरो निजघान महाबलः ।
 ततः पुनरमेयात्मा शरवर्षं दुरासदम् ॥ ६-९१-२१ (४२८१७)
 मुमोच भरतश्रेष्ठो निशाचरबलं प्रति ।
 तत्तु दृष्ट्वा महत्कर्म पुत्रस्य तव मारिष ॥ ६-९१-२२ (४२८१८)
 क्रोधेनाभिप्रजज्वाल भैमसेनिर्महाबलः ।
 स विष्फार्य महच्चापमिन्द्राशनिसमप्रभम् ॥ ६-९१-२३ (४२८१९)
 अभिदुद्राव वेगेन दुर्योधनमरिन्दमम् ।
 तमापतन्तमुद्धीक्ष्य कालसृष्टमिवान्तकम् ॥ ६-९१-२४ (४२८२०)
 न विव्यथे महाराज पुत्रो दुर्योधनस्तव ।
 अथैनमब्रवीत्क्रुद्धः क्रूरः संरक्तलोचनः ॥ ६-९१-२५ (४२८२१)
 घटोत्कच उवाच । ६-९१-२६क्ष् (४१७३)
 अद्यानृण्यं गमिष्यामि पितृणां मातुरेव च ।
 ये त्वया सुनृशंसेन दीर्घकालं प्रवासिताः ॥ ६-९१-२६ (४२८२२)
 यच्च ते पाण्डवा राजंश्छलद्यूते पराजिताः ।
 यच्चैव द्रौपदी कृष्णा एववस्त्रा रजस्वला ॥ ६-९१-२७ (४२८२३)
 सभामानीय दुर्बुद्ध बहुधा क्लेशिता त्वया ।
 तव च प्रियकामेन आश्रमस्था दुरात्मना ॥ ६-९१-२८ (४२८२४)
 सैन्धवेन परामृष्टा परिभूय पितृन्मम ।
 एतेषामपमानानामन्येषां च कुलाधम ॥ ६-९१-२९ (४२८२५)
 अन्तमद्य गमिष्यामि यदि नोत्सृजसे रणम् ।
 एवमुक्त्वा तु हैडिम्बो महद्विष्फार्य कार्मुकम् ॥ ६-९१-३० (४२८२६)
 संदश्य दशनैरोष्ठं सूकिणी परिसंलिहन् ।
 शरवर्षेण महता दुर्योधनमवाकिरत् ।
 पर्वतं वारिधाराभिः प्रावृषीव बलाहकः ॥ ६-९१-३१ (४२८२७)

इति श्रीमन्महाभारते भीष्मपर्वणि भीष्मवधपर्वणि
 अष्टमदिवसयुद्धे एकनवतितमोऽध्यायः ॥

भीष्मपर्व - अध्याय ०९२

॥ श्रीः ॥

६.९२. अध्यायः ९२

Mahabharata - Bhishma Parva - Chapter Topics

घटोत्कचयुद्धवर्णनम् ॥ १ ॥

Mahabharata - Bhishma Parva - Chapter Text

६-१२-० (४२८२८)
 सञ्जय उवाच । ६-१२-०क्ष (४१७४)
 ततस्तद्वाणवर्षं तु दुःसहं दानवैरपि ।
 दधार युधि राजेन्द्रो यथा वर्षं महाद्विपः ॥ ६-१२-१ (४२८२९)
 ततः क्रोधसमाविष्टो निःश्वसन्निव पन्नगः ।
 संशयं परमं प्राप्तः पुत्रस्ते भरतर्षभ ॥ ६-१२-२ (४२८३०)
 मुमोच निशितांस्तीक्ष्णान्नाराचान्पञ्चविंशतिम् ।
 तेऽपतन्सहसा राजंस्तस्मिन्नाक्षसपुङ्गवे ॥ ६-१२-३ (४२८३१)
 आशीविषा इव क्रुद्धाः पर्वते गन्धमादने ।
 स तैर्विद्धः स्रवन्नक्तं प्रभिन्न इव कुञ्जरः ॥ ६-१२-४ (४२८३२)
 दध्रे मतिं विनाशाय राज्ञः स पिशिताशनः ।
 जग्राह च महाशक्तिं गिरीणामपि दारिणीम् ॥ ६-१२-५ (४२८३३)
 संप्रदीप्तां महोल्काभामशनिं ज्वलितामिव ।
 तमागच्छन्महाबाहुर्जिघांसुस्तनयं तव ॥ ६-१२-६ (४२८३४)
 तामुद्यतामभिप्रेक्ष्य वङ्गानामधिपस्त्वरन् ।
 कुञ्जरं गिरिसंकाशं राक्षसं प्रत्यचोदयत् ॥ ६-१२-७ (४२८३५)
 स नागप्रवरेणाजौ बलिना शीघ्रगामिना ।
 यतो दुर्योधनरथस्तं मार्गं प्रत्यषेधयत् ॥ ६-१२-८ (४२८३६)
 पन्थानं वारयामास कुञ्जरेण सुतस्य ते ।
 मार्गमावारितं दृष्ट्वा राज्ञा वङ्गेन धीमता ॥ ६-१२-९ (४२८३७)
 घटोत्कचो महाराज क्रोधसंरक्तलोचनः ।
 उद्यतां तां महाशक्तिकं तस्मिंश्चिक्षेप वारणे ॥ ६-१२-१० (४२८३८)
 स तयाऽभिहतो राजंस्तेन बाहुप्रमुक्तया ।
 संजातरुधिरोत्पीडः पपात च ममार च ॥ ६-१२-११ (४२८३९)
 पतत्यथ गजे चापि वङ्गानामीश्वरो बली ।
 जवेन समभिद्वृत्य जगाम धरणीतलम् ॥ ६-१२-१२ (४२८४०)
 दुर्योधोऽपि संप्रेक्ष्य पतितं वरवारणम् ।
 प्रभग्नं च बलं दृष्ट्वा जगाम परमां व्यथाम् ॥ ६-१२-१३ (४२८४१)
 गअशक्तः प्रतियोद्धुं वै दृष्ट्वा तस्य पराक्रमम् ।
 क्षत्रधर्मं पुरस्कृत्य आत्मनश्चातिमानिताम् ।
 प्राप्तेऽपक्रनये राजा तस्थौ गिरिरिवाचलः ॥ ६-१२-१४ (४२८४२)
 राधान च शितं बाणं कालाग्निसमतेजसम् ।
 सुयोच धरमक्रुद्धस्तस्मिन्धोरे निशाचरे ॥ ६-१२-१५ (४२८४३)
 तमापतन्तं संप्रेक्ष्य वणिमिन्द्राशनिप्रभम् ।
 लाघवान्मोचयामास महात्मा वै घटोत्कचः ॥ ६-१२-१६ (४२८४४)

भूयश्च निननादोषं क्रोधसंरक्तलोचनः ।
 त्रासयामास रौन्यानि युगन्ते जलदो यथा ॥ ६-१२-१७ (४२८४५)
 तं श्रुत्वा निनिदं घोरं तस्व भीमस्य रक्षसः ।
 आचार्यमुसंगम्य भीष्मः शान्तनवोऽब्रवीत् ॥ ६-१२-१८ (४२८४६)
 यथैव निनन्दो घोरः श्रूयते राक्षसेरितः ।
 हैडिम्बो युध्यते नूनं राज्ञा दुर्योधनेन च ॥ ६-१२-१९ (४२८४७)
 नैष शक्यो हि संग्रामे जेतुं भूतेन केनचित् ।
 तत्र गच्छत भद्रं वो राजानं परिरक्षितुम् ॥ ६-१२-२० (४२८४८)
 अभिद्रुत्य महाबाहुं राक्षसेन प्रपीडितम् ।
 एतद्धि परमं कृत्यं सर्वेषां नः परंतपाः ॥ ६-१२-२१ (४२८४९)
 पितामहवचः श्रुत्वा त्वरमाणा महारथाः ।
 उत्तमं जवमास्थाय प्रययुर्यत्र कौरवः ॥ ६-१२-२२ (४२८५०)
 द्रोणश्च सोमदत्तश्च बाह्लीकोऽथ जयद्रथः ।
 कृपो भिरिश्रवाः शल्य आवन्त्यः स बृहद्वलः ॥ ६-१२-२३ (४२८५१)
 अश्वत्थामा विकर्णश्च चित्रसेनो विविंशतिः ।
 रथाश्चानेकसाहस्रा ये तेषामनुयायिनः ॥ ६-१२-२४ (४२८५२)
 अभिद्रुतं परीप्सन्तः पुत्रं दुर्योधनं तव ।
 तदनीकमनाधृष्यं पालितं तु महारथैः ॥ ६-१२-२५ (४२८५३)
 पाततायिनमायान्तं प्रेक्ष्य राक्षससत्तमः ।
 ॥ ऋम्पत महाबाहुर्मैनाक इव पर्वतःक ॥ ६-१२-२६ (४२८५४)
 प्रगृह्य विपुलं चापं ज्ञातिभिः परिवारितः ।
 शूलमुद्गरहस्तैश्च नानाप्रहरणैरपि ॥ ६-१२-२७ (४२८५५)
 ततः समभवद्युद्धं तुमुलं रोमहर्षणम् ।
 राक्षसानां च मुख्यस्य दुर्योधनबलस्य च ॥ ६-१२-२८ (४२८५६)
 धनुषां कूजतां शब्दः सर्वतस्तुमुलो रणे ।
 अश्रूयत महाराज वंशानां दह्यतामिव ॥ ६-१२-२९ (४२८५७)
 शस्त्राणां पात्यमानानां कवचेषु शरीरिणाम् ।
 शब्दः समभवद्राजन्गिरीणामिव भिद्यताम् ॥ ६-१२-३० (४२८५८)
 वीरबाहुविसृष्टानां तोमराणां विशांपते ।
 रूपमासीद्वियत्स्थानां सर्पाणामिव सर्पताम् ॥ ६-१२-३१ (४२८५९)
 ततः परमसंकुद्धो विष्फार्य सुमहद्वनुः ।
 राक्षसन्द्रो महाबाहुर्विनदन्भैरव रवम् ॥ ६-१२-३२ (४२८६०)
 आचार्यस्यार्धचन्द्रेण क्रुद्धश्चिच्छेद कार्मुकम् ।
 सोमदत्तस्य भल्लेन ध्वजं चोन्मथ्य चानदत् ॥ ६-१२-३३ (४२८६१)
 बाह्लीकं च त्रिभिर्बाणैः प्रत्यविध्यत्स्तनान्तरे ।
 कृपमेकेन विव्याध चित्रसेनं त्रिभिः शरैः ॥ ६-१२-३४ (४२८६२)

पूर्णायतविसृष्टेन सम्यक्प्रणिहितेन च ।
 जत्रुदेशे समासाद्य विकर्णं समताडयत् ॥ ६-९२-३५ (४२८६३)
 न्यषीदत्स्वरथोपस्थे शोणितेन परिप्लुतः ।
 ततः पुनरमेयात्मा नाराचान्दश पञ्च च ॥ ६-९२-३६ (४२८६४)
 भूरिश्रवसि संक्रुद्धः प्राहिणोद्भरतर्षभ ।
 ते वर्म भित्त्वा तस्याशु विविशुर्धरणीतलम् ॥ ६-९२-३७ (४२८६५)
 विविंशतेश्च द्रौणेश्च यन्तारौ समताडयत् ।
 तौ पेततू रथोपस्थे रश्मीनुत्सृज्य वाजिनाम् ॥ ६-९२-३८ (४२८६६)
 सिन्धुराज्ञोऽर्धचन्द्रेण वाराहं स्वर्णभूषितम् ।
 उन्ममाथ महाराज द्वितीयेनाच्छिनद्धनुः ॥ ६-९२-३९ (४२८६७)
 चतुर्भिरथ नाराचैरावन्त्यस्य महात्मनः ।
 जघान चतुरो वाहान्क्रोधसंरक्तलोचनः ॥ ६-९२-४० (४२८६८)
 पूर्णायतविसृष्टेन पीतेन निशितेन च ।
 निर्बिभेद महाराज राजपुत्रं बृहद्वलम् ॥ ६-९२-४१ (४२८६९)
 स गाढविद्धो व्यथितो रथोपस्थ उपाविशत् ।
 भृशं क्रोधेन चाविष्टो रथस्थो राक्षसाधिपः ॥ ६-९२-४२ (४२८७०)
 चिक्षेप निशितांस्तीक्ष्णाञ्छरानाशीविषोपमान् ।
 विभिदुस्ते महाराज शल्यं युद्धविशारदम् ॥ ६-९२-४३ (४२८७१)

इति श्रीमन्महाभारते भीष्मपर्वणि भीष्मवधपर्वणि
 अष्टमदिवसयुद्धे द्विनवतितमोऽध्यायः ॥

Mahabharata - Bhishma Parva - Chapter Footnotes

भीष्मपर्व - अध्याय ०९३

॥ श्रीः ॥

६.९३. अध्यायः ९३

Mahabharata - Bhishma Parva - Chapter Topics

संकुलमुद्धवर्णनम् ॥ १ ॥

Mahabharata - Bhishma Parva - Chapter Text

६-९३-० (४२८७२)

सञ्जय उवाच । ६-९३-०क्ष् (४१७५)

विमुखीकृत्य वसांस्तु तावकान्युधि राक्षसः ।

जिघांसुभरतश्रेष्ठ दुर्योधनमुपाद्रवत् ॥ ६-९३-१ (४२८७३)

तमापतन्तं संप्रेक्ष्य राजानं प्रति वेगितम् ।
 अभ्यधावज्जिघांसन्तस्तावका युद्धदुर्मदाःक ॥ ६-९३-२ (४२८७४)
 तालमात्राणि चापानि विकर्षन्तो महारथाः ।
 तमेकमभ्यधावन्त नदन्तः सिंहसङ्घवत् ॥ ६-९३-३ (४२८७५)
 अथैनं शरवर्षेण समन्तात्पर्यवाकिरन् ।
 पर्वतं वारिधाराभिः शरदीव वलाहकाः ॥ ६-९३-४ (४२८७६)
 स गाढविद्धो व्यथितस्तोत्रादित इव द्विपः ।
 उत्पपात तदाऽऽकाशं समन्ताद्द्विनतेयवत् ॥ ६-९३-५ (४२८७७)
 व्यनदत्सुमहानादं जीमूत इव शारदः ।
 दिशः खं विदिशश्चैव नादयन्भैरवस्वनः ॥ ६-९३-६ (४२८७८)
 राक्षसस्य तु तं शब्दं श्रुत्वा राजा युधिष्ठिरः ।
 उवाच भरतश्रेष्ठ भीमसेनमरिन्दमम् ॥ ६-९३-७ (४२८७९)
 युध्यते राक्षसो नूनं धार्तराष्ट्रैर्महारथैः ।
 यथाऽस्य श्रूयते शब्दो नदतो भैरवं स्वनम् ॥ ६-९३-८ (४२८८०)
 अतिभारं च पश्यामि तस्मिन्नाक्षसपुङ्गवे ।
 पितामहश्च संक्रुद्धः पाञ्चालान्हन्तुमुद्यतः ॥ ६-९३-९ (४२८८१)
 तेषां च रक्षणार्थाय युध्यते फल्गुनः परैः ।
 एतज्ज्ञात्वा महाबाहो कार्यद्वयमुपस्थितम् ॥ ६-९३-१० (४२८८२)
 गच्छ रक्षस्व हैडिम्बं शंशयं परमं गतम् ।
 भ्रातुर्वचनमाज्ञाय त्वरमाणो वृकोदरः ॥ ६-९३-११ (४२८८३)
 प्रययौ सिंहनादेन त्रासयन्सर्वपार्थिवान् ।
 वेगेन महता राजन्पर्वकाले यथोदधिःक ॥ ६-९३-१२ (४२८८४)
 तमन्वगात्सत्यधृतिः सौचित्तिर्युद्धदुर्मदः ।
 श्रेणिमान्वसुदानश्च पुत्रः काश्यस्य चाभिभूः ॥ ६-९३-१३ (४२८८५)
 अभिमन्युमुखाश्चैव द्रौपदेया महारथाः ।
 क्षत्रदेवश्च विक्रन्तः क्षत्रधर्मा तथैव च ॥ ६-९३-१४ (४२८८६)
 अनूपाधिपतिश्चैव नीलः स्वबलमास्थितः ।
 महता रथवंशेन हैडिम्बं पर्यवारयन् ॥ ६-९३-१५ (४२८८७)
 कुञ्चरैश्च सदा मत्तैः षट्सहस्रैः प्रहारिभिःक ।
 अभ्यरक्षन्त सहिता राक्षसेन्द्रं घटोत्कचम् ॥ ६-९३-१६ (४२८८८)
 सिंहनादेन महता नेमिघोषेण चैव ह ।
 खुरशब्दनिपातैश्च कम्पयन्तो वसुंधराम् ॥ ६-९३-१७ (४२८८९)
 तेषामापततां श्रुत्वा शब्दं तं तावकं बलम् ।
 भीमसेनभयोद्विग्नं विवर्णवदनं तथा ॥ ६-९३-१८ (४२८९०)
 परिवृत्य महाराज परित्यज्य घटोत्कचम् ।
 ततः प्रववृते युद्धं क तत्र तेषां महात्मनाम् ॥ ६-९३-१९ (४२८९१)

तावकानां परेषां च संग्रामेष्वनिवर्तिनाम् ।
 नानारूपाणि शस्त्राणि विसृजन्तो महारथाः ॥ ६-९३-२० (४२८९२)
 अन्योन्यमभिधावन्तः संप्रहारं प्रचक्रिरे ।
 व्यतिष्यक्तं महारौद्रं युद्धं भीरुभयावहम् ॥ ६-९३-२१ (४२८९३)
 हया हयैः समाजग्मुः पादाताश्च पदातिभिः ।
 ग्रथा रथैः समागच्छन्नागा नागैश्च संयुगे'
 अन्योन्यं समरे राजन्प्रार्थयानाः समभ्ययुः ॥ ६-९३-२२ (४२८९४)
 सहसा चाभवत्तीव्रं सन्निपातन्महद्रजः ।
 गजाश्चरथपत्तीनां पादनेमिसमुद्धतम् ॥ ६-९३-२३ (४२८९५)
 धूम्रारुणं रजस्तीव्रं रणभूमिं समावृणोत् ।
 नैव स्वे न परे राजन्समजानन्परस्परम् ॥ ६-९३-२४ (४२८९६)
 पिता पुत्रं न जानीते पुत्रो वा पितरं तथा ।
 निर्मर्यादे तथाभूते वैशसे रोमहर्षणे ॥ ६-९३-२५ (४२८९७)
 शस्त्राणां भरतश्रेष्ठ मनुष्याणां च र्जताम् ।
 सुमहानभवच्छब्दः प्रेतानामिव भारत ॥ ६-९३-२६ (४२८९८)
 गजवाजिमनुष्याणां शोणितान्नतरङ्गिणी ।
 प्राववर्तत नदी तत्र केशशैवलशाद्वला ॥ ६-९३-२७ (४२८९९)
 नराणां चैव कायेभ्यः शिरसां पततां रणे ।
 शुश्रुवे सुमहाज्छब्दः पततामश्मनामिव ॥ ६-९३-२८ (४२९००)
 विशिरस्कैर्मनुष्यैश्च छिन्नगात्रैश्च वारणैः ।
 अश्वैः सन्निभदेहैश्च संकीर्णाऽभूद्वसुंधरा ॥ ६-९३-२९ (४२९०१)
 नानाविधानि शस्त्राणि विसृजन्तो महारथाः ।
 अन्योन्यमभिधावन्तः संप्रहारार्थमुद्यताः ॥ ६-९३-३० (४२९०२)
 हया हयान्समासाद्य प्रेषिता हयसादिभिः ।
 समाहत्य रणेऽन्योन्यं निपेतुर्गतजीविताः ॥ ६-९३-३१ (४२९०३)
 नरा नरान्समासाद्य क्रोधरक्तेक्षणा भृशम् ।
 उरांस्युरोभिरन्योन्यं समाश्लिष्य निजघ्निरे ॥ ६-९३-३२ (४२९०४)
 प्रेषिताश्च महामात्रैर्वारणाः परवारणैः ।
 अभ्यघ्नन्त विषणाग्रैर्वारणानेव संयुगे ॥ ६-९३-३३ (४२९०५)
 ते जातरुधिरोत्पीडाः पताकाभिरलङ्कृताः ।
 संसक्ताः प्रत्यदृश्यन्त मेघा इव सविद्युतः ॥ ६-९३-३४ (४२९०६)
 केचिद्भिन्ना विषाणाग्रैर्भिन्नकुम्भाश्च तोमरैः ।
 विनदन्तोऽभ्यधावन्त गर्जमाना धना इव ॥ ६-९३-३५ (४२९०७)
 केचिद्धस्तैर्द्विधाच्छिन्नैश्छिन्नगात्रास्तथाऽपरे ।
 निपेतुस्तुमुले तस्मिंश्छिन्नपक्षा इवाद्रयः ॥ ६-९३-३६ (४२९०८)
 पाश्वैस्तु दारितैरन्ये वारणैर्वरवारणाः ।

मुमुचुः शोणितं भूरि धातूनिव महीधराः ॥ ६-९३-३७ (४२९०९)
 नाराचनिहतास्त्वन्ये तथा विद्धाश्च तोमरैः ।
 विनदन्तोऽभ्यधावन्त विशृङ्गा इव पर्वताः ॥ ६-९३-३८ (४२९१०)
 केचित्क्रोधसमाविष्टा मदान्धा निरवग्रहाः ।
 रथान्हयान्पदातींश्च ममृदुः शतशो रणे ॥ ६-९३-३९ (४२९११)
 तथा हया हयारोहैस्ताडिताः प्रासतोमरैः ।
 तेन तेनाभ्यवर्तन्त कुर्वन्तो व्याकुला दिशः ॥ ६-९३-४० (४२९१२)
 रथिनो रथिभिः सार्धं कुलपुत्रास्तनुत्यजः ।
 परां शक्तिं समास्थाय चक्रुः कर्माण्यभीतवत् ॥ ६-९३-४१ (४२९१३)
 स्वयंवर इवामर्दे प्रजहुरितरेतरम् ।
 प्रार्थयाना यशो राजन्स्वर्गं वा युद्धशालिनः ॥ ६-९३-४२ (४२९१४)
 तस्मिंस्तथा वर्तमाने संग्रामे रोमहर्षणे ।
 धार्तराष्ट्रं महत्सैन्यं प्रययौ विमुखीकृतम् ॥ ६-९३-४३ (४२९१५)

इति श्रीमन्महाभारते भीष्मपर्वणि भीष्मवधपर्वणि
 अष्टमदिवसयुद्धे त्रिनवतितमोऽध्यायः ॥

भीष्मपर्व - अध्याय ०९४

॥ श्रीः ॥

६.९४. अध्यायः ९४

Mahabharata - Bhishma Parva - Chapter Topics

घटोत्कचयुद्धम् ॥ १ ॥

Mahabharata - Bhishma Parva - Chapter Text

६-९४-० (४२९१६)

सञ्जय उवाच । ६-९४-०क्ष् (४१७६)

स्वसैन्यं निहतं दृष्ट्वा राजा दुर्योधनः स्वयम् ।

अभ्यधावत्सुसंक्रुद्धो भीमसेनमरिन्दमम् ॥ ६-९४-१ (४२९१७)

प्रगृह्य सुमहच्चापमिन्द्राशनिसमस्वनम् ।

महता शरवर्षेण पाण्डवं समवाकिरत् ॥ ६-९४-२ (४२९१८)

अर्धचन्द्रं च संधाय सुतीक्ष्णं लोमवापिनम् ।

भीमसेनस्य चिच्छेद चापं क्रोधसमन्वितः ॥ ६-९४-३ (४२९१९)

तदन्तरं च संप्रेक्ष्य त्वरमामो महारथः ।

प्रसंदधे शितं बाणं गिरीणामपि दारणम् ॥ ६-९४-४ (४२९२०)

तेनोरसि महाराज भीमसेनमताडयत् ।

स गाढविद्धो व्यथितः सृक्विणी परिसलिहन् ॥ ६-९४-५ (४२९२१)
समाललम्बे तेजस्वी ध्वजं हेमपरिष्कृतम् ।
तथा विमनसं दृष्ट्वा भीमसेनं घटोत्कचः ॥ ६-९४-६ (४२९२२)
क्रोधेनाभिप्रजज्वाल दिधक्षन्निव पावकः ।
अभिमन्युमुखाश्चापि पाण्डवानां महारथाः ॥ ६-९४-७ (४२९२३)
समभ्यधावन्क्रोशन्तो राजानं जातसंभ्रमाः ।
संप्रेक्ष्य तान्संपततः संक्रुद्धाञ्जातसंभ्रमान् ॥ ६-९४-८ (४२९२४)
भारद्वाजोऽब्रवीद्वाक्यं तावकानां महारथान् ।
क्षिप्रं गच्छत भद्रं वो राजानं परिरक्षत ॥ ६-९४-९ (४२९२५)
संशयं परमं प्राप्तं मञ्जन्तं व्यसनार्णवे ।
एते क्रुद्धा महेष्वासाः पाण्डवानां महारथाः ॥ ६-९४-१० (४२९२६)
भीमसेनं पुरस्कृत्य दुर्योधनमुपाद्रवन् ।
नानाविधानि शस्त्राणि विसृजन्तो महारथाः ॥ ६-९४-११ (४२९२७)
नदन्तो भैरवान्नादांस्त्रासयन्तश्च भूमिपान् ।
तदाऽऽचार्यवचः श्रुत्वा सौमदत्तिपुरोगमाः ॥ ६-९४-१२ (४२९२८)
तावकाः समवर्तन्त पाण्डवानामनीकिनीम् ।
कृपो भूरिश्रवाः शल्यो द्रोणपुत्रो विविंशतिः ॥ ६-९४-१३ (४२९२९)
चित्रसेनो विकर्णश्च सैन्धवोऽथ बृहद्बलः ।
आवन्त्यौ च महेष्वासौ कौरवं पर्यवारयन् ॥ ६-९४-१४ (४२९३०)
ते विंशतिपदं गत्वा संप्रहारं प्रचक्रिरे ।
पाण्डवा धार्तराष्ट्राश्च परस्परजिघांसवःक ॥ ६-९४-१५ (४२९३१)
एवमुक्त्वा महाबाहुर्महद्विष्कार्य कार्मुकम् ।
भारद्वाजस्ततो भीमं षड्विंशत्या समार्पयत् ॥ ६-९४-१६ (४२९३२)
भूयश्चैनं महाबाहुः शरैः शीघ्रमवाकिरत् ।
पर्वतं वारिधाराभिः प्रावृषीव वलाहकः ॥ ६-९४-१७ (४२९३३)
तं प्रत्यविध्यदृशभिर्भीमसेनः शिलीमुखैः ।
त्वरमाणो महेष्वासः सव्ये पार्श्वे महाबलः ॥ ६-९४-१८ (४२९३४)
स गाढविद्धो व्यथितो वयोवृद्धश्च भारत ।
प्रनष्टसंज्ञः सहसा रथोपस्थ उपाविशत् ॥ ६-९४-१९ (४२९३५)
गुरुं प्रव्यथितं दृष्ट्वा राजा दुर्योधनः स्वयम् ।
द्रौणायनिश्च संक्रुद्धौ भीमसेनमभिद्रुतौ ॥ ६-९४-२० (४२९३६)
तावापतन्तौ संप्रेक्ष्य कालान्तकयमोपमौ ।
भीमसेनो महाबाहुर्गदामादाय सत्वरम् ॥ ६-९४-२१ (४२९३७)
अवप्लुत्य रथात्तूर्णं तस्थौ गिरिरिवाचलः ।
समुद्यम्य गदां गुर्वी यमदण्डोपमां रणे । ६-९४-२२ (४२९३८)
तमुद्यतगदं दृष्ट्वा कैलासमिव शृङ्गिणम् ।

कौरवो द्रोणपुत्रश्च सहितावभ्यधावताम् ॥ ६-९४-२३ (४२९३९)
 तावापतन्तौ सहितौ त्वरितौ बलिनां वरौ ।
 अभ्यधावत वेगेन त्वरमाणो वृकोदरः ॥ ६-९४-२४ (४२९४०)
 तमापतन्तं संप्रेक्ष्य संक्रुद्धं भीमदर्शनम् ।
 समभ्यधावंस्त्वरिताः कौरवाणां महारथाः ॥ ६-९४-२५ (४२९४१)
 भारद्वाजमुखाः सर्वे भीमसेनजिघांसया ।
 नानाविधानि शस्त्राणि भीमस्योरस्यपातयन् ॥ ६-९४-२६ (४२९४२)
 सहिताः पाण्डवं सर्वे पीडयन्तः समन्ततः ।
 तं दृष्ट्वा संशयं प्राप्तं पीड्यमानं महारथम् ॥ ६-९४-२७ (४२९४३)
 अभिमन्युप्रभृतयः पाण्डवानां महारथाःक ।
 अभ्यदावन्परीप्सन्तः प्राणांस्त्यक्त्वा सुदुस्त्यजान् ६-९४-२८ (४२९४४)
 अनूपाधिपतिः शूरो भीमस्य दयितः सखा ।
 नीलो नीलाम्बुदप्रख्यः संक्रुद्धो द्रौणिमभ्यात् ॥ ६-९४-२९ (४२९४५)
 स्पर्धते हि महेष्वासो नित्यं द्रोणसुतेन सः ।
 स विष्फार्य महच्चापं द्रौणिं विव्याध पत्रिणा ॥ ६-९४-३० (४२९४६)
 यथा शक्रो महाराज पुरा विव्याध दानवम् ।
 विप्रचित्तिं दुराधर्षं देवतानां भयंकरम् ॥ ६-९४-३१ (४२९४७)
 येन लोकत्रयं क्रोधात्रासितं स्वेन तेजसाक । ६-९४-३२ बृगस रुद्रेण
 जितः पूर्वं निहतो मातरिश्वना'
 तथा नीलेन निर्भिन्नः सम्यङ्भुक्तेन पत्रिणा ॥ ६-९४-३२ (४२९४८)
 संजातरुधिरोत्पीडो द्रौणिः क्रोधसमन्वितः ।
 स विष्फार्य धनुश्चित्रमिन्द्राशनिसमस्वनम् ॥ ६-९४-३३ (४२९४९)
 दध्रे नीलविनाशाय मतिं मतिमतां वरः ।
 ततः संधाय विमलान्भल्लान्कर्मारमार्जितान् ॥ ६-९४-३४ (४२९५०)
 जघान चतुरो वाहान्पातयामास च ध्वजम् ।
 गसूतं चैकेन भल्लेन रथनीडादपाहरत्'
 सप्तमेन च भल्लेन नीलं विव्याध वक्षसि ॥ ६-९४-३५ (४२९५१)
 स गाढविद्धो व्यथितो रथोपस्थ उपाविशत् ।
 मोहितं वीक्ष्य राजानं नीलमश्मचयोपमम् ॥ ६-९४-३६ (४२९५२)
 घटोत्कचोऽभिसंक्रुद्धो ज्ञातिभिः परिवारितः ।
 अभिदुद्राव वेगेन द्रौणिमाहवशोभिनम् ।
 तथेतरे चाभ्यधावन्नाक्षसा युद्धदुर्मदाः ॥ ६-९४-३७ अग भीमसेनो
 महाबाहुर्नीलं नीलाञ्जनप्रभम् ।'
 आरोप्य स्वरथं वीरो दुर्योधनमपाद्रवत् ॥ ६-९४-३७ (४२९५३)
 घटोत्कचं च संप्रेक्ष्य राक्षसं घोरदर्शनम् ॥
 अभ्यधावत तेजस्वी भारज्वाजात्मजस्त्वरन् ॥ ६-९४-३९ (४२९५४)

निजघान च संक्रुद्धो राक्षसान्भीमदर्शनान् ।
 योऽभवन्नग्रतः क्रुद्धा राक्षसस्य पुरःसराः ।
 विमुखांश्चैव तान्दृष्ट्वा द्रौणिचापच्युतैः शरैः ॥ ६-९४-४० (४२९५५)
 अक्रुद्ध्यत महाकायो भैमसेनिर्घटोत्कचः ।
 प्रादुश्चक्रे ततो मायां घोररूपां सुदारुणाम् ॥ ६-९४-४१ (४२९५६)
 मोहयन्समरे द्रौणिं मायावी राक्षसाधिपः ।
 ततस्ते तावकाः सर्वे मायया विमुखीकृताःक ॥ ६-९४-४२ (४२९५७)
 अन्योन्यं समपश्यन्त निकृत्ता मेदिनीतले ।
 विचेष्टमानाः कृपणाः शोणितेन परिप्लुताः ॥ ६-९४-४३ (४२९५८)
 द्रोणं दुर्योधनं शल्यमश्वत्थामानमेव च ।
 प्रायशश्च महेष्वासा ये प्रधानाः स्म कौरवाः ॥ ६-९४-४४ (४२९५९)
 विध्वस्ता रथिनः सर्वे गजाश्च विनिपातिताः ।
 हयाश्चैव हयारोहाः सन्निकृत्ताः सहस्रशः ॥ ६-९४-४५ (४२९६०)
 तदृष्ट्वा तावकं सैन्यं विद्रुतं शिविरं प्रति ।
 मम प्राक्रोशतो राजंस्तथा देवव्रतस्य च ॥ ६-९४-४६ (४२९६१)
 युध्यध्वं मा पलायध्वं मायैषा राक्षसी रणे ।
 घटोत्कचप्रमुक्तेति नातिष्ठन्त विमोहिताः ॥ ६-९४-४७ (४२९६२)
 नैव ते श्रद्धधुर्भीता वदतोरावयोर्वचः ।
 तांश्च प्रद्रवतो दृष्ट्वा जयं प्राप्ताश्च पाण्डवाः ॥ ६-९४-४८ (४२९६३)
 घटोत्कचेन सहिताः सिंहनादान्प्रचक्रिरे ।
 शङ्खदुन्दुभिनिर्घोषैः समन्तान्नेदिरे भृशम् ॥ ६-९४-४९ (४२९६४)
 एवं तव बलं सर्वं हैडिम्बेन महात्मना ।
 सूर्यास्तमनवेलायां प्रभग्नं विद्रुतं दिशः ॥ ६-९४-५० (४२९६५)

इति श्रीमन्महाभारते भीष्मपर्वणि भीष्मवधपर्वणि
 अष्टमदिवसयुद्धे चतुर्नवतितमोऽध्यायः ॥

Mahabharata - Bhishma Parva - Chapter Footnotes

६-९४-४४ द्रोणाद्रींश्चापश्यन्तेति संबन्धः ॥

भीष्मपर्व - अध्याय ०९५

॥ श्रीः ॥

६.९५. अध्यायः ९५

Mahabharata - Bhishma Parva - Chapter Topics

भगदत्तादियुद्धम् ॥ १ ॥

६-९५-० (४२९६६)

सञ्जय उवाच । ६-९५-०क्ष (४१७७)

तस्मिन्महति संक्रन्दे राजा दुर्योधनस्तदा ।

गपराजयं राक्षसेन नामृष्यत परंतपः ।

गाङ्गेयमुपसंगम्य विनयेनाभिवाद्य च ॥ ६-९५-१ (४२९६७)

तस्य सर्वं यथावृत्तमाख्यातुमुपचक्रमे ।

घटोत्कचस्य विजयमात्मनश्च पराजयम् ॥ ६-९५-२ (४२९६८)

कथयामास दुर्धर्षो विनिःश्वस्य पुनःपुनः ।

अब्रवीच्च तदा राजन्भीष्मं कुरुपितामहम् ॥ ६-९५-३ (४२९६९)

भवन्तं समुपाश्रित्य द्रोणं चैव पितामह ।

पाण्डवैर्विग्रहो घोरः समारब्धो मया प्रभो ॥ ६-९५-४ (४२९७०)

एकादश समाख्याता अक्षौहिण्यश्च या मम ।

निदेशे तव तिष्ठन्ति मया सार्धं परंतप ॥ ६-९५-५ (४२९७१)

सोऽहं भरतशार्दूल भीमसेनपुरोगमैः ।

घटोत्कचं समाश्रित्य पाण्डवैर्युधि निर्जितः ॥ ६-९५-६ (४२९७२)

तन्मे दहति गात्राणि शुष्कवृक्षमिवानलः ।

तदिच्छामि महाभाग त्वत्प्रसादात्परंतप ॥ ६-९५-७ (४२९७३)

राक्षसापशदं हन्तुं स्वयमेव पितामह ।

त्वां समाश्रित्य दुर्धर्षं तन्मे कर्तुं त्वमर्हसि ॥ ६-९५-८ (४२९७४)

सञ्जय उवाच । ६-९५-९क्ष (४१७८)

एतच्छ्रुत्वा तु वचनं राज्ञो भरतसत्तम ।

दुर्योधनमिदं वाक्यं भीष्मः शान्तनवोऽब्रवीत् ॥ ६-९५-९ (४२९७५)

शृणु राजन्मम वचो यत्त्वां वक्ष्यामि कौरव ।

यथा त्वया महाराज वर्तितव्यं परंतप ॥ ६-९५-१० (४२९७६)

आत्मा रक्ष्यस्त्वया तात सर्वावस्थास्वरिन्दम ।

धर्मराजेन संग्रामस्त्वया कार्यः सदाऽनघ ॥ ६-९५-११ (४२९७७)

अर्जुनेन यमाभ्यां वा भीमसेनेन वा पुनः ।

अन्यैर्वा पृथिवीपालै राजा राजानमृच्छति ॥ ६-९५-१२ (४२९७८)

न तु कार्यस्त्वया राजन्हैडिम्बेन दुरात्मा ।

अहं द्रोणः कृपो द्रौणिः कृतवर्मा च सात्वतः ।

शल्यश्च वृषसेनश्च विकर्णश्च महारथः ॥ ६-९५-१३ (४२९७९)

शेषाश्च भ्रातरस्त्वन्ये दुःशासनपुरोगमाः ।

त्वदर्थे प्रतियोत्स्यामो राक्षसं तं महाबलम् ॥ ६-९५-१४ (४२९८०)

रौद्रे तस्मिन्नाक्षसेन्द्रे यदि ते हृच्छयो महान् ।
 अयमागच्छतु रणं तस्य युद्धाय दुर्मतेः ॥ ६-१५-१५ (४२९८१)
 भगदत्तो महीपालः पुरन्दरसमो युधि ।
 एतावदुक्त्वा राजानं भगदत्तमथाब्रवीत् ॥ ६-१५-१६ (४२९८२)
 समक्षं पार्थिवेन्द्रस्य वाक्यं वाक्यविशारदः ।
 गच्छ शीघ्रं महाराज हैडिम्बं युद्धदुर्मदम् ॥ ६-१५-१७ (४२९८३)
 वारयस्व रणे यत्तो मिषतां सर्वधन्विनाम् ।
 राक्षसं क्रूरकर्माणं यथेन्द्रस्तारकं पुरा ॥ ६-१५-१८ (४२९८४)
 तव दिव्यानि चास्त्राणि विक्रमश्च परंतप ।
 समागमश्च बहुभिः पुराऽभूदमरैः सह ॥ ६-१५-१९ (४२९८५)
 त्वं तस्य नृपशार्दूल प्रतियोद्धा महाहवे ।
 स्वबलेनावृतो गच्छ जहि राक्षसपुङ्गवम् ॥ ६-१५-२० (४२९८६)
 सञ्जय उवाच । ६-१५-२१क्ष (४१७९)
 एतच्छ्रुत्वा तु वचनं भीष्मस्य पृतनापतेः ।
 प्रययौ सिंहनादेन परानभिमुखको द्रुतम् ॥ ६-१५-२१ (४२९८७)
 तमापतन्तं संप्रेक्ष्य गर्जन्तमिव तोयदम् ।
 अभ्यवर्तन्त संक्रुद्धाः पाण्डवानां महारथाः ॥ ६-१५-२२ (४२९८८)
 भीमसेनोऽभिमन्युश्च राक्षसश्च घटोत्कचः ।
 द्रौपदेयाः सत्यधृतिः क्षत्रदेवश्च भारत ॥ ६-१५-२३ (४२९८९)
 चेदिपो वसुदानश्च दशार्णाधिपतिस्तथा ।
 सुप्रतीकेन तांश्चापि भगदत्तोऽप्युपाद्रवत् ॥ ६-१५-२४ (४२९९०)
 ततः समभवद्युद्धं घोररूपं भयानकम् ।
 पाण्डूनां भगदत्तेन यमराष्ट्रविवर्धनम् ॥ ६-१५-२५ (४२९९१)
 प्रयुक्ता रथिभिर्बाणा भीमवेगाः सुतेजनाः ।
 ते निपेतुर्महाराज नागेषु च रथेषु च ॥ ६-१५-२६ (४२९९२)
 प्रभिन्नाश्च महानागा विनीता हस्तिसादिभिः ।
 परस्परं समासाद्य संनिपेतुरभीतवत् ॥ ६-१५-२७ (४२९९३)
 मदान्धा रोषसंरब्धा विषाणाग्रैर्महाहवे ।
 विभिदुर्दन्तमुसलैः समासाद्य परस्परम् ॥ ६-१५-२८ (४२९९४)
 हयाश्च चामरापीडाः प्रासपाणिभिरास्थिताः ।
 चोदिताः सादिभिः क्षिप्रं निजघ्नुरितरेतरम् ॥ ६-१५-२९ (४२९९५)
 पादाताश्च पदात्योघैस्ताडिताः शक्तितोमरैः ।
 न्यपतन्त तदा भूमौ शतशोऽथ सहस्रशः ॥ ६-१५-३० (४२९९६)
 रथिनश्च रथाकंश्चित्रान्कर्णिनालीकतोमरैः ।
 निहत्य समरे वीरान्सिंहनादान्विनेदिरे ॥ ६-१५-३१ (४२९९७)
 तस्मिंस्तथा वर्तमाने संग्रामे रोमहर्षणे ।

भगततो महेष्वासो भीमसेनमथाद्रवत् ॥ ६-९५-३२ (४२९९८)
 कुञ्जरेण प्रभिन्नेन सप्तधा स्रवता मदम् ।
 पर्वतेन यथा तोयं स्रवमाणेन सर्वशः ॥ ६-९५-३३ (४२९९९)
 किरञ्छरसहस्राणि सुप्रतीकशिरोगतः ।
 ऐरावतस्थो मघवान्वारिधारा इवानघ ॥ ६-९५-३४ (४३०००)
 स भीमं शरधाराभिस्ताजयामास पार्थिवः ।
 पर्वतं वारिधाराभिस्तपान्ते जलदो यथा ॥ ६-९५-३५ (४३००१)
 भीमसेनस्तु संक्रुद्धः पादरक्षान्परःशतान् ।
 निजघान महेष्वासः संरब्धः शरवृष्टिभिः ॥ ६-९५-३६ (४३००२)
 तान्दृष्ट्वा निहतान्क्रुद्धो भगदत्तः प्रतापवान् ।
 चोदयामास नागेन्द्रं भीमसेनरथं प्रति ॥ ६-९५-३७ (४३००३)
 स नागः प्रेषितस्तेन बाणो ज्याचोदितो यथा ।
 अभ्यधावत् वेगेन भीमसेनपुरोगमाः ॥ ६-९५-३८ (४३००४)
 तमापतन्तं संप्रेक्ष्य पाण्डवानां महारथाः ।
 अभ्यवर्तन्त वेगेन भीमसेनपुरोगमाः ॥ ६-९५-३९ (४३००५)
 केकयाश्चाभिमन्युश्च द्रौपदेयाश्च सर्वशः ।
 दशार्णाधिपतिः शूरः क्षत्रदेवश्च मारिष ॥ ६-९५-४० (४३००६)
 चेदिपो धृष्टकेतुश्च संरब्धाः सर्व एव ते ।
 उत्तमास्त्राणि दिव्यानि दर्शयन्तो महाबलाः ॥ ६-९५-४१ (४३००७)
 तमेकं कुञ्जरं क्रुद्धाः समन्तात्पर्यवारयन् ।
 स विद्धो बहुभिर्बाणैर्व्यरोचत महाद्विपः ॥ ६-९५-४२ (४३००८)
 संजातरुधिरोत्पीडो धातुचित्र इवाद्रिराट् ।
 दशार्णाधिपतिश्चाऽपि गजं भूमिधरोपमम् ॥ ६-९५-४३ (४३००९)
 समास्थितोऽभिदुद्राव भगदत्तस्य वारणम् ।
 तमापतन्तं समरे जगं जगपतिः स च ॥ ६-९५-४४ (४३०१०)
 दधार सुप्रतीकोऽपि वेलेव मकरालयम् ।
 वारितं प्रेक्ष्य नागेन्द्रं दशार्णस्य महात्मनः ॥ ६-९५-४५ (४३०११)
 साधुसाध्विति सैन्यानि त्वदीयान्यभ्यपूजयन् ।
 ततः प्राग्ज्योतिषः क्रुद्धस्तोमरान्वै चतुर्दश ॥ ६-९५-४६ (४३०१२)
 प्राहिणोत्तस्य नागस्य प्रमुखे नृपसत्तम ।
 तस्य कुम्भपरित्राणां शातकुम्भपरिष्कृतम् ॥ ६-९५-४७ (४३०१३)
 विदार्य प्राविशन्क्षिप्रं वल्मीकमिव पन्नगाः ।
 स गाढविद्धो व्यथितो नागो भरतसत्तम ॥ ६-९५-४८ (४३०१४)
 उपावृत्तमदः क्षिप्रमभ्यवर्तत वेगिनः ।
 स प्रदुद्राव वेगेन प्रणदन्भैरवं रवम् ॥ ६-९५-४९ (४३०१५)
 संमर्दमानः स्वबलं वायुर्वृक्षानिवौजसा ।

तस्मिन्पराजिते नागे पाण्डवानां महारथाः ॥ ६-९५-५० (४३०१६)
 सिंहनादं विनद्योच्चैर्युद्धायैवावतस्थिरे ।
 ततो भीमं पुरस्कृत्य भगदत्तमुपाद्रवन् ॥ ६-९५-५१ (४३०१७)
 किरन्तो विविधान्बाणाञ्जशस्त्राणि विविधानि च ।
 तेषामापततां राजन्संकुद्धानाममर्षिणाम् ॥ ६-९५-५२ (४३०१८)
 श्रुत्वा स निनदंक घोरममर्षाद्गतसाध्वसः ।
 भगदत्तो महेष्वासः स्वनागं प्रत्यचोदयत् ॥ ६-९५-५३ (४३०१९)
 अङ्कुशाङ्कुष्ठनुदितः स गजप्रवरो युधि ।
 तस्मिन्क्षणे समभवत्सांवर्तक इवानलः ॥ ६-९५-५४ (४३०२०)
 रथसङ्घांस्तथा नागान्हयांश्च हयसादिनः ।
 पादातांश्च सुसंकुद्धः शतशोऽथ सहस्रशःक ॥ ६-९५-५५ (४३०२१)
 अमृद्गात्समरे नागः संप्रधावंस्ततस्ततः ।
 तेन संलोड्यमानं तु पाण्डवानां बलं महत् ॥ ६-९५-५६ (४३०२२)
 संचुकोच महाराज चर्मैवाग्नौ समाहितम् ।
 भग्नं तु स्वबलं दृष्ट्वा भगदत्तेन धीमता ॥ ६-९५-५७ (४३०२३)
 घटोत्कचोऽथ संक्रुद्धो भगदत्तमुपाद्रवत् ।
 विकटः परुषो राजन्दीप्तास्यो दीप्तलोचनः ॥ ६-९५-५८ (४३०२४)
 रूपं विभीषणं कृत्वा रोषेण प्रज्वलन्निव ।
 जग्राह विमलं शूलं गिरीणामपि दारणम् ॥ ६-९५-५९ (४३०२५)
 नागं जिघांसुः सहसा चिक्षेप च महाबलः ।
 स विस्फुलिङ्गमालाभिः समन्तात्परिवेष्टितम् ॥ ६-९५-६० (४३०२६)
 तमापतन्तं सहसा दृष्ट्वा प्राग्ज्योतिषो नृपः ।
 चिक्षेप रुचिरं तीक्ष्णमर्धचन्द्रं सुदारुणम् ॥ ६-९५-६१ (४३०२७)
 चिच्छेद तन्महच्छूलं तेन बाणेन वेगवान् ।
 उत्पपात द्विधा च्छन्नं शूलं हेमपरिष्कृतम् ॥ ६-९५-६२ (४३०२८)
 महाशनिर्यथा भ्रष्टा शक्रमुक्ता नभोगता ।
 शूलं निपतितं दृष्ट्वा द्विधा कृत्तं च पार्थिवः ॥ ६-९५-६३ (४३०२९)
 रुक्मदण्डां महाशक्तिं जग्राहाग्निशिखोपमान् ।
 चिक्षेप तां राक्षसस्य तिष्ठितिष्ठेति चाब्रवीत् ॥ ६-९५-६४ (४३०३०)
 तामापतन्तीं संप्रेक्ष्य वियत्स्थामशनीमिव ।
 उत्पत्य राक्षसस्तूर्णं जग्राह च ननाद च ॥ ६-९५-६५ (४३०३१)
 बभञ्ज चैनां त्वरितो जानुन्यारोप्य भारत ।
 पश्यतः पार्थिवेन्द्रस्य तदद्भुतमिवाभवत् ॥ ६-९५-६६ (४३०३२)
 तदवेक्ष्य कृतं कर्म राक्षसेन बलीयसा ।
 दिवि देवाः सगन्धर्वा मुनयश्चापि विस्मिताः ॥ ६-९५-६७ (४३०३३)
 पाण्डवाश्च महाराज भीमसेनपुरोगमाः ।

साधुसाध्विति नादेन पृथिवीमन्वनादयन् ॥ ६-१५-६८ (४३०३४)
तं तु श्रुत्वा महानादं प्रहृष्टानां महात्मनाम् ।
नामृष्यत महेष्वासो भगदत्तः प्रतापवान् ॥ ६-१५-६९ (४३०३५)
स विष्फार्य महच्चापमिन्द्राशानिसमप्रभम् ।
अभिदुद्राव वेगेन पाण्डवानां महारथान् ॥ ६-१५-७० (४३०३६)
विसृजन्विमलांस्तीक्ष्णान्नाराचाञ्ज्वलनप्रभान् ।
भीममेकेन विव्याध राक्षसं नवभिः शरैः ॥ ६-१५-७१ (४३०३७)
अभिमन्युं त्रिभिश्चैव केकयान्पञ्च पञ्चभिः ।
पूर्णयतविसृष्टेन शरेणानतपर्वणा ॥ ६-१५-७२ (४३०३८)
बिभेद दक्षिणं बाहुं क्षत्रेदवस्य चाहवे ।
पपात सहसा तस्य सशरं धनुरुत्तमम् ॥ ६-१५-७३ (४३०३९)
द्रौपदेयांस्ततः पञ्च पञ्चभिः समताडयत् ।
भीमसेनस्य च क्रोधान्निजघान तुरंगमान् ॥ ६-१५-७४ (४३०४०)
ध्वजं केसरिणं चास्य चिच्छेद विशिखैस्त्रिभिः ।
निर्विभेद त्रिभिश्चान्यैः सारथिं चास्य पत्रिभिः ॥ ६-१५-७५ (४३०४१)
स गाढविद्धो व्यथितो रथोपस्थ उपाविशत् ।
विशोको भरतश्रेष्ठ भगदत्तेन संयुगे ॥ ६-१५-७६ (४३०४२)
ततो भीमो महाबाहुर्विरथो रथिनां वरः ।
गदां प्रगृह्य वेगेन प्रचस्कन्द रथोत्तमात् ॥ ६-१५-७७ (४३०४३)
तमुद्यतगदं दृष्ट्वा सशृङ्गमिव पर्वतम् ।
तावकानां भयं घोरं समपद्यत भारत ॥ ६-१५-७८ (४३०४४)
एतस्मिन्नेव काले तु पाण्डवः कृष्णसारथिः ।
आजगाम महाराज निघ्नञ्शत्रून्समन्ततः ॥ ६-१५-७९ (४३०४५)
यत्र तौ पुरुषव्याघ्रौ पितापुत्रौ महाबलौ ।
प्राग्ज्योतिषेण संयुक्तौ भीमसेनघटोत्कचौ ॥ ६-१५-८० (४३०४६)
दृष्ट्वा च पाण्डवो भ्रातृन्युध्यमानान्महारथान् ।
त्वरितो भरतश्रेष्ठ तत्रायुध्यत्किरञ्छरान् ॥ ६-१५-८१ (४३०४७)
ततो दुर्योधनो राजा त्वरमाणो महारथः ।
सेनामचोदयत्क्षिप्रं रथनागाश्वसंकुलाम् ॥ ६-१५-८२ (४३०४८)
तामापतन्तीं सहसा कौरवाणां महाचमूम् ।
अभिदुद्राव वेगेन पाण्डवः श्वेतवाहनः ॥ ६-१५-८३ (४३०४९)
भगदत्तश्च समरे तेन नागेन भारत ।
विमृद्गन्पाण्डवबलं युधिष्ठिरमुपाद्रवत् ॥ ६-१५-८४ (४३०५०)
तदासीत्सुमहद्वुद्धं भगदत्तस्य मारिष ।
पाञ्चालैः पाण्डवैश्च केकयैश्चोद्यतायुधैः ॥ ६-१५-८५ (४३०५१)
भीमसेनोऽपि समरे तावुभौ केशवार्जिनौ ।

अश्रावयद्यथावृत्तमिरावद्वधतुत्तमम् ॥ ॥ ६-१५-८६ (४३०५२)

इति श्रीमन्महाभारते भीष्मपर्वणि भीष्मवधपर्वणि
अष्टमदिवसयुद्धे पञ्चनवतितमोऽध्यायः ॥

Mahabharata - Bhishma Parva - Chapter Footnotes

६-१५-४ भवन्तं समुपाश्रित्य वासुदेवं यथा परैः इति ज्ञो पाठः

। ड पाठे अयमर्थश्लोको नास्ति ॥

६-१५-१५ अनुशय इति पाठे पश्चात्तापः ॥

६-१५-७७ प्रचस्कन्द अवततार ॥

भीष्मपर्व - अध्याय ०९६

॥ श्रीः ॥

६.९६. अध्यायः ९६

Mahabharata - Bhishma Parva - Chapter Topics

भीमेन दुर्योधनानुजानां कतिपयानां हननम् ॥ १ ॥

Mahabharata - Bhishma Parva - Chapter Text

६-९६-० (४३०५३)

सञ्जय उवाच । ६-९६-०क्ष् (४१८०)

पुत्रं विनिहतं श्रुत्वा इरावन्तं धनञ्जयः ।

दुःखेन महताऽऽविष्टो निःश्वसन्पन्नगो यथा ॥ ६-९६-१ (४३०५४)

अब्रवीत्समरे राजन्वासुदेवमिदं वचः ।

इदं नूनं महाप्राज्ञो विदुरो दृष्टवान्पुरा ॥ ६-९६-२ (४३०५५)

कुरूणां पाण्डवानां च क्षयं घोरं महामतिक ।

स ततो निवारितवान्धृतराष्ट्रं जनेश्वरम् ॥ ६-९६-३ (४३०५६)

अन्ये च बहवो वीराः संग्रामे मधुसूदन ।

निहताः कौरवैः सङ्घ्नये तथाऽस्माभिश्च कौरवाः ॥ ६-९६-४ (४३०५७)

अर्थहेतोर्नरश्रेष्ठ क्रियते कर्म कुत्सितम् ।

धिगर्थान्यत्कृते ह्येवं क्रियते ज्ञातिसंक्षयः ॥ ६-९६-५ (४३०५८)

अधनस्य मृतं श्रेयो न च ज्ञातिवधाद्वनम् ।

किं नु प्राप्स्यामहे कृष्ण हत्वा ज्ञातीन्समागतान् ॥ ६-९६-६ (४३०५९)

दुर्योधनापराधेन शकुनेः सौबलस्य च ।

क्षत्रिया निधनं यान्ति कर्णदुर्मन्त्रितेन च ॥ ६-९६-७ (४३०६०)

इदानीं च विजानामि सुकृतं मधुसूदन ।

कृतं राज्ञा महाबाहो याचता त सुयोधनम् ॥ ६-९६-८ (४३०६१)
 राज्यार्थं पञ्च वा ग्रामान्नाकार्षीत्स च दुर्मतिःक ।
 दृष्ट्वा हि क्षत्रियाञ्शूराञ्शयानान्धरणीतले ॥ ६-९६-९ (४३०६२)
 निन्दामि भृशमात्मानं धिगस्तु क्षत्रिजीविकाम् ।
 अशक्तमिति मामेते ज्ञास्यन्ते क्षत्रिया रणे ॥ ६-९६-१० (४३०६३)
 एतदर्थं मया युद्धं रोचितं मधुसूदन ।
 संचोदय हयाञ्शीघ्रं धार्तराष्ट्रचमूं प्रति ॥ ६-९६-११ (४३०६४)
 प्रतरिष्ये महापारं भुजाभ्यां समरोदधिम् ।
 नायं क्लीबायितुं कालो विद्यते माधव क्वचित् ॥ ६-९६-१२ (४३०६५)
 सञ्जय उवाच । ६-९६-१३क्ष (४१८१)
 एवमुक्तस्तु पार्थेन केशवः परवीरहा ।
 चोदयामास तानश्चान्पाण्डुरान्वातरंहसः ॥ ६-९६-१३ (४३०६६)
 अथ शब्दो महानासीत्तव सैन्यस्य भारत ।
 मारुतोद्भूतवेगस्य सागरस्येव पर्वणि ॥ ६-९६-१४ (४३०६७)
 अपराह्णे महाराज संग्रामः समपद्यत ।
 पर्जन्यसमनिर्घोषो भीष्मस्य सह पाण्डवैः ॥ ६-९६-१५ (४३०६८)
 ततो राजंस्तव सुता भीमसेनमुपाद्रवन् ।
 परिवार्य रणे द्रोणं वसवो वासवं यथा ॥ ६-९६-१६ (४३०६९)
 ततः शान्तनवो भीष्मः कृपश्च रथिनां वरः ।
 भगदत्तः सुशर्मा च धनंजयमुपाद्रवन् ॥ ६-९६-१७ (४३०७०)
 हार्दिक्यो बाह्लिकश्चैव सात्यकिं समभिद्रुतौ ।
 अम्बष्ठकस्तु नृपतिरभिमन्युमवस्थितः ॥ ६-९६-१८ (४३०७१)
 शेषास्त्वन्ये महाराज शेषानेव महारथान् ।
 ततः प्रववृते युद्धं घोररूपं भयावहम् ॥ ६-९६-१९ (४३०७२)
 गभीमसेनस्तु संप्रेक्ष्य पुत्रांस्तव विशांपते ।
 प्रज्ज्वाल रणे क्रुद्धो हविषा हव्यवाडिव ॥ ६-९६-२० (४३०७३)
 पुत्रास्तु तव कौन्तेयं छादयांचक्रिरे शरैः ।
 प्रावृषीव महाराज जलदा इव पर्वतम् ॥ ६-९६-२१ (४३०७४)
 स च्छाद्यमानो बहुधा पुत्रैस्तव विशांपते ।
 सृक्विणी संलिहन्वीरः शार्दूल इव दर्पितः ॥ ६-९६-२२ (४३०७५)
 व्यूढोरस्कस्ततो भीमः पोथयामास पार्थिवम् ।
 क्षुरप्रेण सुतीक्ष्णेन सुमुक्तेन महारणे ॥ ६-९६-२३ (४३०७६)
 ताडयामास संक्रुद्धः सोऽभवद्व्यथितेन्द्रियः ।
 अपरेण तु भल्लेन पीतेन निशितेन तु ।
 अपातयत्कुण्डलितं सिंहः क्षुद्रमृगं यथा ॥ ६-९६-२४ (४३०७७)
 ततः सुनिशितान्बाणान्भीमसेनः शिलाशितान् ।

स सप्त संदधे हन्तुं पुत्रास्ते भरतर्षभ ॥ ६-१६-२५ (४३०७८)
प्रेषिता भिमसेनेन शरास्ते दृढधन्वना ।
अपातयन्त पुत्रांस्ते रथेभ्यः सुमहारथान् ॥ ६-१६-२६ (४३०७९)
अनाधृष्टिं कुण्डभेदिं विराजं दीप्तलोचनम् ।
दीर्घबाहुं सुबाहुं च तथैव मकरध्वजम् ॥ ६-१६-२७ (४३०८०)
प्रपतन्तिस्म वीरास्ते विरेजुर्भरतर्षभ ।
वसन्ते पुष्पशबलाः किंशुकाः पतिता इव ॥ ६-१६-२८ (४३०८१)
ततः प्रदुद्बुवुः शेषास्तव पुत्रा महाहवे ।
तं कालमिव मन्यन्तो भीमसेनं महाबलम् ॥ ६-१६-२९ (४३०८२)
द्रोणस्तु समरे वीरं निर्दहनक्तं सुतांस्तव ।
यथाद्रिं वारिधाराभिः समन्ताद्वाकिरच्छरैः ॥ ६-१६-३० (४३०८३)
तत्राद्भुतमपश्याम कुन्तीपुत्रस्य पौरुषम् ।
द्रोणेन वार्यमाणोऽपि निजघ्ने यत्सुतांस्तव ॥ ६-१६-३१ (४३०८४)
यथा गोवृषभो वर्षं संधारयति स्वात्पतत् ।
भीमस्तथा द्रोणमुक्तं शरवर्षमदीधरत् ॥ ६-१६-३२ (४३०८५)
अद्भुतं च महाराज तत्र चक्रे वृकोदरः ।
यत्पुत्रांस्तेऽवधीत्सद्भूये द्रोणं चैव न्यवारयत् ॥ ६-१६-३३ (४३०८६)
पुत्रेषु तव वीरेषु चिक्रीडार्जुनपूर्वजः ।
मृगेष्विव महाराज चरन्व्याघ्रो महाबलः ॥ ६-१६-३४ (४३०८७)
यथा हि पशुमध्यस्थो द्रावयेत पशून्वृकः ।
वृकोदरस्तव सुतांस्तथा व्यद्रावयद्रणे ॥ ६-१६-३५ (४३०८८)
गाङ्गेयो भगदत्तश्च गोतमश्च महारथाः ।
पाण्डवं रभसं युद्धे वारयामासुरर्जुनम् ॥ ६-१६-३६ (४३०८९)
अस्त्रैरस्त्राणि संवार्य तेषां सोऽतिरथो रणे
प्रवीरांस्तव सैन्येषु प्रेषयामास मृत्यवे ॥ ६-१६-३७ (४३०९०)
अभिमन्युस्तु राजानमम्बष्ठं लोकविश्रुतम् ।
विरथं रथिनां श्रेष्ठं कारयामास सायकैः ॥ ६-१६-३८ (४३०९१)
विरथो वध्यमानस्तु सौभद्रेण यशस्विना ।
अवप्लुत्य रथात्तूर्णमम्बष्ठो वसुधाधिपः ॥ ६-१६-३९ (४३०९२)
असिं चिक्षेप समरे सौभद्रस्य महात्मनः ।
आरुरोह रथं चैव हार्दिक्यस्य महाबलः ॥ ६-१६-४० (४३०९३)
आपतन्तं तु निस्त्रिंशं युद्धमार्गविशारदः ।
लाघवाद्वासयामास सौभद्रः परवीरहा ॥ ६-१६-४१ (४३०९४)
व्यसितं वीक्ष्य निस्त्रिंशं सौभद्रेण रणे तदा ।
साधुसाध्विति सैन्यानां प्रणादोऽभूद्विशांपते ॥ ६-१६-४२ (४३०९५)
धृष्टद्युम्नमुखास्त्वन्ये तव सैन्यमयोधयन् ।

तथैव तावकाः सर्वे पाण्डुसैन्यमयोधयन् ॥ ६-९६-४३ (४३०९६)
 तत्राक्रन्दो महानासीत्तव तेषां च भारत ।
 निघ्नतां दृढमन्योन्यं कुर्वतां कर्म दुष्करम् ॥ ६-९६-४४ (४३०९७)
 अन्योन्यं हि रणे शूराः केशेष्वक्षिप्य मानिनः ।
 नखदन्तैरयुध्यन्त मुष्टिभिर्जानुभिस्तथा ॥ ६-९६-४५ (४३०९८)
 तलैश्चैवाथ निस्त्रिंशैर्बाहुभिश्च सुसंस्थितैः ।
 विवरं प्राप्य चान्योन्यमनयन्यमसादनम् ॥ ६-९६-४६ (४३०९९)
 न्यहनच्च पिता पुत्रं पुत्रश्च पितरं तथा ।
 व्याकुलीकृतसंकल्पा युयुधुस्तत्र मानवाः ॥ ६-९६-४७ (४३१००)
 रणे चारूणि चापानि हेमपृष्ठानि मारिष ।
 हतानामपविद्धानि कलापाश्च महाधनाः ॥ ६-९६-४८ (४३१०१)
 जातरूपमयैः पुङ्खै राजतैर्निशिताः शराः ।
 तैलधौता व्यराजन्त निर्मुक्तभुजगोपमाः ॥ ६-९६-४९ (४३१०२)
 खड्गाश्च दान्तत्सरवो जातरूपपरिष्कृताः ।
 चर्माणि चापविद्धानि रुक्मचित्राणि धन्विनां ॥ ६-९६-५० (४३१०३)
 सुवर्णाविकृताः प्रासाः प्रभग्ना हेमभूषिताः ।
 जातरूपमया यष्ट्यः शक्त्यश्च कनकोज्ज्वलाः ॥ ६-९६-५१ (४३१०४)
 अवस्कन्दाश्च पतिता मुसलानि गुरूणि च ।
 परिघाः पट्टसाश्चैव भिण्डपालाश्च मारिष ॥ ६-९६-५२ (४३१०५)
 पतिता विविधाश्चापाश्चित्रा हेमपरिष्कृताः ।
 कुथा बहुविधाकाराश्चामरा व्यजनानि च ॥ ६-९६-५३ (४३१०६)
 नानाविधानि शस्त्राणि प्रगृह्य पतिता नराः ।
 जीवन्त इव दृश्यन्ते गतसत्त्वा महारथाः ॥ ६-९६-५४ (४३१०७)
 गजाविमथितैर्गात्रैर्मुसलैर्भिन्नमस्तकाः ।
 गजावाजिरथक्षुण्णाः शेरते स्म नराः क्षितौ ॥ ६-९६-५५ (४३१०८)
 तथैवाश्वनृनागानां शरीरैर्विबभौ तदा ।
 संछन्ना वसुधा राजन्पर्वतैरिव शातितैः ॥ ६-९६-५६ (४३१०९)
 समरे पतितैश्चैव शक्त्यृष्टिशरतोमरैः ।
 निस्त्रिंशैः पट्टसैः प्रासैरवस्कन्दैः परश्वथैः ॥ ६-९६-५७ (४३११०)
 परिघैर्भिण्डपालैश्च शतघ्नीभिश्च मारिष ।
 शरीरैः शस्त्रनिर्भिन्नैः समास्तीर्यत मेदिनी ॥ ६-९६-५८ (४३१११)
 विशब्दैरल्पशब्दैश्च शोणितौगपरिप्लुतैः ।
 गतासुभिरमित्रघ्न विबभौ निचिता मही ॥ ६-९६-५९ (४३११२)
 सतलत्रैः सकेयूरैर्बाहुभिश्चन्दनोक्षितैः ।
 हस्तिहस्तोपमैश्छिन्नैरुरुभिश्च तरस्विनाम् ॥ ६-९६-६० (४३११३)
 बद्धचूजामणिवरैः शिरोभिश्च सकुण्डलैः ।

पातितै ऋषभाक्षाणां बभौ भारत मेदिनी ॥ ६-९६-६१ (४३११४)
 कवचैः शोणितादिग्धैर्विप्रकीर्णैश्च काञ्चनैः ।
 रराज सुभृशं भूमिः शान्तार्चिर्भिरिवानलैः ॥ ६-९६-६२ (४३११५)
 विप्रविद्धैः कलापैश्च पतितैश्च शरासनैः ।
 विप्रकीर्णैः शरैश्चैव रुक्मपुङ्खैः समन्ततः ॥ ६-९६-६३ (४३११६)
 रथैश्च सर्वतो भग्नैः किङ्किणीजालभूषितैः ।
 वाजिभिश्च हतैर्बाणैः स्रस्तजिह्वैः सशोणितैः ॥ ६-९६-६४ (४३११७)
 अनुकर्षैः पताकाभिरुपासङ्गैर्ध्वजैरपि ।
 प्रवीराणां महाशङ्खैर्विप्रकीर्णैश्च पाण्डुरैः ॥ ६-९६-६५ (४३११८)
 स्रस्तहस्तैश्च मातङ्गैः शयानैर्विबभौ मही ।
 नानारूपेरलंकारैः प्रमदेवाभ्यलङ्कृता ॥ ६-९६-६६ (४३११९)
 दन्तिभिश्चापरैस्तत्र सप्राणैर्गाढवेदनैः ।
 करैः शब्दं विमुञ्चद्भिः शीकरं च मुहुर्मुहुः ॥ ६-९६-६७ (४३१२०)
 विबभौ तद्रणस्थानं स्यन्दमानैरिवाचलैः ।
 नानारागैः कम्बलैश्च परिस्तोमैश्च दन्तिनाम् ॥ ६-९६-६८ (४३१२१)
 वैदूर्यमणिदण्डैश्च पतितैरङ्कुशैः शुभैः ।
 घण्टाभिश्च गजेन्द्राणां पतिताभिः समन्ततः ॥ ६-९६-६९ (४३१२२)
 विपाटितविचित्राभिः कुथाभिरङ्कुशैस्तथा ।
 ग्रैवेयैश्चित्ररूपैश्च रुक्मकक्ष्याभिरेव च ॥ ६-९६-७० (४३१२३)
 यन्त्रैश्च बहुधा च्छिन्नैस्तोमरैश्चापि काञ्चनैः ।
 रराज सुभृशं भूमिस्तत्रतत्र विशांपते'
 अश्वानां रेणुकपिलै रुक्मच्छिन्नैरुरश्छदैः ॥ ६-९६-७१ (४३१२४)
 सादिनां च भुजैश्छिन्नैः पतितैः साङ्गदैस्तथा ।
 प्रासैश्च विमलैस्तीक्ष्णैर्विमलाभिस्तथर्षिभिः ॥ ६-९६-७२ (४३१२५)
 उष्णीषैश्च तथा चित्रैर्विप्रविद्धैस्ततस्ततः ।
 विचित्रैर्बाणवर्षैश्च जातरूपपरिष्कृतैः ॥ ६-९६-७३ (४३१२६)
 अश्वान्तरपरिस्तोमै राङ्गवैर्मृदितैस्तथा ।
 नरेन्द्रचूडामणिभिर्विचित्रैश्च महाधनैः ॥ ६-९६-७४ (४३१२७)
 छिन्नैस्तथापविद्धैश्च चामरैर्व्यजनैरपि ।
 पद्मेन्दुद्युतिभिश्चैव वदनैश्चारुकुण्डलैः ॥ ६-९६-७५ (४३१२८)
 क्लृप्तश्मश्रुभिरत्यर्थं वीराणां समलङ्कृतैः ।
 अपविद्धैर्महाराज सुवर्णाज्ज्वलकुण्डलैः ॥ ६-९६-७६ (४३१२९)
 ग्रहनक्षत्रशबला द्यौरिवासीद्वसुंधरा ।
 एवमेते महासेने मृदिते तत्र भारत ॥ ६-९६-७७ (४३१३०)
 परस्परं समासाद्य तव तेषां च संयुगे ।
 तेषु श्रान्तेषु भग्नेषु मृदितेषु च भारत ॥ ६-९६-७८ (४३१३१)

रात्रिः समभवत्तत्र नापश्याम ततोऽनुगान् ।
ततोऽवहारं सैकन्यानां प्रचुक्रुः कुरुपाण्डवाः ॥ ६-९६-७९ (४३१३२)
घोरे निशामुखे रौद्रे वर्तमाने महाभये ।
अवहारं ततः कृत्वा सहिताः कुरुपाण्डवाः ।
न्यविशन्त निशाकाले गत्वा स्वशिविरं तदा ॥ ॥ ६-९६-८० (४३१३३)

इति श्रीमन्महाभारते भीष्मपर्वणि भीष्मवधपर्वणि
अष्टमदिवसयुद्धे षण्णवतितमोऽध्यायः ॥

Mahabharata - Bhishma Parva - Chapter Footnotes

६-९६-२३ व्यूढोरस्कं इति झो पाठः ॥
६-९६-४८ अपविद्धानि पतितानि ॥

भीष्मपर्व - अध्याय ०९७

॥ श्रीः ॥

६.९७. अध्यायः ९७

Mahabharata - Bhishma Parva - Chapter Topics

भीष्मो न्यस्तशस्त्रश्चेदहं पाण्डवान् जेष्यामीति कर्णबोधितेन
दुर्योधनेन रात्रौ भीष्ममेत्य कर्णस्य युद्धानुज्ञाप्राथना ॥ १ ॥

Mahabharata - Bhishma Parva - Chapter Text

६-९७-० (४३१३४)

सञ्जय उवाच । ६-९७-०क्ष् (४१८२)

ततो दुर्योधनो राजा शकुनिश्चापि सौबलः ।

दुःशासनश्च पुत्रस्ते सूतपुत्रश्च दुर्जयः ॥ ६-९७-१ (४३१३५)

समागम्य महाराज मन्त्रं चक्रुर्विवक्षितम् ।

कथं पाण्डुसुताः सङ्घ्ये जेतव्याः सगणा इति ॥ ६-९७-२ (४३१३६)

ततो दुर्योधनो राजा सर्वास्तानाह मन्त्रिणः ।

सूतपुत्रं समाभाष्य सौबलं च महाबलम् ॥ ६-९७-३ (४३१३७)

द्रोणो भीष्म कृपः शल्यः सौमदत्तिश्च संयुगे ।

न पार्थान्प्रति बाधन्ते न जाने किंनु कारणम् ॥ ६-९७-४ (४३१३८)

अवध्यमानास्ते चापि क्षपयन्ति बलं मम ।

सोऽस्मि क्षीणबलः कर्ण क्षीणशस्त्रश्च संयुगे ॥ ६-९७-५ (४३१३९)

गद्गोणस्य प्रमुखे वीरा हतास्ते भ्रातरो मम ।

भीमसेनेन राधेय मम चैव च पश्यतः ॥ ६-९७-६ (४३१४०)

निकृतः पाण्डवैः शूरैरवध्यैर्दैवतैरपि ।
 सोऽहं संशयमापन्नः प्रकरिष्ये कथं रणम् ॥ ६-९७-७ (४३१४१)
 सञ्जय उवाच । ६-९७-८क्ष् (४१८३)
 तमब्रवीन्महाराज सूतपुत्रो नराधिपम् ।
 मा शोच भरतश्रेष्ठ करिष्येऽहं प्रियं तव ॥ ६-९७-८ (४३१४२)
 भीष्मः शान्तनवस्तूर्णमपयातु महारणात् ।
 निवृत्ते युधि गाङ्गेये न्यस्तशस्त्रे च भारत ॥ ६-९७-९ (४३१४३)
 अहं पार्थान्दनिष्यामि सहितान्सर्वसोमकैः ।
 पश्यतो युधि भीष्मस्य शपे सत्येन ते नृप ॥ ६-९७-१० (४३१४४)
 पाण्डवेषु दयां नित्यं स हि भीष्मः करोति वै ।
 अशक्तश्च रणे भीष्मो जेतुमेतान्महारथान् ॥ ६-९७-११ (४३१४५)
 अभिमानी रणे भीष्मो नित्यं चापि रणप्रियः ।
 स कथं पाण्डवान्युद्धे जेष्यते तात संगतान् ॥ ६-९७-१२ (४३१४६)
 स त्वं शीघ्रमितो गत्वा भीष्मस्य शिविरं प्रति ।
 अनुमान्य गुरुं वृद्धं शस्त्रं न्यासय भारत ॥ ६-९७-१३ (४३१४७)
 न्यस्तशस्त्रे ततो भीष्मे निहतान्पश्य पाण्डवान् ।
 मयैकेन रणे राजन्ससुहृद्गणबान्धवान् ॥ ६-९७-१४ (४३१४८)
 एवमुक्तस्तु कर्णेन पुत्रो दुर्योधनस्तव ।
 अब्रवीद्भ्रातरं तत्र दुःशासनमिदं वचः ॥ ६-९७-१५ (४३१४९)
 अनुयात्रं यथा सर्वं सज्जीभवति सर्वशः ।
 दुःशासन तथा क्षिप्रं सर्वमेवोपपादय ॥ ६-९७-१६ (४३१५०)
 एवमुक्त्वा ततो राजन्कर्णमाह जनेश्वरः ।
 अनुमान्य रणे भीष्ममेषोऽहं द्विपदां वरम् ॥ ६-९७-१७ (४३१५१)
 आगमिष्ये ततः क्षिप्रं त्वत्सकाशमरिन्दम ।
 अपक्रान्ते ततो भीष्मे प्रहरिष्यसि संयुगे ॥ ६-९७-१८ (४३१५२)
 निष्पपात ततस्तूर्णं पुत्रस्तव विशांपते ।
 सहितो भ्रातृभिस्तैस्तु देवैरिव शतक्रतुः ॥ ६-९७-१९ (४३१५३)
 ततस्तं नृपशार्दूलं शार्दूलसमविक्रमम् ।
 आरोपयद्धयं तूर्णं भ्राता दुःशासनस्तदा ॥ ६-९७-२० (४३१५४)
 अङ्गदी बद्धमुकुटो हस्ताभरणवान्नृप ।
 धार्तराष्ट्रो महाराज विबभौ स पथि व्रजन् ॥ ६-९७-२१ (४३१५५)
 भण्डीपुष्पनिकाशेन तपनीयनिभेन च ।
 अनुलिप्तः पराद्दुर्येन चन्दनेन सुगन्धिना ॥ ६-९७-२२ (४३१५६)
 अरजोम्बरसंवीतः सिंहखेलगतिर्नृप ।
 शुशुभे विमलार्चिष्मान्नभसीव दिवाकरः ॥ ६-९७-२३ (४३१५७)
 तं प्रयान्तं नरव्याघ्रं भीष्मस्य शिविरं प्रति ।

अनुजग्मुर्महेष्वासाः सर्वलोकस्य धन्विनः ।
 भ्रातरश्च महेष्वासास्त्रिदशा इव वासवम् ॥ ६-९७-२४ (४३१५८)
 हयानन्ये समारुह्य गजानन्ये च भारत ।
 रथानन्ये नरश्रेष्ठं परिवव्रुः समन्ततः ॥ ६-९७-२५ (४३१५९)
 गपदातयश्च त्वरिता नखरप्रासयोधिनः ।
 परिवव्रुर्महेष्वासं धार्तराष्ट्रं महारथम् ॥ ६-९७-२६ (४३१६०)
 आत्तशस्त्राश्च सुहृदो रक्षणार्थं महीपतेः ।
 प्रादुर्बभूवुः सहिताः शक्रस्येवामरा दिवि ॥ ६-९७-२७ (४३१६१)
 स पूज्यमानः कुरुभिः कौरवाणां महाबलः ।
 प्रययौ सदनं राजा गाङ्गेयस्य यशस्विनः ।
 अन्वीयमानः सततं सोदरैः परिवारितः ॥ ६-९७-२८ (४३१६२)
 दक्षिणं दक्षिणः काले संभृत्य स्वभुजं तदा ।
 हस्तिहस्तोपमं सौम्यं सर्वशत्रुनिबर्हणम् ॥ ६-९७-२९ (४३१६३)
 प्रगृह्णन्नञ्जलीन्मृणामुद्यतान्सर्वतो दिशः ।
 शुश्राव मधुरा वाचो नानादेशनिवासिनाम् ॥ ६-९७-३० (४३१६४)
 संस्तूयमानः सूतैश्च मागधैश्च महायशाः ।
 पूजयानश्च तान्सर्वान्सर्वलोकेश्वरेश्वरः ॥ ६-९७-३१ (४३१६५)
 प्रदीपैः काञ्चनैस्तत्र गन्धतैलावसेचितैः ।
 परिवव्रुर्महाराजं प्रज्वलद्भिः समन्ततः ॥ ६-९७-३२ (४३१६६)
 स तैः परिवृतो राजा प्रदीपैः काञ्चनैर्ज्वलन् ।
 शुशुभे चन्द्रमायुक्तो दीप्तैरिव महाग्रहैः ॥ ६-९७-३३ (४३१६७)
 कञ्चुकोष्णीषिणस्तत्र वेत्रझर्झरपाणयः ।
 प्रोत्सारयन्तः शनकैस्तं जनं सर्वतो दिशम् ॥ ६-९७-३४ (४३१६८)
 संप्राप्य तु ततो राजा भीष्मस्य सदनं शुभम् ।
 अवतीर्य हयाच्चापि भीष्मं प्राप्य जनेश्वरः ॥ ६-९७-३५ (४३१६९)
 अभिवाद्य ततो भीष्मं निषण्णः परमासने ।
 काञ्चने सर्वतोभद्रे स्पृह्यर्थास्तरणसंवृते ।
 उवाच प्राञ्जलिभीष्मं बाष्पकण्ठोऽश्रुलोचनः ॥ ६-९७-३६ (४३१७०)
 त्वां वयं हि समाश्रित्य संयुगे शत्रुसूदन ।
 उत्सहेम रणे जेतुं सेन्द्रानपि सुरासुरान् ।
 किमु पाण्डुसुतान्वीरान्ससुहृद्गणबान्धवान् ॥ ६-९७-३७ (४३१७१)
 तस्मादर्हसि गाङ्गेय कृपां कर्तुं मयि प्रभो ।
 जहि पाण्डुसुतान्वारान्महेन्द्र इव दानवान् ॥ ६-९७-३८ (४३१७२)
 पूर्वमुक्तं महाबाहो हनिष्यामि ससोमकान् ।
 पाञ्चालान्केकयैः सार्धं करूपांश्चेति भारत ॥ ६-९७-३९ (४३१७३)
 त्वद्वचः सत्यमेवास्तु जहि पार्थान्समागतान् ।

सोमकांश्च महेष्वासान्सत्यवाग्भव भारत ॥ ६-१७-४० (४३१७४)
दयया यदि वा राजन्द्रेष्यभावान्मम प्रभो ।
मन्दभाग्यतया वापि मम रक्षसि पाण्डवान् ॥ ६-१७-४१ (४३१७५)
अनुजानीहि समरे कर्णमाहवशोभिनम् ।
स जेष्यति रणे पार्थान्ससुहृद्गणवान्धवान् ॥ ६-१७-४२ (४३१७६)
सञ्जय उवाच । ६-१७-४३क्ष् (४१८४)
स एवमुक्त्वा नृपतिः पुत्रो दुर्योधनस्तव ।
नोवाच वचनं किञ्चिद्भीष्मं सत्यपराक्रमम् ॥ ६-१७-४३ (४३१७७)

इति श्रीमन्महाभारते भीष्मपर्वणि भीष्मवधपर्वणि
सप्तनवतितमोऽध्यायः ॥

Mahabharata - Bhishma Parva - Chapter Footnotes

६-१७-२१ भण्डीपुष्पं मञ्जिष्ठापुष्पम् ॥
६-१७-२९ दक्षिणं स्वभुजं संभृत्य समुद्धृत्य ॥

भीष्मपर्व - अध्याय ०९८
॥ श्रीः ॥
६.९८. अध्यायः ९८

Mahabharata - Bhishma Parva - Chapter Topics
भीष्मेण दुर्योधनं प्रति अर्जुनपराक्रमप्रशंसनपूर्वकं
पाण्डवानामजय्यत्वमभिधाय शिखण्डिवर्जं पाञ्चालादिवधप्रतिज्ञा
॥ १ ॥

Mahabharata - Bhishma Parva - Chapter Text

६-९८-० (४३१७८)
सञ्जय उवाच । ६-९८-०क्ष् (४१८५)
वाक्षल्यैस्तव पुत्रेण सोऽतिविद्धो महामनाः ।
नोवाच दुःखोपहतो ह्यप्रियं प्रियमण्वपि ॥ ६-९८-१ (४३१७९)
स ध्यात्वा सुचिरं कालं दुःखरोषसमन्वितः ।
श्वसन्निव महानागः प्रणुन्नो वाक्षलाकया ॥ ६-९८-२ (४३१८०)
उद्धृत्य चक्षुषी लोपान्निर्दहन्निव भारत ।
सदेवासुरगन्धर्वं लोकं काल इवापरः ॥ ६-९८-३ (४३१८१)
अब्रवीत्तव पुत्रं च सामपूर्वमिदं वचः ।
किं त्वं दुर्योधनैवं मां वाक्षल्यैरपकृन्तसि ॥ ६-९८-४ (४३१८२)

घटमानं यथाशक्तिं कुर्वाणं च तव प्रियम् ।
 जुह्वानं समरे प्राणांस्तव वै प्रियकाम्यया ॥ ६-९८-५ (४३१८३)
 यदा तु पाण्डवः शूरः खाण्डवेऽग्निमतर्पयत् ।
 पराजित्य रणे शक्रं पर्याप्तं तन्निदर्शनम् ॥ ६-९८-६ (४३१८४)
 यदा च त्वां महाबाहो गन्धर्वैर्हृतमोजसा ।
 अमोचयत्पाण्डुसुतः पर्याप्तं तन्निदर्शनम् ॥ ६-९८-७ (४३१८५)
 द्रवमाणेषु शूरेषु सोदरेषु तव प्रभो ।
 सूतपुत्रे च राधेये पर्याप्तं तन्निदर्शनम् ॥ ६-९८-८ (४३१८६)
 यच्च नः सहितान्सर्वान्विराटनगरे तदा ।
 एक एवाजयत्पार्थः पर्याप्तं तन्निदर्शनम् ॥ ६-९८-९ (४३१८७)
 द्रोणं च युधि संरब्धं मां च निर्जित्य संयुगे ।
 वासांसि स समादत्त पर्याप्तं तन्निदर्शनम् ॥ ६-९८-१० (४३१८८)
 तथा द्रौणिं महेष्वासं शारद्वतमथापि च ।
 गोग्रहे जितवान्पूर्वं पर्याप्तं तन्निदर्शनम् ॥ ६-९८-११ (४३१८९)
 विजित्य च यदा कर्णं सदा पुरुषमानिनम् ।
 उत्तरायै ददौ वस्त्रं पर्याप्तं तन्निदर्शनम् ॥ ६-९८-१२ (४३१९०)
 निवातकवचान्युद्धे वासवेनापि दुर्जयान् ।
 जितवान्समरे पार्थः पर्याप्तं तन्निदर्शनम् ॥ ६-९८-१३ (४३१९१)
 को हि शक्तो रणे जेतुं पाण्डवं रभसं तदा ।
 यस्य गोप्ता जगद्गोप्ता शङ्खचक्रगदाधरः ॥ ६-९८-१४ (४३१९२)
 वासुदेवोऽनन्तशक्तिः सृष्टिसंहारकारकः ।
 सर्वेश्वरो देवदेवः परमात्मा सनातनः ॥ ६-९८-१५ (४३१९३)
 उक्तोऽस्ति बहुशो राजन्नारदाद्यैर्महर्षिभिः ।
 त्वं तु मोहान्न जानीषे वाच्यावाच्यं सुयोधन ॥ ६-९८-१६ (४३१९४)
 मुमूर्षुर्हि नरः सर्वान्वृक्षान्पश्यति काञ्चनान् ।
 तथा त्वमपि गान्धारे विपरीतानि पश्यसि ॥ ६-९८-१७ (४३१९५)
 स्वयं वैरं महत्कृत्वा पाण्डवैः सह सृञ्जयैः ।
 युद्ध्यस्व तानद्य रणे पश्यामः पुरुषो भव ।
 गअशक्याः पाण्डवा जेतुं देवैरपि सवासवैः ॥ ६-९८-१८ (४३१९६)
 अहं तु सोमकान्सर्वान्पाञ्चालांश्च समागतान् ।
 निहनिष्ये नरव्याघ्र वर्जयित्वा शिखण्डिनम् ॥ ६-९८-१९ (४३१९७)
 तैर्वाऽहं निहतः सङ्घे गमिष्ये यमसादनम् ।
 तान्वा निहत्य समरे प्रीतिं दास्याम्यहं तव ॥ ६-९८-२० (४३१९८)
 पूर्वं हि स्त्री समुत्पन्ना शिखण्डी राजवेशमनि ।
 वरदानात्पुमाञ्जातः सैषा वे स्त्री शिखण्डिनी ॥ ६-९८-२१ (४३१९९)
 तमहं न हनिष्यामि प्राणत्यागेऽपि भारत ।

याऽसौ प्राङ्वर्मिता धात्रा सैषा वै स्त्री शिखण्डिनी ॥ ६-९८-२२ (४३२००)
सुखं स्वपिहि गान्धारे श्वोऽस्मि कर्ता महारणम् ।
यं जनाः कथयिष्यन्ति यावत्स्थास्यति मेदिनी ॥ ६-९८-२३ (४३२०१)
सञ्जय उवाच । ६-९८-२४क्ष (४१८६)
एवमुक्तस्तव सुतो निर्जगाम जनेश्वर ।
अभिवाद्य गुरुं मूर्ध्ना प्रययौ स्वं निवेशनम् ॥ ६-९८-२४ (४३२०२)
आगम्य तु ततो राजा विसृज्य च महाजनम् ।
प्रविवेश ततस्तूर्णं क्षयं शत्रुक्षयंकरः ॥ ६-९८-२५ (४३२०३)
प्रहृष्टः स निशां तां च गमयामास पार्थिवः ।
प्रभातायां च शर्वर्यां प्रातरुत्थाय तान्नृपः ॥ ६-९८-२६ (४३२०४)
राज्ञः समाज्ञापयत सेनां योजयतेति ह ।
अद्य भीष्मो रणे क्रद्धो निहनिष्यति सोमकान् ॥ ६-९८-२७ (४३२०५)
दुर्योधनस्य तच्छ्रुत्वा रात्रौ विलपितं बहु ।
मन्यमानः स तं राजन्प्रत्यादेशमिवात्मनः ॥ ६-९८-२८ (४३२०६)
निर्वेदं परमं गत्वा विनिन्द्य परवश्यताम् ।
दीर्घं दध्यौ शान्तनवो योद्धुकामोऽर्जुनं रणे ॥ ६-९८-२९ (४३२०७)
इङ्गितेन तु तज्ज्ञात्वा गाङ्गेयेन विचिन्तितम् ।
दुर्योधनो महाराज दुःशासनमचोदयत् ॥ ६-९८-३० (४३२०८)
दुःशासन रथास्तूर्णं युज्यन्तां भीष्मरक्षणः ।
द्वाविंशतिमनीकानि सर्वाण्येवाभिचोदय ॥ ६-९८-३१ (४३२०९)
अयं हि समनुप्राप्तो वर्षपूगाभिचिन्तितः ।
पाण्डवानां ससैन्यानां वधो राज्यस्य चागमः ॥ ६-९८-३२ (४३२१०)
तत्र कार्यमहं मन्ये भीष्मस्यैवाभिरक्षणम् ।
स नो गुप्तः सहायः स्याद्धन्यात्पार्थांश्च संयुगे ॥ ६-९८-३३ (४३२११)
अब्रवीद्धि विशुद्धात्मा नाहं हन्यां शिखण्डिनम् ।
स्त्रीपूर्वको ह्यसौ राजंस्तस्माद्द्वर्ज्यो मया रणे ॥ ६-९८-३४ (४३२१२)
लोकस्तद्वेद यदहं पितुः प्रियचिकीर्षया ।
राज्यं स्फीतं महाबाहो स्त्रियश्च त्यक्तवान्पुरा ॥ ६-९८-३५ (४३२१३)
नैव चाहं स्त्रियं जातु न स्त्रीपूर्वं कथंचन ।
हन्यां युधि नरश्रेष्ठ सत्यमेतद्ब्रवीमि ते ॥ ६-९८-३६ (४३२१४)
अयं स्त्रीपूर्वको राजञ्छिखण्डी यदि ते श्रुतः ।
उद्योगे कथितं सर्वं यथा जाता शिखण्डिनी ॥ ६-९८-३७ (४३२१५)
कन्या भूत्वा पुमाञ्जातः स च योत्स्यति भारत ।
तस्याहं प्रमुखे बाणान्न मुञ्चेयं कथंचन ॥ ६-९८-३८ (४३२१६)
युद्धे हि क्षत्रियांस्तात पाण्डवानां जयैषिणः ।
सर्वानन्यान्हनिष्यामि संप्राप्तान्नणमूर्धनि ॥ ६-९८-३९ (४३२१७)

एवं मां भरतश्रेष्ठ गाङ्गेयः प्राह शास्त्रवित् ।
 तत्र सर्वात्मना मन्ये गाङ्गेयस्यैव पालनम् ॥ ६-९८-४० (४३२१८)
 अरक्ष्यमाणं हि वृको हन्यात्सिंहं महाहवे ।
 मा वृकेणेव गाङ्गेयं घातयेम शिखण्डिना ॥ ६-९८-४१ (४३२१९)
 मातुलः शकुनिः शल्यः कृपो द्रोणो विविंशतिः ।
 यत्ता रक्षन्तु गाङ्गेयं तस्मिन्गुप्ते ध्रुवो जयः ॥ ६-९८-४२ (४३२२०)
 एतच्छ्रुत्वा तु ते सर्वे दुर्योधनवचस्तदा ।
 सर्वतो रथवंशेन गाङ्गेयं पर्यवारयन् ॥ ६-९८-४३ (४३२२१)
 पुत्राश्च तव गाङ्गेयं परिवार्य ययुर्मुदा ।
 कम्पयन्तो भुवं द्यां च क्षोभयन्तश्च पाण्डवान् ॥ ६-९८-४४ (४३२२२)
 ते रथैः सुप्रसंयुक्तैर्दन्तिभिश्च महारथाः ।
 परिवार्य रणे भीष्मं दंशिताः समवस्थिताः ॥ ६-९८-४५ (४३२२३)
 यथा देवासुरे युद्धे त्रिदशा वज्रधारिणम् ।
 सर्वे ते स्म व्यतिष्ठन्त रक्षन्तस्तं महारथम् ॥ ६-९८-४६ (४३२२४)
 ततो दुर्योधनो राजा पुनर्भ्रातरमब्रवीत् ।
 सव्यं चक्रं युधामन्युरुत्तमौजाश्च दक्षिणम् ।
 गोप्तारावर्जुनस्यैतावर्जुनोऽपि शिखण्डिनः ॥ ६-९८-४७ (४३२२५)
 रक्ष्यमाणः स पार्थेन तथास्माभिर्विवर्जितः ।
 यथा भीष्मं न नो हन्याद्दुःशासन तथा कुरु ॥ ६-९८-४८ (४३२२६)
 सञ्जय उवाच । ६-९८-४९क्ष् (४१८७)
 भ्रातुस्तद्वचनं श्रुत्वा पुत्रो दुःशासनस्तव ।
 भीष्मं प्रमुखतः कृत्वा प्रययौ सह सेनया ॥ ६-९८-४९ (४३२२७)
 भीष्मं तु रथवंशेन दृष्ट्वा समभिसंवृतम् ।
 अर्जुनो रथिनां श्रेष्ठो धृष्टद्युम्नमुवाच ह ॥ ६-९८-५० (४३२२८)
 शिखण्डिनं नरव्याघ्रं भीष्मस्य प्रमुखे नृप ।
 स्थापयस्वाद्य पाञ्चाल्य तस्य गोप्ताऽहमित्युत ॥ ६-९८-५१ (४३२२९)

इति श्रीमन्महाभारते भीष्मपर्वणि भीष्मवधपर्वणि

नवमदिवसयुद्धे अष्टनवतितमोऽध्यायः ॥

Mahabharata - Bhishma Parva - Chapter Footnotes

६-९८-२५ महाजनं जनसमूहम् । क्षयं गृहम् ॥

६-९८-२८ प्रत्यादेशं निराकरम् ॥

६-९८-२९ निर्वेदं खेदम् ॥

६-९८-३७ उद्योगे युद्धात्प्राक् ॥

भीष्मपर्व - अध्याय ०९९

॥ श्रीः ॥

६.९९. अध्यायः ९९

Mahabharata - Bhishma Parva - Chapter Topics

कुरुपाण्डवसेनयोर्व्यूहरचनापूर्वकं परस्पराभिगमनम् ॥ १ ॥

Mahabharata - Bhishma Parva - Chapter Text

६-९९-० (४३२३०)

सञ्जय उवाच । ६-९९-०क्ष् (४१८८)

ततः शान्तनवो भीष्मो निर्ययौ सह सेनया ।

व्यूहं चाव्यूहत महत्सर्वतोभद्रमात्मनः ॥ ६-९९-१ (४३२३१)

कृपश्च कृतवर्मा च शैब्यश्चैव महारथः ।

शकुनिः सैन्धवश्चैव काम्भोजश्च सुदक्षिणः ॥ ६-९९-२ (४३२३२)

भीष्मेण सहिताः सर्वे पुत्रैश्च तव भारत ।

अग्रतः सर्वसैन्यानां व्यूहस्य प्रमुखे स्थिताः ॥ ६-९९-३ (४३२३३)

द्रोणो भूरिश्रवाः शल्यो भगदत्तश्च मारिष ।

दक्षिणं पक्षमाश्रित्य स्थिता व्यूहस्य दंशिताः ॥ ६-९९-४ (४३२३४)

अश्वत्थामा सोमदत्तश्चावन्त्यौ च महारथौ ।

महत्या सेनया युक्ता वामं पक्षमपालयन् ॥ ६-९९-५ (४३२३५)

दुर्योधनो महाराज त्रिगर्तैः सर्वतो वृतः ।

व्यूहमध्ये स्थितो राजन्पाण्डवान्प्रति भारत ॥ ६-९९-६ (४३२३६)

अलम्बुसो रथश्रेष्ठः श्रुतायुश्च महारथः ।

पृष्ठतः सर्वसैन्यानां स्थितौ व्यूहस्य दंशितौ ॥ ६-९९-७ (४३२३७)

एवं च तं तदा व्यूहं कृत्वा भारत तावकाः ।

सन्नद्धाः समदृश्यन्त प्रतपन्त इवाग्नयः ॥ ६-९९-८ (४३२३८)

ततो युधिष्ठिरो राजा भीमसेनश्च पाण्डवः ।

नकुलः सहदेवश्च माद्रीपुत्रावुभावपि ॥ ६-९९-९ (४३२३९)

अग्रतः सर्वसैन्यानां स्थिता व्यूहस्य दंशिताः ।

धृष्टद्युम्नो विराटश्च सात्यकिश्च महारथः ॥ ६-९९-१० (४३२४०)

स्थिताः सैन्येन महता परानीकविनाशनाः ।

शिखण्डी विजयश्चैव राक्षसश्च घटोत्कचः ॥ ६-९९-११ (४३२४१)

चेकितानो महाबाहुः कुन्तिभोजश्च वीर्यवान् ।

स्थिता रणे महाराज महत्या सेनया वृताः ॥ ६-९९-१२ (४३२४२)

अभिमन्युर्महेष्वासो द्रुपदश्च महाबलः ।

युयुधानो महेष्वासो युधामन्युश्च वीर्यवान् ॥ ६-१९-१३ (४३२४३)
 केकया भ्रातरश्चैव स्थिता युद्धाय दंशिताः ।
 एवं तेऽपि महाव्यूहं प्रतिव्यूह्य सुदुर्जयम् ॥ ६-१९-१४ (४३२४४)
 पाण्डवाः समरे शूराः स्थिता युद्धाय दंशिताः ।
 तावकास्तु रणे यत्ताः सहसेना नराधिपाः ॥ ६-१९-१५ (४३२४५)
 अभ्युद्ययू रणे पार्थान्भीष्मं कृत्वाऽग्रतो नृप ।
 तथैव पाण्डवा राजन्भीमसेनपरोगमाः ॥ ६-१९-१६ (४३२४६)
 भीष्मं योद्धुमभीप्सन्तः संग्रामे विजयैषिणः ।
 क्ष्वेलाः किलकिलाः शङ्खान्क्रकचान्गोविषाणिकाः ॥ ६-१९-१७ (४३२४७)
 भेरीमृदङ्गपणवान्नादयन्तश्च पुष्करान् ।
 पाण्डवा अभ्यवर्तन्त नदन्तो भैरवान्नवान् ॥ ६-१९-१८ (४३२४८)
 भेरीमृद्गशङ्खानां दुन्दुभीनां च निःस्वनैः ।
 उत्कृष्टसिंहनादैश्च वल्गितैश्च पृथग्विधैः ॥ ६-१९-१९ (४३२४९)
 वयं प्रतिनदन्तस्तानगच्छाम त्वरान्विताः ।
 सहसैवाभिसंक्रद्धास्तदासीत्तुमुलं महत् ॥ ६-१९-२० (४३२५०)
 ततोऽन्योन्यं प्रधावन्तः संप्रहारं प्रचक्रिरे ।
 ततः शब्देन महता प्रचकम्पे वसुंधरा ॥ ६-१९-२१ (४३२५१)
 पक्षिणश्च महाघोरं व्याहरन्तो विबभ्रमुः ।
 सप्रभश्चोदितः सूर्यो निष्प्रभः समपद्यत ॥ ६-१९-२२ (४३२५२)
 ववुश्च वातास्तुमुलाः शंसन्तः सुमहद्भयम् ।
 घोराश्च घोरनिर्ह्रादाः शिवास्तत्र ववाशिरे ॥ ६-१९-२३ (४३२५३)
 वेदयन्त्यो महाराज महद्वैशसमागतम् ।
 दिशः प्रज्वलिता राजन्पांसुवर्षं पपात च ॥ ६-१९-२४ (४३२५४)
 रुधिरेण समुन्मिश्रमस्थिवर्षं पपात च ।
 रुदतां वाहनानां च नेत्रेभ्यः प्रापतञ्जलम् ॥ ६-१९-२५ (४३२५५)
 सुसुवुश्च शकृन्मूत्रं प्रध्यायन्तो विशांपते ।
 अन्तर्हिता महानादाः श्रूयन्ते भरतर्षभ ॥ ६-१९-२६ (४३२५६)
 रक्षसां पुरुषादानां नदतां भैरवान्नवान् ।
 संपतन्तश्च दृश्यन्ते गोमायबलवायसाः ॥ ६-१९-२७ (४३२५७)
 श्वानश्च विविधैर्नादैर्भषन्तस्तत्र मारिष ।
 ज्वलिताश्च महोल्का वै समाहत्य दिवाकरम् ।
 निपेतुः सहसा भूमौ वेदयन्त्यो महद्भयम् ॥ ६-१९-२८ (४३२५८)
 महान्त्यनीकानि महासमुच्छ्रये
 ततस्तयोः पाण्डवधार्तराष्ट्रयोः ।
 चकम्पिरे शङ्खमृदङ्गनिःस्वनैः
 प्रकम्पितानीव वनानि वायुना ॥ ६-१९-२९ (४३२५९)

नरेन्द्रनागाश्वसमाकुलाना-
मभ्यायतीनामशिवे मुहूर्ते ।
बभूव घोषस्तुमुलश्चमूनां
वातोद्धृतानामिव सागराणाम् ॥ ॥ ६-१९-३० (४३२६०)

इति श्रीमन्महाभरते भीष्मपर्वणि भीष्मवधपर्वणि
नवमदिवसयुद्धे एकोनशततमोऽध्यायः ॥

Mahabharata - Bhishma Parva - Chapter Footnotes

६-१९-२७ बलवायसाः बलोदग्राः काकाः ॥
६-१९-२९ महासमुच्छ्रये महति युद्धे ॥
६-१९-३० अभ्यायतीनामभिमुखमागच्छन्तीनाम् ॥

भीष्मपर्व - अध्याय १००

॥ श्रीः ॥

६.१००. अध्यायः १००

Mahabharata - Bhishma Parva - Chapter Topics

अलम्बुसस्य द्रौपदेयैः सह युद्धमभिमन्युना समागमश्च ॥ १ ॥

Mahabharata - Bhishma Parva - Chapter Text

६-१००-० (४३२६१)
सञ्जय उवाच । ६-१००-०क्ष (४१८९)
अभिमन्यू रथोदारः पिशङ्गैस्तुरगोत्तमैः ।
अभिदुद्राव तेजस्वी दुर्योधनबलं महत् ॥ ६-१००-१ (४३२६२)
विकिरञ्जरवर्षाणि वारिधारा इवाम्बुदः ।
न शेकुः समरे क्रुद्धं सौभद्रमरिसूदनम् ॥ ६-१००-२ (४३२६३)
शस्त्रौघिणं गाहमानं सेनासागरमक्षयम् ।
निवारयितुमप्याजौ त्वदीयाः कुरुनन्दन ॥ ६-१००-३ (४३२६४)
तेन मुक्ता रणे राजञ्जराः शत्रुनिबर्हणाः ।
क्षत्रियाननयञ्शूरान्प्रेतराजनिवेशनम् ॥ ६-१००-४ (४३२६५)
यमदण्डोपमान्घोराञ्ज्वलिताशीविषोपमान् ।
सौभद्रः समरे क्रुद्धः प्रेषयामास सायकान् ॥ ६-१००-५ (४३२६६)
सरथान्निधिनस्तूर्णं हयांश्चैव ससादिनः ।
गजारोहांश्च सगजान्दारयामास फाल्गुनिः ॥ ६-१००-६ (४३२६७)
तस्य तत्कुर्वतः कर्म महत्सङ्घे महीभृतः ।

पूजयांचक्रिरे हृष्टाः प्रशशंसुश्च फाल्गुनिम् ॥ ६-१००-७ (४३२६८)
 तान्यनीकानि सौभद्रो द्रावयामास भारत ।
 तूलराशीनिवाकाशे मारुतः सर्वतो दिशम् ॥ ६-१००-८ (४३२६९)
 तेन विद्राव्यमाणानि तव सैन्यानि भारत ।
 व्रतारं नाध्यगच्छन्त पङ्कते मग्ना इव द्वीपाः ॥ ६-१००-९ (४३२७०)
 विद्राव्य सर्वसैन्यानि तावकानि नरोत्तम ।
 अभिमन्युः स्थितो राजन्विधूमोऽग्निरिव ज्वलन् ॥ ६-१००-१० (४३२७१)
 न चैनं तावका राजन्विषेहुररिघातिनम् ।
 प्रदीप्तं पावकं यद्वत्पतङ्गाः कालचोदिताः ॥ ६-१००-११ (४३२७२)
 प्रहरन्सर्वशत्रुभ्यः पाण्डवानां महारथः ।
 अदृश्यत महेष्वासः सवज्र इव वासवः ॥ ६-१००-१२ (४३२७३)
 हेमपृष्ठं धनुश्चास्य ददृशे विचरद्विशः ।
 तोयदेषु यथा राजन्राजमाना शतहृदा ॥ ६-१००-१३ (४३२७४)
 शराश्च निशिताः पीता निश्चरन्ति स्म संयुगे ।
 वनात्फुल्लद्रुमाद्राजन्मराणामिव व्रजाः ॥ ६-१००-१४ (४३२७५)
 तथैव चरतस्तस्य सौभद्रस्य महात्मनः ।
 रथेन काञ्चनाङ्गेन ददृशुर्नान्तरं जनाः ॥ ६-१००-१५ (४३२७६)
 मोहयित्वा कृपं द्रोणं द्रौणिं च सबृहद्वलम् ।
 सैन्धवं च महेष्वासो व्यचरल्लघु सुष्ठु च ॥ ६-१००-१६ (४३२७७)
 मण्डलीकृतमेवास्य धनुः पश्याम भारत ।
 सूर्यमण्डलसंकाशं दहतस्तव वाहिनीम् ॥ ६-१००-१७ (४३२७८)
 तं दृष्ट्वा क्षत्रियाः शुराः प्रतपन्तं तरस्विनम् ।
 द्विफल्गुनमिमं लोकं मेनिरे तस्य कर्मभिः ॥ ६-१००-१८ (४३२७९)
 तेनादिता महाराज भारती सा महाचमूः ।
 व्यभ्रमत्तत्रतत्रैव योषिन्मदवशादिव ॥ ६-१००-१९ (४३२८०)
 द्रावयित्वा महासैन्यं कम्पयित्वा महारथान् ।
 नन्दयामास सुहृदो मयं जित्वेव वासवः ॥ ६-१००-२० (४३२८१)
 तेन निद्राव्यमाणानि तव सैन्यानि संयुगे ।
 चक्रुरार्तस्वनं घोरं पर्जन्यनिनदोपमम् ॥ ६-१००-२१ (४३२८२)
 तं श्रुत्वा निनदं घोरं तव सैन्यस्य भारत ।
 मारुतोद्भूतवेगस्य सागरस्येव पर्वणि ॥ ६-१००-२२ (४३२८३)
 दुर्योधनस्तदा राजन्नाश्र्यशृङ्गिमभाषत ।
 एष कार्ष्णिर्महाबाहो द्वितीय इव फल्गुनः ॥ ६-१००-२३ (४३२८४)
 चमूं द्रावयते क्रोधाद्बुत्रो देवचमूमिव ।
 तस्य चान्यत्र पश्यामि संयुगे भेषजं महत् ॥ ६-१००-२४ (४३२८५)
 ऋते त्वां राक्षसश्रेष्ठं सर्वविद्यासु पारगम् ।

स गत्वा त्वरितं वीरं जहि सौभद्रमाहवे ॥ ६-१००-२५ (४३२८६)
वयं पार्थ हनिष्यामो भीष्मद्रोणपुरोगमाः ।
स एवमुक्तो बलवान्नाक्षसेन्द्रः प्रतापवान् ॥ ६-१००-२६ (४३२८७)
प्रययौ समरे तूर्णं तव पुत्रस्य शासनात् ।
नर्दमानो महानादं प्रावृषीव बलाहकः ॥ ६-१००-२७ (४३२८८)
तस्य शब्देन महता पाण्डवानां बलं महत् ।
प्राचलत्सर्वतो राजन्वातोद्धूत इवार्णवः ॥ ६-१००-२८ (४३२८९)
बहवश्च महाराज तस्य नादेन भीषिताः ।
प्रियान्प्राणान्परित्यज्य निपेतुर्धरणीतले ॥ ६-१००-२९ (४३२९०)
कार्ष्णिश्चापि मुदा युक्तः प्रगृह्य सशरं धनुः ।
नृत्यन्निव रथोपस्थे तद्रक्षः समुपाद्रवत् ॥ ६-१००-३० (४३२९१)
ततः स राक्षसः क्रुद्धः संप्राप्यैवार्जुनं रणे ।
नातिदूरे स्थितां तस्य द्रावयामास वै चमूम् ॥ ६-१००-३१ (४३२९२)
तां वध्यमानां च तथा पाण्डवानां महाचमूम् ।
प्रत्यद्ययौ रणे रक्षो देवसेनां यथा बलः ॥ ६-१००-३२ (४३२९३)
विमर्दः सुमहानासीत्तस्य सैन्यस्य मारिष ।
रक्षसा घोररूपेण वध्यमानस्य संयुगे ॥ ६-१००-३३ (४३२९४)
ततः शरसहस्रैस्तां पाण्डवानां महाचमूम् ।
व्यद्रावयद्रणे रक्षो दर्शयतत्स्वपराक्रमम् ॥ ६-१००-३४ (४३२९५)
सा वध्यमाना च तथा पाण्डवानामनीकिनी ।
रक्षसा घोररूपेण प्रदुद्राव रणे भयात् ॥ ६-१००-३५ (४३२९६)
प्रमृद्य च रणे सेनां पत्निनीं वारणो यथा ।
ततोऽभिद्राव रणे द्रौपदेयान्महाबलान् ॥ ६-१००-३६ (४३२९७)
ते तु क्रुद्धा महेष्वासा द्रौपदेयाः प्रहारिणः ।
राक्षसं दुद्रुवुः सङ्घे ग्रहाः पञ्च रविं यथा ॥ ६-१००-३७ (४३२९८)
वीर्यवद्भिस्ततस्तैस्तु पीडितो राक्षसोत्तमः ।
यथा युगक्षये घोरे चन्द्रमाः पञ्चभिर्ग्रहैः ॥ ६-१००-३८ (४३२९९)
प्रतिविन्ध्यस्ततो रक्षो बिभेद निशितैः शरैः ।
सर्वपारश्वैस्तूर्णमकुण्ठाग्रैर्महाबलः ॥ ६-१००-३९ (४३३००)
स तैर्भिन्नतनुत्राणः शुशुभे राक्षसोत्तमः ।
मरीचिभिरिवार्कस्य संस्यूतो जलदो महान् ॥ ६-१००-४० (४३३०१)
विषक्तैः सशरैश्चापि तपनीयपरिच्छदैः ।
आश्रयशृङ्गिर्बभौ राजन्दीप्तशृङ्ग इवाचलः ॥ ६-१००-४१ (४३३०२)
ततस्ते भ्रातरः पञ्च राक्षसेन्द्रं महाहवे ।
विव्यधुर्निशितैर्बाणैस्तपनीयविभूषितैः । ६-१००-४२ (४३३०३)
स निर्भिन्नः शरैर्घोरैर्भुजगैः कोपितैरिव ।

अलम्बुसो भृशं राजन्नागेन्द्र इव चुक्रुधे ॥ ६-१००-४३ (४३३०४)
 सोऽतिविद्धो महाराज मुहूर्तमथ मारिष ।
 प्रविवेश तमो दीर्घं पीडितस्तैर्महारथैः ॥ ६-१००-४४ (४३३०५)
 प्रतिलभ्य ततः संज्ञां क्रोधेन द्विगुणीकृतः ।
 चिच्छेद सायकैस्तेषां ध्वजांश्चैव धनूषि च ॥ ६-१००-४५ (४३३०६)
 एकैकं पञ्चभिर्बाणैराजघान स्मयन्निव ।
 अलम्बुसो रथोपस्थे नृत्यन्निव महारथः ॥ ६-१००-४६ (४३३०७)
 त्वरमाणः सुसंबद्धो हयांस्तेषां महात्मनाम् ।
 जघान राक्षसः क्रुद्धः सारथीश्च सहस्रशः ॥ ६-१००-४७ (४३३०८)
 बिभेद च सुसंरब्धः पुनश्चैनान्सुतांशितैः ।
 शरैर्बहुविधाकारैः शतशोऽथ सहस्रशः ॥ ६-१००-४८ (४३३०९)
 विरथांश्च महेष्वासान्कृत्वा तत्र स राक्षसः ।
 अभिदुद्राव वेगेन हन्तुकामो निशाचरः ॥ ६-१००-४९ (४३३१०)
 तानदितान्नणे तेन राक्षसेन दुरात्मना ।
 दृष्ट्वाऽर्जुनसुतः सङ्घ्नये राक्षसं समुपाद्रवत् ॥ ६-१००-५० (४३३११)
 तयोः समभवद्युद्धं वृत्रवासवयोरिव ।
 ददृशुस्तावकाः सर्वे पाण्डवाश्च परस्परम् ॥ ६-१००-५१ (४३३१२)
 तौ समेतौ महायुद्धे क्रोधदीप्तौ परस्परम् ।
 महाबलौ महाराज क्रोधसंरक्तलोचनौ ॥ ६-१००-५२ (४३३१३)
 परस्परमवेक्षेतां कालानलसमौ युधि ।
 गआशीविषाविव क्रुद्धौ नेत्राभ्यामितरेतरम् ।
 तयोः समागमो घोरो बभूव कटुकोदयः ॥ ६-१००-५३ (४३३१४)
 यथा देवासुरे युद्धे शक्रशम्बरयोः पुरा ॥ ६-१००-५४ (४३३१५)

इति श्रीमन्महाभारते भीष्मपर्वणि भीष्मवधपर्वणि
 नवमदिवसयुद्धे शततमोऽध्यायः ॥

Mahabharata - Bhishma Parva - Chapter Footnotes

६-१००-१६ लघु सुष्ठु च शीघ्रं शोभनं च यथा स्तात्तथा ॥
 ६-१००-२३ आर्ष्यशृङ्गिमलम्बुसम् ॥
 ६-१००-३९ सर्वपारशवैः सर्वलोहमयैः ॥
 ६-१००-४० संस्यूतो ग्रथितः ॥

भीष्मपर्व - अध्याय १०१

॥ श्रीः ॥

६.१०१. अध्यायः १०१

६-१०१-० (४३३१६)

धृतराष्ट्र उवाच । ६-१०१-०क्ष् (४१९०)

आर्जुनं समरे शूरं विनिघ्नन्तं महारथान् ।

अलम्बुसः कथं युद्धे प्रत्ययुध्यत सञ्जय ॥ ६-१०१-१ (४३३१७)

आश्चर्यशृङ्गं कथं चैव सौभद्रः परवीरहा ।

तन्ममाचक्ष्व तत्त्वेन यथावृत्तं स्म संयुगे ॥ ६-१०१-२ (४३३१८)

धनंजयश्च किं चक्रे मम सैन्येषु संयुगे ।

भीमो वा रथिनां श्रेष्ठो राक्षसो वा घटोत्कचः ॥ ६-१०१-३ (४३३१९)

नकुलः सहदेवो वा सात्यकिर्वा महारथः ।

एतदाचक्ष्व मे सत्यं कुशलो ह्यसि सञ्जय ॥ ६-१०१-४ (४३३२०)

सञ्जय उवाच । ६-१०१-५क्ष् (४१९१)

हन्ते तेऽहं प्रवक्ष्यामि संग्रामं रोमहर्षणम् ।

यथाऽभूद्राक्षसेन्द्रस्य सौभद्रस्य च मारिष ॥ ६-१०१-५ (४३३२१)

अर्जुनश्च यथा सङ्घ्ये भीमसेनश्च पाण्डवः ।

नकुलः सहदेवश्च रणे चक्रुः पराक्रमम् ॥ ६-१०१-६ (४३३२२)

तथैव तावकाः सर्वे भीष्मद्रोणपुरःसराः ।

अद्भुतानि विचित्राणि चक्रुः कर्माण्यभीतवत् ॥ ६-१०१-७ (४३३२३)

अलम्बुसस्तु समरे अभिमन्युं महारथम् ।

विनद्य सुमहानादं तर्जयित्वा मुहुर्मुहुः ॥ ६-१०१-८ (४३३२४)

अभिद्रुद्राव वेगेन तिष्ठतिष्ठेति चाब्रवीत् ।

अभिमन्युश्च वेगेन सिंहवद्विनदन्मुहुः ॥ ६-१०१-९ (४३३२५)

आश्चर्यशृङ्गं महेष्वासि पितुरत्यन्तवैरिणम् ।

ततः समीपतुः सङ्घ्ये त्वरितौ नरराक्षसौ ॥ ६-१०१-१० (४३३२६)

रथाभ्यां रथिनौ श्रेष्ठौ यथा वै देवदानवौ ।

मायावा राक्षसश्रेष्ठो दिव्यास्त्रश्चैव फाल्गुनिः ॥ ६-१०१-११ (४३३२७)

ततः कर्ष्णिर्महाराज निशितैः सायकैस्त्रिभिः ।

आश्चर्यशृङ्गं रणे विद्ध्वा पुनर्विव्याव पञ्चभिः ॥ ६-१०१-१२ (४३३२८)

अलम्बुरोऽपि संक्रुद्धः कार्ष्णिं नवभिराशुगैः ।

हृदि विव्याध वेगेन तोत्रैरिव महाद्विपम् ॥ ६-१०१-१३ (४३३२९)

ततः शरसहस्रेण क्षिप्रकारी निशाचरः ।

अर्जुनास सुतं सङ्घ्ये पीडयामास भारत ॥ ६-१०१-१४ (४३३३०)

अभिमन्युस्ततः क्रुद्धो नवभिर्नतपर्वभिः ।
 बिभेद निशिसैर्बाणै राक्षसेन्द्रं महोरसि ॥ ६-१०१-१५ (४३३३१)
 ते तस्य विविशुस्तूर्णं कायं निर्भिद्य मर्मसु ।
 स तैर्विभिन्नसर्वाङ्गः शुशुभे राक्षसोत्तमः ॥ ६-१०१-१६ (४३३३२)
 पुष्पितैः किंशुकै राजन्संस्तीर्णं इव पर्वतः ।
 स संदधानश्च शरान्हेमपुङ्खान्महाबलः ॥ ६-१०१-१७ (४३३३३)
 विबभौ राक्षसश्रेष्ठः सज्वाल इव पर्वतः ।
 ततः क्रुद्धो महाराज आश्चर्यशृङ्गिरमर्षणः ॥ ६-१०१-१८ (४३३३४)
 महेन्द्रप्रतिमं कार्ष्णिं छादयामास पत्रिभिः ।
 तेन ते विशिखा मुक्ता यमदण्डोपमाः शिताः ॥ ६-१०१-१९ (४३३३५)
 अभिमन्युं विनिर्भिद्य प्राविशन्त धरातलम् ।
 तथैवार्जुनिना मुक्ताः शराः कनकभूषणाः ॥ ६-१०१-२० (४३३३६)
 अलम्बुसं विनिर्भिद्य प्राविशन्त धरातलम् ।
 सौभद्रस्तु रणे रक्षः शरैः सन्नतपर्वभिः ॥ ६-१०१-२१ (४३३३७)
 चक्रे विमुखमासाद्य बलं शक्र इवाहवे ।
 विमुखं च रणे रक्षो वध्यमानं रणेऽरिणा ॥ ६-१०१-२२ (४३३३८)
 प्रादुश्चक्रे महामायां तामसीमरिघातिनीम् ।
 ततस्ते तमसा सर्वे वृताश्वासन्महीपते ॥ ६-१०१-२३ (४३३३९)
 नाभिमन्युमपश्यन्त नैव स्वान्न परान्रणे ।
 अभिमन्युश्च तदृष्ट्वा घोररूपं महत्तमः ॥ ६-१०१-२४ (४३३४०)
 प्रादुश्चक्रेऽस्त्रमत्सुग्रं भास्करं कुरुनन्दनः ।
 ततः प्रकाशमभवज्जगत्सर्वं महीपते ॥ ६-१०१-२५ (४३३४१)
 तां चाभिजघ्निवान्मायां राक्षसस्य दुरात्मनः ।
 संक्रुद्धश्च महावीर्यो राक्षसेन्द्रं नरोत्तमः ॥ ६-१०१-२६ (४३३४२)
 छादयामास समरे शरैः सन्नतपर्वभिः ।
 बह्वीस्तथाऽन्या मायाश्च प्रयुक्तास्तेन रक्षसा ॥ ६-१०१-२७ (४३३४३)
 सर्वास्त्रविदमेयात्मा वारयामास फाल्गुनिः ।
 हतमायं ततो रक्षो वध्यमानं च सायकैः ॥ ६-१०१-२८ (४३३४४)
 रथं तत्रैव संत्यज्य प्राद्रवन्महतो भयात् ।
 तस्मिन्विनिर्जिते तूर्णं कूटयोधिनि राक्षसे ॥ ६-१०१-२९ (४३३४५)
 आर्जुनिः समरे सैन्यं तावकं संममर्द ह ।
 मदान्धो वन्यनागेन्द्रः सपत्नां पत्निनीमिव ॥ ६-१०१-३० (४३३४६)
 ततः शान्तनवो भीष्मः सैन्यं दृष्ट्वाऽभिविद्वृतम् ।
 महता शरवर्षेण सौभद्रं पर्यवारयत् ॥ ६-१०१-३१ (४३३४७)
 कोष्ठीकृत्य च तं वीरं धार्तराष्ट्रा महारथः ।
 एवं सुबहवो युद्धे ततक्षुः सायकैर्दृढम् ॥ ६-१०१-३२ (४३३४८)

स तेषां रथिनां वीरः पितुस्तुल्यपराक्रमः ।
सदृशो वासुदेवस्य विक्रमेण बलेन च ॥ ६-१०१-३३ (४३३४९)
उभयोः सदृशं कर्म स पितुर्मातुलस्य च ।
रणे बहुविधं चक्रे सर्वशस्त्रभृतां वरः ॥ ६-१०१-३४ (४३३५०)
ततो धनञ्जयो वीरो विनिघ्नंस्तव सैनिकान् ।
आससाद रणे भीष्मं पुत्रप्रेप्सुरमर्षणः ॥ ६-१०१-३५ (४३३५१)
तथैव समरे राजन्पिता देवव्रतस्तव ।
आससाद रणे पार्थं स्वर्भानुरिव भास्करम् ॥ ६-१०१-३६ (४३३५२)
ततः सरथनागाश्चाः पुत्रास्तव जनेश्वर ।
परिवव्रू रणे भीष्मं जुगुपुश्च समन्ततः ॥ ६-१०१-३७ (४३३५३)
तथैव पाण्डवा राजन्परिवार्य धनञ्जयम् ।
रणाय महते युक्ता दंशिता भरतर्षभ ॥ ६-१०१-३८ (४३३५४)
शारद्वतस्ततो राजन्भीष्मस्य प्रमुखे स्थितम् ।
अर्जुनं पञ्चविंशत्या सायकानां समाचिनोत् ॥ ६-१०१-३९ (४३३५५)
प्रत्युद्गम्याथ विव्याध सात्यकिस्तं शितैः शरैः ।
पाण्डवप्रियकामार्थं शार्दूल इव कुञ्जरम् ॥ ६-१०१-४० (४३३५६)
गौतमोऽपि त्वरायुक्तो माधवं नवभिः शरैः ।
हृदि विव्याध संक्रुद्धः कङ्कपत्रपरिच्छदैः ॥ ६-१०१-४१ (४३३५७)
शैनेयोऽपि ततः क्रुद्धश्चापमानम्य वेगवान् ।
गौतमान्तकरं तूर्णं समाधत्त शिलीमुखम् ॥ ६-१०१-४२ (४३३५८)
तमापतन्तं वेगेन शक्राशनिसमद्युतिम् ।
द्विधा चिच्छेद संक्रुद्धो द्रौणिः परमकोपनः ॥ ६-१०१-४३ (४३३५९)
समुत्सृज्याथ शैनेयो गौतमं रथिनां वरः ।
अभ्यद्रवद्रणे द्रौणिं राहुः खे शशिनं यथा ॥ ६-१०१-४४ (४३३६०)
तस्य द्रोणसुतश्चापं द्विधा चिच्छेद भारत ।
अथैनं छिन्नधन्वानं ताडयामास सायकैः ॥ ६-१०१-४५ (४३३६१)
सोऽन्यत्कार्मुकमादाय शत्रुघ्नं भारसाधनम् ।
द्रौणिं षष्ठ्या महाराज बाह्नोरुरसि चार्पयत् ॥ ६-१०१-४६ (४३३६२)
स विद्धो व्यथितश्चैव मुहूर्तं कश्मलायुतः ।
निषसाद रथोपस्थे ध्वजयष्टिं समाश्रितः ॥ ६-१०१-४७ (४३३६३)
प्रतिलभ्य ततः संज्ञां द्रोणपुत्रः प्रतापवान् ।
वार्ष्णेयं समरे क्रुद्धो नाराचेन समार्पयत् ॥ ६-१०१-४८ (४३३६४)
शैनेयं स तु निर्भिद्य प्राविशद्वरणीतलम् ।
वसन्तकाले बलवान्बलं सर्पशिशुर्यथा ॥ ६-१०१-४९ (४३३६५)
अथापरेण भल्लेन माधवस्य ध्वजोत्तमम् ।
चिच्छेद समरे द्रौणिः सिंहनादं मुमोच ह ॥ ६-१०१-५० (४३३६६)

पुनश्चैनं शरैर्घोरैश्छादयामास भारत ।
 निदाघान्ते महाराज यथा मेघो दिवाकरम् ॥ ६-१०१-५१ (४३३६७)
 सात्यकोऽपि महाराज शरजालं निहत्य तत् ।
 द्रौणिमभ्याकिरत्तूर्णं शरजालैरनेकधा ॥ ६-१०१-५२ (४३३६८)
 तापयामास च द्रौणिं शैनेयः परवारहा ।
 विमुक्तो मेघजालेन यथैव तपनस्तथा ॥ ६-१०१-५३ (४३३६९)
 शराणां च सहस्रेण पुनरेव समुद्यतः ।
 सात्यकिश्छादयामास ननाद च महाबलः ॥ ६-१०१-५४ (४३३७०)
 दृष्ट्वा पुत्रं च तं ग्रस्तं राहुणेव निशाकरम् ।
 अभ्यद्रवत शैनेयं भारद्वाजः प्रतापवान् ॥ ६-१०१-५५ (४३३७१)
 विव्याध च सुतीक्ष्णेन पृषत्केन महामृधे ।
 परीप्सन्वसुतं राजन्वाष्णीयेनाभिपीडितम् ॥ ६-१०१-५६ (४३३७२)
 सात्यकिस्तु रणे हित्वा गुरुपुत्रं महारथम् ।
 द्रोणं विव्याध विंशत्या सर्वपारशवैः शरैः ॥ ६-१०१-५७ (४३३७३)
 तदन्तरममेयात्मा कौन्तेयः शत्रुतापनः ।
 अभ्यद्रवद्रणे क्रुद्धो द्रोणं प्रति महारथः ॥ ६-१०१-५८ (४३३७४)
 ततो द्रोणश्च पार्थश्च समेयातां महामृधे ।
 यथा बुधश्च शुक्रश्च महाराज नभस्तले ॥ ६-१०१-५९ (४३३७५)

इति श्रीमन्महाभारते भीष्मपर्वणि भीष्मवधपर्वणि
 नवमदिवसयुद्धे एकाधिकशततमोऽध्यायः ॥

भीष्मपर्व - अध्याय १०२

॥ श्रीः ॥

६.१०२. अध्यायः १०२

Mahabharata - Bhishma Parva - Chapter Topics

द्रोणार्जुनयुद्धं भीमसेनपराक्रमश्च ॥ १ ॥

Mahabharata - Bhishma Parva - Chapter Text

६-१०२-० (४३३७६)

धृतराष्ट्र उवाच । ६-१०२-०क्ष् (४१९२)

कथं द्रोणो महेष्वासः पाण्डवश्च धनञ्जयः ।

समीयतू रणे यत्तौ तावुभौ पुरुषर्षभौ ॥ ६-१०२-१ (४३३७७)

प्रियो हि पाण्डवो नित्यं भारद्वाजस्य धीमतः ।

आचार्यश्च रणे नित्यं प्रियः पार्थस्य सञ्जय ॥ ६-१०२-२ (४३३७८)

तावुभौ रथिनो सङ्घे हृष्टौ सिंहाविवोत्कटौ ।
 कथं समीयतुर्यत्तौ भारद्वाजधनञ्जयौ ॥ ६-१०२-३ (४३३७९)
 सञ्जय उवाच । ६-१०२-४क्ष (४१९३)
 न द्रोणः समरे पार्थं जानीते प्रियमात्मनः ।
 क्षत्रधर्मं पुरस्कृत्य पार्थो वा गुरुमाहवे ॥ ६-१०२-४ (४३३८०)
 न क्षत्रिया रणे राजन्वर्जयन्ति परस्परम् ।
 निर्मर्यादं हि युध्यन्ते पितृभिर्भ्रातृभिः सह ॥ ६-१०२-५ (४३३८१)
 रणे भारत पार्थेन द्रोणो विद्वस्त्रिभिः शरैः ।
 नाचिन्तयच्च तान्बाणान्पार्थचापच्युतान्युधि ॥ ६-१०२-६ (४३३८२)
 शरवृष्ट्या पुनः पार्थश्छादयामास तं रणे ।
 स प्रज्ज्वाल रोषेण गहनेऽग्निरिवोर्जितः ॥ ६-१०२-७ (४३३८३)
 ततोऽर्जुनं रणे द्रोणः शरैः सन्नतपर्वभिः ।
 छादयामास राजेन्द्र नचिरादेव भारत ॥ ६-१०२-८ (४३३८४)
 ततो दुर्योधनो राजा सुशर्माणमचोदयत् ।
 द्रोणस्य समरे राजन्पार्ष्णिग्रहणकारणात् ॥ ६-१०२-९ (४३३८५)
 त्रिगर्तराडपि क्रुद्धो भृशमायम्य कार्मुकम् ।
 छादयामास समरे पार्थं बाणैरयोमुखैः ॥ ६-१०२-१० (४३३८६)
 ताभ्यां मुक्ताः शरा राजन्नन्तरिक्षे विरेजिरे ।
 हंसा इव महाराज शरत्काले नभस्तले ॥ ६-१०२-११ (४३३८७)
 ते शराः प्राप्य कौन्तेयं समन्ताद्विविशुः प्रभो ।
 फलभारनतं यद्वत्स्वादुवृक्षं विहंगमाः ॥ ६-१०२-१२ (४३३८८)
 अर्जुनस्तु रणे नादं विनद्य रथिनां वरः ।
 त्रिगर्तराजं समरे सपुत्रं विव्यधे शरैः ॥ ६-१०२-१३ (४३३८९)
 ते वध्यमानाः पार्थेन कालेनेव युगक्षये ।
 पार्थमेवाभ्यवर्तन्त मरणे कृतनिश्चयाः ।
 मुमुचुः शरवृष्टिं च पाण्डवस्य रथं प्रति ॥ ६-१०२-१४ (४३३९०)
 शरवृष्टिं ततस्तां तु शरवर्षैः समन्ततः ।
 प्रतिजग्राह राजेन्द्र तोयवृष्टिमिवाचलः ॥ ६-१०२-१५ (४३३९१)
 तत्राद्भुतमपश्याम बीभत्सोर्हस्तलाघवम् ।
 विमुक्तां बहुभिर्योधैः शस्त्रवृष्टिं दुरासदाम् ॥ ६-१०२-१६ (४३३९२)
 यदेको वारयामास मारुतोऽभ्रगणानिव ।
 कर्मणा तेन पार्थस्य तुतुषुर्देवदानवाः ॥ ६-१०२-१७ (४३३९३)
 अथ क्रुद्धो रणे पार्थस्त्रिगर्तान्प्रति भारत ।
 मुमोचास्त्रं महाराज वायव्यं पृतनामुखे ॥ ६-१०२-१८ (४३३९४)
 प्रादुरासीत्ततो वायुः क्षोभयाणो नभस्तलम् ।
 पातयन्वै तरुगणान्विनिघ्नंश्चैव सैनिकान् ॥ ६-१०२-१९ (४३३९५)

ततो द्रोणोऽभिवीक्ष्यैव वायव्यास्त्रं सुदारुणम् ।
 शैलमन्यन्महाराज घोरमस्त्रं मुमोच ह ॥ ६-१०२-२० (४३३९६)
 द्रोणेन युधि निर्मुक्ते तस्मिन्नस्त्रे नराधिप ।
 प्रशशाम ततो वयुः प्रसन्नाश्च दिशो दश ॥ ६-१०२-२१ (४३३९७)
 ततः पाण्डुसुतो वीरस्त्रिगर्तस्य रथव्रजान् ।
 निरुत्साहान्नणे चक्रे विमुखान्विपराक्रमान् ॥ ६-१०२-२२ (४३३९८)
 ततो दुर्योधनश्चैव कृपश्च रथिनां वरः ।
 अश्वत्थामा तथा शल्यः काम्भोजश्च सुदक्षिणः ॥ ६-१०२-२३ (४३३९९)
 विन्दानुविन्दावावन्त्यौ बाह्लिकः सह बाह्लिकैः ।
 महता रथवंशेन पार्थस्यावारयन्दिशः ॥ ६-१०२-२४ (४३४००)
 तथैव भगदत्तश्च श्रतायुश्च महाबलः ।
 गजानीकेन भीमस्य ताववारयतां दिशः ॥ ६-१०२-२५ (४३४०१)
 भूरिश्रवाः शलश्चैव सौबलश्च विशांपते ।
 शरौघैर्विमलैस्तीक्ष्णैर्माद्रीपुत्राववारयन् ॥ ६-१०२-२६ (४३४०२)
 भीष्मस्तु संहतः सङ्घे धार्तराष्ट्रैः ससैनिकैः ।
 युधिष्ठिरं समासाद्य सर्वतः पर्यवारयत् ॥ ६-१०२-२७ (४३४०३)
 आपतन्तं गजानीकं दृष्ट्वा पार्थो वृकोदरः ।
 लोलिहन्सृक्किणी वीरो मृगराडिव कानने ॥ ६-१०२-२८ (४३४०४)
 भीमस्तु रथिनां श्रेष्ठो गदां गृह्य महाहवे ।
 अवप्लुत्य रथात्तूर्णं तव सैन्यान्यभीषयत् ॥ ६-१०२-२९ (४३४०५)
 तमुद्धीक्ष्य गदाहस्तं ततस्ते गजसादिनः ।
 परिवव्रू रणे यत्ता भीमसेनं समन्ततः ॥ ६-१०२-३० (४३४०६)
 गजमध्यमनुप्राप्तः पाण्डवः स व्यराजत ।
 मेघजालस्य महतो यथा मध्यगतो रविः ॥ ६-१०२-३१ (४३४०७)
 व्यधमत्स गजानीकं गदया पाण्डवर्षभः ।
 महाभ्रजालमतुलं मातरिश्वेव सन्ततम् ॥ ६-१०२-३२ (४३४०८)
 ते वध्यमाना बलिना भीमसेनेन दन्तिनः ।
 आर्तनादं रणे चक्रुर्गर्जन्तो जलदा इव ॥ ६-१०२-३३ (४३४०९)
 बहुधा दारितश्चैव विषाणैस्तत्र दन्तिभिः ।
 फुल्लाशोकनिभः पार्थः शुशुभे रणमूर्धनि ॥ ६-१०२-३४ (४३४१०)
 गसादिनां शस्त्रवृष्टिं च व्यधमद्गदया ततः ।
 वायुवेगसमायुक्तो व्यचरत्पाण्डवो युधि ॥ ६-१०२-३५ (४३४११)
 विषाणोल्लिखितैर्गात्रौर्विषाणाभिहतो भृशम् ।
 विषाणे दन्तिनं गृह्य निर्विषाणमथाकरोत् ॥ ६-१०२-३६ (४३४१२)
 विषाणेन च तेनैव कुम्भोऽभ्याहत्य दन्तिनम् ।
 पातयामास समरे दण्डहस्त इवान्तकः ॥ ६-१०२-३७ (४३४१३)

शोणिताक्तां गदां विभ्रन्मेदोभञ्जाकृतच्छविः ।
कृताभ्यङ्गः शोणितेन रुद्रवत्प्रत्यदृश्यत ॥ ६-१०२-३८ (४३४१४)
एवं के वध्यमानाश्च हतशेषा महागजाः ।
प्राद्रवन्त दिशो राजन्विमृद्गन्तः स्वकं बलम् ॥ ६-१०२-३९ (४३४१५)
द्रवद्भिस्तैर्महानागैः समन्ताद्भरतर्षभ ।
दुर्योधनबलं सर्वं पुनरासीत्पराङ्मुखम् ॥ ६-१०२-४० (४३४१६)

इति श्रीमन्महाभारते भीष्मपर्वणि भीष्मवधपर्वणि
नवमदिवसयुद्धे द्वाधिकशततमोऽध्यायः ॥

भीष्मपर्व - अध्याय १०३

॥ श्रीः ॥

६.१०३. अध्यायः १०३

Mahabharata - Bhishma Parva - Chapter Topics
संकुलयुद्धवर्णनम् ॥ १ ॥

Mahabharata - Bhishma Parva - Chapter Text

६-१०३-० (४३४१७)
सञ्जय उवाच । ६-१०३-०क्ष् (४१९४)
मध्यंदिनो महाराज संग्रामः समपद्यत ।
लोकक्षयकरो रौद्रो भीष्मस्य सह सोमकैः ॥ ६-१०३-१ (४३४१८)
गाङ्गेयो रथिनां श्रेष्ठः पाण्डवानामनीकिनीम् ।
व्यधमन्निशितैर्बाणैः शतशोऽथ सहस्रशः ॥ ६-१०३-२ (४३४१९)
संममर्द च तत्सैन्यं पिता देवव्रतस्तव ।
मर्दयेच्च यथा राजन्सिंहः प्राप्य मृगव्रजम् ॥ ६-१०३-३ (४३४२०)
धृष्टद्युम्नः शिखण्डी च विराटो द्रुपदस्तथा ।
भीष्ममासाद्य समरे शरैर्जघ्नुर्महारथम् ॥ ६-१०३-४ (४३४२१)
धृष्टद्युम्नं ततो विद्ध्वा विराटं च शरैस्त्रिभिः ।
द्रुपदस्य च नाराचं प्रेषयामास भारत ॥ ६-१०३-५ (४३४२२)
तेन विद्ध्वा महेष्वासा भीष्मेणामित्रकर्शिना ।
चुक्रुधुः समरे राजन्पादस्पृष्टा इवोरगाः ॥ ६-१०३-६ (४३४२३)
शिखण्डी तं च विव्याध भरतानां पितामहम् ।
स्त्रीमयं मनसा ध्यात्वा नास्मै प्राहरदच्युतः ॥ ६-१०३-७ (४३४२४)
धृष्टद्युम्नस्तु समरे क्रोधेनाग्निरिव ज्वलन् ।

पितामहं त्रिभिर्बाणैर्बाह्वोरुरसि चार्पयत् ॥ ६-१०३-८ (४३४२५)
 द्रुपदः पञ्चविंशत्या विराटो दशमिः शरैः ।
 शिखण्डी पञ्चविंशत्या भीष्मं विव्याध सायकैः ॥ ६-१०३-९ (४३४२६)
 सोऽतिविद्धो महाराज शोणितौघपरिप्लुतः ।
 वसन्ते पुष्पशबलो रक्ताशोक इवाबभौ ॥ ६-१०३-१० (४३४२७)
 तान्प्रत्यविध्यद्गाङ्गेयस्त्रिभिस्त्रिभिरजिह्वगैः ।
 द्रुपदस्य च भल्लेन धनुस्त्रिच्छेद मारिष ॥ ६-१०३-११ (४३४२८)
 सोऽन्यत्कार्मुकमादाय भीष्मं विव्याध पञ्चभिः ।
 सारथिं च त्रिभिर्बाणैः सुशितै रणमूर्धनि ॥ ६-१०३-१२ (४३४२९)
 तथा भीमो महाराज द्रौपद्याः पञ्च चात्मजाः ।
 केकया भ्रातरः पञ्च सात्यकिश्चैव सात्वतः ॥ ६-१०३-१३ (४३४३०)
 अभ्यद्रवन्त गाङ्गेयं युधिष्ठिरसमाज्ञया ।
 प्रति रक्षणकार्यार्थं धृष्टद्युम्नमुखान्नणे ॥ ६-१०३-१४ (४३४३१)
 तथैव तावकाः सर्वे भीष्मरक्षार्थमुद्यताः ।
 प्रत्युद्ययुः पाण्डुसेनां सहसैन्या नराधिप ॥ ६-१०३-१५ (४३४३२)
 तत्रासीत्सुमहद्युद्धं तव तेषां च संकुलम् ।
 नराश्वरथनागानां यमराष्ट्रविवर्धनम् ॥ ६-१०३-१६ (४३४३३)
 रथी रथिनमासाद्य प्राहिणोद्यमसादनम् ।
 तथेतरान्समासाद्य नरनागाश्वसादिनः ॥ ६-१०३-१७ (४३४३४)
 अनयन्परलोकाय शरैः सन्नतपर्वभिः ।
 शरैश्च विविधैर्घोरैस्तत्रतत्र विशांपते ॥ ६-१०३-१८ (४३४३५)
 रथास्तु रथिभिर्हीना हतसारथयस्तथा ।
 विप्रद्रुताश्चाः समरे दिशो जग्मुः समन्ततः ॥ ६-१०३-१९ (४३४३६)
 मृद्गन्तस्ते नरान्नाजन्ह्यांश्च सुबहून्नणे ।
 वातायमाना दृश्यन्ते गन्धर्वनगरोपमाः ॥ ६-१०३-२० (४३४३७)
 रथिनश्च रथैर्हीना वर्मिणस्तेजसा युताः ।
 कुण्डलोष्णीषिणः सर्वे निष्काङ्गदविभूषणाः ॥ ६-१०३-२१ (४३४३८)
 देवपुत्रसमाः सर्वे शौर्ये शक्रसमा युधि ।
 ऋद्ध्या वैश्रवणां चाति नयेन च बृहस्पतिम् ॥ ६-१०३-२२ (४३४३९)
 सर्वलोकेश्वराः शूरास्तत्रतत्र विशांपते ।
 विप्रद्रुता व्यदृश्यन्त प्राकृता इव मानवाः ॥ ६-१०३-२३ (४३४४०)
 दन्तिनश्च नरश्रेष्ठ हीनाः परमसादिभिः ।
 मृद्गन्तः स्वान्यनीकानि निपेतुः सर्वशब्दगाः ॥ ६-१०३-२४ (४३४४१)
 चर्मभिश्चामरैश्चित्रैः पताकाभिश्च मारिष ।
 छत्रैः सितैर्हेमदण्डैश्चामरैश्च समन्ततः ॥ ६-१०३-२५ (४३४४२)
 विशीर्णैर्विप्रधावन्तो दृश्यन्ते स्म दिशो दश ।

नवमेघप्रतीकाशा जलदोपमनिःस्वनाः ॥ ६-१०३-२६ (४३४४३)
 तथैव दन्तिभिर्हीना गजारोहा विशांपते ।
 प्रधावन्तोऽन्वदृश्यन्त तव तेषां च संकुले ॥ ६-१०३-२७ (४३४४४)
 नानादेशसमुत्थांश्च तुरगान्हेमभीषितान् ।
 वातायमानानद्राक्षं शतशोऽथ सहस्रशः ॥ ६-१०३-२८ (४३४४५)
 अश्वारोहान्हतैरश्वैर्गृहीतासन्समन्ततः ।
 द्रवमाणानपश्याम द्राव्यमाणांश्च संयुगे ॥ ६-१०३-२९ (४३४४६)
 गजो गजं समासाद्य द्रवमाणं महाहवे ।
 ययौ प्रमृद्य तरसा पादातान्वाजिनस्तथा ।
 तथैव च रथान्नाजन्प्रममर्द रणे गजः ॥ ६-१०३-३० (४३४४७)
 रथाञ्चैव समासाद्य पतितांस्तुरगान्भुवि ।
 व्यमृद्गन्समरे राजंस्तुरगांश्च नरान्रमे ॥ ६-१०३-३१ (४३४४८)
 एवं ते बहुधा राजन्प्रत्यमृद्गन्परस्परम् ।
 गृश्यन्तेस्म महाबाहो तत्रतत्र महाबलाः ॥ ६-१०३-३२ (४३४४९)
 तस्मिन्नौद्रे तथा युद्धे वर्तमाने महाभये ।
 प्रावर्तत नदी घोरा शोमितान्त्रतरङ्गिणी ॥ ६-१०३-३३ (४३४५०)
 अस्थिसङ्घातसंबाधा केशशैवलाद्वला ।
 रथहृदा शरावर्ता हयमीना दुरासदा ॥ ६-१०३-३४ (४३४५१)
 शीर्षोपलसमाकीर्णा हस्तिग्राहसमाकुला ।
 कवचोष्णीषफेनौघा धनुर्वेगासिकच्छपा ॥ ६-१०३-३५ (४३४५२)
 ग शङ्खनक्रौघसंकीर्णा छत्रकूर्मरथोडुपा ।
 पताकाध्वजवृक्षाद्या मर्त्यकूलापहारिणी ।
 क्रव्यादहंससंकीर्णा यमराष्ट्रविवर्धनी ॥ ६-१०३-३६ (४३४५३)
 तां नदीं क्षत्रियाः शूरा रथनागहयप्लवैः ।
 प्रतेरुर्बहवो राजन्भयं त्यक्त्वा महारथाः ॥ ६-१०३-३७ (४३४५४)
 अपोवाह रणे भीरुन्कश्मलेनाभिसंवृतान् ।
 यथा वैतरणी प्रेतान्प्रेतराजपुरं प्रति ॥ ६-१०३-३८ (४३४५५)
 प्राक्रोशन्क्षत्रियास्तत्र दृष्ट्वा तद्वैशसं महत् ।
 दुर्योधनापराधेन गच्छन्ति क्षत्रियाः क्षयम् ॥ ६-१०३-३९ (४३४५६)
 गुणवत्सु कथं द्वेषं धृतराष्ट्रो जनेश्वरः ।
 कृतवान्पाण्डुपुत्रेषु पापात्मा लोभमोहितः ॥ ६-१०३-४० (४३४५७)
 एवं बहुविधा वाचः श्रूयन्ते स्म परस्परम् ।
 पाण्डवस्तवसंयुक्ताः पुत्राणां ते सुदारुणाः ॥ ६-१०३-४१ (४३४५८)
 ता निशम्य ततो वाचः सर्वयोधैरुदाहृताः ।
 आगस्कृत्सर्वलोकस्य पुत्रो दुर्योधनस्तव ॥ ६-१०३-४२ (४३४५९)
 भीष्मं द्रोणं कृपं चैव शल्यं चोवाच भारत ।

युध्यध्वमनहंकराः किं चिरं कुरुथेति च ॥ ६-१०३-४३ (४३४६०)
 गइति दुर्योधनोत्सृष्टाः सर्वे युयुधिरे नृपाः'
 ततः प्रववृते युद्धं कुरूणां पाण्डवैः सह ।
 अक्षद्यूतकृतं राजन्सुघोरं वैशसं तदा ॥ ६-१०३-४४ (४३४६१)
 यत्पुरा न निगृह्णासि वार्यमाणो महात्मभिः ।
 वैचित्रवीर्यं तस्येदं फलं पश्य सुदारुणम् ॥ ६-१०३-४५ (४३४६२)
 न हि पाण्डुसुता राजन्ससैन्याः सपदानुगाः ।
 रक्षन्ति समरे प्राणान्कौरवा वापि संयुगे ॥ ६-१०३-४६ (४३४६३)
 ६-१०३-४७ (४३४६४)
 एतस्मात्कारणाद्धोरो वर्तते स्वजनक्षयः ।
 दैवाद्वा पुरुषव्याघ्रं तव चापनयान्नृप ॥ ॥ इति
 श्रामन्महाभारते भीष्मपर्वणि भीष्मवधपर्वणि नवमदिवसयुद्धे
 त्र्यधिकशततमोऽध्यायः ॥

Mahabharata - Bhishma Parva - Chapter Footnotes

६-१०३-७ स्त्रीमयं अयं भीष्मः स्त्रीं ध्यात्वा चिन्तयित्वा । यद्वा
 स्त्रीमयं स्वार्थं मयट् ॥
 ६-१०३-२२ वैश्रवणं कुबेरं चाति अतिक्रान्ता ॥
 ६-१०३-२८ अद्राक्षमहं सञ्जयः ॥
 ६-१०३-४२ आगस्कृदपराधी ॥

भीष्मपर्व - अध्याय १०४

॥ श्रीः ॥

६.१०४. अध्यायः १०४

Mahabharata - Bhishma Parva - Chapter Topics

संकुलयुद्धवर्णनम् ॥ १ ॥

Mahabharata - Bhishma Parva - Chapter Text

६-१०४-० (४३४६५)
 सञ्जय उवाच । ६-१०४-०क्ष् (४१९५)
 अर्जुनस्तान्नरव्याघ्रः सुशर्मानुचरान्नृपान् ।
 अनयत्प्रेतराजस्य सदनं सायकैः शितैः ॥ ६-१०४-१ (४३४६६)
 सुशर्मापि ततो बाणैः पार्थं विव्याध संयुगे ।
 वासुदेवं च सप्तत्या पार्थं च नवभिः पुनः ॥ ६-१०४-२ (४३४६७)
 तं निवार्य शरौघेण सक्नुसूनुर्महारथः ।

सुशर्मणो रणे योधान्प्राहिणोद्यमसादनम् ॥ ६-१०४-३ (४३४६८)
ते वध्यमानाः पार्थेन कालेनेव युगक्षये ।
व्यद्रवन्त रणे राजन्भये जाते महारथाः ॥ ६-१०४-४ (४३४६९)
उत्सृज्य तुरगान्केचिद्रथान्केचिच्च मारिष ।
गजानन्ये समुत्सृज्य प्राद्रवन्त दिशो दश ॥ ६-१०४-५ (४३४७०)
अपरे तु तदादाय वाजिनागरथान्नणे ।
त्वरया परया युक्ताः प्राद्रवन्त विशांपते ॥ ६-१०४-६ (४३४७१)
पादाताश्चापि शस्त्राणि समुत्सृज्य महारणे ।
निरपेक्षा व्यधावन्त तेनतेन स्म भारत ॥ ६-१०४-७ (४३४७२)
वार्यमाणाः सुबहुशस्त्रैर्गतेन सुशर्मणा ।
तथान्यैः पार्थिवश्रेष्ठैर्न व्यतिष्ठन्त संयुगे ॥ ६-१०४-८ (४३४७३)
तद्वलं प्रद्वृतं दृष्ट्वा पुत्रो दुर्योधनस्तव ।
पुरस्कृत्य रणे भीष्मं सर्वसैन्यपुरस्कृतः ॥ ६-१०४-९ (४३४७४)
सर्वोद्योगेन महता धनञ्जयमुपाद्रवत् ।
त्रिगर्ताधिपतेरर्थे जीवितस्य विशांपते ॥ ६-१०४-१० (४३४७५)
स एकः समरे तस्थौ किरन्बहुविधाञ्जरान् ।
भ्रातृभिः सहितः सर्वैः शेषा हि प्रद्वृता नराः ॥ ६-१०४-११ (४३४७६)
तथैव पाण्डवा राजन्सर्वोद्योगेन दंशिताः ।
प्रययुः फल्गुनार्थाय यत्र भीष्मो व्यतिष्ठत ॥ ६-१०४-१२ (४३४७७)
ज्ञायमाना रणे वीर्यं घोरं गाण्डीवधन्वनः ।
हाहाकारकृतोत्साहा भीष्मं जग्मुः समन्ततः ॥ ६-१०४-१३ (४३४७८)
ततस्तालध्वजः शूरः पाण्डवानां वरूथिनीम् ।
छादयामास समरे शरैः सन्नतपर्वभिः ॥ ६-१०४-१४ (४३४७९)
एकीभूतास्ततः सर्वे कुरवः सह पाण्डवैः ।
अयुध्यन्त महाराज मध्यं प्राप्ते दिवाकरे ॥ ६-१०४-१५ (४३४८०)
सात्यकिः कृतवर्माणं विद्ध्वा पञ्चभिराशुगैः ।
अतिष्ठदाहवे शूरः किरन्बाणान्सहस्रशः ॥ ६-१०४-१६ (४३४८१)
तथैव द्रुपदो राजा द्रोणं विद्ध्वा शितैः शरैः ।
पुनर्विव्याध सप्तत्या सारथिं चास्य पञ्चभिः ॥ ६-१०४-१७ (४३४८२)
भीमसेनस्तु राजानं बाह्लीकं प्रपितामहम् ।
विद्ध्वा नदन्महानादं शार्दूल इव कानने ॥ ६-१०४-१८ (४३४८३)
आर्जुनिश्चित्रसेनेन विद्धो बहुभिरशुगैः ।
अतिष्ठदाहवे शूरः किरन्बाणान्सहस्रशः ।
चित्रसेनं त्रिभिर्बाणैर्विव्याध समरे भृशम् ॥ ६-१०४-१९ (४३४८४)
समागतौ तौ तु रणे महामात्रौ व्यरोचताम् ।
यथा दिवि महाघोरौ राजन्बुधशनैश्चरौ ॥ ६-१०४-२० (४३४८५)

तस्याश्वांश्चतुरो हत्वा सूतं च नवभिः शरैः ।
 ननाद बलवान्नादं सौभद्रः परवीरहा ॥ ६-१०४-२१ (४३४८६)
 हताश्वात्तु रथात्तूर्णं सोऽवप्लुत्य महारथः ।
 आरुरोह रथं तूर्णं दुर्मुखस्य विशांपते ॥ ६-१०४-२२ (४३४८७)
 द्रोणश्च द्रुपदं भित्त्वा शरैः सन्नतपर्वभिः ।
 सारथिं चास्य विव्याध त्वरमाणः पराक्रमी ॥ ६-१०४-२३ (४३४८८)
 पीड्यमानस्ततो राजा द्रुपदो वाहिनीमुखे ।
 अपायाज्जवनैरश्वैः पूर्ववैरमनुस्मरन् ॥ ६-१०४-२४ (४३४८९)
 भीमसेनस्तु राजानं मुहूर्तादिव बाह्लिकम् ।
 व्यश्वसूतरथं चक्रे सर्वसैन्यस्य पश्यतः ॥ ६-१०४-२५ (४३४९०)
 ससंभ्रमो महाराज संशयं परमं गतः ॥ ६-१०४-२६ (४३४९१)
 अवप्लुत्य ततो वाहाद्बाह्लिकः पुरुषोत्तमः ।
 आरुरह रथं तूर्णं लक्ष्मणस्य महारणे ॥ ६-१०४-२७ (४३४९२)
 सात्यकिः कृतवर्माणं वारयित्वा महारणे ।
 शरैर्बहुविधै राजन्नाससाद पितामहम् ॥ ६-१०४-२८ (४३४९३)
 स विद्ध्वा भारतं षष्ठ्या निशितै रोमवाहिभिः ।
 नृत्यन्निव रथोपस्थे विधुन्वानो महद्धनुः ॥ ६-१०४-२९ (४३४९४)
 तस्यायसी महाशक्तिं चिक्षेपाथ पितामहः ।
 हेमचित्रां महावेगां नागकन्योपमां शुभाम् ॥ ६-१०४-३० (४३४९५)
 तामापतन्तीं सहसा मृत्युकल्पां सुदुर्जयाम् ।
 व्यसयामास वार्ष्णेयो लाघवेन महायशाः ॥ ६-१०४-३१ (४३४९६)
 अनासाद्य तु वार्ष्णेयं शक्तिः परमदारुणा ।
 न्यपतद्धरणीपृष्ठे महोल्केव महाप्रभा ॥ ६-१०४-३२ (४३४९७)
 वार्ष्णेयस्तु ततो राजन्स्वां शक्तिं कनकप्रभाम् ।
 वेगवद्गृह्य चिक्षेप पितामहरथं प्रति ॥ ६-१०४-३३ (४३४९८)
 वार्ष्णेयभुजवेगेन प्रणुन्ना सा महाहवे ।
 अभिदुद्राव वेगेन कालरात्रिर्यथा नरम् ॥ ६-१०४-३४ (४३४९९)
 तामापतन्तीं सहसा द्विधा चिच्छेद भारतः ।
 क्षुरप्राभ्यां सुतीक्ष्णाभ्यांसा व्यशीर्यत मेदिनीम् ॥ ६-१०४-३५ (४३५००)
 छित्त्वा शक्तिं तु गाङ्गयः सात्यकिं नवभिः शरैः ।
 आजघानोरसि क्रुद्धः प्रहसञ्छत्रुकर्शनः ॥ ६-१०४-३६ (४३५०१)
 ततः सरथनागाश्चाः पाण्डवाः पाण्डुपूर्वज ।
 परिवर्तु रणे भीष्मं माधवत्राणकारणात् ॥ ६-१०४-३७ (४३५०२)
 ततः प्रववृते युद्धं तुमुलं रोमहर्षणम् ।
 पाण्डवानां कुरूणां च समरे विजयैषिणाम् ॥ ६-१०४-३८ (४३५०३)

इति श्रीमन्महाभारते भीष्मपर्वणि भीष्मवधपर्वणि
नवमदिवसयुद्धे चतुरधिकशततमोऽध्यायः ॥

Mahabharata - Bhishma Parva - Chapter Footnotes

६-१०४-७ तेनतेन पथा ॥
६-१०४-२० महामात्रौ श्रेष्ठौ ॥
६-१०४-२९ भारत भीष्मम् । रोमवाहिभिः रोमच्छेदकैः ॥
६-१०४-३५ मेदिनीं प्राप्येति शेषः ॥
६-१०४-३७ माधवः सात्यकिः ॥

भीष्मपर्व - अध्याय १०५

॥ श्रीः ॥

६.१०५. अध्यायः १०५

Mahabharata - Bhishma Parva - Chapter Topics

युधिष्ठिरादियुद्धवर्णनम् ॥ १ ॥

Mahabharata - Bhishma Parva - Chapter Text

६-१०५-० (४३५०४)
सञ्जय उवाच । ६-१०५-०क्ष् (४१९६)
दृष्ट्वा भीष्मं रणे युद्धं पाण्डवैरभिसंवृतम् ।
यथा मेघैर्महाराज तपान्ते दिवि भास्करम् ॥ ६-१०५-१ (४३५०५)
दुर्योधनो महाराज दुःशासनमभाषत ।
एष शूरो महेष्वासो भीष्मः शूरनिषूदनः ॥ ६-१०५-२ (४३५०६)
छादितः पाण्डवैः शूरैः समन्ताद्भरतर्षभ ।
तस्य कार्यं त्वया वीर रक्षणं सुमहात्मनः ॥ ६-१०५-३ (४३५०७)
रक्ष्यमाणो हि समरे भीष्मोऽस्माकं पितामहः ।
निहन्यात्समरे यत्तान्पाञ्चालान्पाण्डवैः सह ॥ ६-१०५-४ (४३५०८)
तत्र कार्यतमं मन्ये भीष्मस्यैवाभिरक्षणम् ।
गोप्ता ह्येष महेष्वासो भीष्मोऽस्माकं महाव्रतः ॥ ६-१०५-५ (४३५०९)
स भवान्सर्वसैन्येन परिवार्य पितामहम् ।
समरे कर्म कुर्वाणं दुष्करं परिरक्षतु ॥ ६-१०५-६ (४३५१०)
सञ्जय उवाच । ६-१०५-७क्ष् (४१९७)
स एवमुक्तः समरे पुत्रो दुःशासनस्तव ।
परिवार्य स्थितो भीष्मं सैन्येन महता वृतः ॥ ६-१०५-७ (४३५११)
ततः शतसहस्राणां हयानां सुबलात्मजः ।

विमलप्रासहस्तानामृष्टितोमरधारिणाम् ॥ ६-१०५-८ (४३५१२)
 दर्पितानां सुवेगानां बलस्थानां पताकिनाम् ।
 शिक्षितैर्युद्धकुशलैरुपेतानां नरोत्तमैः ॥ ६-१०५-९ (४३५१३)
 नकुलं सहदेवं च धर्मराजं च पाण्डवम् ।
 न्यवारयन्नरश्रेष्ठान्परिवार्य समन्ततः ॥ ६-१०५-१० (४३५१४)
 ततो दुर्योधनो राजा शूराणां हयसादिनाम् ।
 अयुतं प्रेषयामास पाण्डवानां निवारणे ॥ ६-१०५-११ (४३५१५)
 तैः प्रविष्टैर्महावेगैर्गरुत्मद्भिरिवाहवे ।
 खुराहता धरा राजंश्चकम्पे च ननाद च ॥ ६-१०५-१२ (४३५१६)
 खुरशब्दश्च सुमहान्वाजिनां शुश्रुवे तदा ।
 महावंशवनस्येव दह्यमानस्य पर्वते ॥ ६-१०५-१३ (४३५१७)
 उत्पतद्भिश्च तैस्तत्र समुद्धूतं महद्रजः ।
 दिवाकररथं प्राप्य च्छादयामास भास्करम् ॥ ६-१०५-१४ (४३५१८)
 वेगवद्भिर्हयैस्तैस्तु क्षोभिता पाण्डवीक चमूः ।
 निपतद्भिर्महावेगैर्हसैरिव महत्सरः ॥ ६-१०५-१५ (४३५१९)
 हेषतां चैव शब्देन न प्राज्ञायत किञ्चन ।
 गअन्तर्दधे महाञ्शब्दस्तेन शब्देन मोहितः ॥ ६-१०५-१६ (४३५२०)
 ततो युधिष्ठिरो राजा माद्रीपुत्रौ च पाण्डवौ ।
 प्रत्यघ्नंस्तरसा वेगं समरे हयसादिनाम् ॥ ६-१०५-१७ (४३५२१)
 उद्धूतस्य महाराज प्रावृङ्गालेऽतिपूर्यतः ।
 पौर्णमास्यामम्बुवेगं यथा वेला महोदधेः ॥ ६-१०५-१८ (४३५२२)
 ततस्ते रथिनो राजञ्शरैः सन्नतपर्वभिः ।
 न्यकृन्तन्नुत्तमाङ्गानि शरेण हयसादिनाम् ॥ ६-१०५-१९ (४३५२३)
 ते निपेतुर्महाराज निहता दृढधन्विभिः ।
 नागैरिव महानागा यथावद्भिरिगह्वरे ॥ ६-१०५-२० (४३५२४)
 तेऽपि प्रासैः सुनिशितैः शरैः सन्नतपर्वभिः ।
 न्यकृन्तन्नुत्तमाङ्गानि विचरन्तो दिशो दश ॥ ६-१०५-२१ (४३५२५)
 अभ्याहता हयारोहा ऋष्टिभिर्भरतर्षभ ।
 अत्यजन्नुत्तमाङ्गानि फलानीव महाद्रुमाः ॥ ६-१०५-२२ (४३५२६)
 समादिनो हया राजंस्तत्रतत्र निषूदिताः ।
 पतिताः पात्यमानाश्च प्रत्यदृश्यन्त सर्वशः ॥ ६-१०५-२३ (४३५२७)
 वध्यमाना हयाश्चैव प्राद्रवन्त भयार्दिताः ।
 यथा सिंहं समासाद्य मृगाः प्राणपरायणाः ॥ ६-१०५-२४ (४३५२८)
 पाण्डवाश्च महाराज जित्वा शत्रून्महामृधे ।
 दध्मुः शङ्कांश्च भेरीश्च ताडयामासुराहवे ॥ ६-१०५-२५ (४३५२९)
 ततो दुर्योधनो दीनो दृष्ट्वा सैन्यं पराजितम् ।

अत्रवीद्रतश्रेष्ठ मद्रराजमिदं वचः ॥ ६-१०५-२६ (४३५३०)
 एष पाण्डुसुतो ज्येष्ठो यमाभ्यां सहितो रणे ।
 पश्यतां वो महाबाहो सेनां द्रावयति प्रभो ॥ ६-१०५-२७ (४३५३१)
 तं वारय महाबाहो वेलेव मकरालयम् ।
 त्वं हि संश्रूयसेऽत्यर्थमसह्यबलविक्रमः ॥ ६-१०५-२८ (४३५३२)
 सञ्जय उवाच । ६-१०५-२९क्ष (४१९८)
 पुत्रस्य तव तद्वाक्यं श्रुत्वा शल्यः प्रतापवान् ।
 स ययौ रथवंशेन यत्र राजा युधिष्ठिरः ॥ ६-१०५-२९ (४३५३३)
 तदापतद्वै सहसा शल्यस्य सुमहद्वलम् ।
 महौघवेगं समरे वारयामास पाण्डवः ॥ ६-१०५-३० (४३५३४)
 मद्रराजं च समरे धर्मराजो महारथः ।
 दशभिः सायकैस्तूर्णमाजघान स्तनान्तरे ।
 नकुलः सहदेवश्च तं सप्तभिरजिह्वगैः ॥ ६-१०५-३१ (४३५३५)
 मद्रराजोऽपि तान्सर्वानाजघान त्रिभिस्त्रिभिः ।
 युधिष्ठिरं पुनः षष्ठ्या विव्याध निशितैः शरैः ॥ ६-१०५-३२ (४३५३६)
 माद्रीपुत्रौ च संभ्रान्तौ द्वाभ्यां द्वाभ्यामताडयत् ।
 ततो भीमो महाबहुर्दृष्ट्वा राजनमाहवे ॥ ६-१०५-३३ (४३५३७)
 मद्रराजवशं प्राप्तं मृत्योरास्यगतं यथा ।
 अभ्यपद्यत संग्रामे युधिष्ठिरममित्रजित् ॥ ६-१०५-३४ (४३५३८)
 ग्रापतन्नेव भीमस्तु मद्रराजमताडयत् ।
 सर्वपारश्वैस्तीक्ष्णैर्नाराचैर्मर्मभेदिभिः ॥ ६-१०५-३५ (४३५३९)
 ततो भीष्मश्च द्रोणश्च सैन्येन महता वृतौ ।
 राजानमभ्यपद्येतामञ्जसा शरवर्षिणौ ॥ ६-१०५-३६ (४३५४०)
 ततो युद्धं महाघोरं प्रावर्तत सुदारुणम् ।
 अपरां दिशमास्थाय द्योतमाने दिवाकरे ॥ ६-१०५-३७ (४३५४१)

इति श्रीमन्महाभारते भीष्मपर्वणि भीष्मवधपर्वणि

नवमदिवसयुद्धे पञ्चाधिकशततमोऽध्यायः ॥

Mahabharata - Bhishma Parva - Chapter Footnotes

६-१०५-८ तत इति । सैन्येनेति पूर्वस्मादनुकृष्यते । हयानां सैन्येन परिवार्य न्यवारयदिति तृतीयेनान्वयः ॥

भीष्मपर्व - अध्याय १०६

॥ श्रीः ॥

६.१०६. अध्यायः १०६

भीष्मपराक्रममृष्यता कृष्णेन रथादवरुह्य तद्वधायाभियानम्

॥ १ ॥

अर्जुनेन पश्चादनुधाव्य निवर्तितस्य कृष्णस्य तेन सह पुना

रथारोहणम् ॥ २ ॥

६-१०६-० (४३५४२)

सञ्जय उवाच । ६-१०६-०क्ष् (४१९९)

ततः पिता तव क्रुद्धो निशितैः सायकोत्तमैः ।

आजघान रणे पार्थान्सहसेनान्समन्ततः ॥ ६-१०६-१ (४३५४३)

भीमं द्वादशभिर्विद्ध्वा सात्यकिं नवभिः शरैः ।

नकुलं च त्रिभिर्विद्ध्वा सहदेवं च सप्तभिः ॥ ६-१०६-२ (४३५४४)

युधिष्ठिरं द्वादशभिर्बाह्वोरुरसि चार्पयत् ।

धृष्टद्युम्नं ततो विद्ध्वा ननाद सुमहाबलः ॥ ६-१०६-३ (४३५४५)

तं द्वादशाख्यैर्नकुलो माधवश्च त्रिभिः शरैः ।

धृष्टद्युम्नश्च सप्तत्या भीमसेनश्च सप्तभिः ।

युधिष्ठिरो द्वादशभिः प्रत्यविध्यत्पितामहम् ॥ ६-१०६-४ (४३५४६)

द्रोणस्तु सात्यकिं विद्ध्वा भीमसेनमविध्यत् ।

एकैकं पञ्चभिर्बाणैर्यमदण्डोपमैः शितैः ॥ ६-१०६-५ (४३५४७)

तौ च तं प्रत्यविध्येतां त्रिभिस्त्रिभिरजिह्वगैः ।

तोत्रैरिव महानागं द्रोणं ब्राह्मणपुङ्गवम् ॥ ६-१०६-६ (४३५४८)

सौवीरा कितवाः प्राच्याः प्रतीच्योदीच्यमालवाः ।

अभीषाहाः शूरसेनाः शिबयोऽथ वसातयः ।

संग्रमे नाजहुर्भीष्मं वध्यमानाः शितैः शरैः ॥ ६-१०६-७ (४३५४९)

तथैवान्ये महीपाला नानादेशसमागताः ।

पाण्डवानभ्यवर्तन्त विविधायुधपाणयः ।

तथैव पाण्डवा राजन्परिववृः पितामहम् ॥ ६-१०६-८ (४३५५०)

स समन्तात्परिवृतो रथौघैरपराजितः ।

गहनेऽग्निरिवोत्सृष्टः प्रज्ज्वाल दहन्परान् ॥ ६-१०६-९ (४३५५१)

रथाग्न्यगारश्चापार्चिरसिशक्तिगजेन्धनः ।

शरस्फुलिङ्गो भीष्माग्निर्ददाह क्षत्रियर्षभान् ॥ ६-१०६-१० (४३५५२)

ग यथा हि सुमहानग्निः कक्षे चरसि सानिलः ।

तथा भीष्मो महाराज दिव्यमस्त्रमुदीरयन् ॥ ६-१०६-११ (४३५५३)

सुवर्णपुङ्खैरिषुभिर्गार्ध्रपक्षैः सुतेजनैः ।

कर्णिनालीकनाराचैश्छादयामास तद्वलम् ॥ ६-१०६-१२ (४३५५४)
 अपातयद्भ्रुवजांश्चैव रथिनश्च शितैः शरैः ।
 मुण्डतालवनानीव चकार स रथव्रजान् ॥ ६-१०६-१३ (४३५५५)
 निर्मनुष्यान्नथान्नाजन्गजानश्चांश्च संयुगे ।
 अकरोत्स महाबाहुः सर्वशस्त्रभृतां वरः ॥ ६-१०६-१४ (४३५५६)
 तस्य ज्यातलनिर्घोषं विस्फूर्जितमिवाशनेः ।
 निशम्य सर्वभूतानि समकम्पन्त भारत ॥ ६-१०६-१५ (४३५५७)
 अमोघा ह्यपत्नबाणाः पितुस्ते भरतर्षभ ।
 नासज्जन्त तनुत्रेषु भीष्मचापच्युताः शराः ॥ ६-१०६-१६ (४३५५८)
 हतवीरान्नथान्नाजन्संयुक्ताज्जवनैर्हयैः ।
 अपश्याम महाराज ह्रियमाणान्नणाजिरे ॥ ६-१०६-१७ (४३५५९)
 चेदिकाशिकरूपाणां सहस्राणि चतुर्दश ।
 महारथाः समाख्याताः कलपुत्रास्तनुत्यजः ।
 अपरावर्तिनः सर्वे सुवर्णविकृतध्वजाः ॥ ६-१०६-१८ (४३५६०)
 संग्रामे भीष्ममासाद्य व्यादितास्यमिवान्तकम् ।
 निमग्नाः परलोकाय सवाजिरथकुञ्जराः ॥ ६-१०६-१९ (४३५६१)
 भग्नाक्षोपस्करान्कांश्चिद्भग्नचक्रांश्च भारत ।
 अपश्याम महाराज शतशोऽथ सहस्रशः ॥ ६-१०६-२० (४३५६२)
 सवरूथै रथैर्भग्नै रथिभिश्च निपातितैः ।
 शरैः सुकवचैश्छिन्नैः पट्टसैश्च विशांपते ॥ ६-१०६-२१ (४३५६३)
 गदाभिर्भिण्डपालैश्च निशितैश्च शिलीमुखैः ।
 अनुकर्षैरुपासद्गैश्चक्रैर्भग्नैश्च मारिष ॥ ६-१०६-२२ (४३५६४)
 बाहुभिः कार्मुकैः खड्गैः शिरोभिश्च सकुण्डलैः ।
 तलत्रैरङ्गुलित्रैश्च ध्वजैश्च विनिपातितैः ।
 चापैश्च बहुधा च्छिन्नैः समास्तीर्यत मेदिनी ॥ ६-१०६-२३ (४३५६५)
 गजारोहा गजान्नाजन्हयांश्च हयसादिनः ।
 अभिपेतुर्द्वृतं तत्र शतशोऽथ सहस्रशः ॥ ६-१०६-२४ (४३५६६)
 यतमानाश्च ते वीरा द्रवमाणान्महारथान् ।
 नाशक्नुवन्वारयितुं भीष्मबाणप्रपीडितान् ॥ ६-१०६-२५ (४३५६७)
 महेन्द्रसमवीर्येण वध्यमाना महाचमूः ।
 अभज्यत महाराज न च द्वौ समधावताम् ॥ ६-१०६-२६ (४३५६८)
 आविद्धरथनागाश्च पतितध्वजसंकुलम् ।
 अनीकं पाण्डुपुत्राणां हाहाभूतमचेतनम् ॥ ६-१०६-२७ (४३५६९)
 जघानात्र पिता पुत्रं पुत्रश्च पितरं तथ ।
 प्रियं सखाय चाक्रन्दे सखा दैवबलात्कृतः ॥ ६-१०६-२८ (४३५७०)
 विमुच्य कवचानन्ये पाण्डुपुत्रस्य सैनिकाः ।

प्रकीर्य केशान्धावन्तः प्रत्यदृश्यन्त सर्वशः ॥ ६-१०६-२९ (४३५७१)
 तद्गोकुलमिवोद्भ्रान्तमुद्भ्रान्तरथकूबरम् ।
 ददृशे पाण्डुपुत्रस्य सैन्यमार्तस्वरं तदा ॥ ६-१०६-३० (४३५७२)
 प्रभज्यमानं सैन्यं तु दृष्ट्वा यादवनन्दनः ।
 उवाच पार्थं बीभत्सुं निगृह्य रथमुत्तमम् ॥ ६-१०६-३१ (४३५७३)
 श्रीभगवानुवाच । ६-१०६-३२क्ष (४२००)
 अयं स कालः संप्राप्तः पार्थ यः काङ्क्षितस्तव ।
 प्रहरास्मै नरव्याघ्र भीष्मायाहवशोभिने ॥ ६-१०६-३२ (४३५७४)
 यत्पुरा कथितं वीर त्वया राज्ञां समागमे ।
 विराटनगरे तात सञ्जयस्य समीपतः ॥ ६-१०६-३३ (४३५७५)
 भीष्मद्रोणमुखान्सर्वान्धारतराष्ट्रस्य सैनिकान् ।
 सानुबन्धान्हनिष्यामि ये मां योत्स्यन्ति सङ्गरे ॥ ६-१०६-३४ (४३५७६)
 इति तत्कुरु कौन्तेय सत्यं वाक्यमरिन्दम ।
 क्षत्रधर्ममनुस्मृत्य युध्यस्व विगतज्वरः ॥ ६-१०६-३५ (४३५७७)
 सञ्जय उवाच । ६-१०६-३६क्ष (४२०१)
 इत्युक्तो वासुदेवेन तिर्यग्दृष्टिरधोमुखः ।
 अकाम इव बीभत्सुरिदं वचनमब्रवीत् ॥ ६-१०६-३६ (४३५७८)
 अवध्यानां वधं कृत्वा राज्यं वा नरकोत्तरम् ।
 दुःखानि वनवासे वा किं नु मे सुकृतं भवेत् ॥ ६-१०६-३७ (४३५७९)
 चोदयाश्चान्यतो भीष्मः करिष्ये वचनं तव ।
 पातयिष्यामि दुर्धर्षं भीष्मं कुरुपितामहम् ॥ ६-१०६-३८ (४३५८०)
 सञ्जय उवाच । ६-१०६-३९क्ष (४२०२)
 स चाश्चान्नजतप्रख्यांश्चोदयामास माधवः ।
 यतो भीष्मस्ततो राजन्दुष्प्रेक्ष्यो रश्मिवानिव । ६-१०६-३९ (४३५८१)
 ततस्तत्पुनरावृत्तं युधिष्ठिरबलं महत् ।
 दृष्ट्वा पार्थं महाबाहुं भीष्मायोद्यतमाहवे ॥ ६-१०६-४० (४३५८२)
 ततो भीष्मः कुरुश्रेष्ठः सिंहवद्विनदन्मुहुः ।
 धनंजयरथं शीघ्रं शरवर्षैरवाकिरत् ॥ ६-१०६-४१ (४३५८३)
 क्षणेन स रथस्तस्य सहयः सहसारथिः ।
 शरवर्षेण महता न प्राज्ञायत भारत ॥ ६-१०६-४२ (४३५८४)
 वासुदेवस्त्वसंभ्रान्तो धैर्यमास्थाय सत्वरः ।
 चोदयामास तान्श्चान्विनुन्नान्भीष्मसायकैः ॥ ६-१०६-४३ (४३५८५)
 ततः पार्थो धनुर्गृह्य दिव्यं जलदनिःस्वनम् ।
 पातयामास भीष्मस्य धनुश्छित्त्वा शितैः शरैः ॥ ६-१०६-४४ (४३५८६)
 स च्छिन्नधन्वा कौरव्यः पुनरन्यन्महद्धनुः ।
 निमेषान्तरमात्रेण सज्यं चक्रे पिता तव ॥ ६-१०६-४५ (४३५८७)

चकर्ष च ततो दोभ्यां धनुर्जलदनिःस्वनम् ।
 अथास्य तदपि क्रुद्धश्चिच्छेद धनुरर्जुनः ।
 तस्य तत्पूजयामास लाघवं शन्तनोः सुतः ॥ ६-१०६-४६ (४३५८८)
 गाङ्गेयस्त्वब्रवीत्पार्थं धन्विश्रेष्ठमरिंदम ।
 साधुसाधु महाबाहो साधु कुन्तीसुतेति च ॥ ६-१०६-४७ (४३५८९)
 समाभाष्यैवमपरं प्रगृह्य रुचिरं धनुः ।
 मुमोच समरे भीष्मः शरान्पार्थरथं प्रति ॥ ६-१०६-४८ (४३५९०)
 अदर्शयद्वसुदेवो हययाने परं बलम् ।
 मोघान्कुर्वञ्शरास्तस्य मण्डलानि निदर्शयन् ॥ ६-१०६-४९ (४३५९१)
 शुशुभाते नरव्याघ्रौ तौ भीष्मशरविक्षतौ ।
 गोवृषाविव संरब्धौ विषाणोल्लिखिताङ्कितौ ॥ ६-१०६-५० (४३५९२)
 वासुदेवस्तु संप्रेक्ष्य पार्थस्य मृदुयुद्धताम् ।
 भीष्मं च शरवर्षाणि सृजन्तमनिशं युधि ॥ ६-१०६-५१ (४३५९३)
 प्रतपन्तमिवादित्यं मध्यमासाद्य सेनयोः ।
 वरान्वरान्विनिघ्नन्तं पाण्डुपुत्रस्य सैनिकान् ॥ ६-१०६-५२ (४३५९४)
 युगान्तमिव कुर्वाणं भीष्मं यौधिष्ठिरे बले ।
 नामृष्यत महाबाहुर्माधवः परवीरहा ॥ ६-१०६-५३ (४३५९५)
 उत्सृज्य रजतप्रख्यानहयान्पार्थस्य मारिष ।
 वासुदेवस्ततो योगी प्रचस्कन्द महारथात् ॥ ६-१०६-५४ (४३५९६)
 अभिदुद्राव भीष्मं स भुजप्रहरणो बली ।
 प्रतोदपाणिस्तेजस्वी सिंहवद्विनदन्मुहुः ॥ ६-१०६-५५ (४३५९७)
 दारयन्निव पद्भ्यां स जगतीं जगदीश्वरः ।
 क्रोधताम्रेक्षणः कृष्णो जिघांसुरमितद्युतिः ॥ ६-१०६-५६ (४३५९८)
 ग्रसन्निव च तेजांसि तावकानां महाहवे ।
 दृष्ट्वा माधवमाक्रन्दे भीष्मायोद्यतमन्तिके ॥ ६-१०६-५७ (४३५९९)
 हतो भीष्मो हतो भीष्म इति तत्रस्म सैनिकाः ।
 क्रोशन्तः प्राद्रवन्सर्वे वासुदेवभयातुराः ॥ ६-१०६-५८ (४३६००)
 पीतकौशेयसंवीतो मणिश्यामो जनार्दनः ।
 शुशुभे विद्रवन्भीष्मं विद्युन्माली यथाम्बुदः ॥ ६-१०६-५९ (४३६०१)
 स सिंह इव मातङ्गं यथर्षभ इवर्षभम् ।
 अभिदुद्राव वेगेन विनदन्यादवर्षभः ॥ ६-१०६-६० (४३६०२)
 तमापतन्तं संप्रेक्ष्य पुण्डरीकाक्षमाहवे ।
 असंभ्रमं रणे भीष्मो विचकर्ष महद्धनुः ।
 उवाच चैव गोविन्दमसंभ्रान्तेन चेतसा ॥ ६-१०६-६१ (४३६०३)
 एह्येहि पुण्डरीकाक्ष देवदेव नमोस्तु ते ।
 मामद्य सात्वतश्रेष्ठ तापयस्त महाहवे ॥ ६-१०६-६२ (४३६०४)

त्वया हि देव संग्रामे हतस्यापि ममानघ ।
 श्रेय एव परं कृष्ण लोके भवति सर्वतः ॥ ६-१०६-६३ (४३६०५)
 संभावितोऽस्मि गोविन्द त्रैलोक्येनाद्य संयुगे ।
 प्रहरस्व यथेष्टं वै दासोऽस्मि तव चानघ ॥ ६-१०६-६४ (४३६०६)
 सञ्जय उवाच । ६-१०६-६५क्ष (४२०३)
 अन्वगेव ततः पार्थः समभिद्वृत्य केशवम् ।
 निजग्राह महाबाहुर्बाहुभ्यां परिगृह्य वै ॥ ६-१०६-६५ (४३६०७)
 निगृह्यमाणः पार्थेन कृष्णो राजीवलोचनः ।
 जगामैवैनमादाय वेगेन पुरुषोत्तमः ॥ ६-१०६-६६ (४३६०८)
 पार्थस्तु विष्टभ्य बलाच्चरणौ परवीरहा ।
 निजग्राह हृषीकेशं कथंचिद्दशमे पदे ॥ ६-१०६-६७ (४३६०९)
 तत एवमुवाचार्तः क्रोधपर्याकुलेक्षणम् ।
 निःश्वसन्तं यथा नागमर्जुनः प्रणयात्सखा ॥ ६-१०६-६८ (४३६१०)
 निवर्तस्व महाबाहो नानृतं कर्तुमर्हसि ।
 यत्त्वया कथितं पूर्वं न योत्स्यामीति केशव ॥ ६-१०६-६९ (४३६११)
 मिथ्यावादीति लोकास्त्वां कथयिष्यन्ति माधव ।
 ममैष भारः सर्वो हि हनिष्यामि पितामहम् ॥ ६-१०६-७० (४३६१२)
 शपे केशव शस्त्रेण सत्येन सुकृतेन च ।
 अन्तं यथा गमिष्यामि शत्रूणां शत्रुसूदन ॥ ६-१०६-७१ (४३६१३)
 अद्यैव पश्य दुर्धर्षं पात्यमानं महारथम् ।
 तारापतिमिवापूर्णमन्तकाले यदृच्छया ॥ ६-१०६-७२ (४३६१४)
 माधवस्तु वचः श्रुत्वा फल्गुनस्य महात्मनः ।
 गअभवत्परमप्रीतो दृष्ट्वा पार्थस्य विक्रमम् ।
 न किंचिदुक्त्वा सक्रोध आरुरोह रथं पुनः ॥ ६-१०६-७३ (४३६१५)
 तौ रथस्थौ नरव्याघ्रौ भीष्मः शान्तनवः पुनः ।
 ववर्ष शरवर्षेण मेघो वृष्ट्या यथाऽचलौ ॥ ६-१०६-७४ (४३६१६)
 प्राणानादत्त योधानां पिता देवव्रतस्तव ।
 गभस्तिभिरिवादित्यस्तेजांसि शिशिरात्यये ॥ ६-१०६-७५ (४३६१७)
 यथा कुरूणां सैन्यानि बभञ्जुर्युधि पाण्डवाः ।
 तथा पाण्डवसैन्यानि बभञ्ज युधि ते पिता ॥ ६-१०६-७६ (४३६१८)
 हतविद्रुतसैन्यास्तु निरुत्साहा विचेतसः ।
 निरीक्षितुं न शेकुस्ते भीष्मप्रतिमं रणे ॥ ६-१०६-७७ (४३६१९)
 मध्यं गतमिवादित्यं प्रतपन्तं स्वतेजसा ।
 ते बध्यमाना भीष्मेण शतशोऽथ सहस्रशः ॥ ६-१०६-७८ (४३६२०)
 कुर्वाणं समरे कर्माण्यतिमानुषविक्रमम् ।
 वीक्षांचक्रुर्महाराज पाण्डवा भयपीडिताः ॥ ६-१०६-७९ (४३६२१)

तथा पाण्डवसैन्यानि द्राव्यमाणानि भारत ।
 त्रातारं नाध्यगच्छन्त गावः पङ्कगता इव ।
 पिपीलिका इव क्षुण्णा दुर्बला बलिना रणे ॥ ६-१०६-८० (४३६२२)
 तथैव योधा राजेन्द्र भीष्मेणामित्रघातिना ।
 समरे मृदिताः सर्वे पाण्डवाः सह सृञ्जयैः ॥ ६-१०६-८१ (४३६२३)
 महारथं भारत दुष्प्रकम्पं
 शरौघिणं प्रतपन्तं नरेन्द्रान् ।
 भीष्मं न शेकुः प्रतिवीक्षितुं ते
 शरार्चिषं सूर्यमिवातपन्तम् ॥ ६-१०६-८२ (४३६२४)
 विमृद्गतस्तस्य तु पाण्डुसेना-
 मस्तं जगामाथ सहस्ररश्मिः ।
 ततो हि भीष्मः सबलान्सैन्या-
 न्न्यवारयत्पाण्डुसुताञ्शरौघैः ॥ ६-१०६-८३ (४३६२५)
 जघान चैतान्सुभृशं महाबलो
 महाव्रतः पाण्डुसुतान्महास्त्रैः ।
 रणे करुणाधिपचेदिपैर्बलै-
 र्वृतान्सदा चक्रधरस्य पश्यतः ।
 ततो बलानां श्रमकर्षितानां ६-१०६-८४ (४३६२६)
 ६-१०६-८४फ्”
 मनोऽवहारं प्रति संबभूव ॥ ॥

इति श्रीमन्महाभारते भीष्मपर्वणि भीष्मवधपर्वणि
 नवमदिवसयुद्धे षडधिकशततमोऽध्यायः ॥

भीष्मपर्व - अध्याय १०७
 ॥ श्रीः ॥
 ६.१०७. अध्यायः १०७

Mahabharata - Bhishma Parva - Chapter Topics
 युधिष्ठिरेण कृष्णेनसह संमन्त्र्य रात्रौ भीष्ममेत्य
 तद्वधोपायकथनप्रार्थना ॥ १ ॥
 तंप्रति भीष्मेण तत्कथनम् ॥ २ ॥

Mahabharata - Bhishma Parva - Chapter Text

६-१०७-० (४३६२७)
 सञ्जय उवाच । ६-१०७-०क्ष् (४२०४)

युध्यतामेव तेषां तु भास्करोऽस्तमुपागते ।
 सन्ध्या समभवद्धोरा नापश्याम ततो रणम् ॥ ६-१०७-१ (४३६२८)
 ततो युधिष्ठिरो राजा सन्ध्यां संदृश्य भारत ।
 वध्यमानं च भीष्मेण त्यक्तास्त्रं भयविह्वलम् ॥ ६-१०७-२ (४३६२९)
 स्वसैन्यं च परावृत्तं पलायनपरायणम् ।
 भीष्मं च युधि संरब्धं पीडयन्तं महारथम् ॥ ६-१०७-३ (४३६३०)
 सोमकांश्च जितान्दृष्ट्वा निरुत्साहान्महारथान् ।
 ग निशामुखं च संप्रेक्ष्य घोररूपं भयानकम् ।
 चिन्तयित्वा ततो राज्ञामपहारमकारयत् ॥ ६-१०७-४ (४३६३१)
 ततोऽपहारं सैन्यानां चक्रे राजा युधिष्ठिरः ।
 तथैव तव सैन्यानामपहारे ह्यभूत्तदा ॥ ६-१०७-५ (४३६३२)
 ततोऽपहारं सैन्यानां कृत्वा तत्र महारथाः ।
 न्यविशन्त कुरुश्रेष्ठ संग्रामे क्षतविक्षताः ॥ ६-१०७-६ (४३६३३)
 भीष्मस्य समरे कर्म चिन्तयानास्तु पाण्डवाः ।
 नालभन्त तदा शान्तिं भीष्मबाणप्रपीडिताः ॥ ६-१०७-७ (४३६३४)
 भीष्मोऽपि समरे जित्वा पाण्डवान्सह सृञ्जयान् ।
 पूज्यमानस्तव सुतैर्वन्द्यमानश्च भारत ॥ ६-१०७-८ (४३६३५)
 न्यविशत्कुरुभिः सार्धं हृष्टरूपैः समन्ततः ।
 ततो रात्रिः समभवत्सर्वभूतप्रमोहिनी ॥ ६-१०७-९ (४३६३६)
 तस्मिन्नात्रिमुखे घोरे पाण्डवा वृष्णिभिः सह ।
 सृञ्जयाश्च दुराधर्षा मन्त्राय समुपाविशन् ॥ ६-१०७-१० (४३६३७)
 आत्मनिःश्रेयसं सर्वे प्राप्तकालं महाबलाः ।
 मन्त्रयामासुरव्यग्रा मन्त्रनिश्चयकोविदाः ॥ ६-१०७-११ (४३६३८)
 ततो युधिष्ठिरो राजा मन्त्रयित्वा चिरं नृप ।
 वासुदेवं समुद्धीक्ष्य वचनं चेदमाददे ॥ ६-१०७-१२ (४३६३९)
 कृष्ण पश्य माहात्मानं भीष्मं भीमपराक्रमम् ।
 गजं नलवनानीव विमृद्गन्तं बलं मम ॥ ६-१०७-१३ (४३६४०)
 न चैवैनं महात्मानमुत्सहामो निरीक्षितुम् ।
 लेलिह्यमानं सैन्येषु प्रवृद्धमिव पावकम् ॥ ६-१०७-१४ (४३६४१)
 यथा घोरो महानागस्तक्षको वै विषोल्बणः ।
 तथा भीष्मो रणे क्रुद्धस्तीक्ष्णशस्त्रः प्रतापवान् ॥ ६-१०७-१५ (४३६४२)
 गृहीतचापः समरे प्रमुञ्चन्निशिताञ्छरान् ।
 शक्यो जेतुं यमः क्रुद्धो वज्रपाणिश्च देवराट् ॥ ६-१०७-१६ (४३६४३)
 वरुणः पाशभृच्चापि सगदो वा धनेश्वरः ।
 न तु भीष्मः सुसंक्रुद्धः शक्यो जेतुं महाहवे ॥ ६-१०७-१७ (४३६४४)
 सोऽहमेवं गते कृष्ण निमग्नः शोकसागरे ।

आत्मनो बुद्धिदौर्बल्याद्भीष्ममासाद्य संयुगे ॥ ६-१०७-१८ (४३६४५)
 वनं यास्यामि दुर्धर्ष श्रेयो वै तत्र मे गतम् ।
 न युद्धं रोचते कृष्ण हन्ति भीष्मो हि नः सदा ॥ ६-१०७-१९ (४३६४६)
 यथा प्रज्वलितं वह्निं पतङ्गः समभिद्रवन् ।
 एकतो मृत्युमभ्येति तथाऽहं भीष्ममेयिवान् ॥ ६-१०७-२० (४३६४७)
 क्षयं नीतोऽस्मि वाष्णेय राज्यहेतोः पराक्रमी ।
 भ्रातरश्चैव मे शूराः सायकैर्भृशपीडिताः ॥ ६-१०७-२१ (४३६४८)
 मत्कृते भ्रातृसौहार्दाद्राज्यभ्रष्टा वनं गताः ।
 परिक्लिष्टा तथा कृष्णा मत्कृते मधुसूदन ॥ ६-१०७-२२ (४३६४९)
 जीवितं बहु मन्येऽहं जीवितं ह्यद्य दुर्लभम् ।
 जीवितस्याद्य शेषेण चरिष्ये धर्ममुत्तमम् ॥ ६-१०७-२३ (४३६५०)
 यदि तेऽहमनुग्राह्यो भ्रातृभिः स केशव ।
 स्वधर्मस्याविरोधेन हितं व्याहर केशव ॥ ६-१०७-२४ (४३६५१)
 सञ्जय उवाच । ६-१०७-२५क्ष (४२०५)
 एवं श्रुत्वा वचस्तस्य कारुण्याद्बहुविस्तरम् ।
 प्रत्युवाच ततः कृष्णः सान्त्वयानो युधिष्ठिरम् ॥ ६-१०७-२५ (४३६५२)
 श्रीभगवानुवाच । ६-१०७-२६क्ष (४२०६)
 धर्मपुत्र विषादं त्वं मा कृथाः सत्यसंगर ।
 यस्य ते भ्रातरः शूरा दुर्जयाः सत्रुसूदनाः ॥ ६-१०७-२६ (४३६५३)
 अर्जुनो भीमसेनश्च वाय्वग्निसमतेजसौ ।
 माद्रीपुत्रौ च विक्रान्तौ त्रिदशानामिविश्वरौ ॥ ६-१०७-२७ (४३६५४)
 मां वा नियुङ्क्ष्व सौहार्दाद्योत्स्ये भीष्मेण पाण्डव ।
 त्वप्रयुक्तो महाराज किं न कुर्यां महाहवे ॥ ६-१०७-२८ (४३६५५)
 हनिष्यामि रणे भीष्ममाहूय पुरुषर्षभम् ।
 पश्यतां धार्तराष्ट्राणां यदि नेच्छति फल्गुनः ॥ ६-१०७-२९ (४३६५६)
 यदि भीष्मे हते वीरे जयं पश्यसि पण्डव ।
 हन्तास्म्येकरथेनाद्य कुरुवृद्धं पितामहम् ॥ ६-१०७-३० (४३६५७)
 पश्य मे विक्रमं राजन्महेन्द्रस्येव संयुगे ।
 विमुञ्चन्तं महास्त्रामि पातयिष्यामि तं रथात् ॥ ६-१०७-३१ (४३६५८)
 यः शत्रुः पाण्डुपुत्राणां मच्छत्रुः स न संशयः ।
 मदर्था भवदर्था ये ये मदीयास्तवैव ते ॥ ६-१०७-३२ (४३६५९)
 तव भ्राता मम सखा संबन्धी शिष्य एव च ।
 मांसान्युत्कृत्य दास्यामि फल्गुनार्थे महीपते ॥ ६-१०७-३३ (४३६६०)
 एष चापि नरव्याघ्रो मत्कृते जीवितं त्यजेत् ।
 एष नः समयस्तात तारयेम परस्परम् ॥ ६-१०७-३४ (४३६६१)
 स मां नियुङ्क्ष्व राजेन्द्र यावत्सज्जो भवाम्यहम् ।

प्रतिज्ञातमुपप्लाव्ये यत्तत्पार्थेन पूर्वतः ॥ ६-१०७-३५ (४३६६२)
 पातयिष्यामि गाङ्गेयमित्युलूकस्य संनिधौ ।
 परिरक्ष्यमिदं तावद्वचः पार्थस्य धीमतः ॥ ६-१०७-३६ (४३६६३)
 अनुज्ञातेन पार्थेन मया कार्यं न संशयः ।
 अथवा फल्गुनस्यैष भारः परिमितो रणे ॥ ६-१०७-३७ (४३६६४)
 स हनिष्यति संग्रामे भीष्मं परपुरंजयम् ।
 अशक्यमपि कुर्याद्धि रणे पार्थः समुद्यतः ॥ ६-१०७-३८ (४३६६५)
 त्रिदशान्वा समुद्युक्तान्सहितान्दैत्यदानवैः ।
 निहन्त्यादर्जुनः सङ्घे किमु भीष्मं नराधिप ॥ ६-१०७-३९ (४३६६६)
 विपरीतो महावीर्यो गतसत्वोऽल्पजीवनः ।
 भीष्मः शान्तनवो नूनं कर्तव्यं नावबुध्यते ॥ ६-१०७-४० (४३६६७)
 युधिष्ठिर उवाच । ६-१०७-४१क्ष् (४२०७)
 एवमेतन्महाबाहो यथा वदसि माधव ।
 सर्वे ह्येते न पर्याप्तास्तव वेगविधारणे ॥ ६-१०७-४१ (४३६६८)
 नियतं समावाप्स्यामि सर्वमेतद्यथेप्सितम् ।
 यस्य मे पुरुषव्याघ्र भवान्पक्षे व्यवस्थितः ॥ ६-१०७-४२ (४३६६९)
 सेन्द्रानपि रणे देवाञ्जयेयं जयतां वर ।
 त्वया नाथेन गोविन्द किमु भीष्मं महारथम् ॥ ६-१०७-४३ (४३६७०)
 न तु त्वामनृतं कर्तुमुत्सहे स्वात्मगौरवात् ।
 अयुध्यमानाः सहाय्यं यथोक्तं कुरु माधव ॥ ६-१०७-४४ (४३६७१)
 समयस्तु कृतः कश्चिन्मम भीष्मेण संयुगे ।
 मन्त्रयिष्ये तवार्थाय न तु योत्स्ये कथंचन ॥ ६-१०७-४५ (४३६७२)
 दुर्योधनार्थं योत्स्यामि सत्यमेतदिति प्रभो ।
 स हि राज्यस्य मे दाता मन्त्रस्यैव च माधव ॥ ६-१०७-४६ (४३६७३)
 तस्माद्देवव्रतं भूयो वधोपायार्थमात्मनः ।
 भवता सहिताः सर्वे प्रयाम मधुसूदन ॥ ६-१०७-४७ (४३६७४)
 तद्वयं सहिता गत्वा भीष्ममाशु नरोत्तमम् ।
 रुचिते तव पृच्छामि मन्त्रं वाष्णेय माचिरम् ॥ ६-१०७-४८ (४३६७५)
 स वक्ष्यति हितं वाक्यं सत्यमस्माञ्जनार्दन ।
 यथा च वक्ष्यते कृष्ण तथा कर्तास्मि संयुगे ॥ ६-१०७-४९ (४३६७६)
 स नो जयस्य दाता स्यान्मन्त्रस्य च दृढव्रतः ।
 बालाः पित्रा विहीनाश्च तेन संवर्धिता वयम् ॥ ६-१०७-५० (४३६७७)
 तं चेत्पितामहं वृद्धं हन्तुमिच्छामि माधव ।
 पितुः पितरमिष्टं च धिगस्तु क्षत्रजीविकाम् ॥ ६-१०७-५१ (४३६७८)
 सञ्जय उवाच । ६-१०७-५२क्ष् (४२०८)
 ततोऽब्रवीन्महाराज वाष्णेयः कुरुनन्दनम् ।

रोचते मे महाप्राज्ञ राजेन्द्र तव भाषितम् ॥ ६-१०७-५२ (४३६७९)
 देवव्रतः कृती भीष्मः प्रेक्षितेनापि निर्दहेत् ।
 गम्यतां स्ववधोपायं प्रष्टुं सागरगासुतम् ॥ ६-१०७-५३ (४३६८०)
 वक्तमर्हति सत्यं स त्वया पृष्टो विशेषतः ।
 ते वयं तत्र गच्छामः प्रष्टुं कुरुपितामहम् ॥ ६-१०७-५४ (४३६८१)
 गत्वा शान्तनवं वृद्धं मन्त्रं पृच्छाम भारत ।
 स नो दास्यति मन्त्रं यं तेन योत्स्यामहे परान् ॥ ६-१०७-५५ (४३६८२)
 सञ्जय उवाच । ६-१०७-५६क्ष (४२०९)
 एवमामन्त्र्य ते वीराः पाण्डवाः पाण्डुपूर्वज ।
 जग्मुस्ते सहिताः सर्वे वासुदेवश्च वीर्यवान् ॥ ६-१०७-५६ (४३६८३)
 विमुक्तशस्त्रकवचा भीष्मस्य सदनं प्रति ।
 प्रविश्य च तदा भीष्मं शिरोभिः प्रणिपेदिरे ॥ ६-१०७-५७ (४३६८४)
 पूजयन्तो महाराज पाण्डवा भरतर्षभम् ।
 प्रणम्य शिरसा चैनं भीष्मं शरणमभ्ययुः ॥ ६-१०७-५८ (४३६८५)
 तानुवाच महाबाहुर्भीष्मः कुरुपितामहः ।
 स्वागतं तव वाष्णीय स्वागतं ते धनञ्जय ॥ ६-१०७-५९ (४३६८६)
 स्वागतं धर्मपुत्राय भीमाय यमयोस्तथा ।
 किं वा कार्यं करोम्यद्य युष्माकं प्रीतिवर्धनं ॥ ६-१०७-६० (४३६८७)
 ग्युद्धादन्यत्र हे वत्साः प्रीयन्तां मा विशङ्कथ ।
 सर्वात्मनापि कर्तास्मि यदपि स्यात्सदुष्करम् ।
 तथा ब्रुवाणं गाङ्गेयं प्रीतियुक्तं पुनःपुनः ॥ ६-१०७-६१ (४३६८८)
 उवाच राजा दीनात्मा प्रीतियुक्तमिदं वचः ।
 कथं जयेम सर्वज्ञ कथं राज्यं लभेमहि ॥ ६-१०७-६२ (४३६८९)
 प्रजानां संशयो न स्यात्कथं तन्मे बद् प्रभो ।
 भवान्हि नो वधोपायं ब्रवीतु स्वयमात्मनः ॥ ६-१०७-६३ (४३६९०)
 भवन्तं समरे वीर विषहेम कथं वयम् ।
 न हि ते सूक्ष्ममप्यस्ति रन्ध्रं कुरुपितामह ॥ ६-१०७-६४ (४३६९१)
 मण्डलेनैव धनुषा दृश्यसे संयुगे सदा ।
 आददानं संदधानं विकर्षन्तं धनुर्न च ॥ ६-१०७-६५ (४३६९२)
 पश्यामस्त्वां महाबाहो रथे सूर्यमिवापरम् ।
 रथाश्चनरनागानां हन्तारं परवीरहन् ॥ ६-१०७-६६ (४३६९३)
 कोऽथवोत्सहते जेतुं वां पुमान्भरतर्षभ ।
 वर्षता शरवर्षाणि महान्ति पुरुषर्षभ ॥ ६-१०७-६७ (४३६९४)
 क्षयं निता हि पृतना संयुगे महती मम ।
 यथा युधि जयेम त्वां यथा राज्यं भृशं मम ॥ ६-१०७-६८ (४३६९५)
 मम सैन्यस्य च क्षेमं तन्मे ब्रूहि पितामह । ६-१०७-६९क्षसञ्जय उवाच ।

ततोऽब्रवीच्छान्तनवः पाण्डवान्पाण्डुपूर्वज ॥ ६-१०७-६९ (४३६९६)
 न कथंचन कौन्तेय मयि जीवति संयुगे ।
 जयो भवति सर्वज्ञ सत्यमेतद्ब्रवीमि ते ॥ ६-१०७-७० (४३६९७)
 निर्जिते मयि युद्धेन रणे जेष्यथ पाण्डवाः ।
 क्षिप्रं मयि प्रहरत यदीच्छथ रणे जयम् ॥ ६-१०७-७१ (४३६९८)
 अनुजानामि वः पार्थाः प्रहरध्वं यथासुखम् ।
 एवं हि सुकृतं मन्ये भवतां विदितो ह्यहम् ।
 हते मयि हतं सर्वं तस्मादेवं विधीयताम् ॥ ६-१०७-७२ (४३६९९)
 युधिष्ठिर उवाच । ६-१०७-७३क्ष् (४२१०)
 ब्रूहि तस्मादुपायं नो यथा युद्धे जयेमहि ।
 भवन्तं समरे क्रुद्धं दण्डहस्तमिवान्तकम् ॥ ६-१०७-७३ (४३७००)
 शक्यो वज्रधरो जेतुं वरुणोऽथ यमस्तथा ।
 न भवान्समरे शक्यः सेन्द्रैरपि सुरासुरैः ॥ ६-१०७-७४ (४३७०१)
 भीष्म उवाच । ६-१०७-७५क्ष् (४२११)
 सत्यमेतन्महाबाहो यथा वदसि पाण्डव ॥ ६-१०७-७५ (४३७०२)
 नाहं जेतुं रणे शक्यः सेन्द्रैरपि सुरासुरैः ।
 आत्तशस्त्रो रणे यत्तो गृहीतवरकार्मुकः ।
 ततो मां न्यस्तशस्त्रं तु एते हन्युर्महारथाः ॥ ६-१०७-७६ (४३७०३)
 निक्षिप्तशस्त्रे पतिते विमुक्तकवचध्वजे ।
 द्रवमाणे च भीते च तवास्मीति च वादिनि ॥ ६-१०७-७७ (४३७०४)
 गस्त्रीजिते स्त्रीप्रधाने च स्त्रीप्रधायिनि धर्मज'
 स्त्रियां स्त्रीनामधेये च विकले चैकपुत्रिणि ।
 अप्रसूते च षण्डे च न युद्धं रोचते मम ॥ ६-१०७-७८ (४३७०५)
 इमं मे शृणु राजेन्द्र संकल्पं पूर्वचिन्तितम् ।
 असंकल्पध्वजं दृष्ट्वा न युध्येयं कदाचन ॥ ६-१०७-७९ (४३७०६)
 य एष द्रौपदो राजंस्तव सैन्ये महारथः ।
 शिखण्डी समरामर्षी शूरश्च समितिजयः ॥ ६-१०७-८० (४३७०७)
 यथाऽभवच्च स्त्रीपूर्वं पश्चात्पुंस्त्वं समागतः ।
 जानन्ति च भवन्तोऽपि सर्वमेतद्यथातथम् ॥ ६-१०७-८१ (४३७०८)
 अर्जुनः समरे शूरः पुरस्कृत्य शिखण्डीनम् ।
 मामेव विशिखैस्तीक्ष्णैरभिद्रवतु दंशितः ॥ ६-१०७-८२ (४३७०९)
 असंकल्पध्वजे तस्मिन्स्त्रीपूर्वे च विशेषतः ।
 न प्रहर्तुमभीप्सामि गृहीतेषु कथंचन ॥ ६-१०७-८३ (४३७१०)
 तदन्तरं समासाद्य पाण्डवो मां धनञ्जयः ।
 शरैर्घातयतु क्षिप्रं समन्ताद्भरतर्षभ ॥ ६-१०७-८४ (४३७११)
 न तं पश्यामि लोकेष मां हन्याद्यः समुद्यतम् ।

ऋते कृष्णान्महाभागात्पाण्डवाद्वा धनञ्जयात् ॥ ६-१०७-८५ (४३७१२)
 पार्षतं तु पुरोधाय क्लीबमद्य ममाग्रतः ।
 आत्तशस्त्रो रणे यत्तो गृहीतवरकार्मुकः ।
 मां पातयतु बीभत्सुरेवं तव जयो ध्रुवम् ॥ ६-१०७-८६ (४३७१३)
 एतत्कुरुष्व कौन्तेय यथोक्तं मम सुव्रत ।
 ततो जेष्वसि संग्रामे धार्तराष्ट्रान्समागतान् ॥ ६-१०७-८७ (४३७१४)
 सञ्जय उवाच । ६-१०७-८८क्ष् (४२१२)
 तेऽनुज्ञातास्ततः पार्था जग्मुः स्वशिविरं प्रति ।
 अभिवाद्य महात्मानं भीष्मं कुरुपितामहम् ॥ ६-१०७-८८ (४३७१५)
 तथोक्तवति गाङ्गेये परलोकाय दीक्षिते ।
 अर्जुनो दुःखसंतप्तः सव्रीडमिदमब्रवीत् ॥ ६-१०७-८९ (४३७१६)
 गुरुणा कुरुवृद्धेन कृतप्रज्ञेन धीमता ।
 पितामहेन संग्रामे कथं योद्धास्मि माधव ॥ ६-१०७-९० (४३७१७)
 क्रीडता हि मया बाल्ये वासुदेव महामनाः ।
 पांसुरूषितगात्रेण महात्मा परुषीकृतः ॥ ६-१०७-९१ (४३७१८)
 यस्याहमधिरुह्याङ्गं बालः किल गदाग्रज ।
 तातेत्यवोचं पितरं पितुः पाण्डोर्महात्मनः ॥ ६-१०७-९२ (४३७१९)
 नाहं तातस्तव पितुस्तातोऽस्मि तव भारत ।
 इति मामब्रवीद्बाल्ये यः स वध्यः कथं मया ॥ ६-१०७-९३ (४३७२०)
 कामं वध्यतु सैन्यं मे नाहं योत्स्ये महात्मना ।
 जयो वास्तु वधो वा मे कथं वा कृष्ण मन्यसे ॥ ६-१०७-९४ (४३७२१)
 ग कथमस्माद्विधः कृष्ण जानन्धर्मं सनातनम् ।
 न्यस्तशस्त्रे च वृद्धे च प्रहरेद्वि पितामहे ॥ ६-१०७-९५ (४३७२२)
 श्रीवासुदेव उवाच । ६-१०७-९६क्ष् (४२१३)
 प्रतिज्ञाय वधं जिष्णो पुरा भीष्मस्य संयुगे ।
 क्षत्रधर्मे स्थितः पार्थ कथं नैनं हनिष्यसि ॥ ६-१०७-९६ (४३७२३)
 पातयैनं रथात्पार्थ क्षत्रियं युद्धदुर्मदम् ।
 नाहत्वा युधि गाङ्गेयं विजयस्ते भविष्यति ॥ ६-१०७-९७ (४३७२४)
 दृष्टमेतत्पुरा देवैर्भविष्यत्यवशस्य ते ।
 यद्वृष्टं हि पुरा पार्थ तत्तथा न तदन्यथा ॥ ६-१०७-९८ (४३७२५)
 न हि भीष्मं दुराधर्षं व्यात्ताननमिवान्तकम् ।
 त्वदन्यः शक्नुयाद्योद्धुमपि वज्रधरः स्वयम् ॥ ६-१०७-९९ (४३७२६)
 जहि भीष्मं स्थिरो भूत्वा शृणु चेदं वचो मम ।
 यथोवाच पुरा शक्रं महाबुद्धिर्बृहस्पतिः ॥ ६-१०७-१०० (४३७२७)
 ज्यायांसमपि चेद्वृद्धं गुणैरपि समन्वितम् ।
 आततायिनमायान्तं हन्याद्वातकमात्मनः ॥ ६-१०७-१०१ (४३७२८)

शाश्वतोऽयं स्थितो धर्मः क्षत्रियाणां धनञ्जय ।
 योद्धव्यं रक्षितव्यं च यष्टव्यं चानसूयुभिः ॥ ६-१०७-१०२ (४३७२९)
 अर्जुन उवाच । ६-१०७-१०३क्ष (४२१४)
 शिखण्डी निधनं कृष्ण भीष्मस्य भविता ध्रुवम् ।
 दृष्ट्वैव हि सदा भीष्मः पाञ्चाल्यं विनिवर्तते ॥ ६-१०७-१०३ (४३७३०)
 ते वयं प्रमुखे तस्य पुरस्कृत्य शिखण्डिनम् ।
 गाङ्गेयं पातयिष्याम उपायेनेति मे मतिः ॥ ६-१०७-१०४ (४३७३१)
 अहमन्यान्महेष्वासान्वारयिष्यामि सायकैः ।
 शिखण्ड्यपि युधां श्रेष्ठं भीष्ममेवाभियोधयेत् ॥ ६-१०७-१०५ (४३७३२)
 श्रुतं हि कुरुमुख्यस्य नाहं हन्यां शिखण्डिनम् ।
 कन्या ह्येषा पुरा भूत्वा पुरुषः समपद्यत ॥ ६-१०७-१०६ (४३७३३)
 गअर्जुनस्य वचः श्रुत्वा भीष्मस्य वधसंयुतम् ।
 जहृषुर्हृष्टरोमाणः सकृष्णाः पाण्डवास्तदा ॥ ६-१०७-१०७ (४३७३४)
 इत्येवं निश्चयं कृत्वा पाण्डवाः सहमाधवाः ।
 अनुमान्य महात्मानं प्रययुर्हृष्टमानसाः ।
 शयनानि यथा स्वानि भेजिरे पुरुषर्षभाः ॥ ॥ ६-१०७-१०८ (४३७३५)

इति श्रीमन्महाभारते भीष्मपर्वणि भीष्मवधपर्वणि
 सप्ताधिकशततमोऽध्यायः ॥

Mahabharata - Bhishma Parva - Chapter Footnotes

६-१०७-२० एकत इति द्वितीयान्तात्तसिः । एकं केवलं
 मृत्युमेवाभ्येतीत्यर्थः ॥
 ६-१०७-४० विपरीतः क्षुद्रेषु पराक्रमी । गतसत्वो गतबुद्धिः ॥
 ६-१०७-६१ युद्धादन्यत्रेत्यर्थं कः पुस्तक एव दृश्यते ॥
 ६-१०७-९१ परुषीकृतः रूक्षीकृतः ॥
 ६-१०७-९७ युद्धदुर्मदं युद्धोत्सुकम् ॥
 ६-१०७-९८ गमिष्याति यमक्षयं इति पाठे भीष्म इति शेषः ॥
 ६-१०७-१०१ आततायिनमित्यस्य घातकमिति विशेषणमन्येभ्य आततायिभ्यो
 व्यवच्छेदायोक्तम् ॥
 ६-१०७-१०३ निधनं निधनहेतुः ॥

भीष्मपर्व - अध्याय १०८

॥ श्रीः ॥

६.१०८. अध्यायः १०८

भीष्मयुद्धम् ॥ १ । शिखण्डिनो भीष्मेण सह संवादो
युद्धसन्नाहश्च ॥ २ ॥

६-१०८-० (४३७३६)

धृतराष्ट्र उवाच । ६-१०८-०क्ष् (४२१५)

कथं शिखण्डी गाङ्गेयमभ्यवर्तत संयुगे ।

पाण्डवाश्च कथं भीष्मं तन्ममाचक्ष्व सञ्जय ॥ ६-१०८-१ (४३७३७)

सञ्जय उवाच । ६-१०८-२क्ष् (४२१६)

ततः प्रभाते विमले सूर्यस्योदयनं प्रति ।

ताड्यमानासु भेरीषु मृदङ्गेष्वानकेषु च ॥ ६-१०८-२ (४३७३८)

ध्मायमानेषु शङ्खेषु पाण्डरेषु समन्ततः ।

शिखण्डिनं पुरस्कृत्य निर्याप्ताः पाण्डवा युधि ॥ ६-१०८-३ (४३७३९)

कृत्वा व्यूहं महाराज सर्वशत्रुनिबर्हणम् ।

शिखण्डी सर्वसैन्यानामग्र आसीद्विशांपते ॥ ६-१०८-४ (४३७४०)

चक्ररक्षौ ततस्तस्य भीमसेनधनंजयौ ।

पृष्ठतो द्रौपदेयाश्च सौभद्रश्चैव वीर्यवान् ॥ ६-१०८-५ (४३७४१)

सात्यकिश्चेकितानश्च तेषां गोप्ता महारथः ।

धृष्टद्युम्नस्ततः पश्चात्पाञ्चालैरभिरक्षितः ॥ ६-१०८-६ (४३७४२)

ततो युधिष्ठिरो राजा यमाभ्यां सहितः प्रभुः ।

प्रययौ सिंहनादेन नादयन्भरतर्षभ ॥ ६-१०८-७ (४३७४३)

विराटस्तु ततः पश्चात्स्वेन सैन्येन संवृतः ।

द्रुपदश्च महाबाहो ततः पञ्चादुपाद्रवत् ॥ ६-१०८-८ (४३७४४)

केकया भ्रातरः पञ्च धृष्टकेतुश्च वीर्यवान् ।

जघनं पालयामासुः पाण्डवेयश्च राक्षसः ॥ ६-१०८-९ (४३७४५)

एवं व्यूह्य महासैन्यं पाण्डवास्तव वाहिनीम् ।

अभ्यद्रवन्त संग्रामे त्यक्त्वा जीवितमात्मनः ॥ ६-१०८-१० (४३७४६)

तथैव कुरवो राजन्भीष्मं कृत्वा महारथम् ।

अग्रतः सर्वसैन्यानां प्रययुः पाण्डवान्प्रति ॥ ६-१०८-११ (४३७४७)

पुत्रैस्तव दुराधर्षो रक्षितः सुमहाबलैः ।

ततो द्रोणो महेष्वासः पुत्रश्चास्य महाबलः ॥ ६-१०८-१२ (४३७४८)

भगदत्तस्ततः पश्चाद्गजानीकेन संवृतः ।

कृपश्च कृतवर्मा च भगदत्तमनुव्रतौ ॥ ६-१०८-१३ (४३७४९)

काम्भोजराजो बलवांस्ततः पश्चात्सुदक्षिणः ।

मागधश्च जयत्सेनः सौबलश्च बृहद्वलः ॥ ६-१०८-१४ (४३७५०)
 तथैवान्ये महेष्वासाः सुशर्मप्रमुखा नृपाः ।
 जघनं पालयामासुस्त्व सैन्यस्य भारत ॥ ६-१०८-१५ (४३७५१)
 दिवसेदिवसे प्राप्ते भीष्मः शान्तनवो युधि ।
 आसुरानकरोद्धूहान्पैशाचानथ राक्षसान् ॥ ६-१०८-१६ (४३७५२)
 ततः प्रवृते युद्धं तव तेषां च भारत ।
 अन्योन्यं निघ्नतां राजन्यमराष्ट्रविवर्धनम् ॥ ६-१०८-१७ (४३७५३)
 अर्जुनप्रमुखाः पार्थाः पुरस्कृत्य शिखण्डिनम् ।
 भीष्मं युद्धेऽभ्यवर्तन्त किरन्तो विविधाञ्जरान् ॥ ६-१०८-१८ (४३७५४)
 तत्र भारत भीमेन ताडितास्तावकाः शरैः ।
 रुधिरौघपरिक्लिन्नाः परलोकं ययुस्तदा ॥ ६-१०८-१९ (४३७५५)
 नकुलः सहदेवश्च सात्यकिश्च महारथः ।
 तव सैन्यं समासाद्य पीडयामासुरोजसा ॥ ६-१०८-२० (४३७५६)
 ते वध्यमानाः समरे तावका भरतर्षभ ।
 नाशक्नुवन्वारयितुं पाण्डवानां महद्वलम् ॥ ६-१०८-२१ (४३७५७)
 ततस्तु तावकं सैन्यं वध्यमानं समन्ततः ।
 संप्राद्रवद्दशः दिशः काल्यमानं महारथैः ॥ ६-१०८-२२ (४३७५८)
 त्रातारं नाध्यगच्छन्त तावका भरतर्षभ ।
 वध्यमानाः शितैर्बाणैः पाण्डवैः सह सृञ्जयैः ॥ ६-१०८-२३ (४३७५९)
 धृतराष्ट्र उवाच । ६-१०८-२४क्ष् (४२१७)
 पीड्यमानं बलं दृष्ट्वा पार्थैर्भीष्मः पराक्रमी ।
 यदकार्षीद्रणे क्रुद्धस्तन्ममाचक्ष्व सञ्जय ॥ ६-१०८-२४ (४३७६०)
 कथं वा पाण्डवा युद्धे प्रत्युद्याताः परंतपाः ।
 निघ्नन्तो मामकान्वीरांस्तन्ममाचक्ष्व सञ्जय ॥ ६-१०८-२५ (४३७६१)
 सञ्जय उवाच । ६-१०८-२६क्ष् (४२१८)
 आचक्षे ते महाराज यदकार्षीत्पिता तव ।
 पीडिते तव पुत्रस्य सैन्ये पाण्डव सृञ्जयैः ॥ ६-१०८-२६ (४३७६२)
 प्रहृष्टमनसः शूराः पाण्डवाः पाण्डुपूर्वज ।
 अभ्यवर्तन्त निघ्नन्तस्तव पुत्रस्य वाहिनीम् ॥ ६-१०८-२७ (४३७६३)
 तं विनाशं मनुष्येन्द्र नरवारणवाजिनाम् ।
 नामृष्यत तदा भीष्मः सैन्यघातं रणे परैः ॥ ६-१०८-२८ (४३७६४)
 स पाण्डवान्महेष्वासः पञ्चालांश्चैव सृञ्जयान् ।
 नाराचैर्वत्सदन्तैश्च शितैरञ्जलिकैस्तथा ॥ ६-१०८-२९ (४३७६५)
 अभ्यवर्षत दुर्धर्षस्त्यक्त्वा जीवितमात्मनः ।
 स पाण्डवानां प्रवरान्पञ्च राजन्महारथान् ॥ ६-१०८-३० (४३७६६)
 आत्तशस्त्रो रणे यत्नाद्वारयामास सायकैः ।

नानाशस्त्रास्त्रवर्षैस्तान्वीर्यामर्षप्रवेरितैः ॥ ६-१०८-३१ (४३७६७)
 निजघ्ने समरे क्रुद्धो हस्त्यश्वं चामितं बहु ।
 रथिनोऽपातयद्राजन्नथेभ्यः पुरुषर्षभ ॥ ६-१०८-३२ (४३७६८)
 सादिनश्चाश्वपृष्ठेभ्यः पादातांश्च समागतान् ॥ ६-१०८-३३ (४३७६९)
 गजारोहान्गजेभ्यश्च परेषां जयकारिणः ।
 तमेकं समरे भीष्मं त्वरमाणं महारथम् ॥ ६-१०८-३४ (४३७७०)
 पाण्डवाः समवर्तन्त वज्रहस्तमिवासुराः ।
 शक्राशनिसमस्पर्शान्विमुञ्चन्निशिताञ्छरान् ॥ ६-१०८-३५ (४३७७१)
 दिक्ष्वदृश्यत सर्वासु घोरं सन्धारयन्वपुः ।
 मण्डलीभूतमेवास्य नित्यं धनुरदृश्यत ॥ ६-१०८-३६ (४३७७२)
 संग्रामे युध्यमानस्य शक्रचापोपमं महत् ॥
 तदृष्ट्वा समरे कर्म पुत्रास्तव विशांपते ॥ ६-१०८-३७ (४३७७३)
 विस्मायं परमं गत्वा पितामहमपूजयन् ।
 पार्था विमनसो भूत्वा प्रैक्षन्त पितरं तव ॥ ६-१०८-३८ (४३७७४)
 युध्यमानं रणे शूरं विप्रचित्तिमिवामराः ।
 न चैनं वारयामासुर्व्यात्ताननमिवान्तकम् ॥ ६-१०८-३९ (४३७७५)
 दशमेऽहनि संप्राप्ते रथानीकं शिखण्डिनः ।
 अदहन्निशितैर्बाणैः कृष्णवर्त्मव काननम् ॥ ६-१०८-४० (४३७७६)
 तं शिखण्डी त्रिभिर्बाणैरभ्यविध्यत्सनान्तरे ।
 आशीविषमिव क्रुद्धं कालसृष्टमिवान्तकम् ॥ ६-१०८-४१ (४३७७७)
 स तेनातिभृशं विद्धः प्रेक्ष्य भीष्मः शिखण्डिनम् ।
 पुनर्नालोकयत्क्रुद्धः प्रहसन्निदमब्रवीत् ॥ ६-१०८-४२ (४३७७८)
 कामं प्रहर वा मा वा न त्वां योत्स्ये कथंचन ।
 यैव हि त्वं कृता धात्रा सैव हि त्वं शिखण्डिनी ॥ ६-१०८-४३ (४३७७९)
 तस्य तद्वचनं श्रुत्वा शिखण्डी क्रोधमूर्च्छितः ।
 उवाच भीष्मं समरे सूक्विणी परिलेलिहन् ॥ ६-१०८-४४ (४३७८०)
 जानामि त्वां महाबाहो क्षत्रियाणां भयंकरम् ।
 मया श्रुतं च ते युद्धं जामदग्न्येन वै सह ॥ ६-१०८-४५ (४३७८१)
 दिव्यश्च ते प्रभावोऽयं मया च बहुशः श्रुतः ।
 जनन्नपि प्रभावं ते योत्स्येऽद्याहं त्वया सह ॥ ६-१०८-४६ (४३७८२)
 पाण्डवानां प्रियं कुर्वन्नात्मनश्च नरोत्तम ॥
 अद्य त्वां योधयिष्यामि रणे पुरुषसत्तम ॥ ६-१०८-४७ (४३७८३)
 ध्रुवं च त्वां हनिष्यामि शपे सत्येन तेऽग्रतः ।
 एतच्छ्रुत्वा च मद्वाक्यं यत्कृत्यं तत्समाचर ॥ ६-१०८-४८ (४३७८४)
 कामं युध्यस्व वा मा वा न मे जीवन्प्रमोक्ष्यसे ।
 सुदृष्टः क्रियतां भीष्म लोकोऽयं समितिजय ॥ ६-१०८-४९ (४३७८५)

सञ्जय उवाच । ६-१०८-५०क्ष (४२१९)
 एवमुक्त्वा ततो भीष्मं पञ्चभिर्नतपर्वभिः ।
 अविध्यत रणे भीष्मं प्रतुदन्वाक्यसायकैः ॥ ६-१०८-५० (४३७८६)
 तस्य तद्वचनं श्रुत्वा सव्यसाची महारथः ।
 कालोऽयमिति संचिन्त्य शिखण्डिनमचोदयत् ॥ ६-१०८-५१ (४३७८७)
 अहं त्वामनुयास्यामि परान्विद्रावयञ्शरैः ।
 अभिद्रव सुसंरब्धो भीष्मं भीमपराक्रमम् ॥ ६-१०८-५२ (४३७८८)
 न हि ते संयुगे पीडां शक्ताः कर्तुं महाबलाः ।
 तस्मादद्य महाबाहो यत्नाद्भीष्यमभिद्रव ॥ ६-१०८-५३ (४३७८९)
 अहत्वा समरे भीष्म यदि यास्यसि मारिष ।
 अवहास्योऽस्य लोकस्य भविष्यसि मया सह ॥ ६-१०८-५४ (४३७९०)
 नावहास्या यथा वीर भवेम परमाहवे ।
 तथा कुरु रणे यत्नं साधयस्व पितामहम् ॥ ६-१०८-५५ (४३७९१)
 कुरुंश्च सहितान्सर्वान्यतमानान्महारथान् ।
 अहमावारयिष्यामि सावयस्व पितामहम् ॥ ६-१०८-५६ (४३७९२)
 द्रोणं च द्रोणपुत्रं च कृपं चाथ सुयोधनम् ।
 चित्रसेनं विकर्णं च सैन्धवं च यजद्रथम् ॥ ६-१०८-५७ (४३७९३)
 विन्दानुविन्दावावन्त्यौ काम्भोजं च सुदक्षिणम् ।
 भगदत्तं तथा शूरं मागदं च महाबलम् ॥ ६-१०८-५८ (४३७९४)
 सौमदत्तिं तथा शूरमाश्र्यशृङ्गिं च राक्षसम् ।
 त्रिगर्तराजं च रणे सह सर्वैर्महारथैः ॥ ६-१०८-५९ (४३७९५)
 अहमावारयिष्यामि वेलेव मकरालयम् ।
 कुरुंश्च सहितान्सर्वान्युध्यमानान्महाबलान् ।
 निवारयिष्यामि रणे साधयस्व पितामहम् ॥ ६-१०८-६० (४३७९६)

इति श्रीमन्महाभारते भीष्मपर्वणि भीष्मवधपर्वणि
 दशमदिवसयुद्धे अष्टाधिकशततमोऽध्यायः ॥

Mahabharata - Bhishma Parva - Chapter Footnotes

६-१०८-४३ कामं स्वच्छन्दम् । अभ्यस इति पाठे प्रक्षिप ॥
 ६-१०८-४९ सुदृष्टः क्रियतां न पुनर्द्रक्ष्यसि लोकमिममिति भावः ॥
 ६-१०८-५५ साधयस्वस्वीकुरु जहि वा ॥

भीष्मपर्व - अध्याय १०९

॥ श्रीः ॥

६.१०९. अध्यायः १०९

Mahabharata - Bhishma Parva - Chapter Topics

भीष्मदुर्योधनसंवादः ॥ १ ॥

भीष्मपराक्रमवर्णनम् ॥ २ ॥

Mahabharata - Bhishma Parva - Chapter Text

६-१०९-० (४३७९७)

धृतराष्ट्र उवाच । ६-१०९-०क्ष् (४२२०)

कथं शिखण्डी गाङ्गेयमभ्यधावत्पितामहम् ।

पाञ्चाल्यः समरे क्रुद्धो धर्मात्मानं यतव्रतम् ॥ ६-१०९-१ (४३७९८)

केऽरक्षन्पाण्डवानीके शिखण्डिनमुदायुधाः ।

त्वरमाणास्त्वेराकाले जिगीषन्तो महारथाः ॥ ६-१०९-२ (४३७९९)

कथं शान्तनवो भीष्मः स तस्मिन्दशमेऽहनि ।

अयुध्यत महावीर्यः पाण्डवैः सह सृञ्जयैः ॥ ६-१०९-३ (४३८००)

न मृष्यामि रणे भीष्मं प्रत्युद्यातं शिखण्डिना ।

कच्चिन्न रथमद्गोऽस्व धनुर्वाऽशीर्यतास्थतः ॥ ६-१०९-४ (४३८०१)

सञ्जय उवाच । ६-१०९-५क्ष् (४२२१)

नाशीर्यत धनुश्चास्य रथमद्गो न चाप्यभूत् ।

युध्यमानस्य संग्रामे भीष्मस्य भरतर्षभ ।

निघ्नतः समरे शत्रून्शरैः सन्नतपर्वभिः ॥ ६-१०९-५ (४३८०२)

अनेकशतसाहस्रावकानां महारथाः ।

तथा दन्तिगणा राजन्हायश्चैव सुसञ्जिताः ॥ ६-१०९-६ (४३८०३)

अभ्यवर्तन्त युद्धाय पुरस्कृत्य पितामहम् ॥ ६-१०९-७ (४३८०४)

यथाप्रतिज्ञं कौरव्य स चापि समिर्तिजयः ।

पार्यानामकरोद्भीष्मः सततं समिति क्षयम् ॥ ६-१०९-८ (४३८०५)

युध्यमानं महेष्वासं विनिघ्नन्तं पराञ्शरैः ।

पाञ्चालाः पाण्डवैः सार्धं सर्वतः पर्यवारयन् ॥ ६-१०९-९ (४३८०६)

दशमेऽहनि संप्राप्ते ततस्तां रिपुवाहिनीम् ।

कीर्यमाणां शितैर्बाणैः शतशोऽथ सहस्रशः ॥ ६-१०९-१० (४३८०७)

न हि भीष्मं महेष्वासं पाण्डवाः पाण्डुपूर्वज ।

अशक्नुवन्नणे जेतुं पाशहस्तमिवानतकम् ॥ ६-१०९-११ (४३८०८)

अथोपायान्महाराज सव्यसाची धनञ्जयः ।

त्रासयन्नथिनः सर्वान्बीभत्सुरपराजितः ॥ ६-१०९-१२ (४३८०९)

सिंहवद्विनदन्नुच्चैर्धनुज्यां विक्षिपन्मुहुः ।

शरौघान्विसृजन्पार्थो व्यचरत्कालवद्वणे ॥ ६-१०९-१३ (४३८१०)

तस्य शब्देन वित्रस्तास्तावका भारतर्षभ ।
 सिंहस्येव मृगा राजन्व्यद्रवन्त महाभयात् ॥ ६-१०९-१४ (४३८११)
 जयन्तं पाण्डवं दृष्ट्वा त्वत्सैन्यं चाभिपीडितम् ।
 दुर्योधनस्ततो भीष्ममब्रवीद्भ्रूशपीडितः ॥ ६-१०९-१५ (४३८१२)
 एष पाण्डुसुतस्तात श्वेताश्वः कृष्णसारथिः ।
 दहते मामकान्सर्वान्कृष्णवल्मेन काननम् ॥ ६-१०९-१६ (४३८१३)
 पश्य सैन्यानि गाङ्गेय द्रवमाणानि सर्वशः ।
 पण्डवेन युधां श्रेष्ठ काल्यमानानि संयुगे ॥ ६-१०९-१७ (४३८१४)
 यथा पशुगणान्पालः संकालयति कानने ।
 तथेदं मामकं सैन्यं काल्यते शत्रुतापन ॥ ६-१०९-१८ (४३८१५)
 धनञ्जयशरैर्भग्नं द्रवमाणं ततस्ततः ।
 भीमोऽप्येवं दुराधर्षो विद्रावयति मे बलम् ॥ ६-१०९-१९ (४३८१६)
 सात्यकिश्चेकितानश्च माद्रीपुत्रौ च पाण्डवौ ।
 अभिमन्युः सुविक्रान्तो वाहिनीं द्रवते मम ॥ ६-१०९-२० (४३८१७)
 धृष्टद्युम्नस्तथा शूरो राक्षसश्च घटोत्कचः ।
 व्यद्रावयेतां सहसा सैन्यं मम महारणे ॥ ६-१०९-२१ (४३८१८)
 वध्यमानस्य सैन्यस्य सर्वैरितैर्महारथैः ।
 नान्यां गतिं प्रपश्यामि स्थाने युद्धे च भारत ॥ ६-१०९-२२ (४३८१९)
 ऋते त्वां पुरुषव्याघ्र देवतुल्यपराक्रमम् ।
 पर्याप्तस्तु भवाञ्छीघ्रं पीडितानां गतिर्भव ॥ ६-१०९-२३ (४३८२०)
 सञ्जय उवाच । ६-१०९-२४क्ष (४२२२)
 एवमुक्तो महाराज पिता देवव्रतस्तव ।
 चिन्तयित्वा मुहूर्तं तु कृत्वा निश्चयमात्मनः ॥ ६-१०९-२४ (४३८२१)
 तव संधारयन्पुत्रमब्रवीच्छंतनोः सुतः ।
 दुर्योधन विजानीहि स्थिरो भूत्वा विशांपते ॥ ६-१०९-२५ (४३८२२)
 गपातयिष्ये रिपूनन्यान्पाण्डवान्प्रतिपालयन् ।
 प्रतिज्ञातो जयो ह्यद्य पाण्डवानां महात्मनाम् ॥ ६-१०९-२६ (४३८२३)
 पूर्वकालं तव मया प्रतिज्ञानं महाबल ।
 हत्वा दशसहस्राणि क्षत्रियाणां महात्मनाम् ॥ ६-१०९-२७ (४३८२४)
 संग्रामादपयास्यामि ह्येतत्कर्म समाहितम् ।
 इति तत्कृतवांश्चाहं यथोक्तं भरतर्षभ ॥ ६-१०९-२८ (४३८२५)
 अद्य चापि महत्कर्म प्रकरिष्ये यथाबलम् ।
 अहं वाऽद्य हतः शेष्ये हनिष्ये वाऽद्य पाण्डवान् ॥ ६-१०९-२९ (४३८२६)
 गअशक्याः पाण्डवा जेतुं देवैरपि सवासवैः ।
 किं पुनर्मर्त्यधर्मेण क्षत्रियेण महाबलाः ॥ ६-१०९-३० (४३८२७)
 अद्य ते पुरुषव्याघ्र प्रतरिष्ये ऋणं तव ।

भर्तृपिण्डकृतं राजन्निहताः पृतनामुखे ॥ ६-१०९-३१ (४३८२८)
 सञ्जय उवाच । ६-१०९-३२क्ष (४२२३)
 इत्युक्त्वा भरतश्रेष्ठ क्षत्रियान्प्रवपञ्छरैः ।
 आससाद दुराधर्षः पाण्डवानामनीकिनीम् ॥ ६-१०९-३२ (४३८२९)
 अनीकमध्ये तिष्ठन्तं गाङ्गेयं भारतर्षभ ।
 आशीविषमिव क्रुद्धं पाण्डवाः प्रत्यवारयन् ॥ ६-१०९-३३ (४३८३०)
 दशमेऽहनि भीष्मस्तु दर्शयञ्शक्तिमात्मनः ।
 राजञ्शतसहस्राणि सोऽवधीत्कुरुनन्दन ॥ ६-१०९-३४ (४३८३१)
 पाञ्चालानां च ये श्रेष्ठा राजपुत्रा महारथाः ।
 तेषामादत्त तेजांसि जलं सूर्य इवांशुभिः ॥ ६-१०९-३५ (४३८३२)
 हत्वा दशसहस्राणि कुञ्जराणां तरस्विनाम् ।
 सारोहाणां महाराज हयानां चायुतं तथा ॥ ६-१०९-३६ (४३८३३)
 पूर्णे शतसहस्रे द्वे पादातानां नरोत्तमः ।
 प्रज्ज्वाल रणे भीष्मो विधूम इव पावकः ॥ ६-१०९-३७ (४३८३४)
 न चैवं पाण्डवेयानां केचिच्छेकुर्निरीक्षितुम् ।
 उत्तरं मार्गमास्थाय तपन्तमिव भास्करम् ॥ ६-१०९-३८ (४३८३५)
 ते पाण्डवेवाः संरब्धा महेष्वासेन पीडिताः ।
 वधायाभ्यद्रवन्भीष्मं सृञ्जयाश्च महारथाः ॥ ६-१०९-३९ (४३८३६)
 स वध्यमानो बहुभिर्भीष्मः शान्तनवस्तथा ।
 अवकीर्णो महेष्वासैः शैलो मेघैरिवावृतः ॥ ६-१०९-४० (४३८३७)
 पुत्रास्तु तव गाङ्गेयं समन्तात्पर्यवारयन् ।
 महत्या सेनया सार्धं ततो युद्धमवर्तत ॥ ६-१०९-४१ (४३८३८)

इति श्रीमन्महाभारते भीष्मपर्वणि भीष्मवधपर्वणि
 दशमदिवसयुद्धे नवाधिकशततमोऽध्यायः ॥

Mahabharata - Bhishma Parva - Chapter Footnotes

६-१०९-८ समितिंजयः संग्रामजित् । समिति युद्धे ॥
 ६-१०९-२० द्रवते द्रावयति ॥
 ६-१०९-२२ गतिं धाम । आश्रयमिति यावत् । स्थाने अवस्थाने ॥
 ६-१०९-२९ शेष्ये स्वप्स्यामि ॥

भीष्मपर्व - अध्याय ११०

॥ श्रीः ॥

६.११०. अध्यायः ११०

Mahabharata - Bhishma Parva - Chapter Topics

अर्जुनदुःशासनयुद्धम् ॥ १ ॥

Mahabharata - Bhishma Parva - Chapter Text

६-११०-० (४३८३९)

सञ्जय उवाच । ६-११०-०क्ष् (४२२४)

अर्जुनस्तु रणे राजन्दृष्ट्वा भीष्मस्य विक्रमम् ।

शिखण्डिनमथोवाच समभ्योहि पितामहम् ॥ ६-११०-१ (४३८४०)

न चापि भीस्त्वया कार्या भीष्मादद्य कथंचन ।

अहमेनं शरैस्तीक्ष्णैः पातयिष्ये रथोत्तमात् ॥ ६-११०-२ (४३८४१)

सञ्जय उवाच । ६-११०-३क्ष् (४२२५)

एवमुक्तस्तु पार्थेन शिखण्डी भरतर्षभ ।

अभ्यद्रवत गाङ्गेयं श्रुत्वा पार्थस्य भाषितम् ॥ ६-११०-३ (४३८४२)

धृष्टद्युम्नस्तथा राजन्सौभद्रश्च महारथः ।

हृष्टावाद्रवतां भीष्मं श्रुत्वा पार्थस्य भाषितम् ॥ ६-११०-४ (४३८४३)

विराटद्रुपदौ वृद्धौ कुन्तिभोजस्य दंशितः ।

अभ्यद्रवत गाङ्गेयं पुत्रस्य तव पश्यतः ।

नकुलः सहदेवश्च धर्मराजश्च वीर्यवान् ॥ ६-११०-५ (४३८४४)

तथेतराणि सैन्यानि सर्वाभ्येव विशांपते ।

समाद्रवन्त गाङ्गेयं श्रुत्वा पार्थस्य भाषितम् ॥ ६-११०-६ (४३८४५)

प्रत्युद्ययुस्तावकाश्च समेतांस्तान्महारथान् ।

यथाशक्ति यथोत्साहं तन्मे निगदतः शृणु ॥ ६-११०-७ (४३८४६)

चित्रसेनो महाराज चेकितानं समभ्यायात् ।

भीष्मप्रेप्सुं रणे यान्तं वृषं व्याघ्रशिशुर्यथा ॥ ६-११०-८ (४३८४७)

धृष्टद्युम्नं महाराज भीष्मान्तिकमुपागतम् ।

त्वरमाणं रणे यत्तं कृतवर्मा न्यवरायत् ॥ ६-११०-९ (४३८४८)

भीमसेनं सुसंक्रुद्धं गाङ्गेयस्य वधैषिणम् ।

त्वरमाणो महाराज सौमदत्तिर्न्यवारयत् ॥ ६-११०-१० (४३८४९)

तथैव नकुलं शूरं किरन्तं सायकान्बहून् ।

विकर्णो वारयामास इच्छन्भीष्मस्य जीवितम् ॥ ६-११०-११ (४३८५०)

सहदेवं तथा राजन्यान्तं भीष्मरथं प्रति ।

वारयामास संक्रुद्धः कृपः शारद्वतो युधि ॥ ६-११०-१२ (४३८५१)

राक्षसं क्रूरकर्माणं भैमसेनिं महाबलम् ।

भीष्मस्य निधनप्रेप्सुं दुर्मुखोऽभ्यज्रवद्वली ॥ ६-११०-१३ (४३८५२)

सात्यकिं समरे क्रुद्धमार्यशृङ्गिवारयत् ।

गभीष्मस्य वधमिच्छन्तं पाण्डवप्रीतिकाम्यया' ६-११०-१४ (४३८५३)

अभिमन्युं महाराज यान्तं भीष्मरथं प्रति ।
 सुदक्षिणो महाराज काम्भोज प्रत्यवारयत् ॥ ६-११०-१५ (४३८५४)
 विराटद्रुपदौ वृद्धौ समेतावरिमर्दनौ ।
 अश्वत्थामा ततः क्रुद्धो वारयामास भारत ॥ ६-११०-१६ (४३८५५)
 तथा पाण्डुसुतं ज्येष्ठं भीष्मस्य वधकाङ्क्षिणम् ।
 भारद्वाजो रणे यत्तो धर्मपुत्रमवारयत् ॥ ६-११०-१७ (४३८५६)
 अर्जुनं रभसं युद्धे पुरस्कृत्य शिखण्डिनम् ।
 भीष्मप्रेप्सुं महाराज भासयन्तं दिशो दश ॥ ६-११०-१८ (४३८५७)
 दुःशासनो महेष्वासो वारयामास संयुगे ।
 अन्ये च तावका योधाः पाण्डवानां महारथान् ॥ ६-११०-१९ (४३८५८)
 भीष्मस्याभिमुखान्यातान्वारयामासुराहवे ।
 धृष्टद्युम्नस्तु सैन्यानि प्राक्रोशंस्तु पुनः पुनः ॥ ६-११०-२० (४३८५९)
 अभ्यद्रवत संरब्धो भीष्ममेकं महारथः ।
 एषोऽर्जुनो रणे भीष्मं प्रयाति कुरुनन्दनः ॥ ६-११०-२१ (४३८६०)
 अभ्यद्रवत माभैष्ट भीष्मो हि प्राप्स्यते न वः ।
 अर्जुनं समरे योद्धुं नोत्सहेतापि वासवः ॥ ६-११०-२२ (४३८६१)
 किमु भीष्मो रणे वीरा गतसत्वोऽल्पजीवितः ।
 इति सेनापतेः श्रुत्वा पाण्डवानां महारथाः ॥ ६-११०-२३ (४३८६२)
 अभ्यद्रवन्तं संहृष्टा गाङ्गेयस्य रथं प्रति ।
 आगच्छतस्तान्समरे वार्योघानचला इव ॥ ६-११०-२४ (४३८६३)
 अवारयन्तं संहृष्टास्तावकाः पुरुषर्षभाः ।
 दुःशासनो महाराज भयं त्यक्त्वा महारथः ॥ ६-११०-२५ (४३८६४)
 भीष्मस्य जीविताकाङ्क्षी धनञ्जयमुपाद्रवत् । ६-११०-२६ ब्रथैव
 पाण्डवाः शूरा गाङ्गेयस्य रथं प्रति ॥ ६-११०-२६ (४३८६५)
 अभ्यद्रवन्तं संग्रामे तव पुत्रान्महारथाः ।
 तत्राद्भुतमपश्याम चित्ररूपं विशांपते ॥ ६-११०-२७ (४३८६६)
 दुःशासनरथं प्राप्य यत्पार्थो नात्यवर्तत ।
 यथा वारयते वेला क्षुब्धतोयं महार्णवम् ॥ ६-११०-२८ (४३८६७)
 तथैव पाण्डवं क्रुद्धं तव पुत्रो न्यवारयत् ।
 उभौ तौ रथिनां श्रेष्ठान् उभौ भारतदुर्जयौ ॥ ६-११०-२९ (४३८६८)
 उभौ चन्द्रार्कसदृशौ कान्त्या दीप्त्या च भारत ।
 तथा तौ जातसंरम्भावन्योन्यवधकाङ्क्षिणौ ॥ ६-११०-३० (४३८६९)
 समीयतुर्महासङ्घे मयशक्रौ यथा पुरा ।
 दुःशासनो महाराज पाण्डवं विशिखैस्त्रिभिः ॥ ६-११०-३१ (४३८७०)
 वासुदेवं च विंशत्या ताडयामास संयुगे ।
 ततोऽर्जुनो जातमन्युर्वाष्पेयं वीक्ष्य पीडितम् ॥ ६-११०-३२ (४३८७१)

दुःशासनं शतेनाजौ नाराचानां समार्पयत् ।
 ते तस्य कवचं भित्त्वा पपुः शोणितमाहवे ॥ ६-११०-३३ (४३८७२)
 ग यथैव पन्नगा राजंस्तटाकं तृषितास्तथा ।
 दुःशासनस्त्रिभिः क्रुद्धः पार्थं विव्याध पत्रिभिः ।
 ललाटे भरतश्रेष्ठ शरैः सन्नतपर्वभिः ॥ ६-११०-३४ (४३८७३)
 ललाटस्थैस्तु तैर्बाणैः शुशुभे पाण्डवो रणे ।
 यथा मेरुर्महाराज शृङ्गैरत्यर्थमुच्छ्रितैः ॥ ६-११०-३५ (४३८७४)
 सोऽतिविद्धो महेष्वासः पुत्रेण तव धन्विना ।
 व्यराजत रणे पार्थः किंशुकः पुष्पवानिव ॥ ६-११०-३६ (४३८७५)
 दुःशासनं ततः क्रुद्धः पीडयामास पाण्डवः ।
 पर्वणीव सुसंक्रुद्धो राहुः पूर्णं निशाकरम् ॥ ६-११०-३७ (४३८७६)
 पीड्यमानो बलवता पुत्रस्तव विशांपते ।
 विव्याध समरे पार्थं कङ्कपत्रैः शिलाशितैः ॥ ६-११०-३८ (४३८७७)
 तस्य पार्थो धनुश्छित्वा रथं चास्य त्रिभिः शरैः ।
 आजघान ततः पञ्चात्पुत्रं ते निशितैः शरैः ॥ ६-११०-३९ (४३८७८)
 सोऽन्यत्कार्मुकमादाय भीमस्य प्रमुखे स्थितः ।
 अर्जुनं पञ्चाविंशत्या बाहोरुरसि चार्पयत् ॥ ६-११०-४० (४३८७९)
 तस्य क्रुद्धो महाराज पाण्डवः शत्रुतापनः ।
 अप्रैषीद्विशिखान्धोरान्यमदण्डोपमान्बहून् ॥ ६-११०-४१ (४३८८०)
 अप्राप्तानेव तान्बाणांश्चिच्छेद तनयस्तव ।
 यतमानस्य पार्थस्य तदद्भुतमिवाभवत् ॥ ६-११०-४२ (४३८८१)
 पार्थं च निशितैर्बाणैरविध्यत्तनयस्तव ।
 ततः क्रुद्धो रणे पार्थः शरान्संधाय कार्मुके ॥ ६-११०-४३ (४३८८२)
 प्रेषयामास समरे स्वर्णपुङ्खाञ्छिलाशितान् ।
 न्यमञ्जस्ते महाराज तस्य काये महात्मनः ॥ ६-११०-४४ (४३८८३)
 यथा हंसा महाराज तटाकं प्राप्य भारत ।
 पीडितश्चैव पुत्रस्ते पाण्डवेन महात्मना ॥ ६-११०-४५ (४३८८४)
 हित्वा पार्थं रणे तूर्णं भीष्मस्य रथमाव्रजत् ।
 अगाधे मञ्जतस्तस्य द्वीपो भीष्मोऽभवत्तदा ॥ ६-११०-४६ (४३८८५)
 प्रतिलभ्य ततः संज्ञां पुत्रस्तव विशांपते ।
 अवारयत्ततः शूरो भूय एव पराक्रमी ॥ ६-११०-४७ (४३८८६)
 शरैः सुनिशितैः पार्थं यथा वृत्रं पुरन्दरः ।
 निर्विभेद महाकायो विव्यथे नैव चार्जुनः ॥ ६-११०-४८ (४३८८७)

इति श्रीमन्महाभारते भीष्मपर्वणि भीष्मवधपर्वणि
 दशमदिवसयुद्धे दशाधिकशततमोऽध्यायः ॥

- ६-११०-१८ रभसं कृतोत्साहम् ॥
६-११०-२४ प्रलयानिव इति पाठे प्रलयाकालीनानिव ॥
६-११०-२७ अद्भुतं अभूतपूर्वम् ॥
६-११०-३१ यमशक्रौ इति पाठान्तरम् ॥
६-११०-४१ अप्रैषीत् । उपसर्गात्पूर्वोऽडगामस्तु छान्दसः । एवमन्यत्रापि ॥
६-११०-४६ द्वीप आश्रयः ॥

भीष्मपर्व - अध्याय १११

॥ श्रीः ॥

६.१११. अध्यायः १११

Mahabharata - Bhishma Parva - Chapter Topics

द्वन्द्वयुद्धम् ॥ १ ॥

Mahabharata - Bhishma Parva - Chapter Text

- ६-१११-० (४३८८८)
सञ्जय उवाच । ६-१११-०क्ष (४२२६)
सात्यकिं दंशितं युद्धे भीष्मायाभ्युद्यतं रणे ।
आश्चर्यशृङ्गिर्महेष्वासो वारयामास संयुगे ॥ ६-१११-१ (४३८८९)
माधवस्तु सुसंकुद्धो राक्षसं नवभिः शरैः ।
आजघान रणे राजन्प्रहसन्निव भारत ॥ ६-१११-२ (४३८९०)
तथैव राक्षसो राजन्माधवं नवभिः शरैः ।
अर्दयामास राजेन्द्र संकुद्धः शिनिपुङ्गवम् ॥ ६-१११-३ (४३८९१)
शैनेयः शरसङ्घं तु प्रेषयामास संयुगे ।
राक्षसाय सुसंकुद्धो माधवः परवीरहा ॥ ६-१११-४ (४३८९२)
ततो रक्षो महाबाहुं सात्यकिं सत्यविक्रमम् ।
विव्याध विशिखैस्तीक्ष्णैः सिंहनाद ननाद च ॥ ६-१११-५ (४३८९३)
माधवस्तु भृशं विद्धो राक्षसेन रणे तदा ।
धैर्यमालम्ब्य तेजस्वी जहास च ननाद च ॥ ६-१११-६ (४३८९४)
भगदत्तस्ततः क्रुद्धो माधवं निशितैः शरैः ।
ताडयामास समरे तोत्रैरिव महागजम् ॥ ६-१११-७ (४३८९५)
विहाय राक्षसं युद्धे शैनेयो रथिनां वरः ।
प्राग्ज्योतिषाय चिक्षेप शरान्संनतपर्वणः ॥ ६-१११-८ (४३८९६)
तस्य प्राग्ज्योतिषो राजा माधवस्य महद्भुनुः ।

चिच्छेद शतधारेण भल्लेन कृतहस्तवत् ॥ ६-१११-९ (४३८९७)
 अथान्यद्धनुरादाय वेगवत्परवीरहा ।
 भगदत्तं रणे क्रुद्धं विव्याध निशितैः शरैः ॥ ६-१११-१० (४३८९८)
 सोऽतिविद्धो महेष्वासः सूक्किणी परिसंलिहन् ।
 शक्तिं कनकवैडूर्यभूषितामायसीं दृढाम् ॥ ६-१११-११ (४३८९९)
 यमदण्डोपमां घोरां चिक्षेप परमाहवे ।
 तामापतन्तीं सहसा तस्य बाहुबलेरिताम् ॥ ६-१११-१२ (४३९००)
 सात्यकिः समरे राजन्दिधा चिच्छेद सायकैः ।
 ततः पपात सहसा सहोल्केव हतप्रभा ॥ ६-१११-१३ (४३९०१)
 शक्तिं विनिहतां दृष्ट्वा पुत्रस्तव विशांपते ।
 महता रथवंशेन वारयामास माधवम् ॥ ६-१११-१४ (४३९०२)
 तथा परिवृतं दृष्ट्वा वार्ष्णेयानां महारथम् ।
 दुर्योधनो भृशं क्रुद्धो भ्रातृन्सर्वानुवाच ह ॥ ६-१११-१५ (४३९०३)
 तथा कुरुत कौरव्या यथाः वः सात्यको युधि ।
 न जीवन्प्रतिनिर्याति महतोऽस्माद्रथव्रजात् ॥ ६-१११-१६ (४३९०४)
 तस्मिन्हते हतं मन्ये पाण्डवानां महद्वलम् ।
 तथेति च वचस्तस्य परिगृह्य महारथाः ॥ ६-१११-१७ (४३९०५)
 शैनेयं योधयामासभीष्मायाभ्युद्यतं रणे ।
 गअभिमन्युं तदाऽऽयान्तं भीष्मस्याभ्युद्यतं वधे ।
 काम्भोजराजो बलवान्वारयामास संयुगे ॥ ६-१११-१८ (४३९०६)
 आर्जुनिं नृपतिर्विद्ध्वा शरैः सन्नतपर्वभिः ।
 पुनरेव चतुःषष्ट्या राजन्विव्याध तं नृप ॥ ६-१११-१९ (४३९०७)
 सुदक्षिणस्तु समरे पुनर्विव्याध तं पञ्चभिः ।
 सारथिं चास्य नवभिरिच्छन्भीष्मस्य जीवितम् ॥ ६-१११-२० (४३९०८)
 तद्युद्धमासीत्सुमहत्तयोस्तत्र समागमे ।
 यदाभ्यधावद्गाङ्गेयं शिखण्डी शत्रुकर्शनः ॥ ६-१११-२१ (४३९०९)
 विराट्दृपदौ वृद्धौ वारयन्तौ महाचमूम् ।
 भीष्मं च युधि संरब्धावाद्रवन्तौ महारथौ ॥ ६-१११-२२ (४३९१०)
 अश्वत्थामा रणे क्रुद्धः समियाद्रथसत्तमः ।
 ततः प्रवृत्ते युद्धं तयोस्तस्य च भारत ॥ ६-१११-२३ (४३९११)
 विराटो दशभिर्भल्लैराजघान परंतप ।
 यतमानं महेष्वासं द्रौणिमाहवशोभिनम् ॥ ६-१११-२४ (४३९१२)
 दृपदश्च त्रिभिर्बाणैर्विव्याध निशितैस्तदा ।
 गुरुपुत्रं समासाद्य प्रहरन्तौ महाबलौ ॥ ६-१११-२५ (४३९१३)
 अश्वत्थामा ततस्तौ तु विव्याध बहुभिः शरैः ।
 विराट्दृपदौ वीरौ भीष्मं प्रति समुद्यतौ ॥ ६-१११-२६ (४३९१४)

तत्राद्भुतमपश्याम वृद्धयोश्चरितं महत् ।
 यद्द्रौणिसायकान्धोरान्प्रत्यवारयतां युधि ॥ ६-१११-२७ (४३९१५)
 सहदेवं तथाऽऽयान्तं कृपः शारद्वतोऽभ्ययात् ।
 यथा नागो वने नागं मत्तो मत्तमुपाद्रवत् ॥ ६-१११-२८ (४३९१६)
 कृपश्च समरे शूरो माद्रीपुत्रं महारथम् ।
 आजघान शरैस्तूर्णं सप्तत्या रुक्मभूषणैः ॥ ६-१११-२९ (४३९१७)
 तस्य माद्रीसुतश्चापं द्विधा चिच्छेद सायकैः ।
 अथैनं छिन्नधन्वानं विव्याध नवभिः शरैः ॥ ६-१११-३० (४३९१८)
 सोऽन्यत्कार्मुकमादाय समरे भारसाधनम् ।
 माद्रीपुत्रं सुसंहृष्टो दशभिर्निशितैः शरैः ॥ ६-१११-३१ (४३९१९)
 आजघानोरसि क्रुद्ध इच्छन्भीष्मस्य जीवितम् ।
 तथैव पाण्डवो राजञ्छारद्वतममर्षणम् ॥ ६-१११-३२ (४३९२०)
 आजघानोरसि क्रुद्धो भीष्मस्य वधकाङ्क्षया ।
 तयोर्युद्धं समभवद्दोररूपं भयावहम् ॥ ६-१११-३३ (४३९२१)
 नकुलं तु रणे क्रुद्धो विकर्णः शत्रुतापनः ।
 विव्याध सायकैः षष्ठ्या रक्षन्भीष्मं महाबलम् ॥ ६-१११-३४ (४३९२२)
 नकुलोऽपि भृशं विद्धस्तव पुत्रेण धीमता ।
 विकर्णं सप्तसप्तत्या निर्विभेद शिलीमुखैः ॥ ६-१११-३५ (४३९२३)
 तत्र तौ नरशार्दूलौ भीष्महेतोः परंतपौ ।
 अन्योन्यं जघ्नतुर्वीरौ गोष्ठे गोवृषभाविव ॥ ६-१११-३६ (४३९२४)
 घटोत्कचं रणे यान्तं निघ्नन्तं तव वाहिनीम् ।
 दुर्मुखः समरे प्रायाद्भीष्यहेतोः पराक्रमी ॥ ६-१११-३७ (४३९२५)
 हैडिम्बस्तु रणे राजन्दुर्मुखं शत्रुतापनम् ।
 आजघानोरसि क्रुद्धः शरेणानतपर्वणा ॥ ६-१११-३८ (४३९२६)
 भीमसेनसुतं चापि दुर्मुखः सुमुखैः शरैः ।
 षष्ठ्या वीरो नदन्हृष्टो विव्याध रणमूर्धनि ॥ ६-१११-३९ (४३९२७)
 धृष्टद्युम्नं तथाऽऽयान्तं भीष्मस्य वधकाङ्क्षणम् ।
 हार्दिक्यो वारयामास रथश्रेष्ठं महारथः ॥ ६-१११-४० (४३९२८)
 हार्दिक्यः पार्षतं चापि विद्धवा पञ्चभिरायसैः ।
 पुनः पञ्चाशता तूर्णं तिष्ठतिष्ठेति चाब्रवीत् ॥ ६-१११-४१ (४३९२९)
 आजघान महाबाहुः पार्षतं तं महारथम् ।
 तं चैव पार्षतो राजन्हार्दिक्यं नवभिः शरैः ॥ ६-१११-४२ (४३९३०)
 विव्याध निशितैस्तीक्ष्णैः कङ्कपत्रैरजिह्वगैः ।
 तयोः समभवद्युद्धं भीष्महेतोर्महाहवे ॥ ६-१११-४३ (४३९३१)
 अन्योन्यातिशये युक्तं यथा वृत्रमहेन्द्रयोः ।
 भीमसेनं तथाऽऽयान्तं भीष्मं प्रति महारथम् ॥ ६-१११-४४ (४३९३२)

भूरिश्रवाभ्ययात्तूर्णं तिष्ठतिष्ठेति चाब्रवीत् ।
 सौमदत्तिरथो भीममाजघान स्तनान्तरे ॥ ६-१११-४५ (४३९३३)
 नाराचेन सुतीक्ष्णेन रुक्मपुङ्गेन संयुगे ।
 उरःस्थेन बभौ तेन भीमसेनः प्रतापवान् ॥ ६-१११-४६ (४३९३४)
 स्कन्दशक्त्या यथा क्रौञ्चः पुरा नृपतिसत्तम ।
 तौ शरान्सूर्यसंकाशांश्चान्कर्मरपरिमार्जितान् ॥ ६-१११-४७ (४३९३५)
 अन्योन्यस्य रणे क्रुद्धौ चिक्षिपते नरर्षभौ ।
 भीमो भीष्मवधाकाङ्क्षी सौमदत्तिं महारथम् ॥ ६-१११-४८ (४३९३६)
 तथा भीष्मजये गृध्रुः सौमदत्तिस्तू पाण्डवम् ।
 कृतप्रतिकृते यत्तौ योधयामासतू रणे ॥ ६-१११-४९ (४३९३७)
 युधिष्ठिरं तु कौन्तेयं महत्या सेनया वृत्तम् ।
 भीष्माभिमुखमायान्तं भारद्वाजो न्यवारयत् ॥ ६-१११-५० (४३९३८)
 द्रोणस्य रथनिर्घोषं पर्जन्यनिनदोपमम् ।
 श्रुत्वा प्रभद्रका राजन्समकम्पन्त मारिष ॥ ६-१११-५१ (४३९३९)
 सा सेना महती राजन्पाण्डुपुत्रस्य संयुगे ।
 द्रोणेन वारिता यत्ता न चचाल पदात्पदम् ॥ ६-१११-५२ (४३९४०)
 चेकितानं रणे यत्तं भीष्मं प्रति जनेश्वर ।
 चित्रसेनस्तव सुतः क्रुद्धरूपमवारयत् ॥ ६-१११-५३ (४३९४१)
 भीष्महेतोः पराक्रान्तश्चित्रसेनः पराक्रमी ।
 चेकितानं परं शक्त्या योधयामास भारत ॥ ६-१११-५४ (४३९४२)
 तथैव चेकितानोऽपि चित्रसेनमवारयत् ।
 तद्युद्धमासीत्सुमहत्तयोस्तत्र समागमे ॥ ६-१११-५५ (४३९४३)
 अर्जुनो वार्यमाणस्तु बहुशस्तत्र भारत ।
 विमुखीकृत्य पुत्रं ते सेनां तव ममर्द ह ॥ ६-१११-५६ (४३९४४)
 दुःशासनोऽपि परया शक्त्या पार्थमवारयत् ।
 कथं भीष्मं न नो हन्यादिति निश्चित्य भारत ॥ ६-१११-५७ (४३९४५)
 सा वध्यमाना समरे पुत्रस्य तव वाहिनी ।
 लोड्यते रथिभिः श्रेष्ठैस्तत्रतत्रैव भारत ॥ ६-१११-५८ (४३९४६)

इति श्रीमन्महाभारते भीष्मपर्वणि भीष्मवधपर्वणि
 दशदिवसयुद्धे एकादशाधिकशततमोऽध्यायः ॥

Mahabharata - Bhishma Parva - Chapter Footnotes

६-१११-५८ लोड्यते आकुलीक्रियते ॥

भीष्मपर्व - अध्याय ११२

॥ श्रीः ॥

६.११२. अध्यायः ११२

Mahabharata - Bhishma Parva - Chapter Topics

द्रोणेनाश्वत्थामानंप्रति दुर्निमित्तप्रदर्शपूर्वकं युद्धानुशासनम् ॥ १ ॥

Mahabharata - Bhishma Parva - Chapter Text

६-११२-० (४३९४७)

सञ्जय उवाच । ६-११२-०क्ष् (४२२७)

अथ वीरो महेष्वासो मत्तवारणविक्रमः ।

समादाय महच्चापं मत्तवारणवारणम् ॥ ६-११२-१ (४३९४८)

विधुन्वानो नरश्रेष्ठो द्रावयाणो वरूथिनीम् ।

पृतनां पाण्डवेयानां गाहमानो महाबलः ॥ ६-११२-२ (४३९४९)

निमित्तानि निमित्तज्ञः सर्वतो वीक्ष्य वीर्यवान् ।

प्रतपन्तमनीकानि द्रोणः पुत्रमभाषत ॥ ६-११२-३ (४३९५०)

द्रोण उवाच । ६-११२-४क्ष् (४२२८)

अयं हि दिवसस्तात यत्र पार्थो महाबलः ।

जिघांसुः समरे भीष्मं परं यत्नं करिष्यति ॥ ६-११२-४ (४३९५१)

उत्पतन्ति हि मे बाणा धनुः प्रस्फुरतीव च ।

योगमस्त्राणि नेच्छन्ति क्रूरं मे वर्तते मनः ॥ ६-११२-५ (४३९५२)

दिक्ष्वशान्तानि घोराणि व्याहरन्ति मृगद्विजाः ।

नीचैर्गृध्रा निलीयन्ते भारतानां चमूं प्रति ॥ ६-११२-६ (४३९५३)

नष्टप्रभ इवादित्यः सर्वतो लोहिता दिशः ।

रसते व्यथते भूमिः कम्पतीव च सर्वशः ॥ ६-११२-७ (४३९५४)

कङ्कगृध्रा बलाकाश्च व्याहरन्ति मुहुर्मुहुः ।

शिवाश्चैवाशिवा घोरा वेदयन्त्यो महद्भयम् ॥ ६-११२-८ (४३९५५)

पपात महती चोल्का मध्येनादित्यमण्डलात् ।

सकबन्धश्च परिघो भानुमावृत्य तिष्ठति ॥ ६-११२-९ (४३९५६)

परिवेषस्तथा घोरश्चन्द्रभास्करयोरभूत् ।

वेदयानो भयं घोरं राज्ञां देहावकर्तनम् ॥ ६-११२-१० (४३९५७)

देवतायतनस्थाश्च कौरवेन्द्रस्य देवताः ।

कम्पन्ते च हसन्ते च नृत्यन्ति च रुदन्ति च ॥ ६-११२-११ (४३९५८)

अपसव्यं ग्रहाश्चक्रुरलक्ष्माणं दिवाकरम् ।

अवाक्षिराश्च भगवानुपातिष्ठत चन्द्रकमाः ॥ ६-११२-१२ (४३९५९)

वपूंषि च नरेन्द्राणां विगताभानि लक्षये ।

धार्तराष्ट्रस्य सैन्येषु न च भ्राजन्ति दंशिताःक ॥ ६-११२-१३ (४३९६०)

सेनयोरुभयोश्चापि समन्ताच्छ्रूयते महान् ।
 पाञ्चजन्यस्य निर्घोषो गाण्डीवस्य च निःस्वनः ॥ ६-११२-१४ (४३९६१)
 ध्रुवमास्थाय बीभत्सुरुत्तमास्त्राणि संयुगे ।
 अपास्यान्यान्नणे योधानभ्येष्यति पितामहम् ॥ ६-११२-१५ (४३९६२)
 हृष्यन्ति रोमकूपाणि सीदतीव च मे मनः ।
 चिन्तयित्वा महाबाहो भीष्मार्जुनसमागमम् ॥ ६-११२-१६ (४३९६३)
 तं चेह निकृतिप्रज्ञं पाञ्चाल्यं पापचेतसम् ।
 पुरस्कृत्य रणे पार्थो भीष्मस्यायोधनं गतः ॥ ६-११२-१७ (४३९६४)
 अब्रवीच्च पुरा भीष्मो नाहं हन्यां शिखण्डिनम् ।
 स्त्री ह्येषा विहिता धात्रा दैवाच्च स पुनः पुमान् ॥ ६-११२-१८ (४३९६५)
 असंकल्पध्वजश्चैव याज्ञसेनिर्महाबलः ।
 न चामङ्गलिके तस्मिन्प्रहरेदापगासुतः ॥ ६-११२-१९ (४३९६६)
 एतद्विचिन्तयानस्य प्रज्ञा सीदति मे भृशम् ।
 अभ्युद्यतो रणे पार्थः कुरुवृद्धमुपाद्रवत् ॥ ६-११२-२० (४३९६७)
 युधिष्ठिरस्य च क्रोधो भीष्मश्चार्जुनसंगतः ।
 मम चास्त्रसमारम्भः प्रजानामशिवं ध्रुवम् ॥ ६-११२-२१ (४३९६८)
 मनस्वी बलवाञ्छूरः कृतास्त्रोऽलघुविक्रमः ।
 दूरपाती दृढेषुश्च निमित्तज्ञश्च पाण्डवः ॥ ६-११२-२२ (४३९६९)
 अजेयः समरे चापि देवैरपि सवासवैः ।
 बलवान्बुद्धिमाञ्चैव जितक्लेशो युधां वरः ॥ ६-११२-२३ (४३९७०)
 विजयी च रणे नित्यं भैरवास्त्रश्च पाण्डवः
 । ६-११२-२४ ब्रह्मअभ्युद्यतं रणे दृष्ट्वा भैरवास्त्रं च पाण्डवम् ।
 तस्य मार्गं परिहरन्दुतं गच्छ यतव्रत ॥ ६-११२-२४ (४३९७१)
 पश्याद्यैतन्महाघोरे संयुगे वैशसं महत् ।
 हेमचित्राणि शूराणां महान्ति च शुभानि च ॥ ६-११२-२५ (४३९७२)
 कवचान्यवदीर्यन्ते शरैः सन्नतपर्वभिः ।
 छिद्यन्ते च ध्वजाग्राणि तोमराश्च धनूषि च ॥ ६-११२-२६ (४३९७३)
 प्रासाश्च विमलास्तीक्ष्णाः शक्त्यश्च कनकोज्ज्वलाः ।
 वैजयन्त्यश्च नागानां संक्रुद्धेन किरीटिना ॥ ६-११२-२७ (४३९७४)
 नायं संरक्षितुं कालः प्राणान्पुत्रोपजीविभिः ।
 याहि स्वर्गं पुरस्कृत्य यशसे विजयाय च ॥ ६-११२-२८ (४३९७५)
 रथनागहयावर्ता महाघोरां सुदुर्गमाम् ।
 रथेन संग्रामनदीं तरत्येष कपिध्वजः ॥ ६-११२-२९ (४३९७६)
 ब्रह्मण्यता दमो दानं तपश्च चरितं महत् ।
 इहैव दृश्यते पार्थे भ्राता यस्य धनञ्जयः ॥ ६-११२-३० (४३९७७)
 भीमसेनश्च बलवान्माद्रीपुत्रौ च पाण्डवौ ।

वासुदेवश्च वाष्णेयो यस्य नाथो व्यवस्थितः ॥ ६-११२-३१ (४३९७८)
 तस्यैष मन्युप्रभवो धार्तराष्ट्रस्य दुर्मतेः ।
 तपोभावितदेहस्य कोपो दहति वाहिनीम् ॥ ६-११२-३२ (४३९७९)
 एष संदृश्यते पार्थो वासुदेवव्यपाश्रयः ।
 दारयन्सर्वसैन्यानि धार्तराष्ट्राणि सर्वशः ॥ ६-११२-३३ (४३९८०)
 एतदालोक्यते सैन्यं क्षोभ्यमाणं किरीटिना ।
 महोर्मिनद्धं सुमहत्तिमिनेव महाजलम् ॥ ६-११२-३४ (४३९८१)
 हाहाकिलकिलाशब्दाः श्रूयन्ते च चमूमुखे ।
 याहि पाञ्चालदायादमहं यास्ये युधिष्ठिरम् ॥ ६-११२-३५ (४३९८२)
 दुर्गमं ह्यन्तरं राज्ञो व्यूहस्यामिततेजसः ।
 समुद्रकुक्षिप्रतिमं सर्वतोऽतिरथैः स्थितैः ॥ ६-११२-३६ (४३९८३)
 सात्यकिश्चाभिमन्युश्च धृष्टद्युम्नवृकोदरौ ।
 पर्यरक्षन्त राजानं यमौ च मनुजेश्वरम् ॥ ६-११२-३७ (४३९८४)
 उपेन्द्रसदृशश्यामो महाशाल इवोद्गतः ।
 एष गच्छत्यनीकाग्रे द्वितीय इव फल्गुनः ॥ ६-११२-३८ (४३९८५)
 उत्तमास्त्राणि चाधत्स्व गृहीत्वा च महद्धनुः ।
 पार्श्वतं याहि राजानं युध्यस्व च वृकोदरम् ॥ ६-११२-३९ (४३९८६)
 को हि नेच्छेत्प्रियं पुत्रं जीवन्तं शाश्वतीः समाः ।
 क्षत्रधर्मं तु संप्रेक्ष्य ततस्त्वां नियुनज्म्यहम् ॥ ६-११२-४० (४३९८७)
 एष चातिरणे भीष्मो दहते वै महाचमूम् ।
 युद्धेषु सदृशस्तात यमस्य वरुणस्य च ॥ ६-११२-४१ (४३९८८)
 सञ्जय उवाच । ६-११२-४२क्ष् (४२२९)
 पुत्रं समनुशास्यैवं भारद्वाजः प्रतापवान् ।
 महारणे महाराज धर्मराजमयोधयत् ॥ ६-११२-४२ (४३९८९)

इति श्रीमन्महाभारते भीष्मपर्वणि भीष्मवधपर्वणि
 दशमदिवसयुद्धे द्वादशाधिकशततमोऽध्यायः ॥

Mahabharata - Bhishma Parva - Chapter Footnotes

६-११२-६ घोराणि भयंकराणि । अशान्तानि अनुपरतानि ॥
 ६-११२-७ रसते शब्दायते । व्यथते विभेतीव कम्पत इव च ॥
 ६-११२-१२ अलक्ष्माणं प्रचण्डलक्षणलक्षितम् । अवाक्षिरा
 अधोमुखकोटिद्वयः ॥
 ६-११२-१५ आस्थाय आलम्ब्य ॥
 ६-११२-२१ अस्त्रसमारम्भः उद्यममात्रं नतु पूर्ववदस्त्राणामुपस्थितिः ॥
 ६-११२-२८ हे पुत्र उपजीविभिरनुगतैः ॥

६-११२-३० पार्थेण युधिष्ठिरे ॥
६-११२-३२ तस्य धर्मस्य । मन्युर्देन्यम् । भारतीमिति पाठे सेनामिति
शेषः ॥

भीष्मपर्व - अध्याय ११३

॥ श्रीः ॥

६.११३. अध्यायः ११३

Mahabharata - Bhishma Parva - Chapter Topics

भीमसेनपराक्रमवर्णनम् ॥ १ ॥

Mahabharata - Bhishma Parva - Chapter Text

६-११३-० (४३९९०)

सञ्जय उवाच । ६-११३-०क्ष् (४२३०)

भगदत्तः कृपः शल्यः कृतवर्ता तथैव च ।

विन्दानुविन्दावावन्त्यौ सैन्धवश्च जयद्रथः ॥ ६-११३-१ (४३९९१)

चित्रसेनो विकर्णश्च तथा दुर्मर्षणो युवा ।

दशैते तावका योधा भीमसेनमयोधयन् ॥ ६-११३-२ (४३९९२)

महत्या सेनया युक्ता नानादेशसमुत्थया ।

भीष्मस्य समरे राजन्प्रार्थयाना महद्यशः ॥ ६-११३-३ (४३९९३)

शल्यस्तु नवभिर्बाणैर्भीमसेनमताडयत् ।

कृतवर्मा त्रिभिर्बाणैः कृपश्च नवभिः शरैः ॥ ६-११३-४ (४३९९४)

चित्रसेनो विकर्णश्च भगदत्तश्च मारिष ।

दशभिर्दशभिर्बाणैर्भीमसेनमताडयन् ॥ ६-११३-५ (४३९९५)

सैन्धवश्च त्रिभिर्बाणैर्भीमसेनमडायत् ।

विन्दानुविन्दावावन्त्यौ पञ्चभिः पञ्चभिः शरैः ॥ ६-११३-६ (४३९९६)

दुर्मर्षणस्तु विंशत्या पाण्डवं निशितैः शरैः ।

स तान्सर्वान्महाराज राजमानान्पृथक्पृथक् ॥ ६-११३-७ (४३९९७)

प्रवीरान्सर्वलोकस्य धार्तराष्ट्रान्महारथान् ।

जघान समरे वीरः पाण्डवः परवीरहा ॥ ६-११३-८ (४३९९८)

सप्तभिः शल्यमाविध्यत्कृतवर्माणमष्टभिः ।

कृपस्य सशरं चापं मध्ये चिच्छेद भारत ॥ ६-११३-९ (४३९९९)

अथैनं चिच्छन्नधन्वानं पुनर्विव्याध सप्तभिः ।

विन्दानुविन्दौ च तथा त्रिभिस्त्रिभिरताडयत् ॥ ६-११३-१० (४४०००)

दुर्मर्षणं च विंशत्या चित्रसेनं च पञ्चभिः ।

विकर्णं दशभिर्बाणैः पञ्चभिश्च जयद्रथम् ॥ ६-११३-११ (४४००१)

विद्ध्वा भीमोऽनदद्वृष्टः सैन्धवं च पुनस्त्रिभिः ।
 अथान्यद्धनुरादाय गौतमो रथिनां वरः ॥ ६-११३-१२ (४४००२)
 भीमं विव्याध संरब्धो दशभिर्निशितैः शरैः ।
 स विद्धो दशभिर्बाणैस्तोत्रैरिव महाद्विपः ॥ ६-११३-१३ (४४००३)
 ततः क्रुद्धो महाराज भीमसेनः प्रतापवान् ।
 गौतमं ताडयामास शरैर्बहुभिराहवे ॥ ६-११३-१४ (४४००४)
 सैन्धवस्य तथाऽश्वांश्च सारथिं च त्रिभिः शरैः ।
 प्राहिणोन्मृत्युलोकाय कालान्तकसमद्युतिः ॥ ६-११३-१५ (४४००५)
 हताश्वात्तु रथात्तूर्णमवप्लुत्य महारथः ।
 शरांश्चिक्षेप निशितान्भीमसेनस्य संयुगे ॥ ६-११३-१६ (४४००६)
 तस्य भीमो धनुर्मध्ये द्वाभ्यां चिच्छेद मारिष ।
 भल्लाभ्यां भरतश्रेष्ठ सैन्धवस्य महात्मनः ॥ ६-११३-१७ (४४००७)
 स च्छिन्नधन्वा विरथो हताश्वो हतसारथिः ।
 चित्रसेनरथं राजन्नारुरोह त्वरान्वितः ॥ ६-११३-१८ (४४००८)
 अत्यद्भुतं रणे कर्म कृतवांस्तत्र पाण्डवः ।
 महारथाञ्छरैर्विद्ध्वा वारयित्वा च मारिष ॥ ६-११३-१९ (४४००९)
 विरथं सैन्धवं चक्रे सर्वलोकस्य पश्यतः ।
 तदा न ममृषे शल्यो भीमसेस्य विक्रमम् ॥ ६-११३-२० (४४०१०)
 स संधाय शरांस्तीक्ष्णान्करमारपरिमार्जितान् ।
 भीमं विव्याध समरे तिष्ठितिष्ठेति चाब्रवीत् ॥ ६-११३-२१ (४४०११)
 कृपश्च कृतवर्माच भगदत्तश्च वीर्यवान् ।
 विन्दानुविन्दावावन्त्यौ चित्रसेनश्च संयुगे ॥ ६-११३-२२ (४४०१२)
 दुर्मर्षणो विकर्णश्च सिन्धुराजश्च वीर्यवान् ।
 भीमं ते विव्यधुस्तूर्णं शल्यहेतोररिन्दमाः ॥ ६-११३-२३ (४४०१३)
 स च तान्प्रति विव्याध पञ्चभिः पञ्चभिः शरैःक ।
 शल्यं विव्याध सप्तत्या पुनश्च दशभिः शरैः ॥ ६-११३-२४ (४४०१४)
 तं शल्यो नवभिर्भित्त्वा पुनर्विव्याध पञ्चभिः ।
 सारथिं चास्य भल्लेन गाढं विव्याध मर्मणि ॥ ६-११३-२५ (४४०१५)
 विशोकं प्रेक्ष्य निर्भिन्नं भीमसेनः प्रतापवान् ।
 मद्राजं त्रिभिर्बाणैर्बाहोरुरुसि चार्पयत् ॥ ६-११३-२६ (४४०१६)
 तथेतरान्महेष्वासांस्त्रिभिस्त्रिभिरजिह्वगैः ।
 ताजयामास समरे सिंहवाद्दिननाद च ॥ ६-११३-२७ (४४०१७)
 ते हि यत्ता महेष्वासाः पाण्डवं युद्धकोविदम् ।
 त्रिभिस्त्रिभिरकुण्ठाग्रैर्भृशं मर्मस्वताडयन् ॥ ६-११३-२८ (४४०१८)
 सोऽतिविद्धो महेष्वासो भीमसेनो न विव्यथे ।
 पर्वतो वारिधाराभिर्वर्षमाणैरिवाम्बुदैः ॥ ६-११३-२९ (४४०१९)

स तु क्रोधसमाविष्टः पाण्डवानां महारथः ।
मद्रेश्चरं त्रिभिर्बाणैर्भृशं विद्ध्वा महायशाः ॥ ६-११३-३० (४४०२०)
कृपं च नवभिर्बाणैर्भृशं विद्ध्वा समन्ततः ।
प्रगज्योतिषं शतैराजौ राजन्विव्याध सायकैः ॥ ६-११३-३१ (४४०२१)
ततस्तु सशरं चापं सात्वतस्य महात्मनः ।
क्षुरप्रेण सुतीक्ष्णेन चिच्छेद कृतहस्तवत् ॥ ६-११३-३२ (४४०२२)
तथान्यद्धनुरादाय कृतवर्मा वृकोदरम् ।
आजघान भ्रुवोर्मध्ये नाराचेन परंतपः ॥ ६-११३-३३ (४४०२३)
भीमस्तु समरे विद्ध्वा शल्यं नवभिरायसैः ।
भगदत्तं त्रिभिश्चैव कृतवर्माणमष्टभिः ॥ ६-११३-३४ (४४०२४)
द्वाभ्यां द्वाभ्यां तु विव्याध गौतमप्रभृतीन्नथान् ।
तेऽपि तं समरे राजन्विव्यधुर्निशितैः शरैः ॥ ६-११३-३५ (४४०२५)
स तथा पीड्यमानोऽपि सर्वशस्त्रैर्महारथैः ।
मत्वा तृणेन तांस्तुल्यान्विचचार गतव्यथः ॥ ६-११३-३६ (४४०२६)
ते चापि रथिनां श्रेष्ठा भीमाय निशिताञ्जरान् ।
प्रेषयामासुरव्याग्राः शतशोऽथ सहस्रशः ॥ ६-११३-३७ (४४०२७)
तस्य शक्तिं महावेगां भगदत्तो महारथः ।
चिक्षेप समरे वीरः स्वर्णदण्डां महमते ॥ ६-११३-३८ (४४०२८)
तोमरं सैन्धवो राजा पट्टसं च महाभुजः ।
शतघ्नीं च कृपो राजञ्छरं शल्यश्च संयुगे ॥ ६-११३-३९ (४४०२९)
अथेतरे महेष्वासाः पञ्च पञ्च शिलीमुखान् ।
भीमसेनं समुद्दिश्य प्रेषयमासुरोजसा ॥ ६-११३-४० (४४०३०)
तोमरं च द्विधा चक्रे क्षुरप्रेणानिलात्मजः ।
पट्टसं च त्रिभिर्बाणैश्चिच्छेद तिलकाण्डवत् ॥ ६-११३-४१ (४४०३१)
स विभेद शतघ्नीं च नवभिः कङ्कपत्रिभिः ।
मद्रराजप्रयुक्तं च शरं छित्त्वा महारथः ॥ ६-११३-४२ (४४०३२)
शक्तिं चिच्छेद सहसा भगदत्तेरितां रणे ।
तथेतराञ्जरान्धोराञ्जरैः सन्नतपर्वभिः ॥ ६-११३-४३ (४४०३३)
भीमसेनो रणश्लाघी त्रिधैकैकं समाच्छिनत् ।
तांश्च सर्वान्महेष्वासांस्त्रिभिस्त्रिभिरताडयत् ॥ ६-११३-४४ (४४०३४)
ततो धनञ्जयस्तत्र वर्तमाने महारणे ।
आजगाम रथेनाजौ भीमं दृष्ट्वा महारथम् ॥ ६-११३-४५ (४४०३५)
निघ्नन्तं समरे शत्रून्योधयानं च सायकैः ।
तौ तु तत्र महात्मानौ समेतौ वीक्ष्य पाण्डवौ ॥ ६-११३-४६ (४४०३६)
न शशंसुर्जयं तत्र तावकाः पुरुषर्षभाः ।
अथार्जुनो रणे भीमं योधयन्तं महारथान् ॥ ६-११३-४७ (४४०३७)

भीष्मस्य निधनाकाङ्क्षी पुरस्कृत्य शिखण्डिनम् ।
 आससाद रणे वीरांस्तावकान्दश भारत ॥ ६-११३-४८ (४४०३८)
 ये स्म भीमं रणे राजन्योधयन्तो व्यवस्थिताः ।
 बीभत्सुस्तानथाविध्यद्भीमस्य प्रियकाम्यया ॥ ६-११३-४९ (४४०३९)
 ततो दुर्योधनो राजा सुशर्माणमचोदयत् ।
 अर्जुनस्य वधार्थाय भीमसेनस्य चोभयोः ॥ ६-११३-५० (४४०४०)
 सुशर्मन्नाच्छ शीघ्रं त्वं बलौघैः परिवारितः ।
 जहि पाण्डुसुतावेतौ धनञ्जयवृकोदरौ ॥ ६-११३-५१ (४४०४१)
 तच्छ्रुत्वा वचनं तस्य त्रैगर्तः प्रस्थलाधिपः ।
 अभिद्रुत्य रणे भीममर्जुनं चैव धन्विनौ ॥ ६-११३-५२ (४४०४२)
 रथैरनेकसाहस्रैः समन्तात्पर्यवारयत् ।
 ततः प्रवृत्ते युद्धमर्जुनस्य परैः सह ॥ ६-११३-५३ (४४०४३)

इति श्रीमन्महाभारते भीष्मपर्वणि भीष्मवधपर्वणि
 दशमदिवसयुद्धे त्रयोदशाधिकशततमोऽध्यायः ॥

Mahabharata - Bhishma Parva - Chapter Footnotes

६-११३-२१ कर्मारं शस्त्रोल्लेखनयन्त्रम् ॥

६-११३-३२ सात्वतस्य कृतवर्मणः ॥

भीष्मपर्व - अध्याय ११४

॥ श्रीः ॥

६.११४. अध्यायः ११४

Mahabharata - Bhishma Parva - Chapter Topics

भीमार्जुनपराक्रमवर्णनम् ॥ १ ॥

Mahabharata - Bhishma Parva - Chapter Text

६-११४-० (४४०४४)

सञ्जय उवाच । ६-११४-०क्ष् (४२३१)

अर्जुनस्तु रणे शल्यं यतमानं महारथम् ।

छादयामास समरे शरैः सन्नतपर्वभिः ॥ ६-११४-१ (४४०४५)

सुशर्माणं कृपं च त्रिभीस्त्रिभिरविध्यत ।

प्राग्ज्योतिषं च समरे सैन्धवं च जयद्रथम् ॥ ६-११४-२ (४४०४६)

चित्रसेनं विकर्णं च कृतवर्माणमेव च ।

दुर्मर्षणं च राजेन्द्र ह्यावन्त्यौ च महारथौ ॥ ६-११४-३ (४४०४७)

एकैकं त्रिभिरानच्छत्कङ्कबर्हिणवाजितैः ।
 शरैरतिरथो युद्धे पीडयन्वाहिनीं तव ॥ ६-११४-४ (४४०४८)
 जयद्रथो रणे पार्थं विद्ध्वा भारत सायकैः ।
 भीमं विव्याध तरसा चित्रसेनरथे स्थितः ॥ ६-११४-५ (४४०४९)
 शल्यश्च समरे जिष्णुं कृपश्च रथिनां वरः ॥
 विव्याधाते महाराज बहुधा मर्ममेदिभिः ॥ ६-११४-६ (४४०५०)
 चित्रसेनादयश्चैव पुत्रास्तव विशांपते ।
 पञ्चाभिः पञ्चभिस्तूर्णं संयुगे निशितैः शरैः ॥ ६-११४-७ (४४०५१)
 आजघ्नुरर्जुनं सङ्घ्नये भीमसेनं च मारिष ।
 तौ तत्र रथिनां श्रेष्ठौ कौन्तेयौ भरतर्षभौ ॥ ६-११४-८ (४४०५२)
 अपीडयेतां समरे त्रिगर्तानां महद्वलम् ।
 सुशर्माणि रणे पार्थं शरैर्नवभिराशुगैः ॥ ६-११४-९ (४४०५३)
 ननाद बलवन्नादं त्रासयानो महद्वलम् ।
 अन्ये च रथिनः शूरा भीमसेनधनञ्जयौ ॥ ६-११४-१० (४४०५४)
 विव्यधुर्निशितैर्बाणै रुक्मपुङ्खैरजिह्वगैः ।
 तेषां च रथिनां मध्ये कौन्तेयौ भरतर्षभौ ॥ ६-११४-११ (४४०५५)
 क्रीडमानौ रथोदारौ चित्ररूपौ व्यदृश्यताम् ।
 आमिषेप्सू गवां मध्ये सिंहाविव मदोत्कटौ ॥ ६-११४-१२ (४४०५६)
 छित्त्वा धनूषि शूराणां शरांश्च बहुधा रणे ।
 पातयामासतुर्वीरौ शिरांसि शतशो नृणाम् ॥ ६-११४-१३ (४४०५७)
 रथाश्च बहवो भग्ना हयाश्च शतशो हताः ।
 गजाश्च सगजारोहाः पेतुरुर्व्यां महाहवे ॥ ६-११४-१४ (४४०५८)
 रथिनः सादिनश्चापि तत्रतत्र निषूदिताः ।
 दृश्यन्ते बहवो राजन्वेषमानाः समन्ततः ॥ ६-११४-१५ (४४०५९)
 हतैर्गजपदात्योर्घैर्वाजिभिश्च निषूदितैः ।
 रथैश्च बहुधा भग्नैः समास्तीर्यत मेदिनी ॥ ६-११४-१६ (४४०६०)
 छत्रैश्च बहुधा च्छत्रैर्ध्वजैश्च विनिपातितैः ।
 अङ्कुशैरपविद्धैश्च परिस्तोमैश्च भारत ॥ ६-११४-१७ (४४०६१)
 केयूरैरङ्गदैहारै राङ्गवैर्मृदितैस्तथा ।
 उष्णीषैर्ऋष्टिभिश्चैव चामरव्यजनैरपि ॥ ६-११४-१८ (४४०६२)
 तत्रतत्रापविद्धैश्च बाहुभिश्चन्दनोक्षितैः ।
 ऊरुभिश्च नरेन्द्राणां समास्तीर्यत मेदिनी ॥ ६-११४-१९ (४४०६३)
 तत्राद्भुतमपश्याम रणे पार्थस्य विक्रमम् ।
 शरैः संवार्य तान्वीरान्यज्जघान महाबलः ॥ ६-११४-२० (४४०६४)
 पुत्रस्तु तव तं दृष्ट्वा भीमार्जुनपराक्रमम् ।
 गाङ्गेयस्य रथाभ्याशमुपजग्मे महाबलः ॥ ६-११४-२१ (४४०६५)

कृपञ्च कृतवर्मा च सैन्धवञ्च जयद्रथः ।
 विन्दानुविन्दावावन्त्यौ नाजहुः संयुगं तदा ॥ ६-११४-२२ (४४०६६)
 ततो भीमो महेष्वासः फल्गुनञ्च महारथः ।
 कौरवाणां चमूं घोरां भृशं दुद्रुवतू रणे ॥ ६-११४-२३ (४४०६७)
 ततो बर्हिणवाजानामयुतान्यर्बुदानि च ।
 धनञ्जयरथे तूर्णं पातयन्ति स्म भूमिपाः ॥ ६-११४-२४ (४४०६८)
 ततस्तञ्जरजालेन सन्निवार्य महारथान् ।
 पार्थः समन्तात्समरे प्रेषयामास मृत्यवे ॥ ६-११४-२५ (४४०६९)
 शल्यस्तु समरे जिष्णुं क्रीडन्निव महारथः ।
 आजघानोरसि क्रुद्धो भल्लैः सन्नतपर्वभिः ॥ ६-११४-२६ (४४०७०)
 तस्य पार्थो धनुश्छित्त्वा हस्तावापं च पञ्चभिः ।
 अथैनं सायकैस्तीक्ष्णैर्भृशं विव्याध मर्मणि ॥ ६-११४-२७ (४४०७१)
 अथान्यद्धनुरादाय समरे भारसाधनम् ।
 मद्गेश्वरो रणे जिष्णुं ताडयामास रोषितः ॥ ६-११४-२८ (४४०७२)
 त्रिभिः शरैर्महाराज वासुदेवं कच पञ्चभिः ।
 भीमसेनं च नवभिर्बाहोरुरसि चार्पयत् ॥ ६-११४-२९ (४४०७३)
 ततो द्रोणो महाराज मागधञ्च महारथः ।
 दुर्योधनसमादिष्टौ तं देशमुपजग्मतुः ॥ ६-११४-३० (४४०७४)
 यत्र पार्थो महाराज भीमसेनञ्च पाण्डवः ।
 कौरव्यस्य महासेनां जघ्नतुः सुमहारथौ ॥ ६-११४-३१ (४४०७५)
 जयत्सेनस्तु समरे भीमं भीमायुधं युधि ।
 विव्याध निशितैर्बाणैरष्टभिर्भरतर्षभ ॥ ६-११४-३२ (४४०७६)
 तं भीमो दशभिर्विद्ध्वा पुनर्वीव्याध पञ्चभिः ।
 सारथिं चास्य भल्लेन रथनीडादपातयत् ॥ ६-११४-३३ (४४०७७)
 उद्भ्रातैस्तुरगैः सोऽथ द्रवमाणैः समन्ततः ।
 मागधोऽपसृतो राजा सर्वसैन्यस्य पश्यतः ॥ ६-११४-३४ (४४०७८)
 द्रोणञ्च विवरं दृष्ट्वा भीमसेनं शिलीमुखैः ।
 विव्याध बाणैर्निशितैः पञ्चषष्टिभिरायसैः ॥ ६-११४-३५ (४४०७९)
 तं भीमः समरश्लाघी गुरुं पितृसमं रणे ।
 विव्याध पञ्चभिर्भल्लैस्तथा षष्ठ्या च भारत ॥ ६-११४-३६ (४४०८०)
 अर्जुनस्तु सुशर्माणं विद्ध्वा बहुभिरायसैः ।
 व्यधमत्तस्य तत्सैन्यं महाभ्राणि यथाऽनिलः ॥ ६-११४-३७ (४४०८१)
 ततो भीष्मञ्च राज च कौसल्यञ्च बृहद्वलः ।
 समवर्तन्त संक्रुद्धा भीमसेनधनञ्जयौ ॥ ६-११४-३८ (४४०८२)
 तथैव पाण्डवाः शूरा धृष्टद्युम्नञ्च पार्षतः ।
 अभ्यद्रवन्नणे भीष्मं व्यादितास्यमिवान्तकम् ॥ ६-११४-३९ (४४०८३)

शिखण्डी तु समासाद्य भरतानां पितामहम् ।
 अभ्यद्रवत संहृष्टो भयं त्यक्त्वा महारथात् ॥ ६-११४-४० (४४०८४)
 युधिष्ठिरमुखाः पार्थाः पुरस्कृत्य शिखण्डिनम् ।
 अयोधयन्नणे भीष्मं सहिताः सर्वसृज्जयैः ॥ ६-११४-४१ (४४०८५)
 तथैव तावकाः सर्वे पुरस्कृत्य यतव्रतम् ।
 शिखण्डिप्रमुखान्पार्थान्योधयन्ति स्म संयुगे ॥ ६-११४-४२ (४४०८६)
 ततः प्रवृत्ते युद्धं कौरवाणां भयावहम् ।
 तत्र पाण्डुसुतैः सार्धं भीष्मस्य विजयं प्रति ॥ ६-११४-४३ (४४०८७)
 तावकानां जये भीष्मो ग्लह आसीद्विशांपते ।
 तत्र हि द्यूतमासक्तं विजयायेतराय वा ॥ ६-११४-४४ (४४०८८)
 धृष्टद्युम्नस्तु राजेन्द्र सर्वसैन्यान्यचोदयत् ।
 अभ्यद्रवत गाङ्गेयं मा भैष्ट रथसत्तमाः ॥ ६-११४-४५ (४४०८९)
 सेनापतिवचः श्रुत्वा पाण्डवानां वरूथिनी ।
 भीष्मं समभ्ययात्तूर्णं प्राणांस्त्यक्त्वा महाहवे ॥ ६-११४-४६ (४४०९०)
 भीष्मोऽपि रथिनां श्रेष्ठः प्रतिजग्राह तां चमूम् ।
 आपतन्तीं महाराज वेलामिव महोदधिः ॥ ६-११४-४७ (४४०९१)

इति श्रीमन्महाभारते भीष्मपर्वणि भीष्मवधपर्वणि
 दशमदिवसयुद्धे चतुर्दशाधिकशततमोऽध्यायः ॥

Mahabharata - Bhishma Parva - Chapter Footnotes

६-११४-२४ बर्हिणवाजानां मयूरपक्षवतां बाणानाम् ॥
 ६-११४-३० मागधो जयत्सेनः ॥
 ६-११४-३४ अपसृतः पलायितः ॥

भीष्मपर्व - अध्याय ११५

॥ श्रीः ॥

६.११५. अध्यायः ११५

Mahabharata - Bhishma Parva - Chapter Topics

युद्धे विरक्तेन भीष्मेण युधिष्ठिरं प्रति स्ववधोद्यमचोदना ॥ १ ॥

Mahabharata - Bhishma Parva - Chapter Text

६-११५-० (४४०९२)

धृतराष्ट्र उवाच । ६-११५-०क्ष् (४२३२)

कथं शान्तनवो भीष्मो दशमेऽहनि सज्जय ।

अयुध्यत महावीर्यैः पाण्डवैः सह सृज्जयैः ॥ ६-११५-१ (४४०९३)
 कुरवश्च कथं युद्धे पाण्डवान्प्रत्यवारयन् ।
 आचक्ष्व मे महायुद्धं भीष्मस्याहवशोभिनः ॥ ६-११५-२ (४४०९४)
 सज्जय उवाच । ६-११५-३क्ष (४२३३)
 कुरवः पाण्डवैः सार्धं यदयुध्यन्त भारत ।
 यथा च तदभूद्युद्धं तत्तु वक्ष्यामि सांप्रतम् ॥ ६-११५-३ (४४०९५)
 गमिताः परलोकाय परमास्त्रैः किरीटिना ।
 अहन्यहनि संप्राप्ते तावकानां महारथाः ॥ ६-११५-४ (४४०९६)
 यथाप्रतिज्ञं कौरव्यः स चापि समितिंजयः ।
 पार्थानामकरोद्भीष्मः सततं समिति क्षयम् ॥ ६-११५-५ (४४०९७)
 कुरुभिः सहितं भीष्मं युध्यमानं परंतप ।
 अर्जुनं च सपाञ्चाल्यं दृष्ट्वा संशयिता जनाः ॥ ६-११५-६ (४४०९८)
 दशमेऽहनि तस्मिंस्तु भीष्मार्जुनसमागमे ।
 अवर्तत महारौद्रः सततं समिति क्षयः ॥ ६-११५-७ (४४०९९)
 तस्मिन्नयुतशो राजन्भूयशश्च परंतपः ।
 भीष्मः शान्तनवो योधाञ्जघान परामास्त्रवित् ॥ ६-११५-८ (४४१००)
 येषामज्ञातकल्पानि नामगोत्राणि पार्थिव ।
 ते हतास्तत्र भीष्मेण शूराः सर्वेऽनिवर्तिनः ॥ ६-११५-९ (४४१०१)
 दशाहानि तथा तप्त्वा भीष्मः पाण्डववाहिनीम् ।
 निरविद्यत धर्मात्मा जीविते स परंतपः ॥ ६-११५-१० (४४१०२)
 स क्षिप्रं वधमन्विच्छन्नात्मनोऽभिसुखं रणे ।
 न हन्यां मानवश्रेष्ठान्संग्रामेऽभिमुखानिति ॥ ६-११५-११ (४४१०३)
 चिन्तयित्वा महाबाहुः पिता देवव्रतस्तव ।
 अभ्याशस्थं महाराज पाण्डवं वाक्यमब्रवीत् ॥ ६-११५-१२ (४४१०४)
 भीष्म उवाच । ६-११५-१३क्ष (४२३४)
 युधिष्ठिर महाप्राज्ञ सर्वशास्त्रविशारद ।
 शृणुष्व वचनं तात धर्म्यं स्वर्ग्यं च जल्पतः ॥ ६-११५-१३ (४४१०५)
 निर्विष्णोऽस्मि भृशं तात देहेनानेन भारत ।
 घ्नतश्च मे गतः कालः सुबहून्प्राणिनो रणे ॥ ६-११५-१४ (४४१०६)
 तस्मात्पार्थ पुरोधाय पाञ्चालान्सृज्जयांस्तथा ।
 मद्दधे क्रियतां यत्नो मम चेदिच्छसि प्रियम् ॥ ६-११५-१५ (४४१०७)
 सज्जय उवाच । ६-११५-१६क्ष (४२३५)
 तस्य तन्मतमाज्ञाय पाण्डवः सत्यदर्शनः ।
 भीष्मं प्रति ययौ राजा संग्रामे सह सृज्जयैः ॥ ६-११५-१६ (४४१०८)
 धृष्टद्युम्नस्ततो राजन्पाण्डवश्च युधिष्ठिरः ।
 श्रुत्वा भीष्मस्य तां वाचं चोदयामासतुर्बलम् ॥ ६-११५-१७ (४४१०९)

अभिद्रवध्यं युद्धयध्वं भीष्मं जयत संयुगे ।
 रक्षिताः सत्यसन्धेन जिष्णुना रिपुजिष्णुना ॥ ६-११५-१८ (४४११०)
 अयं चापि महेष्वासः पार्षतो वाहिनीपतिः ।
 भीमसेनश्च समरे पालयिष्यति वो ध्रुवम् ॥ ६-११५-१९ (४४१११)
 मा वो भीष्माद्भयं किञ्चिदस्त्वद्य युधि सृञ्जयाः ।
 ध्रुवं भीष्मं विजेष्यामः पुरस्कृत्य शिखण्डिनम् ॥ ६-११५-२० (४४११२)
 ते तथा समयं कृत्वा दशमेऽहनि पाण्डवाः ।
 ब्रह्मलोकपरा भूत्वा संजग्मुः क्रोधमूर्च्छिताः ॥ ६-११५-२१ (४४११३)
 शिखण्डिनं पुरस्कृत्य पाण्डवं च धनञ्जयम् ।
 भीष्मस्य पातने यत्नं परमं ते समास्थिताः ॥ ६-११५-२२ (४४११४)
 ततस्त्व सुतादिष्टा नानाजनपदेश्वराः ।
 द्रोणेन सहपुत्रेण सहसेना महाबलाः ॥ ६-११५-२३ (४४११५)
 दुःशासनश्च बलवान्सह सर्वैः सहोदरैः ।
 भीष्मं समरमध्यस्थं पालयांचक्रिरे तदा ॥ ६-११५-२४ (४४११६)
 ततस्तु तावकाः शूराः पुरस्कृत्य महाव्रतम् ।
 शिखण्डिप्रमुखान्पार्थान्योधयन्ति स्म संयुगे ॥ ६-११५-२५ (४४११७)
 चेदिभिस्तु सपाञ्चालैः सहितो वानरध्वजः ।
 ययौ शान्तनवं भीष्मं पुरस्कृत्य शिखण्डिनम् ॥ ६-११५-२६ (४४११८)
 द्रोणपुत्रं शिनेर्नप्ता धृष्टकेतुस्तु पौरवम् ।
 अभिमन्युः सहामात्यं दुर्योधमयोधयत् ॥ ६-११५-२७ (४४११९)
 विराटस्तु सहानीकः सहसेनं जयद्रथम् ।
 वृद्धक्षत्रस्य दायादमाससाद परंतप ॥ ६-११५-२८ (४४१२०)
 मद्रराजं महेष्वासं सहसैन्यं युधिष्ठिरः ।
 भीमसेनोऽभिगुप्तस्तु नागानीकमुपाद्रवत् ॥ ६-११५-२९ (४४१२१)
 अप्रधृष्यमनावार्यं सर्वशस्त्रभृतां वरम् ।
 द्रोणं प्रति ययौ यत्तः पाञ्चाल्यः सह सोदरैः ॥ ६-११५-३० (४४१२२)
 कर्णिकारध्वजं चैव सिंहकैतुररिंदमः ।
 प्रत्युज्जगाम सौभद्रं राजपुत्रो बृहद्बलः ॥ ६-११५-३१ (४४१२३)
 शिखण्डिनं च पुत्रास्ते पाण्डवं च धनञ्जयम् ।
 राजभिः समरे पार्थमभिपेतुर्जिघांसवः ॥ ६-११५-३२ (४४१२४)
 तस्मिन्नतिमहाभीमे सेनयोर्वै पराक्रमे ।
 संप्रधावत्स्वनीकेषु मेदिनी समकम्पत ॥ ६-११५-३३ (४४१२५)
 तान्यनीकान्यनीकेषु समयुध्यन्त भारत ।
 तावकानां परेषां च दृष्ट्वा शान्तनवं रणे ॥ ६-११५-३४ (४४१२६)
 ततस्तेषां प्रयततामन्योन्यमभिधावताम् ।
 प्रादुरासीन्महाशब्दो दिक्षु सर्वासु भारत ॥ ६-११५-३५ (४४१२७)

शङ्खदुन्दुभिघोषश्च वारणानां च बृंहितैः ।
 सिंहनादश्च सैन्यानां दारुणः समपद्यत ॥ ६-११५-३६ (४४१२८)
 सा च सर्वनरेन्द्राणां चन्द्रार्कसदृशी प्रभा ।
 हाराङ्गदकिरीटेषु निष्प्रभा समपद्यत ॥ ६-११५-३७ (४४१२९)
 रजोमेघास्तु संजज्ञुः शस्त्रविद्युद्भिरावृताः ।
 धनुषां चापि निर्घोषो दारुणः समपद्यत ॥ ६-११५-३८ (४४१३०)
 बाणशङ्खप्रणादाश्च भेरीणां च महास्वनाः ।
 रथघोषश्च संजज्ञे सेनयोरुभयोरपि ॥ ६-११५-३९ (४४१३१)
 प्रासशक्त्यृष्टिसङ्घैश्च बाणौघैश्च समाकुलम् ।
 निष्प्रकाशमिवाकाशं सेनयोः समपद्यत ॥ ६-११५-४० (४४१३२)
 अन्योन्यं रथिनः पेतुर्वाजिनश्च महाहवे ।
 कुञ्जरान्कुञ्जरा जघ्नुः पादातांश्च पदातयः ॥ ६-११५-४१ (४४१३३)
 तत्रासीत्सुमहद्युद्धं कुरूणां पाण्डवैः सह ।
 भीष्महेतोर्नरव्याघ्र श्येनयोरामिषे यथा ॥ ६-११५-४२ (४४१३४)
 तयोः समागमो घोरो बभूव युधि भारत ।
 अन्योन्यस्य वधार्थाय जिगीषूणां महाहवे ॥ ६-११५-४३ (४४१३५)

इति श्रीमन्महाभारते भीष्मपर्वणि भीष्मवधपर्वणि
 दशमदिवसयुद्धे पञ्चादशाधिकशततमोऽध्यायः ॥

Mahabharata - Bhishma Parva - Chapter Footnotes

६-११५-१० निरविद्यत निर्वेदं जगाम ॥
 ६-११५-१४ निर्विण्यो विरक्तः ॥
 ६-११५-२१ ब्रह्मलोकपराः बृहत्त्वान्महान्तं लोकं प्रति यतमानाः ॥

भीष्मपर्व - अध्याय ११६

॥ श्रीः ॥

६.११६. अध्यायः ११६

Mahabharata - Bhishma Parva - Chapter Topics

संकुलयुद्धवर्णनम् ॥ १ ॥

Mahabharata - Bhishma Parva - Chapter Text

६-११६-० (४४१३६)

सञ्जय उवाच । ६-११६-०क्ष् (४२३६)

अभिमन्युर्महाराज तव पुत्रमयोधयत् ।
 महत्या सेनया युक्तं भीष्महेतोः पराक्रमी ॥ ६-११६-१ (४४१३७)
 दुर्योधनो रणे कार्ष्णिं नवभिर्नतपर्वभिः ।
 आजघानोरसि क्रुद्धः पुनश्चैनं त्रिभिः शरैः ॥ ६-११६-२ (४४१३८)
 तस्य शक्तिं रणे कार्ष्णिर्मृत्योर्जिह्वामिवायसीम् ।
 प्रेषयामास संक्रुद्धो दुर्योधनरथं प्रति ॥ ६-११६-३ (४४१३९)
 तामापतन्तीं सहसा घोररूपां विशांपते ।
 द्विधा चिच्छेद ते पुत्रः क्षुरप्रेण महारथः ॥ ६-११६-४ (४४१४०)
 तां शक्तिं पतितां दृष्ट्वा कार्ष्णिः परमकोपनः ।
 दुर्योधनं त्रिभिर्बाणैर्बाह्वोरुरसि चार्पयत् ॥ ६-११६-५ (४४१४१)
 पुनश्चैनं शरैर्घोरैराजघान स्तनान्तरे ।
 दशभिर्भरतश्रेष्ठ दुर्योधनममर्षणम् ॥ ६-११६-६ (४४१४२)
 तद्युद्धमभवद्धोरं चित्ररूपं च भारत ।
 ईक्षित्प्रीतितजननं सर्वपार्थिवपूजितम् ॥ ६-११६-७ (४४१४३)
 भीष्मस्य निधनार्थाय पार्थस्य विजयाय च ।
 युयुधाते रणे वीरौ सौभद्रकुरुपुङ्गवौ ॥ ६-११६-८ (४४१४४)
 सात्यकिं रभसं युद्धे द्रौणिर्ब्राह्मणपुङ्गवः ।
 आजघानोरसि क्रुद्धो नाराचेन परंतपः ॥ ६-११६-९ (४४१४५)
 शैनेयोऽपि गुरोः पुत्रं सर्वमर्मसु भारत ।
 अताडयदमेयात्मा नवभिः कङ्कपत्रिभिः ॥ ६-११६-१० (४४१४६)
 अश्वत्थामा तु समरे सात्यकिं नवभिः शरैः ।
 त्रिंशता च पुनस्तूर्णं बाह्वोरुरसि चार्पयत् ॥ ६-११६-११ (४४१४७)
 सोऽतिविद्धो महेष्वासो द्रोणपुत्रेण सात्यकिः ।
 द्रोणपुत्रं त्रिभिर्बाणैराजघान महायशाः ॥ ६-११६-१२ (४४१४८)
 पौरवो धृष्टकेतुं च शरैराच्छाद्य संयुगे ।
 बहुधा दारयांचक्रे महेष्वासं महारथः ॥ ६-११६-१३ (४४१४९)
 तथैव पौरवं युद्धे धृष्टकेतुर्महारथः ।
 त्रिंशता निशितैर्बाणैर्विव्याधाशु महाभुजः ॥ ६-११६-१४ (४४१५०)
 पौरवस्तु धनुश्छित्त्वा धृष्टकेतोर्महारथः ।
 ननाद बलवन्नादं विव्याध च शितैः शरैः ॥ ६-११६-१५ (४४१५१)
 सोऽन्यत्कार्मुकमादाय पौरवं निशितैः शरैः ।
 आजघान महाराज त्रिसप्तत्या शिलीमुखैः ॥ ६-११६-१६ (४४१५२)
 तौ तु तत्र महेष्वासौ महामात्रौ महारथौ ।
 महता शरवर्षेण परस्परमवर्षताम् ॥ ६-११६-१७ (४४१५३)
 अन्योन्यस्य धनुश्छित्त्वा हयान्हत्वा च भारत ।
 विरथावसियुद्धाय समीयतुरमर्षणौ ॥ ६-११६-१८ (४४१५४)

आर्षभे चर्मणी चित्रे शतचन्द्रपुरस्कृते ।
 तारकाशतचित्रे च निस्त्रिंशौ सुमहाप्रभौ ॥ ६-११६-१९ (४४१५५)
 प्रगृह्य विमलौ राजंस्तावन्योन्यमभिद्वृतौ ।
 वासितासंगमे यत्तौ सिंहाविव महावने ॥ ६-११६-२० (४४१५६)
 मण्डलानि विचित्राणि गतप्रत्यागतानि च ।
 चेरतुर्दर्शयन्तौ च प्रार्थयन्तौ परस्परम् ॥ ६-११६-२१ (४४१५७)
 पौरवो धृष्टकेतुं तु शङ्खदेशे महासिना ।
 ताडयामास संक्रुद्धस्तिष्ठतिष्ठेति चाब्रवीत् ॥ ६-११६-२२ (४४१५८)
 चेदिराजोऽपि समरे पौरवं पुरुषर्षभम् ।
 आजघान शिताग्रेण जत्रुदेशे महासिना ॥ ६-११६-२३ (४४१५९)
 तावन्योन्यं महाराज समासाद्य महाहवे ।
 अन्योन्यवेगाभिहतौ निपेततुररिंदमौ ॥ ६-११६-२४ (४४१६०)
 ततः स्वरथमारोप्य पौरवं तनयस्तव ।
 जयत्सेनो रथेनाजावपोवाह रणाजिरात् ॥ ६-११६-२५ (४४१६१)
 धृष्टकेतु तु समरे माद्रीपुत्रः प्रतापवान् ।
 अपोवाह रणे क्रुद्धः सहदेवः पराक्रमी ॥ ६-११६-२६ (४४१६२)
 चित्रसेनः सुशर्माणं विद्ध्वा बहुभिरायसैः ।
 पुनर्विव्याध तं षष्ठ्या पुनश्च नवभि शरैः ॥ ६-११६-२७ (४४१६३)
 सुशर्मा तु रणे क्रुद्धस्तव पुत्रं विशांपते ।
 दशमिर्दशभिश्चैव विव्याध निशितैः शरैः ॥ ६-११६-२८ (४४१६४)
 चित्रसेनश्च तं राजंस्त्रिंशता नतपर्वभिः ।
 आजघान रमे क्रुद्धः स च तं प्रत्यविध्यत् ॥ ६-११६-२९ (४४१६५)
 भीष्मस्य समरे राजन्यशो मानं च वर्धयन् ।
 सौभद्रो राजपुत्रं तु बृहद्वलमयोधयत् ॥ ६-११६-३० (४४१६६)
 पार्थहेतोः पराक्रान्तो भीष्मस्य निधनं प्रति ।
 आर्जुनिं कोसलेन्द्रस्तु विद्ध्वा पञ्चभिरायसैः ॥ ६-११६-३१ (४४१६७)
 पुनर्विव्याध विंशत्या शरैः सन्नतपर्वभिः ।
 सौभद्रः कोसलेन्द्रं तु विव्याधाष्टभिरायसैः ॥ ६-११६-३२ (४४१६८)
 नाकम्पयत संग्रामे विव्याध च पुनः शरैः ।
 कौसल्यस्य धनुश्चापि पुनश्चिच्छेद फाल्गुनिः ॥ ६-११६-३३ (४४१६९)
 आजघान शरैश्चापि त्रिंशता कङ्कपत्रिभिः ।
 सोऽन्यत्कार्मुकमादाय राजपुत्रो बृहद्वलः ॥ ६-११६-३४ (४४१७०)
 फाल्गुनिं समरे क्रुद्धो विव्याध बहुभिः शरैः ।
 तयोर्युद्धं समभवद्भीष्महेतोः परंतप ॥ ६-११६-३५ (४४१७१)
 संरब्धयोर्महाराज समरे चित्रयोधिनाः ।
 यथा देवासुरे युद्धे बलिवासवयोरभूत् ॥ ६-११६-३६ (४४१७२)

भीमसेनो गजानीकं योधयन्बह्वशोभत ।
 यथा शक्रो वज्रपाणिर्दारयन्पर्वतोत्तमान् ॥ ६-११६-३७ (४४१७३)
 ते वध्यमाना भीमेन मात्गा गिरिसन्निभाः ।
 निपेतुरुर्व्यां सहिता नादयन्तो वसुधराम् ॥ ६-११६-३८ (४४१७४)
 गिरिमात्रा हि ते नागा भिन्नाञ्जनचयोपमाः ।
 विरेजुर्वसुधां प्राप्ता विकीर्णा इव पर्वताः ॥ ६-११६-३९ (४४१७५)
 युधिष्ठिरो महेष्वासो मद्रराजानमाहवे ।
 महत्या सेनया गुप्तं पीडयामास संगतम् ॥ ६-११६-४० (४४१७६)
 मद्देश्वरश्च समरे धर्मपुत्रं महारथम् ।
 पीडयामास संरब्धो भीष्महेतोः पराक्रमी ॥ ६-११६-४१ (४४१७७)
 विराटं सैन्धवो राजा विद्ध्वा सन्नतपर्वभिः ।
 नवभिः सायकैस्तीक्ष्णैस्त्रिंशता पुनरार्पयत् ॥ ६-११६-४२ (४४१७८)
 विराटश्च महाराज सैन्धवं वाहिनीपतिः ।
 त्रिंशद्भिर्निशितैर्बाणैराजघान स्तनान्तरे ॥ ६-११६-४३ (४४१७९)
 चित्रकार्मुकनिस्त्रिंशौ चित्रवर्मायुधध्वजौ ।
 रेजतुश्चित्ररूपौ तौ संग्रामे मत्स्यसैन्धवौ ॥ ६-११६-४४ (४४१८०)
 द्रोणः पाञ्चालपुत्रेण समागम्य महारणे ।
 महासमुदयं चक्रे शरैः सन्नतपर्वभिः ॥ ६-११६-४५ (४४१८१)
 ततो द्रोणो महाराज पार्षतस्य महद्धनुः ।
 छित्त्वा पञ्चाशतेषुंश्च पार्षतं प्रति सृष्टवान् ॥ ६-११६-४६ (४४१८२)
 सोऽन्यत्कार्मुकमादाय पार्षतः परवीरहा ।
 द्रोणस्य मिषतो युद्धे प्रेषयामास सायकान् ॥ ६-११६-४७ (४४१८३)
 ताञ्छिराञ्छरघातेन चिच्छेद स महारथः ।
 द्रोणो द्रुपदपुत्राय प्राहिणोत्पञ्च सायकान् ॥ ६-११६-४८ (४४१८४)
 ततः क्रुद्धो महाराज पार्षतः परवीरहा ।
 द्रोणाय चिक्षेप गदां यमदण्डोपमां रणे ॥ ६-११६-४९ (४४१८५)
 तामापतन्तीं सहसा हेमपट्टविभूषिताम् ।
 शरैः पञ्चाशता द्रोणो वारयामास संयुगे ॥ ६-११६-५० (४४१८६)
 सा छिन्ना बहुधा राजन्द्रोगचापच्युतैः शरैः ।
 चूर्णीकृता विशीर्यन्ती पपात वसुधातले ॥ ६-११६-५१ (४४१८७)
 गदां विनिहतां दृष्ट्वा पार्षतः शत्रुतापनः ।
 द्रोणाय शक्तिं चिक्षेप सर्वपारशवीं शुभाम् ॥ ६-११६-५२ (४४१८८)
 तां द्रोणो नवभिर्बाणैश्चिच्छेद युधि भारत ।
 पार्षतं च महेष्वासं पीजयामास संयुगे ॥ ६-११६-५३ (४४१८९)
 एवमेतन्महायुद्धं द्रोणपार्षतयोरभूत् ।
 भीष्मं प्रति महाराज घोररूपं भयानकम् ॥ ६-११६-५४ (४४१९०)

अर्जुनः प्राप्य गाङ्गेयं पीडयन्निशितैः शरैः ।
 अभ्यद्रवत संयत्तो वने मत्तमिव द्विपम् ॥ ६-११६-५५ (४४१९१)
 प्रत्युद्ययौ च तं राजा भगदत्तः प्रतापवान् ।
 त्रिधा भिन्नेन नागेन मदान्धेन महाबलः ॥ ६-११६-५६ (४४१९२)
 तमापतन्तं सहसा महेन्द्रगजसन्निभम् ।
 परं यत्नं समस्थाय बीभत्सुः प्रत्यपद्यत ॥ ६-११६-५७ (४४१९३)
 ततो गजगतो राजा भगदत्तः प्रतापवान् ।
 अर्जुनं शरवर्षेण वारयामास संयुगे ॥ ६-११६-५८ (४४१९४)
 अर्जुनस्तु ततो नागमायान्तं रजतोपमैः ।
 विमलैरायसैस्तीक्ष्णैरविध्यत महारणे ॥ ६-११६-५९ (४४१९५)
 शिखण्डिनं च कौन्तेयो याहियाहीत्यचोदयत् ।
 भीष्मं प्रति महाराज जह्येनमिति चाब्रवीत् ॥ ६-११६-६० (४४१९६)
 प्राग्ज्योतिषस्ततो हित्वा पाण्डवं पाण्डुपूर्वज ।
 प्रययौ त्वरितो राजन्द्रुपदस्य रथं प्रति ॥ ६-११६-६१ (४४१९७)
 ततोऽर्जुनो महाराज भीष्ममभ्यद्रवद्द्रुतम् ।
 शिखण्डिनं पुरस्कृत्य ततो युद्धमवर्तत । ६-११६-६२ (४४१९८)
 ततस्ते तावकाः शूराः पाण्डवं रभसं युधि ।
 समभ्यधावन्क्रोशन्तस्तदद्भुतमिवाभवत् ॥ ६-११६-६३ (४४१९९)
 नानाविधान्यनीकानि पुत्राणां ते जनाधिप ।
 अर्जुनो व्यधमत्काले दिवीवाभ्राणि मारुतः ॥ ६-११६-६४ (४४२००)
 शिखण्डी तु समासाद्य भरतानां पितामहम् ।
 इषुभिस्तूर्णमव्यग्रो बहुभिः स समाचिनोत् ॥ ६-११६-६५ (४४२०१)
 रथाग्न्यगारश्चापार्चिरशिशक्तिगदेन्धनः ।
 शरसङ्घमहाज्वालः क्षत्रियान्समरेऽदहत् ॥ ६-११६-६६ (४४२०२)
 यथाऽग्निः सुमहानिद्धः कक्षे चरति सानिलः ।
 तथा जज्वाल भीष्मोऽपि दिव्यान्यस्त्राण्युदीरयन् ॥ ६-११६-६७ (४४२०३)
 सोमकांश्च रणे भीष्मो जघ्ने पार्थपदानुगान् ।
 न्यवारयत तत्सैन्यं पाण्डवस्य महारथः ॥ ६-११६-६८ (४४२०४)
 सुवर्णपुङ्खैरिषुभिः शितैः सन्नतपर्वभिः ।
 नादयन्स दिशो भीष्मः प्रदिशश्च महाहवे ॥ ६-११६-६९ (४४२०५)
 पातयन्नथिनो राजन्हयांश्च सह सादिभिः ।
 मुण्डतालवनानीव चकार स रथव्रजान् ॥ ६-११६-७० (४४२०६)
 निर्मनुष्यान्त्रथान्नाजन्गजानश्चांश्च संयुगे ।
 चकार समरे भीष्मः सर्वशस्त्रभृतां वरः ॥ ६-११६-७१ (४४२०७)
 तस्य ज्यातलनिर्घोषं विस्फूर्जितमिवाशनेः ।
 निशम्य सर्वतो राजन्समकम्पन्त सैनिकाः ॥ ६-११६-७२ (४४२०८)

अघोमा न्यपतन्बाणाः पितुस्ते मनुजेश्वर ।
 नासञ्जन्त शरीरेषु भीष्मचापच्युताः शराः ॥ ६-११६-७३ (४४२०९)
 निर्मनुष्यान्नथान्राजन्सुयुक्ताञ्जवनैर्हयैः ।
 वातायमानानद्राक्षं ध्रियमाणान्विशंभते ॥ ६-११६-७४ (४४२१०)
 चेदिकाशिकरूशानां सहस्राणि चतुर्दश ।
 महारथाः समाख्याताः कुलपुत्रास्तनुत्यजः ॥ ६-११६-७५ (४४२११)
 अपरावर्तिनः शूराः सुवर्णविकृतध्वजाः ।
 संग्रामे भीष्ममासाद्य सवाजिरथकुञ्जराः ॥ ६-११६-७६ (४४२१२)
 जग्मुस्ते परलोकाय व्यादितास्यमिवान्तकम् ।
 न तत्रासीद्रणे राजन्सोमकानां महारथः ॥ ६-११६-७७ (४४२१३)
 यः संप्राप्य रणे भीष्मं जीविते स्म मनो दधे ।
 तांश्च सर्वान्रणे योधान्प्रेतराजपुरं प्रति ॥ ६-११६-७८ (४४२१४)
 नीतानमन्यन्त जना दृष्ट्वा भीष्मस्य विक्रमम् ।
 न कश्चिदेनं समरे प्रत्युद्याति महारथः ॥ ६-११६-७९ (४४२१५)
 ऋते पाण्डुसुतं वीरं श्वेताश्वं कृष्णसारथिम् ।
 शिखण्डिनं च समरे पाञ्चाल्यममितौजसम् ॥ ६-११६-८० (४४२१६)

इति श्रीमन्महाभारते भीष्मपर्वणि भीष्मवधपर्वणि
 दशमदिवसयुद्धे षोडशाधिकशततमोऽध्यायः ॥

Mahabharata - Bhishma Parva - Chapter Footnotes

६-११६-२७ चित्रसेन इति । पाण्डवपक्षीयः सुशर्मायमपरो
 वार्धक्षेमिर्नतु त्रैगर्तः ॥
 ६-११६-४५ समुदयं संग्रामम् । भवेत्समुदयः सङ्घे संयुगे च
 समुद्रमे इति मेदिनी ॥

भीष्मपर्व - अध्याय ११७

॥ श्रीः ॥

६.११७. अध्यायः ११७

Mahabharata - Bhishma Parva - Chapter Topics

संकुलयुद्धवर्णनम् ॥ १ ॥

Mahabharata - Bhishma Parva - Chapter Text

६-११७-० (४४२१७)

सञ्जय उवाच । ६-११७-०क्ष् (४२३७)
शिखण्डी तु रणे भीष्ममासाद्य पुरुषर्षभम् ।
दशभिर्निशितैर्भल्लैराजघान स्तनान्तरे ॥ ६-११७-१ (४४२१८)
शिखण्डिनं तु गाङ्गेयः क्रोधदीप्तेन चक्षुषा ।
संप्रेक्षत कटाक्षेण निर्दहन्निव भारत ॥ ६-११७-२ (४४२१९)
स्त्रीत्वं तस्य स्मरन्नाजन्सर्वलोकस्य पश्यतः ।
नाजघान रणे भीष्मः स च तन्नावबुद्धवान् ॥ ६-११७-३ (४४२२०)
अर्जुनस्तु महाराज शिखण्डिनमभाषत ।
अभित्वरस्वास्य वधे शिखण्डिन्नथसत्तम ॥ ६-११७-४ (४४२२१)
किं ते विवक्षया वीर जहि भीष्मं महारथम् ।
न ह्यन्यमनुपश्यामि कंचिद्यौधिष्ठिरे बले ॥ ६-११७-५ (४४२२२)
यः शक्तः समरे भीष्मं योधयेत पितामहम् ।
ऋते त्वां पुरुषव्याघ्र सत्यमेतद्ब्रवीमि ते ॥ ६-११७-६ (४४२२३)
एवमुक्तस्तु पार्थेन शिखण्डी भरतर्षभ ।
शरैर्नानाविधैस्तूर्णं पितामहमुपाद्रवत् ॥ ६-११७-७ (४४२२४)
अचिन्तयित्वा तान्बाणान्पिता देवव्रतस्तव ।
अर्जुनं समरे क्रुद्धं वारयामास सायकैः ॥ ६-११७-८ (४४२२५)
तथैव च चमूं सर्वां पाण्डवानां महारथः ।
अप्रैषीत्स शरैस्तीक्ष्णैः परलोकाय मारिष ॥ ६-११७-९ (४४२२६)
तथैव पाण्डवा राजन्सैन्येन महता वृताः ।
भीष्मं संछादयामासुर्मैघा इव दिवाकरम् ॥ ६-११७-१० (४४२२७)
स समन्तात्परिवृतो भीष्मो हि भरतर्षभ ।
निर्ददाह रणे शूरान्वने वह्निरिव ज्वलन् ॥ ६-११७-११ (४४२२८)
तत्राद्भुतमपश्याम तव पुत्रस्य पौरुषम् ।
अयोधयच्च यत्पार्थ जुगोप च पितामहम् ॥ ६-११७-१२ (४४२२९)
कर्मणा तेन समरे तव पुत्रस्य धन्विनः ।
दुःशासनस्य तुतुषुः सर्वे लोका महात्मनः ॥ ६-११७-१३ (४४२३०)
यदेकः समरे पार्थान्सानुगान्समयोधयत् ।
न चैनं पाण्डवा युद्धे वारयामासुरुल्बणम् ॥ ६-११७-१४ (४४२३१)
दुःशासनेन समरे रथिनो विरथीकृताः ।
सादिनश्च महेष्वासा हस्तिनश्च महाबलाः ॥ ६-११७-१५ (४४२३२)
विनिर्भिन्नाः शरैस्तीक्ष्णैर्निपेतुर्वसुधातले ।
शरातुरास्तथैवान्ये दन्तिनो विद्वृता दिशः ॥ ६-११७-१६ (४४२३३)
यथाग्निरिन्धनं प्राप्य ज्वलेद्दीप्तार्चिरुल्बणम् ।
तथा जज्वाल पुत्रस्ते पाण्डुसेनां विनिर्दहन् ॥ ६-११७-१७ (४४२३४)
तं भारतमहामात्रं पाण्डवानां महारथः ।

जेतुं नोत्सहते कश्चिन्नाभ्युद्यातुं कथंचन ॥ ६-११७-१८ (४४२३५)
 ऋते महेन्द्रतनयाच्छ्वेताश्चात्कृष्णसारथेः ।
 स हि तं समरे राजन्निर्जित्य विजयोऽर्जुनः ॥ ६-११७-१९ (४४२३६)
 भीष्ममेवाभिदुद्राव सर्वसैन्यस्य पश्यतः ।
 विजितस्तव पुत्रोऽपि भीष्मबाहुव्यपाश्रयः ॥ ६-११७-२० (४४२३७)
 पुनः पुनः समाश्वस्य प्रायुध्यत मदोत्कटः ।
 अर्जुनस्तु रणे राजन्योधयन्संव्यराजत ॥ ६-११७-२१ (४४२३८)
 शिखण्डी तु रणे राजन्विव्याधैव पितामहम् ।
 शरैरशनिसंस्पर्शैस्तथा सर्पविषोपमैः ॥ ६-११७-२२ (४४२३९)
 न च स्म ते रुजं चक्रुः पितुस्तव जनेश्वर ।
 स्मयमानस्तु गाङ्गेयस्तान्बाणाञ्जगृहे तदा ॥ ६-११७-२३ (४४२४०)
 उष्णार्तो हि नरो यद्वज्जलधाराः प्रतीच्छति ।
 तथा जग्राह गाङ्गेयः शरधाराः शिखण्डिनः ॥ ६-११७-२४ (४४२४१)
 तं क्षत्रिया महाराज ददृशुर्घोरमाहवे ।
 भीष्मं दहन्तं सैन्यानि पाण्डवानां महात्मनां ॥ ६-११७-२५ (४४२४२)
 ततोऽब्रवीत्तव सुतः सर्वसैन्यानि मारिष ।
 अभिद्रवत संग्रामे फल्गुनं सर्वतो रणे ॥ ६-११७-२६ (४४२४३)
 भीष्मो वः समरे सर्वान्पायिष्यति धर्मवित् ।
 तद्भयं सुमहत्त्यक्त्वा पाण्डवान्प्रति युध्यत ॥ ६-११७-२७ (४४२४४)
 एष तालेन महता भीष्मस्तिष्ठति पालयन् ।
 सर्वेषां धार्तराष्ट्राणां समरे शर्म वर्म च ॥ ६-११७-२८ (४४२४५)
 देवा अपि समुद्युक्ता नालं भीष्मं समासितुम् ।
 किमु पार्था महात्मानं मर्त्यभूता महाबलाः ॥ ६-११७-२९ (४४२४६)
 तस्माद्द्रवत मा योधाः फल्गुनं प्राप्य संयुगे ।
 अहमद्य रणे यत्तो योधयिष्यामि पाण्डवम् ॥ ६-११७-३० (४४२४७)
 सहितः सर्वतो यत्तैर्भवद्भिर्वसुधाधिपैः ।
 तच्छ्रुत्वा तु वचो राजंस्तव पुत्रस्य धन्विनः ॥ ६-११७-३१ (४४२४८)
 अर्जुनं प्रति संयत्ता बलवन्तो महाबलाः ।
 ते विदेहाः कलिङ्गाश्च दासेरकगणाश्च ह ॥ ६-११७-३२ (४४२४९)
 अभिपेतुर्निषादाश्च सौवीराश्च महारणे ।
 बाह्लीका दरदाश्चैव प्रतीच्योदीच्यमालवाः ॥ ६-११७-३३ (४४२५०)
 अभीषाहाः शूरसेनाः शिबयोऽथ वसातयः ।
 साल्वः शकास्त्रिगर्ताश्च अम्बष्ठाः केकयौः सह ॥ ६-११७-३४ (४४२५१)
 अभिपेतू रणे पार्थं पतङ्गा इव पावकम् ।
 स तान्सर्वान्सहानीकान्महाराज महारथान् ॥ ६-११७-३५ (४४२५२)
 दिव्यान्यस्त्राणि संचिन्त्य प्रसंधाय धनञ्जयः ।

स तैरस्त्रैर्महावेगैर्ददाह सुमहाबलः ॥ ६-११७-३६ (४४२५३)
शरप्रतापैर्बीभत्सुः पतङ्गानिव पावकः ।
तस्य बाणसहस्राणि सृजतो दृढधन्विनः ॥ ६-११७-३७ (४४२५४)
दीप्यमानमिवाकाशे गाण्डीवं समदृश्यत ।
ते शरार्ता महाराज विप्रकीर्णमहाध्वजाः ॥ ६-११७-३८ (४४२५५)
नाभ्यवर्तन्त राजानः सहिता वानरध्वजम् ।
सध्वजा रथिनः पेतुर्हयारोहा हयैः सह ॥ ६-११७-३९ (४४२५६)
सगजाश्च गजारोहाः किरीटिशरताडिताः ।
ततोऽर्जुनभुजोत्सृष्टैरावृताऽऽसीद्वसुंधरा ॥ ६-११७-४० (४४२५७)
विद्रुतं दिक्षु सर्वासु शरैर्बलमदृश्यत ।
अथ पार्थो महाराज द्रावयित्वा वरूथिनीम् ॥ ६-११७-४१ (४४२५८)
दुःशासनाय सुबहून्प्रेषयामास सायकान् ।
ते तु भित्त्वा तव सुतं दुःशासनमयोमुखाः ॥ ६-११७-४२ (४४२५९)
धरणीं विविशुः सर्वे वल्मीकमिव पन्नगाः ।
हयांश्चास्य ततो जघ्ने सारथिं च न्यपातयत् ॥ ६-११७-४३ (४४२६०)
विविंशतिं च विंशत्या विरथीकृतवान्प्रभुः ।
आजघान भृशं चैव पञ्चभिर्नतपर्वभिः ॥ ६-११७-४४ (४४२६१)
कृपं विकर्णं शल्यं च विद्ध्वा बहुभिरायसैः ।
चकार विरथांश्चैव कौन्तेयः श्वेतवाहनः ॥ ६-११७-४५ (४४२६२)
एवं ते विरथाः सर्वे कृपः शल्यश्च मारिष ।
दुःशासनो विकर्णश्च तथैव च विविंशतिः ॥ ६-११७-४६ (४४२६३)
संप्राद्रवन्त समरे निर्जिताः सव्यसाचिना ।
पूर्वाह्णे भरतश्रेष्ठ पराजित्य महारथान् ॥ ६-११७-४७ (४४२६४)
प्रजज्वाल रणे पार्थो विधूम इव पावकः ।
तथैव शरवर्षेण भास्करो रश्मिवानिव ॥ ६-११७-४८ (४४२६५)
अन्यानपि महाराज तापयामास पार्थिवान् ।
पराङ्मुखीकृत्य तथा शरवर्षैर्महारथान् ॥ ६-११७-४९ (४४२६६)
प्रावर्तयत संग्रामे शोणितोदां महानदीम् ।
मध्येन कुरुसैन्यानां पाण्डवानां च भारत ॥ ६-११७-५० (४४२६७)
तस्मिन्नतिमहाभीमे राजन्वीरवरक्षये ।
भीष्मं प्रति पराक्रान्ताः पाण्डवाः सह सृञ्जयैः ॥ ६-११७-५१ (४४२६८)
ते पराक्रान्तमालोक्य युधि राजन्पितामहम् ।
न न्यवर्तन्त ते पुत्रा ब्रह्मलोकपुरस्कृताः ॥ ६-११७-५२ (४४२६९)
इच्छन्तो निधनं युद्धे स्वर्गलोकपरायणाः ।
पाण्डवानभ्यवर्तन्त तावका युद्धदुर्मदाः ॥ ६-११७-५३ (४४२७०)
पाण्डवाश्च महाराज स्मरन्तो विविधान्बहून् ।

क्लेशान्कृतान्सपुत्रेण त्वया पूर्वं नराधिप ॥ ६-११७-५४ (४४२७१)
 भयं त्यक्त्वा रणे शूराः स्वर्गलोकपुरस्कृताः ।
 तावकांस्तव पुत्रांश्च योधयन्ति स्म हृष्टवत् ॥ ६-११७-५५ (४४२७२)
 गजाश्च रथसङ्घाश्च बहुधा रथिभिर्हताः ।
 रथाश्च निहता नागैर्हयाश्चैव पदातिभिः ॥ ६-११७-५६ (४४२७३)
 अन्तरा च्छिद्यमानानि शरीराणि शिरांसि च ।
 निपेतुर्दिक्षु सर्वासु गजाश्चरथयोधिनाम् ॥ ६-११७-५७ (४४२७४)
 छन्नमायोधनं राजन्कुण्डलाङ्गदधारिभिः ।
 पतितैः पात्यमानैश्च राजपुत्रैर्महारथैः ॥ ६-११७-५८ (४४२७५)
 रथनेमिनिकृतैश्च गजैश्चैवावपोधितैः ।
 पादातश्चाप्यधावन्त साश्वाश्च हययोधिनः ॥ ६-११७-५९ (४४२७६)
 गजाश्च रथयोधाश्च परिपेतुः समन्ततः ।
 विकीर्णाश्च रथा भूमौ भग्नचक्रयुगध्वजाः ॥ ६-११७-६० (४४२७७)
 तद्गजाश्चरथौघानां रुधिरेण समुक्षितम् ।
 छन्नमायोधनं रेजे रक्ताभ्रमिव शारदम् ॥ ६-११७-६१ (४४२७८)
 श्वानः काकाश्च गृध्राश्च वृका गोमायुभिः सह ।
 प्रणेर्दुर्भक्ष्यमासाद्य विकृताश्च सगद्विजाः ॥ ६-११७-६२ (४४२७९)
 ववुर्बहुविधश्चैव दिक्षु सर्वासु मारुताः ।
 दृश्यमानेषु रक्षःसु भूतेषु च नदत्सु च ॥ ६-११७-६३ (४४२८०)
 काञ्चनानि च दामानि पताकाश्च महाधनाः ।
 धूयमाना व्यदृश्यन्त सहसा मारुतेरिताः ॥ ६-११७-६४ (४४२८१)
 श्वेतच्छत्रसहस्राणि सध्वजाश्च महारथाः ।
 विकीर्णाः समदृश्यन्त शतशोऽथ सहस्रशः ॥ ६-११७-६५ (४४२८२)
 सपताकाश्च मातङ्गा दिशो जग्मुः शरातुराः ।
 क्षत्रियाश्च मनुष्येन्द्र गदाशक्तिधनुर्धराः ॥ ६-११७-६६ (४४२८३)
 समन्ततश्च दृश्यन्ते पतिता धरणीतले
 । ६-११७-६७ बृहस्पतिभिस्ताड्यमानाश्च नाराचैश्च सहस्रशः ।
 पेतुरार्तस्वरं कृत्वा तत्रतत्र महागजाः ॥ ६-११७-६७ (४४२८४)
 सेनापतिस्तु समरे प्राह सेनां महारथः ।
 अभ्यद्रवत गाङ्गेयं सैनिकाः किं कृतेन वः ॥ ६-११७-६८ (४४२८५)
 सेनापतिवचः श्रुत्वा सोमकाः सह सृञ्जयैः ।
 अभ्यद्रवन्त गोङ्गेयं शस्त्रवृष्ट्या समन्ततः ॥ ६-११७-६९ (४४२८६)
 ततो भीष्मो महाराज दिव्यमस्त्रमुदीरयन् ।
 अभ्यधावत कौन्तेयं मिषतां सर्वधन्विनाम् ॥ ६-११७-७० (४४२८७)
 तं शिखण्डी रणे यान्तमभ्यद्रवत दंशितः ।
 ततः समाहरद्भीष्मस्तदस्त्रं पावकोपमम् ॥ ६-११७-७१ (४४२८८)

एतस्मिन्नेव काले तु कौन्तेयः श्वेतवाहनः ।
निजघ्ने तावकं सैन्यं मोहयित्वा पितामहम् ॥ ६-११७-७२ (४४२८९)

इति श्रीमन्महाभारते भीष्मपर्वणि भीष्मवधपर्वणि
दशमदिवसयुद्धे सप्तदशाधिकशततमोऽध्यायः ॥

Mahabharata - Bhishma Parva - Chapter Footnotes

- ६-११७-५ विवक्षया विचारेण संशयेन वा ॥
६-११७-९ तीक्ष्णैस्तदा शरैः प्रैषीत् इति डो पाठः ॥
६-११७-१४ उल्बणमुग्रम् ॥
६-११७-१८ भारतमहामात्रं भरतवंशश्रेष्ठम् ॥
६-११७-२८ शर्म सुखहेतुत्वात् । वर्म रक्षाहेतुत्वात् ॥
६-११७-२९ समासितुं उपसर्पितुं नाशयितुं वा । मर्त्यभूताः मर्त्यस्वरूपाः ॥
६-११७-३० तस्माद्द्रवत हे योधाः इति को पाठः ॥
६-११७-६३ भूतेषु प्रेतेषु ॥
६-११७-६४ महाधनाः बहुमूल्याः ॥

भीष्मपर्व - अध्याय ११८

॥ श्रीः ॥

६.११८. अध्यायः ११८

Mahabharata - Bhishma Parva - Chapter Topics

भीष्मपराक्रमवर्णनम् ॥ १ ॥

Mahabharata - Bhishma Parva - Chapter Text

- ६-११८-० (४४२९०)
सञ्जय उवाच । ६-११८-०क्ष् (४२३८)
असंव्यूढेष्वनीकेषु भूयिष्ठमनुवर्तिषु ।
ब्रह्मलोकपराः सर्वे समपद्यन्त भारत ॥ ६-११८-१ (४४२९१)
च ह्यनीकमनीकेषु समसञ्जत संकले ।
रथा न रथिभिः सार्धं पादाता न पदातिभिः ॥ ६-११८-२ (४४२९२)
अश्वा नाश्वैरयुध्यन्त गजा न गजयोधिभिः ।
उन्मत्तवन्महाराज युध्यन्ते तत्र भारत ॥ ६-११८-३ (४४२९३)
महान्व्यतिकरो रौद्रः सेनयोः समपद्यत ।
नरनागगणेष्वेवं विकीर्णेषु च सर्वशः ॥ ६-११८-४ (४४२९४)

क्षये तस्मिन्महारौद्रे निर्विशेषमजायत ।
 ततः शल्यः कृपश्चैव चित्रसेनश्च भारत ॥ ६-११८-५ (४४२९५)
 दुःशासनो विकर्णश्च रथानास्थाय भास्वरान् ।
 पाण्डवानां रणे शूरा ध्वजिनीं समकम्पयन् ॥ ६-११८-६ (४४२९६)
 सा वध्यमाना समरे पाण्डुसेना महात्मभिः ।
 त्रातारं नाध्यगच्छद्वै मञ्जमानेव नौर्जले ॥ ६-११८-७ (४४२९७)
 यथा हि शैशिरः कालो गवां मर्माणि कृन्तति ।
 तथा पाण्डुसुतानां वै भीष्मो मर्माणि कृन्तति ६-११८-८ (४४२९८)
 तथैव तव सैन्यस्य पार्थेन च महात्मना ।
 नवमेघप्रतीकाशाः पातिता बहुधा गजाः ॥ ६-११८-९ (४४२९९)
 मृद्यमानाश्च दृश्यन्ते पार्थेन नरयूथपाः ।
 इषुभिस्ताड्यमानाश्च नाराचैश्च सहस्रशः ॥ ६-११८-१० (४४३००)
 पेतुरार्तस्वरं घोरं कृत्वा तत्र महागजाः ।
 आनद्धाभरणैः कायैर्निहतानां महात्मनाम् ॥ ६-११८-११ (४४३०१)
 छन्नमायोधनं रेजे शिरोभिश्च सकुण्डलैः । ६-११८-१२ वत्स्मिन्नेव
 महाराज महावीरवरक्षये ॥ ६-११८-१२ (४४३०२)
 भीष्मे च युधि विक्रान्ते पाण्डवे च धनञ्जये ।
 ते पराक्रान्तमालोक्य राजन्युधि पितामहम् ॥ ६-११८-१३ (४४३०३)
 अभ्यवर्तन्त ते पुत्राः सर्वे सैन्यपुरस्कृताः ।
 इच्छन्तो निधनं युद्धे स्वर्गं कृत्वा परायणम् ॥ ६-११८-१४ (४४३०४)
 पाण्डवानभ्यवर्तन्त तस्मिन्वीरवरक्षये ।
 पाण्डवापि महाराज स्मरन्तो विविधान्बहून् ॥ ६-११८-१५ (४४३०५)
 क्लेशान्कृतान्सपुत्रेण त्वया पूर्वं नराधिप ।
 भयं त्यक्त्वा रणे शूरा ब्रह्मलोकाय तत्पराः ॥ ६-११८-१६ (४४३०६)
 तावकांस्तव पुत्रांश्च योधयन्ति प्रहृष्टवत् ।
 सेनापतिस्तु समरे प्राह सेनां महारथः ॥ ६-११८-१७ (४४३०७)
 अभिद्रवत गाङ्गेयं सोमकाः सृञ्जयैः सह ।
 सेनापतिवचः श्रुत्वा सोमकाः सृञ्जयाश्च ते ॥ ६-११८-१८ (४४३०८)
 अभ्यद्रवन्त गाङ्गेयं शरवृष्ट्या समाहताः ।
 वध्यमानस्ततो राजन्पिता शान्तनवस्तव ॥ ६-११८-१९ (४४३०९)
 अमर्षवशमापन्नो योधयामास सृञ्जयान् ।
 तस्य कीर्तिमतस्तात पुरा रामेण धीमता ॥ ६-११८-२० (४४३१०)
 संप्रदत्ताऽस्त्रशिक्षा वै परानीकविनाशनी ।
 स तां विद्यामधिष्ठाय कुर्वन्तपरबलक्षयम् ॥ ६-११८-२१ (४४३११)
 अहन्यहनि पार्थानां वृद्धः कुरुपितामहः ।
 भीष्मो दशसहस्राणि जघान परवीरहा ॥ ६-११८-२२ (४४३१२)

तस्मिंस्तु दशमे प्राप्ते दिवसे भरतर्षभ ।
 एको भीष्मो हि मत्स्येषु पाञ्चालेषु च संयुगे ॥ ६-११८-२३ (४४३१३)
 गजाश्वममितं हत्वा हत्वा सप्त महारथान् ।
 हत्वा पञ्चसहस्राणि रथानां प्रतिपामहः ॥ ६-११८-२४ (४४३१४)
 नराणां च महायुद्धे सहस्राणि चतुर्दश ।
 दन्तिनां च सहस्राणि हयानामयुतं पुनः ॥ ६-११८-२५ (४४३१५)
 शिक्षबलेन न्यहनत्पिता तव विशांपते ।
 ततः सर्वमहीपानां क्षपयित्वा वरूथिनीम् ॥ ६-११८-२६ (४४३१६)
 विराटस्य प्रियो भ्राता शतानीको निपातितः ।
 शतानीकं च समरे हत्वा भीष्मः प्रतापवान् ॥ ६-११८-२७ (४४३१७)
 सहस्राणि महाराज राज्ञां भल्लैरपातयत् ।
 उद्विग्नाः समरे योधा विक्रोशन्ति धनञ्जयम् ॥ ६-११८-२८ (४४३१८)
 ये च केचन पार्थानामभियाता धनञ्जयम् ।
 राजानो भीष्ममासाद्य गतास्ते यमसादनम् ॥ ६-११८-२९ (४४३१९)
 किरन्दश दिशो भीष्मः शरजालैः समन्ततः ।
 अतीत्य सेनां पार्थानामवतस्थे चमूमुखे ॥ ६-११८-३० (४४३२०)
 स कृत्वा सुमहत्कर्म तस्मिन्वै दशमेऽहनि ।
 सेनयोरन्तरे तिष्ठन्प्रगृहीतशरासनः ॥ ६-११८-३१ (४४३२१)
 न चैनं पार्थिवाः केचिच्छक्ता राजन्निरीक्षितुम् ।
 मध्यं प्राप्तं यथा ग्रीष्मे तपन्तं भास्करं दिवि ॥ ६-११८-३२ (४४३२२)
 यथा दैत्यचमूं शक्रस्तापयामास संयुगे ।
 तथा भीष्मः पाण्डवेयांस्तापयामास भारत ॥ ६-११८-३३ (४४३२३)
 तथा चैनं पराक्रान्तमालोक्य मधुसूदनः ।
 उवाच देवकीपुत्रः प्रीयमाणो धनञ्जयम् ॥ ६-११८-३४ (४४३२४)
 एष शान्तनवो भीष्मः सेनयोरन्तरे स्थितः ।
 सन्निहत्य बलादेनं विजयस्ते भविष्यति ॥ ६-११८-३५ (४४३२५)
 बलात्संस्तम्भयस्वैनं यत्रैषा भिद्यते चमूः ।
 न हि भीष्मशरानन्यः सोढुमुत्सहते विभो ॥ ६-११८-३६ (४४३२६)
 ततस्तस्मिन्क्षणे राजञ्चोदितो वानरध्वजः ।
 सध्वजं सरथं साश्वं भीष्ममन्तर्दधे शरैः ॥ ६-११८-३७ (४४३२७)
 स चापि कुरुमुख्यानामृषभः पाण्डवेरितान् ।
 सरव्रतैः शरव्रातान्बहुधा विदुधाव तान् ॥ ६-११८-३८ (४४३२८)
 ततः पाञ्चालराजश्च धृष्टकेतुश्च वीर्यवान् ।
 पाण्डवो भीमसेनश्च धृष्टद्युम्नश्च पार्षतः ॥ ६-११८-३९ (४४३२९)
 यमौ च चेकितानश्च केकयाः पञ्च चैव ह ।
 सात्यकिश्च महाबाहुः सौभद्रोऽथ घटोत्कचः ॥ ६-११८-४० (४४३३०)

द्रौपदेयाः शिखण्डी च कुन्तिभोजश्च वीर्यवान् ।
 विराटश्च महाराज पाण्डवेया महाबलाः ॥ ६-११८-४१ (४४३३१)
 एते चान्ये च बहवः पीडिता भीष्मसायकैः ।
 समुद्धृताः फल्गुनेन निमग्नाः शोकसागरे ॥ ६-११८-४२ (४४३३२)
 ततः शिखण्डी वेगेन प्रगृह्य परमायुधम् ।
 भीष्ममेवाभिदुद्राव रक्ष्यमाणः किरीटिना ॥ ६-११८-४३ (४४३३३)
 ततोऽस्यानुचरान्हत्वा सर्वान्नणविभागवित् ।
 भीष्ममेवाभिदुद्राव बीभत्सुरपराजितः ॥ ६-११८-४४ (४४३३४)
 सात्यकिश्चेकितानश्च धृष्टद्युम्नश्च पार्षतः ।
 विराटो द्रुपदश्चैव माद्रीपुत्रौ च पाण्डवौ ॥ ६-११८-४५ (४४३३५)
 दुद्रुवुर्भीष्ममेवाजौ रक्षिता दृढधन्वना ।
 अभिमन्युश्च समरे द्रौपद्याः पञ्च चात्मजाः ॥ ६-११८-४६ (४४३३६)
 ददृशुः समरे भीष्मं समुद्यतमहायुधम् ।
 ते सर्वे दृढधन्वानः संयुगेष्वपलायिनः ॥ ६-११८-४७ (४४३३७)
 बहुधा भीष्ममानच्छूर्मार्गणैः क्षतमार्गणैः ।
 विधूय तान्बाणगणान्ये मुक्ताः पार्थिवोत्तमैः ॥ ६-११८-४८ (४४३३८)
 पाण्डवानामदीनात्मा व्यगाहत वरूथिनीम् ।
 चक्रे शरविघातं च क्रीडन्निव पितामहः ॥ ६-११८-४९ (४४३३९)
 नाभिसंधत्त पाञ्चाल्ये स्मयमानो मुहुर्मुहुः ।
 स्त्रीत्वं तस्यानुसंस्मृत्य भीष्मो बाणाञ्छिखण्डिने ॥ ६-११८-५० (४४३४०)
 जघान द्रुपदानीके रथान्सप्त महारथः ।
 ततः किलकिलाशब्दः क्षणेन समभूत्तदा ॥ ६-११८-५१ (४४३४१)
 मत्स्यपाञ्चालचेदीनां तमेकमभिधावताम् ।
 ते नराश्वरथव्रातैर्मार्गणैश्च परंतप ॥ ६-११८-५२ (४४३४२)
 तमेकं छादयामासुर्मेघा इव दिवाकरम् ।
 भीष्मं भागीरथीपुत्रं प्रतपन्तं रणे रिपून् ॥ ६-११८-५३ (४४३४३)
 ततस्तस्य च तेषां च युद्धे देवासुरोपमे ।
 किरीटी भीष्ममानच्छूर् पुरस्कृत्य शिखण्डिनम् ॥ ६-११८-५४ (४४३४४)

इति श्रीमन्महाभारते भीष्मपर्वणि भीष्मवधपर्वणि
 दशमदिवसयुद्धे अष्टादशाधिकशततमोऽध्यायः ॥

Mahabharata - Bhishma Parva - Chapter Footnotes

६-११८-१ अनिवर्तिषु इति झो पाठः ॥

६-११८-४ व्यतिकरः क्षोभः ॥

६-११८-४९ अदीनात्मा अक्षीणस्वभावः ॥

भीष्मपर्व - अध्याय ११९

॥ श्रीः ॥

६.११९. अध्यायः ११९

Mahabharata - Bhishma Parva - Chapter Topics

भीष्मनिपातः ॥ १ ॥

Mahabharata - Bhishma Parva - Chapter Text

६-११९-० (४४३४५)

सञ्जय उवाच । ६-११९-०क्ष् (४२३९)

एवं ते पाण्डवाः सर्वे पुरस्कृत्य शिखण्डिनम् ।

विव्यधुः समरे भीष्मं परिवार्य समन्ततः ॥ ६-११९-१ (४४३४६)

शतघ्नीभिः सुघोराभिः परिघैश्च परश्वथैः ।

मुद्गरैर्मुसलैः प्रासैः क्षेपणीयैश्च सर्वशः ॥ ६-११९-२ (४४३४७)

शरैः कनकपुद्गैश्च शक्तितोमरकम्पनैः ।

नाराचैर्वत्सदन्तैश्च भुशुण्डीभिश्च सर्वशः ॥ ६-११९-३ (४४३४८)

अताडयन्नणे भीष्मं सहिताः सर्वसृञ्जयाः ।

स विशीर्णतनुत्रामाः पीडितो बहुभिस्तदा ॥ ६-११९-४ (४४३४९)

न विव्यथे तदा भीष्मो भिद्यमानेषु मर्मसु ।

संदीप्तशरचापाग्निरस्त्रप्रसृतमारुतः ॥ ६-११९-५ (४४३५०)

नेमिनिर्ह्रादसंतापो महास्त्रोदयपावकः ।

चित्रचापमहाज्वालो वीरक्षयमहेन्धनः ॥ ६-११९-६ (४४३५१)

युगान्ताग्निसमप्रख्यः परेषां समपद्यत ।

निवृत्य रथसङ्घानामन्तरेण विनिःसृतः ॥ ६-११९-७ (४४३५२)

दृश्यते स्म नेरन्द्राणां पुनर्मध्यगतश्चरन् ।

ततः पाञ्चालराजं च धृष्टकेतुमतीत्य च ॥ ६-११९-८ (४४३५३)

पाण्डवानीकिनीमध्यमाससाद विशांपते ।

ततः सात्यकिभीमौ च पाण्डवं च धनञ्जयम् ॥ ६-११९-९ (४४३५४)

द्वूपदं च विराटं च धृष्टद्युम्नं च पार्षतम् ।

भीमघोषैर्महावेगैर्ममावरणभेदिभिः ॥ ६-११९-१० (४४३५५)

षडेतान्निशितैर्भीष्मः प्रविव्याधोत्तकैः शरैः ।

तस्य ते निशितान्वाणात्सन्निवार्य महारथाः ॥ ६-११९-११ (४४३५६)

दशभिर्दशभिर्भीष्ममर्दयामासुरोजसा ।

शिखण्डी तु महाबाणान्यान्मुमोच महारथः ॥ ६-११९-१२ (४४३५७)

न चक्रुस्ते रुजं तस्य स्वर्मपुङ्खाः शिलाशिताः ।

ततः किरीटी संरब्धो भीष्ममेवाभ्यधावत् ॥ ६-११९-१३ (४४३५८)
 शिखण्डिनं पुरस्कृत्य धनुश्चास्य समाच्छिनत् ।
 भीष्मस्य धनुषश्छेदं नामृष्यन्त महारथाः ॥ ६-११९-१४ (४४३५९)
 द्रोणश्च कृतवर्मा च सैन्धवश्च जयद्रथः ।
 भूरिश्रवाः शलः शल्यो भगदत्तस्तथैव च ॥ ६-११९-१५ (४४३६०)
 सप्तैते परमक्रुद्धाः किरीटिनमभिद्वृताः ।
 तत्र शस्त्राणि दिव्यानि दर्शयन्तो महारथाः ॥ ६-११९-१६ (४४३६१)
 अभिपेतुर्भृशं क्रुद्धाश्चादयन्तश्च पाण्डवम् ।
 तेषामापततां शब्दः शुश्रुवे फल्गुनं प्रति ॥ ६-११९-१७ (४४३६२)
 उद्धूतानां यथा शब्दः समुद्राणां युगक्षये ।
 घ्नत त्वरत गृह्णीत विद्ध्यध्वमवकर्तत ॥ ६-११९-१८ (४४३६३)
 इत्यासीत्तुमुलः शब्दः फल्गुनस्य रथं प्रति ।
 तं शब्दं तुमुलं श्रुत्वा पाण्डवानां महारथाः ॥ ६-११९-१९ (४४३६४)
 अभ्यधावन्परीप्सन्तः फल्गुनं भरतर्षभ ।
 सात्यकिर्भीमसेनश्च धृष्टद्युम्नश्च पार्षतः ॥ ६-११९-२० (४४३६५)
 विराटद्रुषदौ चोभौ राक्षसश्च घटोत्कचः ।
 अभिमन्युश्च संक्रुद्धः सप्तैते क्रोधमूर्च्छिताः ॥ ६-११९-२१ (४४३६६)
 समभ्यधावंस्त्वरिताश्चित्रकार्मुकधारिणः ।
 तेषां समभवद्युद्धं तुमुलं रोमहर्षणम् ॥ ६-११९-२२ (४४३६७)
 संग्रमे भरतश्रेष्ठ देवानां दानवैरिव ।
 शिखण्डी तु रणे श्रेष्ठो रक्षममाणः किरीटिना ॥ ६-११९-२३ (४४३६८)
 अविध्यद्दशभिर्भीषामं च्छिन्नधन्वानमाहवे ।
 सारथिं दशभिश्चास्य ध्वजं चैकेन चिच्छिदे ॥ ६-११९-२४ (४४३६९)
 सोऽन्यत्कार्मुकमादाय गाङ्गेयो वेगवत्तरम् ।
 तदप्यस्य शितैर्बाणैस्त्रिभिश्चिच्छेद फल्गुनः ॥ ६-११९-२५ (४४३७०)
 एवं स पाण्डवः क्रुद्ध आत्तमात्तं पुनः पुनः ।
 धनुश्चिच्छेद भीष्मस्य सव्यसाची परंतपः ॥ ६-११९-२६ (४४३७१)
 स च्छिन्नधन्वा संक्रुद्धाः सृक्किणी परिसंलिहन् ।
 शक्तिं जग्राह तरसा गिरीणामपि दारणीम् ॥ ६-११९-२७ (४४३७२)
 तां च चिक्षेप संक्रुद्धः फल्गुनस्य रथं प्रति ।
 तामापतन्तीं संप्रेक्ष्य ज्वलन्तीमशनीमिव ॥ ६-११९-२८ (४४३७३)
 समादत्त शितान्भल्लान्पञ्च पाण्डवनन्दनः ।
 तस्य चिच्छेद तां शक्तिं पञ्चधा पञ्चभिः शरैः ॥ ६-११९-२९
 (४४३७४)
 संक्रुद्धो भरतश्रेष्ठ भीष्मवाहुप्रवेरिताम् ।
 सा पपात तथा च्छिन्ना संक्रुद्धेन किरीटिना ॥ ६-११९-३० (४४३७५)

मेघबृन्दपरिभ्रष्टा विच्छिन्नेव शतहृदा ।
 छिन्नां तां शक्तिमालोक्य भीष्मः क्रोधसमन्वितः । ६-११९-३१ (४४३७६)
 अचिन्तयद्रणे वीरो बुद्ध्या परपुरंजयः ।
 शक्तोऽहं धनुषैकेन निहन्तुं सर्वपाण्डवान् ॥ ६-११९-३२ (४४३७७)
 यद्येषां न भवेद्गोप्ता विश्वक्सेनो महाबलः ।
 गजज्यैश्चैव सर्वेषां लोकानामिति मे मतिः ।
 कारणद्वयमास्थाय नाहं योत्स्यामि पाण्डवान् ॥ ६-११९-३३ (४४३७८)
 अवध्यत्वाच्च पाण्डूनां स्त्रीभावाच्च शिखण्डिनः ।
 पित्रा तुष्टेन मे पूर्वं यदा कालीमुदवहम् ॥ ६-११९-३४ (४४३७९)
 स्वच्छन्दमरणं दत्तमवध्यत्वं रणे तथा ।
 तस्मान्मृत्युमहं मन्ये प्राप्तकालमिवात्मनः ॥ ६-११९-३५ (४४३८०)
 एवं ज्ञात्वा व्यवसितं भीष्मस्यामिततेजसः ।
 ऋषयो वसवश्चैव वियत्स्था भीष्ममब्रुवन् ॥ ६-११९-३६ (४४३८१)
 यत्ते व्यवसितं तात तदस्माकमपि प्रियम् ।
 तत्कुरुष्व महाराज युद्धे बुद्धिं निवर्तय ॥ ६-११९-३७ (४४३८२)
 अस्य वाक्यस्य निधने प्रादुसासीच्छिवोऽनिलः ।
 अनुलोमः सुगन्धी च पृषतैश्च समन्वितः ॥ ६-११९-३८ (४४३८३)
 देवदुन्दुभयश्चैव संप्रणेदुर्महास्वनाः ।
 पपात पुष्पवृष्टिश्च भीष्मस्योपरि मारिष ॥ ६-११९-३९ (४४३८४)
 न च ताः शुश्रुवे कश्चित्तेषां संवदतां गिरः ।
 ऋते भीष्मं महाबाहुं मां चापि मुनितेजसा ॥ ६-११९-४० (४४३८५)
 संभ्रमश्च महानासीत्रिदशानां विशांपते ।
 पतिष्यति रथाङ्गीष्मे सर्वलोकप्रिये तदा ॥ ६-११९-४१ (४४३८६)
 इति देवगणानां च वाक्यं श्रुत्वा महातपाः ।
 ततः शान्तनवो भीष्मो बीभत्सुं नाभ्यवर्तत ॥ ६-११९-४२ (४४३८७)
 भिद्यमानः शितैर्बाणैः सर्वावरणभेदिभिः ।
 शिखण्डी तु महाराज भरतानां पितामहम् ॥ ६-११९-४३ (४४३८८)
 आजघानोरसि क्रुद्धो नवभिर्निशितैः शरैः ।
 स तेनाभिहतः सङ्घ्ये भीष्मः कुरुपितामहः ॥ ६-११९-४४ (४४३८९)
 नाकम्पत महाराज क्षितिकम्पे यथाऽचलः ।
 ततः प्रहस्य बीभत्सुर्व्याक्षिपन्गाण्डिवं धनुः ॥ ६-११९-४५ (४४३९०)
 गाङ्गेयं पञ्चविंशत्या क्षुद्रकाणां समार्पयत् ।
 पुनः पुनः शतैरेनं त्वरमाणो धनञ्जयः ॥ ६-११९-४६ (४४३९१)
 सर्वगात्रेषु संक्रुद्धस्तथा मर्मस्वताडयत् ।
 एवमन्यैरपि भृशं विद्ध्यमानः सहस्रशः ॥ ६-११९-४७ (४४३९२)
 तानप्याशु शरैर्भीष्मः प्रविव्याध महारथः ।

तैश्च मुक्ताञ्छरान्भीष्मो युधि सत्यपराक्रमः ॥ ६-११९-४८ (४४३९३)
 निवारयामास शरैः समं सन्नतपर्वभिः ।
 शिखण्डी तु रणे बाणान्यान्मुमोच महारथः ॥ ६-११९-४९ (४४३९४)
 न चक्रुस्ते रुजं तस्य रुक्मपुङ्खाः शिलासिताः ।
 ततः किरीटी संक्रुद्धो भीष्ममेवाभ्यवर्तत ॥ ६-११९-५० (४४३९५)
 शिखण्डिनं पुरस्कृत्य धनुश्चास्य समाच्छिनत् ।
 अथैनं नवभिर्विद्ध्वा ध्वजमेकेन चिच्छिदे ॥ ६-११९-५१ (४४३९६)
 सारथिं विशिखैश्चास्य दशभिः समकम्पयत् ।
 सोऽन्यत्कार्मुकमादाय गाङ्गेयो बलवत्तरम् ॥ ६-११९-५२ (४४३९७)
 तदप्यस्य शितैर्भल्लैस्त्रिधा त्रिभिरघातयत् ।
 निमेषार्धेन कौन्तेय आत्तमात्तं महारणे ॥ ६-११९-५३ (४४३९८)
 एवमस्य धनूंष्याजौ चिच्छेद सुबहून्यथ ।
 ततः शान्तनवो भीष्मो बीभत्सुं नात्यवर्तत ॥ ६-११९-५४ (४४३९९)
 अथैनं पञ्चविंशत्या क्षुद्रकाणां समार्पयत् ।
 सोऽतिविद्धो महेष्वासो दुःशासनमभाषत ॥ ६-११९-५५ (४४४००)
 एष पार्थो रणे क्रुद्धः पाण्डवानां महारथः ।
 शरैरनेकसाहस्रैर्मांमेवाभ्यपतद्रणे ॥ ६-११९-५६ (४४४०१)
 न चैष समरे शक्यो जेतुं वज्रभृता अपि ।
 न चापि सहिता वीरा देवदानवराक्षसाः ॥ ६-११९-५७ (४४४०२)
 मां चापि शक्ता निर्जेतुं किमु मर्त्या महारथाः
 । ६-११९-५८ बृहतेऽर्जुनं सुसंक्रुद्धमेतत्सत्यं ब्रवीमि ते ॥
 ६-११९-५८ (४४४०३)
 एवं तयोः संवदतोः फल्गुनो निशितैः शरैः ।
 शिखण्डिनं पुरस्कृत्य भीष्मं विव्याध संयुगे ॥ ६-११९-५९ (४४४०४)
 ततो दुःशासनं भीष्मः स्मयमान इवाब्रवीत् ।
 अर्दितो निशितैर्बाणैर्भृशं गाण्डीवधन्वना ॥ ६-११९-६० (४४४०५)
 वज्राशनिसमस्पर्शाः सुपुङ्खाः सुप्रतेजनाः ।
 सुमुक्ता अव्यवच्छिन्ना नेमे बाणाः शिखण्डिनः ॥ ६-११९-६१ (४४४०६)
 निकृन्तमाना मर्माणि दृढावरणभेदिनः ।
 सुसला इव मे ध्वन्ति नेमे बाणः शिखण्डिनः ॥ ६-११९-६२ (४४४०७)
 वज्रदण्डसमस्पर्शा वज्रवेगदुरासदाः ।
 मम प्राणानारुजन्ति नेमे बाणाः शिखण्डिनः ॥ ६-११९-६३ (४४४०८)
 नाशयन्तीव मे प्राणान्यमदृता इवागताः ।
 गदापरिघसंस्पर्शा नेमे बाणाः शिखण्डिनः ॥ ६-११९-६४ (४४४०९)
 भुजगा इव संक्रुद्धा लेलिहाना विषोल्बणाः ।
 समाविशन्ति मर्माणि नेमे बाणाः शिखण्डिनः ॥ ६-११९-६५ (४४४१०)

अर्जुनस्य इमे बाणा नेमे बाणाः शिखण्डिनः ।
 कृन्तन्ति मम गात्राणि माघमां सेगवा इव ॥ ६-११९-६६ (४४४११)
 सर्वे ह्यपि न मे दुःखं कुर्युरन्ये नराधिपाःक ।
 वीरं गाण्डीवधन्वानमृते जिष्णुं कपिध्वजम् ॥ ६-११९-६७ (४४४१२)
 इति ब्रुवञ्छान्तनवो दिधक्षुरिव पाण्डवम् ।
 शक्तिं भीष्मः स पार्थाय ततश्चिक्षेप भारत ॥ ६-११९-६८ (४४४१३)
 तामस्य विशिखैश्छित्त्वा त्रिधा त्रिभिरपातयत् ।
 पश्यतां कुरुवीराणां सर्वेषां तत्र भारत ॥ ६-११९-६९ (४४४१४)
 चर्माथादत्त गाङ्गेयो जातरूपपरिष्कृतम् ।
 खड्गं चान्यतरप्रेप्सुर्मृत्योरग्रे जयाय वा ॥ ६-११९-७० (४४४१५)
 तस्य तच्छ्रुतधा चर्म व्यधमत्सायकैस्तथा ।
 रथादनवरूढस्य तदद्भुतमिवाभवत् ॥ ६-११९-७१ (४४४१६)
 ततो युधिष्ठिरो राजा स्वान्यनीकान्यचोदयत् ।
 अभिद्रवत गाङ्गेयं मा वोऽस्तु भयमण्वपि ॥ ६-११९-७२ (४४४१७)
 अथ ते तोमरैः प्रासैर्बाणौघैश्च समन्ततः ।
 पट्टसैश्च सुनिस्त्रिंशैर्नाराचैश्च तथा शितैः ॥ ६-११९-७३ (४४४१८)
 वत्सदन्तैश्च भल्लैश्च तमेकमभिदुद्रुवुः ।
 सिंहनादस्ततो घोरः पाण्डवानामभूत्तदा ॥ ६-११९-७४ (४४४१९)
 तथैव तव पुत्राश्च नेदुर्भीष्मजयैषिणः ।
 तमेकमभ्यरक्षन्त सिंहनादांश्च चक्रिरे ॥ ६-११९-७५ (४४४२०)
 तत्रासीत्तुमुलं युद्धं तावकानां परैः सह ।
 दशमेऽहनि राजेन्द्र भीष्मार्जुनसमागमे ॥ ६-११९-७६ (४४४२१)
 आसीद्धोर इवावर्तो मुहूर्तमुदधेरिव ।
 सैन्यानां युध्यमानानां निघ्नतामितरेतरम् ॥ ६-११९-७७ (४४४२२)
 असौम्यरूपा पृथिवी शोणिताक्ताऽभवत्तदा ।
 समं च विषमं चैव न प्राज्ञायत किञ्चन ॥ ६-११९-७८ (४४४२३)
 योधानामयुतं हत्वा तस्मिन्स दशमेऽहनि ।
 अतिष्ठदाहवे भीष्मो भिद्यमानेषु मर्मसु ॥ ६-११९-७९ (४४४२४)
 ततः सेनामुखे तस्मिन्स्थितः पार्थो धनुर्धरः ।
 मध्येन कुरुसैन्यानां द्रावयामास वाहिनीम् ॥ ६-११९-८० (४४४२५)
 गतत्राद्भुतमपश्याम पाण्डवानां पराक्रमम् ।
 द्रावयामासुरिषुभिः सर्वान्भीष्मपदानुगान् ॥ ६-११९-८१ (४४४२६)
 वयं श्वेतहयाङ्गीताः कुन्तीपुत्राद्धनञ्जयात् ।
 पीड्यमानाः शितैः शस्त्रैः प्राद्रवाम रणे तदा ॥ ६-११९-८२ (४४४२७)
 ग्पाण्डवैः पञ्चभिः सार्धं सात्यकेन च धन्विना ।
 धृष्टद्युम्नसुखैः सर्वैः पाञ्चालैश्च समन्ततःक ॥ ६-११९-८३

(४४४२८)

भिद्यमानाः शरैस्तीक्ष्णैः सर्वे कार्ष्णिपुरोगमैः ।
द्रोणद्रौणिकृतैः सार्धं सर्वे शल्यशलादयः ।
तावकाः समरे राजञ्जहुर्भीष्मं महामृधे ॥ ६-११९-८४ (४४४२९)
सौवीराः कितवाः प्राच्याःप्रतीच्योदीच्यमालवाः ।
अभीषाहाः शूरसेनाः शिबयोऽथ वसातयः ॥ ६-११९-८५ (४४४३०)
साल्वाश्रयास्त्रिगर्ताश्च अम्बष्ठाः केकयैः सह ।
द्वादशैते जनपदाः शरार्ता व्रणपीडिताः ।
संग्रामे प्रजहुर्भीष्मं युध्यमानाः किरीटिना ॥ ६-११९-८६ (४४४३१)
ततस्तमेकं बहवः परिवार्य समन्ततः ।
परिकाल्य कुरून्सर्वाञ्शरैरवाकिरन् ॥ ६-११९-८७ (४४४३२)
निपातयत गृह्णीत युध्यध्वमवकृन्तत ।
इत्यासीत्तुमुलः शब्दो राजन्भीष्मरथं प्रति ॥ ६-११९-८८ (४४४३३)
निहत्य समरे राजञ्जतशोऽथ सहस्रशः ।
न तस्यासीदनिभिन्नं गात्रे द्यङ्गुलमन्तरम् ॥ ६-११९-८९ (४४४३४)
एवंभूतस्तव पिता शरैर्विशकलीकृतः ।
शिताग्रैः फल्गुनेनाजौ प्राक्षिराः प्रापतद्रथात् ॥ ६-११९-९० (४४४३५)
किञ्चिच्छेषे दिनकरे पुत्राणां तव पश्यताम् ।
हाहेति दिवि देवानां पार्थिवानां च भारत ॥ ६-११९-९१ (४४४३६)
पतमाने रथाङ्गीष्मे बभूव सुमहास्वनः ।
संपतन्तमभिप्रेक्ष्य महात्मानं पितामहम् ॥ ६-११९-९२ (४४४३७)
सह भीष्मेण सर्वेषां प्रापतन्हृदयानि नः ।
स पपात महाबाहुर्वसुधामनुनादयन् ॥ ६-११९-९३ (४४४३८)
इन्द्रध्वज इवोत्सृष्टः केतुः सर्वधनुष्मताम् ।
धरणीं न स पस्पर्श शरसङ्घैः समावृतः ॥ ६-११९-९४ (४४४३९)
शलतल्पे महेष्वासं शयानं पुरुषर्षभम् ।
रथात्प्रपतितं चैनं दिव्यो भावः समाविशत् ॥ ६-११९-९५ (४४४४०)
अभ्यवर्षच्च पर्जन्यः प्राकम्पत च मेदिनी ।
पतन्स ददृशे चापि दक्षिणेन दिवाकरम् ॥ ६-११९-९६ (४४४४१)
संज्ञां चोपालभद्वीरः कालं संचिन्त्य भारत ।
अन्तरिक्षे च शुश्राव दिव्या वाचः समन्ततः ॥ ६-११९-९७ (४४४४२)
कथं महात्मा गाङ्गेयः सर्वशस्त्रभृतां वरः ।
कालकर्ता नरव्याघ्रः संप्राप्ते दक्षिणायने ॥ ६-११९-९८ (४४४४३)
स्थितोऽस्मीति च गाङ्गेयस्तच्छ्रुत्वा वाक्यमब्रवीत् ।
धारयिष्याम्यहं प्राणान्पतितिऽपि महीतले ॥ ६-११९-९९ (४४४४४)
उत्तरायणमन्विच्छन्सुगतिप्रतिकाङ्क्षया ।

तस्य तन्मतमाज्ञाय गहृगा हिमवतः सुताः ॥ ६-११९-१०० (४४४४५)
 महर्षीन्हंसरूपेण प्रेषयामास तत्र वै ।
 ततस्तं प्रति ते हंसास्त्वरिता मानसौकसः ॥ ६-११९-१०१ (४४४४६)
 आजग्मुः सहिता द्रष्टुं भीष्मं कुरुपितामहम् ।
 यत्र शेते नरश्रेष्ठः शरतल्पे पितामहः ॥ ६-११९-१०२ (४४४४७)
 ते तु भीष्मं समासाद्य ऋषयो हंसरूपिणः ।
 अपश्यञ्छरतल्पस्थं भीष्मं कुरुकुलोद्भवम् ॥ ६-११९-१०३ (४४४४८)
 ते तं दृष्ट्वा महात्मानं कृत्वा चापि प्रदक्षिणम् ।
 गाङ्गेयं भरतश्रेष्ठं दक्षिणेन च भास्करम् ॥ ६-११९-१०४ (४४४४९)
 इतरेतरमामन्व्य प्राहुस्तत्र मनीषिणः ।
 भीष्मः कथं महात्मा सन्संस्थाता दक्षिणायने ॥ ६-११९-१०५ (४४४५०)
 इत्युक्त्वा प्रस्थिता हंसा दक्षिणामभितो दिशम् ।
 संप्रेक्ष्य वै महाबुद्धिश्चिन्तयित्वा च भारत ॥ ६-११९-१०६ (४४४५१)
 तानब्रवीच्छान्तनवो नाहं गन्ता कथंचन ।
 दक्षिणावर्तं आदित्ये एतन्मे मनसि स्थितम् ॥ ६-११९-१०७ (४४४५२)
 गमिष्यामि स्वकं स्थानमासीद्यन्मे पुरातनम् ।
 उदगायन आदित्ये हंसाः सत्यं ब्रवीमि वः ॥ ६-११९-१०८ (४४४५३)
 धारयिष्याम्यहं प्राणानुत्तरायणकाङ्क्षया ।
 प्राणानां च समुत्सर्गं ऐश्वर्यं नियतं मम ॥ ६-११९-१०९ (४४४५४)
 तस्मात्प्राणान्धारयिष्ये मुमूर्षुरुदगायने ।
 यश्च दत्तो वरो मह्यं पित्रा तेन महात्मना ॥ ६-११९-११० (४४४५५)
 छन्दतस्ते भवेन्मृत्युरिति तत्सत्यमस्तु मे ।
 धारयिष्ये ततः प्राणानुत्सर्गं नियते सति ॥ ६-११९-१११ (४४४५६)
 इत्युक्त्वा तांस्तदा हंसान्स शेते शरतल्पगः ।
 एवं कुरूणां पतिते शृङ्गे भीष्मे महौजसि ॥ ६-११९-११२ (४४४५७)
 पाण्डवाः सूञ्जयाश्चैव सिंहनादं प्रचक्रिरे ।
 तस्मिन्हते महासत्वे भरतानां पितामहे ॥ ६-११९-११३ (४४४५८)
 न किञ्चित्प्रत्यपद्यन्त पुत्रास्ते भरतर्षभ ।
 संमोहश्चैव तुमुलः करूणामभवत्तदा ॥ ६-११९-११४ (४४४५९)
 कृपदुर्योधनमुखा निःश्वस्य रुरुदुस्ततः ।
 विषादाच्च चिरं कालमतिष्ठन्विगतेन्द्रियाः ॥ ६-११९-११५ (४४४६०)
 दध्युश्चैव महाराज न युद्धे दधिरे मनः ।
 ऊरुग्राहगृहीताश्च नाभ्यधावन्त पाण्डवान् ॥ ६-११९-११६ (४४४६१)
 अवध्ये शन्तनोः पुत्रे हते भीष्मे महौजसि ।
 गदुःखार्तास्ते ततो राजन्कुरूणां पतयोऽभवन् ।
 अभाव सहसा राजन्कुरुराजस्य तर्कितः ॥ ६-११९-११७ (४४४६२)

हतप्रवीरास्तु वयं निकृत्ताश्च शितैः शरैः ।
 कर्तव्यं नाभिजानीमो निर्जिताः सव्यसाचिना ॥ ६-११९-११८ (४४४६३)
 पाण्डवाश्च जयं लब्ध्वा परत्र च परां गतिम् ।
 सर्वे दध्युर्महाशङ्खज्जूराः परिघवाहवः ॥ ६-११९-११९ (४४४६४)
 सोमकाश्च सपाञ्चालाः प्राहृष्यन्त जनेश्वर ।
 ततस्तूर्यसहस्रेषु नदत्सु स महाबलः ॥ ६-११९-१२० (४४४६५)
 आस्फोटयामास भृशं भीमसेनो ननाद च ।
 सेनयोरुभयोश्चापि गाङ्गेये निहते विभौ ॥ ६-११९-१२१ (४४४६६)
 संन्यस्य विराः शस्त्राणि प्राध्यायन्त समन्ततः ।
 प्राक्रोशन्प्राद्रवंशान्ये जग्मुर्मोहं तथाऽपरे ॥ ६-११९-१२२ (४४४६७)
 क्षत्रं चान्येऽभ्यनिन्दन्त भीष्मं चान्येऽभ्यपूजयन् ।
 ऋषयः पितरश्चैव प्रशशसुर्महाव्रतम् ॥ ६-११९-१२३ (४४४६८)
 भरतानां च ये पूर्वे ते चैनं प्रशशंसिरे ।
 महोपनिषदं चैव योगमास्थाय विर्यवान् ॥ ६-११९-१२४ (४४४६९)
 जपञ्शान्तनवो धीमान्कालाकाङ्क्षी स्थितोऽभवत् ॥ ६-११९-१२५ (४४४७०)

इति श्रीमन्महाभारते भीष्मपर्वणि भीष्मवधपर्वणि
 दशमदिवसयुद्धे एकोनविंशत्यधिकशततमोऽध्यायः ॥
 Mahabharata - Bhishma Parva - Chapter Footnotes

६-११९-२६ आत्तमात्तं गृहीतं गृहीतम् ॥
 ६-११९-३७ व्यवसितं निश्चितम् ॥
 ६-११९-३८ निधने समाप्तौ ॥
 ६-११९-४० मुनितेजसा व्यासप्रभावेन ॥
 ६-११९-६१ अव्यवच्छिन्नाः संतताः च ॥
 ६-११९-६६ माघमा कर्कटी प्रोक्ता तदपत्यं तु सेगवा । यथा माघमां
 कर्कटी मातरं सेगवास्तदपत्यानि कृन्तन्ति उदरस्थान्यपत्यानि
 पृष्ठं विदार्य वहिर्नर्गच्छन्ति तद्वदित्यर्थः । तेन
 प्राणापहारिवेदनाजनकत्वं बामानां नेदं शिखण्डिबाणेषु संभवति
 । तेषां मदङ्गे पुष्पतुल्यत्वात् ॥
 ६-११९-७० अग्रे तेषाम् । मृत्योरिति चतुर्थ्यर्थे षष्ठी । मृत्यवे
 इत्यर्थः ॥
 ६-११९-८६ प्राणपीडिता इति को घो पाठः ॥
 ६-११९-९७ कालं मृत्युम् ॥
 ६-११९-१०४ दक्षिणेन दक्षिणमार्गस्थं भास्करं च दृष्ट्वेत्यन्वयः ॥
 ६-११९-१०५ संस्थाता मरिष्यति ॥

भीष्मपर्व - अध्याय १२०

॥ श्रीः ॥

६.१२०. अध्यायः १२०

Mahabharata - Bhishma Parva - Chapter Topics

कुरुपाण्डवैरन्यै राजभिश्च भीष्माभिवादनम् ॥ १ ॥

अर्जुनेन भीष्माय बाणमयोपधानसमर्पणम् ॥ २ ॥

Mahabharata - Bhishma Parva - Chapter Text

६-१२०-० (४४४७१)

धृतराष्ट्र उवाच । ६-१२०-०क्ष् (४२४०)

कथमासंस्तदा योधा हीना भीष्मेण सञ्जय ।

बलिना देवकल्पेन कौमारब्रह्मचारिणा ॥ ६-१२०-१ (४४४७२)

तदैव निहतान्मन्ये कुरूनन्यांश्च पाण्डवैः ।

न प्राहरद्यदा भीष्मो घृणित्वाद्द्वुपदात्मजम् ॥ ६-१२०-२ (४४४७३)

ततो दुःखतरं मन्ये किमन्यत्प्रभविष्यति ।

अद्यैव निहतं श्रुत्वा पितरं मम दुर्मतेः ॥ ६-१२०-३ (४४४७४)

अश्मसारमयं नूनं हृदयं मम सञ्जय ।

श्रुत्वा विनिहतं भीष्मं शतधा यन्न दीर्यते ॥ ६-१२०-४ (४४४७५)

यदन्यन्निहतेनाजौ भीष्मेण जयमिच्छता ।

चेष्टितं कुरुसिंहेन तन्मे कथय सुव्रत ॥ ६-१२०-५ (४४४७६)

पुनःपुनर्न मृष्यामि हतं देवव्रतं रणे ।

न हतो जामदग्न्येन दिव्यैरस्त्रैश्च यः पुरा ॥ ६-१२०-६ (४४४७७)

स हतो द्रौपदेयेन पाञ्चाल्येन शिखण्डिना । ६-१२०-७ (४४४७८)

सञ्जय उवाच ।

सायाह्ने न्यपतद्भूमौ धार्तराष्ट्रान्विषादयन् ॥ ६-१२०-७क्ष् (४२४१)

पाञ्चालान्हर्षयंश्चैव भीष्मः कुरुपितामहः ।

स शेते शरतल्पस्थो मेदिनीमस्पृशंस्तदा ॥ ६-१२०-८ (४४४७९)

भीष्मो रथात्प्रपतितः संछिन्नो बहुभिः शरैः ।

हाहेति तुमुलः शब्दो भूतानां समपद्यत ॥ ६-१२०-९ (४४४८०)

सीमावृक्षे निपतिते कुरूणां समितिंजये ।

सेनयोरुभयो राजन्क्षत्रियान्भयमाविशत् ॥ ६-१२०-१० (४४४८१)

भीष्मं शान्तनवं दृष्ट्वा विशीर्णकवचध्वजम् ।

कुरवः पर्यवर्तन्त पाण्डवाश्च विशांपते ॥ ६-१२०-११ (४४४८२)

खं तमःसंवृतमभूदासीद्भानुर्गतप्रभः ।
 ररास पृथिवी चैव भीष्मे शान्तनवे हते ॥ ६-१२०-१२ (४४४८३)
 अयं ब्रह्मविदां श्रेष्ठो गतिर्ब्रह्मविदां सदा ।
 इत्यभाषन्त भूतानि शयानं पुरुषर्षभम् ॥ ६-१२०-१३ (४४४८४)
 अयं पितरमाज्ञाय कामार्तं शन्तनुं पुरा ।
 ऊर्ध्वरेतसमात्मानं चकार पुरुषर्षभः ॥ ६-१२०-१४ (४४४८५)
 इति स्म शरतल्पस्थं भरतानां पितामहम् ।
 ऋषयस्त्वभ्यभाषन्त सहिताः सिद्धचारणैः ॥ ६-१२०-१५ (४४४८६)
 हते शान्तनवे भीष्मे भरतानां पितामहे ।
 न किञ्चित्प्रत्यपद्यन्त पुत्रास्तव हि मारिष ॥ ६-१२०-१६ (४४४८७)
 विषण्णवदनाश्चासन्हतश्रीकाश्च भारत ।
 अतिष्ठन्त्रीडिताश्चैव द्विधा युक्ता ह्यधोमुखाः ॥ ६-१२०-१७ (४४४८८)
 पाण्डवाश्च जयं लब्ध्वा संग्रामशिरसि स्थिताः ।
 सर्वे दध्युर्महाशङ्खान्हेमजालपरिष्कृतान् ॥ ६-१२०-१८ (४४४८९)
 हर्षात्तूर्यसहस्रेषु वाद्यमानेषु चानघ ।
 अपश्याम महाराज भीमसेनं महाबलम् ॥ ६-१२०-१९ (४४४९०)
 विक्रीडमानं कौन्तेयं हर्षेण महता युतम् ।
 निहत्य तरसा शत्रुं महाबलसमन्वितम् ॥ ६-१२०-२० (४४४९१)
 संमोहश्चापि तुमुलः कुरूणामभवत्ततः ।
 कर्णदुर्योधनौ चापि निःश्वसेतां मुहुर्मुहुः ॥ ६-१२०-२१ (४४४९२)
 तथा निपातिते भीष्मे कौरवाणां पितामहे ।
 हाहाभूतमभूत्सर्वं निर्मर्यादमवर्तत ॥ ६-१२०-२२ (४४४९३)
 दृष्ट्वा च पतितं भीष्मं पुत्रो दुःशासनस्तव ।
 उत्तमं जवमास्थाय द्रोणानीकभुपाद्भवत् ॥ ६-१२०-२३ (४४४९४)
 भ्रात्रा प्रस्थापितो वीरः स्वेनानीकेन दंशितः ।
 प्रययौ पुरुषव्याघ्रः स्वसैन्यमभिहर्षयन् ॥ ६-१२०-२४ (४४४९५)
 तमायान्तमभिप्रेक्ष्य कुरवः पर्यवारयन् ।
 दुःशासनं महाराज किमयं वक्ष्यतीति च ॥ ६-१२०-२५ (४४४९६)
 ततो द्रोणाय निहतं भीष्ममाचष्ट कौरवः ।
 द्रोणस्तदाऽप्रियं श्रुत्वा मुमोह भरतर्षभ ॥ ६-१२०-२६ (४४४९७)
 स संज्ञामुपलभ्याशु भारद्वाजः प्रतापवान् ।
 निवारयामास तदा स्वान्यनीकानि मारिष ॥ ६-१२०-२७ (४४४९८)
 विनिवृत्तान्कुरून्दृष्ट्वा पाण्डवापि स्वसैनिकान् ।
 रथैः शीघ्राश्वसंयुक्तैः समन्तात्पर्यवारयन् ॥ ६-१२०-२८ (४४४९९)
 निवृत्तेषु च सैन्येषु पारम्पर्येण सर्वशः ।
 निर्मुक्तकवचाः सर्वे भीष्ममीयुर्नराधिपाः ॥ ६-१२०-२९ (४४५००)

व्युपरम्य ततो युद्धाद्योधाः शतसहस्रशः ।
 उपतस्थुर्महात्मानं प्रजापतिमिवामराः ॥ ६-१२०-३० (४४५०१)
 ते तु भीष्मं समासाद्य शयानं भरतर्षभम् ।
 अभिवाद्यावतिष्ठन्त पाण्डवाः कुरुभिः सह ॥ ६-१२०-३१ (४४५०२)
 अथ पाण्डून्कुरुंश्चैव प्रणिपत्याग्रतः स्थितान् ।
 अभ्यभाषत धर्मात्मा भीष्मः शान्तनवस्तदा ॥ ६-१२०-३२ (४४५०३)
 स्वागतं वो महाभागाः स्वागतं वो महारथाः ।
 तुष्यामि दर्शनाच्चाहं युष्माकममरोपमाः ॥ ६-१२०-३३ (४४५०४)
 अभिनन्द्य स तानेवं शिरसा लम्बताऽब्रवीत् ।
 गपरपार्श्वे तव सुतान्स्थितानुद्धीक्ष्य भारत ।
 शिरो मे लम्बतेऽत्यर्थमुपधानं प्रदीयताम् ॥ ६-१२०-३४ (४४५०५)
 ततो नृपाः समाजहुस्तनूनि च मृदूनि च ।
 उपधानानि मुख्यानि नैच्छत्तानि पितामहः ॥ ६-१२०-३५ (४४५०६)
 अथाब्रवीन्नरव्याघ्रः प्रसहन्नैव तानृपान् ।
 नैतानि वीरशय्यासु युक्तरूपाणि पार्थिवाः ॥ ६-१२०-३६ (४४५०७)
 ततो वीक्ष्य नरश्रेष्ठमभ्यभाषत पाण्डवम् ।
 धनञ्जयं दीर्घबाहुं सर्वलोकमहारथम् ॥ ६-१२०-३७ (४४५०८)
 धनञ्जय महाबाहो शिरो मे तात लम्बते ।
 दीयतामुपधानं वै यद्युक्तमिह मन्यसे ॥ ६-१२०-३८ (४४५०९)
 सञ्जय उवाच । ६-१२०-३९क्ष (४२४२)
 समारोप्य महच्चापमभिवाद्य पितामहम् ।
 नेत्राभ्यामश्रुपूर्णाभ्यामिदं वचनमब्रवीत् ॥ ६-१२०-३९ (४४५१०)
 आज्ञापय कुरुश्रेष्ठ सर्वशस्त्रभृतां वर ।
 प्रेष्योऽहं तव दुर्धर्ष क्रियतां किं पितामह ॥ ६-१२०-४० (४४५११)
 तमब्रवीच्छान्तनवः शिरो मे तात लम्बते
 । ६-१२०-४१र्षदीयतामुपधानं मे यद्युक्तमिह मन्यसे'
 उपधानं कुरुश्रेष्ठ उपधेहि ममार्जुन ॥ ६-१२०-४१ (४४५१२)
 वीरशय्यानुरूपं वै शीघ्रं वीर प्रयच्छ मे ।
 त्वं हि पार्थ समर्थो वै श्रेष्ठः सर्वधनुष्मताम् ॥ ६-१२०-४२ (४४५१३)
 क्षत्रधर्मस्य वेत्ता च बुद्धिसत्वगुणान्वितः ।
 फल्गुनोऽपि तथेत्युक्त्वा व्यवसायं परंजयः ॥ ६-१२०-४३ (४४५१४)
 गृह्यानुमन्त्र्य गाण्डीवं शरान्सन्नतपर्वणः ।
 अनुमान्य महात्मानं भरतानां महारथम् ॥ ६-१२०-४४ (४४५१५)
 त्रिभिस्तीक्ष्णैर्महावेगैरुदगृह्णाच्छिरः शरैः ।
 अभिप्राये तु विदिते धर्मात्मा स्वयसाचिना ॥ ६-१२०-४५ (४४५१६)
 अतुष्यद्भरतश्रेष्ठो भीष्मो धर्मार्थतत्त्ववित् ।

उपधानेन दत्तेन प्रत्यनन्दद्धनञ्जयम् ॥ ६-१२०-४६ (४४५१७)
 प्राह सर्वान्समुद्वीक्ष्य भरतान्भारतं प्रति ।
 कुन्तीपुत्रं युधां श्रेष्ठं सुहृदां प्रीतिवर्धनम् ॥ ६-१२०-४७ (४४५१८)
 शयनस्यानुरूपं मे पाण्डवोपहितं त्वया ।
 यद्यन्यथा प्रपद्येथाः शपेयं त्वामहं पुरा ॥ ६-१२०-४८ (४४५१९)
 एवमेव महाबाहो धर्मेषु परितिष्ठता ।
 स्वप्तव्यं क्षत्रियेणाजौ शरतल्पगतेन वै ॥ ६-१२०-४९ (४४५२०)
 एवमुक्त्वा तु बीभत्सुं सर्वास्तानब्रवीद्वचः ।
 राज्ञश्च राजपुत्रांश्च पाण्डवैरभिसंवृतान् ॥ ६-१२०-५० (४४५२१)
 पश्यध्वमुपधानं मे पाण्डवेनाभिसन्धितम् ।
 शयेयमस्यां शय्यायां यावदावर्तनं रवेः ॥ ६-१२०-५१ (४४५२२)
 ये तदा धारयिष्यन्ति ते च प्रेक्ष्यन्ति मां नृपाः ।
 दिशं वैश्रवणाक्रान्तां यदा गन्ता दिवाकरः ॥ ६-१२०-५२ (४४५२३)
 नूनं सप्ताश्वयुक्तेन रथेनोत्तमतेजसा ।
 रक्ष्येऽहं वै मम प्राणान्सुहृदः सुप्रियानिव ॥ ६-१२०-५३ (४४५२४)
 परिखाः खन्यतामत्र ममावसदने नृपाः ।
 उपासिष्ये विवस्वन्तमेवं शरशताचितः ।
 उपारमध्वं संग्रामाद्वैरमुत्सृज्य पार्थिवाः ॥ ६-१२०-५४ (४४५२५)
 सञ्जय उवाच । ६-१२०-५५क्ष (४२४३)
 उपातिष्ठन्नथो वैद्याः शल्योद्धरणकोविदाः ।
 सर्वोपकरणैर्युक्ताः कुशलैः साधुशिक्षिताः ॥ ६-१२०-५५ (४४५२६)
 तान्दृष्ट्वा जाह्नवीपुत्रः प्रोवाच तनयं तव ।
 दत्तदेया विसृज्यन्तां पूजयित्वा चिकित्सकाः ॥ ६-१२०-५६ (४४५२७)
 एवंगते मयेदानीं वैद्यैः कार्यमिहास्ति किम् ।
 क्षत्रधर्मे प्रशस्तां हि प्राप्तोऽस्मि परमां गतिम् ॥ ६-१२०-५७ (४४५२८)
 नैष धर्मो महीपालाः शरतल्पगतस्य मे ।
 एभिरेव शरैश्चाहं दग्धव्योऽग्नौ नराधिपाः ॥ ६-१२०-५८ (४४५२९)
 तच्छ्रुत्वा वचनं तस्य पुत्रो दुर्योधनस्तव ।
 वैद्यान्विसर्जयामास पूजयित्वा यथार्हतः ॥ ६-१२०-५९ (४४५३०)
 ततस्ते विस्मयं जग्मुर्नानाजनपदेश्वराः ।
 स्थितिं धर्मे परां दृष्ट्वा भीष्मस्यामिततेजसः ॥ ६-१२०-६० (४४५३१)
 उपधानं ततो दत्त्वा पितुस्ते मनुजेश्वराः ।
 सहिताः पाण्डवाः सर्वे कुरवश्च महारथाः ॥ ६-१२०-६१ (४४५३२)
 उपगम्य महात्मानं शयानं शयने शुभे ॥ ६-१२०-६२ (४४५३३)
 तेऽभिवाद्य ततो भीष्मं कृत्वा च त्रिःप्रदक्षिणम् ।
 विधाय रक्षां भीष्मस्य सर्व एव समन्ततः ॥ ६-१२०-६३ (४४५३४)

वीराः स्वशिविराण्येव ध्यायन्तः परमातुराः ।
 निवेशायाभ्युपागच्छन्सायाह्ने रुधिरोक्षिताः ॥ ६-१२०-६४ (४४५३५)
 निविष्टान्पाण्डवांश्चैव प्रीयमाणान्महारथान् ।
 भीष्मस्य पतनं दृष्ट्वा उपगम्य महाबलः ॥ ६-१२०-६५ (४४५३६)
 उवाच माधवः काले धर्मपुत्रं युधिष्ठिरम् ।
 दिष्ट्या जयसि कौरव्य दिष्ट्या भीष्मो निपातितः ॥ ६-१२०-६६ (४४५३७)
 अवध्यो मानुषैरेव सत्यसन्धो महारथः ।
 अथवा दैवतैः सार्धं सर्वशास्त्रस्य पारगः ॥ ६-१२०-६७ (४४५३८)
 त्वां तु चक्षुर्हणं प्राप्य दग्धो घोरेण चक्षुष । ६-१२०-६८ (४४५३९)
 सञ्जय उवाच ।
 एवमुक्तो धर्मराजः प्रत्युवाच जनार्दनम् ॥ ६-१२०-६८क्ष (४२४४)
 तव प्रसादाद्विजयः क्रोधात्तव पराजयः ।
 त्वं हि नः शरणं कृष्ण भक्तानामभयंकरः ॥ ६-१२०-६९ (४४५४०)
 अनाश्वर्यो जयस्तेषां येषां त्वमसि केशव ।
 रक्षिता समरे नित्यं नित्यं चापि हिते रतः ॥ ६-१२०-७० (४४५४१)
 सर्वथा त्वां समासाद्य नाश्वर्यमिति मे मतिः । ६-१२०-७१ (४४५४२)
 सञ्जय उवाच ।
 एवमुक्तः प्रत्युवाच स्मयमानो जनार्दनः ।
 तवैवैतद्युक्तरूपं वचनं पार्थिवोत्तम ॥ ॥ ६-१२०-७१क्ष (४२४५)

इति श्रीमन्महाभारते भीष्मपर्वणि भीष्मवधपर्वणि दशमदिवसे
 विंशत्यधिकशततमोऽध्यायः ॥

Mahabharata - Bhishma Parva - Chapter Footnotes

६-१२०-११ पर्यवर्तन्त परिवृतवन्तः ॥
 ६-१२०-१७ व्रीडिताः व्रीडावन्तः । व्रीडा चान्यतः । ह्रीश्चाकार्यकरणात् ॥
 ६-१२०-२९ पारम्पर्येण क्रमेण ॥
 ६-१२०-३४ उपधानं उपबर्हम् ॥
 ६-१२०-३८ इह वीरशय्यायाम् ॥
 ६-१२०-४३ व्यवसायमुचितोद्योगम् ॥
 ६-१२०-४५ अन्वगृह्णात् अवतष्टम्भे ॥
 ६-१२०-४८ उपहितं उपधानीयं दत्तम् ॥
 ६-१२०-५३ विमोक्ष्येऽहं तदा प्राणान् इति ज्ञो पाठः ॥
 ६-१२०-५४ ममावसदने मन्निवासस्थाने ॥
 ६-१२०-६८ चक्षुषा हन्तीति तथा तम् । दृष्टिमात्रेण हननक्षमम् ॥

भीष्मपर्व - अध्याय १२१

॥ श्रीः ॥

६.१२१. अध्यायः १२१

Mahabharata - Bhishma Parva - Chapter Topics

तृषार्तेन भीष्मेण पानीययाचनम् ॥ १ ॥

राजभिः कलशेनानीते जले भीष्मेण तन्निन्दनपूर्वकमर्जुनंप्रति
याचनम् ॥ २ ॥

अर्जुनेन पर्यन्यास्त्रेण भूमिंभित्त्वोत्थापितसलिलधारया भीष्मस्य
तृष्णाशमनम् ॥ ३ ॥

भीष्मेण दुर्योधनंप्रति अर्जुनप्रशंसनपूर्वकं पाण्डवैः सह
शमोपदेशः ॥ ४ ॥

Mahabharata - Bhishma Parva - Chapter Text

६-१२१-० (४४५४३)

सञ्जय उवाच । ६-१२१-०क्ष् (४२४६)

व्युष्टायां तु महाराज शर्वर्यां सर्वपार्थिवाः ।

पाण्डवा धार्तराष्ट्राश्च उपातिष्ठन्पितामहम् ॥ ६-१२१-१ (४४५४४)

तं वीरशयने वीरं शयानं कुरुसत्तम ।

अभिवाद्योपतस्थुर्वै क्षत्रियाः क्षत्रियर्षभम् ॥ ६-१२१-२ (४४५४५)

कन्याश्चन्दनचूर्णैश्च लाजैर्माल्यैश्च सर्वशः ।

अवाकिरञ्छान्तनवं तत्र गत्वा सहस्रशः ॥ ६-१२१-३ (४४५४६)

स्त्रियो वृद्धास्तथा बालाः प्रेक्षकाश्च पृथग्जनाः ।

समभ्ययुः शान्तनवं भूतानीव तमोनुदम् ॥ ६-१२१-४ (४४५४७)

तूर्याणि शतसङ्ख्यानि तथैव नटनर्तकाः ।

शिल्पिनश्च तथाऽऽजग्मुः कुरुवृद्धं पितामहम् ॥ ६-१२१-५ (४४५४८)

उपागम्य च राजेन्द्र सन्नहान्विप्रमुच्य ते ।

आयुधानि च निक्षिप्य सहिताः कुरुपाण्डवाः ॥ ६-१२१-६ (४४५४९)

अन्वासन्त दुराधर्षं देवव्रतमरिंदमम् ।

अन्योन्यं प्रीतिमन्तस्ते यथापूर्वं यथावयः ॥ ६-१२१-७ (४४५५०)

सा पार्थिवशताकीर्णां समितिर्भीष्मशोभिता ।

शुशुभे भारती दीप्ता दिवीवादित्यमण्डलम् ॥ ६-१२१-८ (४४५५१)

विबभौ च नृपाणां सा गङ्गासुतमुपासताम् ।

देवानामिव देवेशं पितामहमुपासताम् ॥ ६-१२१-९ (४४५५२)

भीष्मस्तु वेदनां धैर्यान्निगृह्य भरतर्षभ ।

अभितप्तः शरैश्चैव नातिहृष्टमनाऽब्रवीत् ॥ ६-१२१-१० (४४५५३)
 शराभितप्तकायो हि शस्त्रसंपातमूर्च्छितः ।
 पानीयमित संप्रेक्ष्य राज्ञस्तान्प्रत्यभाषत ॥ ६-१२१-११ (४४५५४)
 ततस्ते क्षत्रिया राजन्नुपाजहूः समन्ततः ।
 भक्ष्यानुच्चावचान्नाजन्वारिकुम्भांश्च शीतलान् ॥ ६-१२१-१२ (४४५५५)
 उपानीतं तु पानीयं दृष्ट्वा शान्तनवोऽब्रवीत् ।
 न मेऽद्य सेवितुं योग्या भोगाः केवलमानुषाः ॥ ६-१२१-१३ (४४५५६)
 अपक्रान्तो मनुष्येभ्यः शरशय्यां गतो ह्यहम् ।
 प्रतीक्षमाणस्तिष्ठामि निवृत्तिं शशिसूर्ययोः ॥ ६-१२१-१४ (४४५५७)
 ग सञ्जय उवाच । ६-१२१-१५क्ष् (४२४७)
 एवमुक्त्वा तदोवाच भीष्मः शरशतैश्चितः ।
 पयः पास्यामि गोपाला गोमयं न तु गोमयम् ।
 गोपयेनाग्निवर्णेन गोमयं न तु गोमयम् ॥ ६-१२१-१५ (४४५५८)
 एवमुक्त्वा शान्तनवो निन्दन्वाक्येन पार्थिवान् ।
 अर्जुनं द्रष्टुमिच्छामीत्यभ्यभाषत भारत ॥ ६-१२१-१६ (४४५५९)
 अथोपेत्य महाबाहुरभिवाद्य पितामहम् ।
 अतिष्ठत्प्राञ्जलिः प्रह्वः किं करोमीति चाब्रवीत् ॥ ६-१२१-१७ (४४५६०)
 तं दृष्ट्वा पाण्डवं राजन्नभिवाद्याग्रतः स्थितम् ।
 अभ्यभाषत धर्मात्मा भीष्मः प्रीतो धनंजयम् ॥ ६-१२१-१८ (४४५६१)
 दह्यतीव शरीर मे संवृतस्य तवेषुभिः ।
 मर्माणि परिदूयन्ते मुखं च परिशुष्यति ॥ ६-१२१-१९ (४४५६२)
 वेदनार्तशरीरस्य प्रयच्छापो ममार्जुन ।
 त्वं हि शक्तो महेष्वास दातुमापो यथाविधि ॥ ६-१२१-२० (४४५६३)
 सञ्जय उवाच । ६-१२१-२१क्ष् (४२४८)
 अर्जुनस्तु तथेत्युक्त्वा रथमारुह्य वीर्यवान् ।
 अधिज्यं बलवत्कृत्वा गाण्डीवं व्याक्षिपद्धनुः ॥ ६-१२१-२१ (४४५६४)
 तस्य ज्यातलनिर्घोषं विस्फूर्जितमिवाशनेः ।
 वित्रेसुः सर्वभूतानि सर्वे श्रुत्वा च पार्थिवाः ॥ ६-१२१-२२ (४४५६५)
 ततः प्रदक्षिणं कृत्वा रथेन रथिनां वरः ।
 शयानं भरतश्रेष्ठं सर्वशस्त्रभृतां वरम् ॥ ६-१२१-२३ (४४५६६)
 संधाय च शरं दीप्तमभिमन्त्र्य स पाण्डवः ।
 पर्जन्यास्त्रेण संयोज्य सर्वलोकस्य पश्यतः ॥ ६-१२१-२४ (४४५६७)
 अविध्यत्पृथिवीं पार्थः पार्श्वे भीष्मस्य दक्षिणे ।
 उत्पपात ततो धारा वारिणो विमला शुभा ॥ ६-१२१-२५ (४४५६८)
 शीतस्यामृतकल्पस्य दिव्यगन्धरसस्य च ।
 अतर्पयत्ततः पार्थः शीतया जलधारया ॥ ६-१२१-२६ (४४५६९)

भीष्मं कुरूणामृषभं दिव्यं दिव्यपराक्रमम् ।
 कर्मणा तेन पार्थस्य शक्रस्येव विकुर्वतः ॥ ६-१२१-२७ (४४५७०)
 विस्मयं परमं जग्मुस्ततस्ते वसुधाधिपाः ।
 तत्कर्म प्रेक्ष्य बीभत्सोरतिमानुषविक्रमम् ॥ ६-१२१-२८ (४४५७१)
 संप्रावेपन्त कुरवो गावः शीतार्दिता इव ।
 विस्मयाच्चोत्तरीयाणि व्याविध्यन्सर्वतो नृपाः ॥ ६-१२१-२९ (४४५७२)
 शङ्खदुन्दुभिनिर्घोषस्तुमुलः सर्वतोऽभवत् ।
 तृप्तः शान्तनवश्चापि राजन्बीभत्सुमब्रवीत् ॥ ६-१२१-३० (४४५७३)
 सर्वपार्थिववीराणां सन्निधौ पूजयन्निव ।
 नैतच्चित्रं महाबाहो त्वयि कौरवनन्दन ॥ ६-१२१-३१ (४४५७४)
 कथितो नारदेनासि पूर्वर्षिरमितद्युते ।
 वासुदेवसहायस्त्वं महत्कर्म करिष्यसि ॥ ६-१२१-३२ (४४५७५)
 यन्नोत्सहति देवेन्द्रः सह देवैरपि ध्रुवम् ।
 विदुस्त्वां निधनं पार्थ सर्वक्षत्रस्य तद्विदः ॥ ६-१२१-३३ (४४५७६)
 धनुर्धराणामेकस्त्वं पृथिव्यां प्रवरो नृषु ॥ ६-१२१-३४ (४४५७७)
 मनुष्या जगति श्रेष्ठाः पक्षिणां पतगेश्वरः ।
 सरितं सागरः श्रेष्ठो गौर्वरिष्ठा चतुष्पदाम् ॥ ६-१२१-३५ (४४५७८)
 आदित्यस्तेजसां श्रेष्ठो गिरीणां हिमवान्वरः ।
 जातीनां ब्राह्मणः श्रेष्ठः श्रेष्ठस्त्वमसि धन्विनां ॥ ६-१२१-३६ (४४५७९)
 न वै श्रुतं धार्तराष्ट्रेण वाक्यं
 मयोच्यमानं विदुरेण चैव ।
 द्रोणेन रामेण जनार्दनेन
 मुहुर्मुहुः सञ्जयेनापि चोक्तम् ॥ ६-१२१-३७ (४४५८०)
 परीतबुद्धिर्हि विसंज्ञकल्पो
 दुर्योधनो न च तच्छ्रद्धधाति ।
 स श्रेष्यते वै निहतश्चिराय
 शास्त्रातिगो भीमबलाभिभूतः ॥ ६-१२१-३८ (४४५८१)
 सञ्जय उवाच । ६-१२१-३९क्ष् (४२४९)
 एतच्छ्रुत्वा तद्वचः कौरवेन्द्रो
 दुर्योधनो दीनमना बभूव ।
 तमब्रविच्छ्रान्तनवोऽभिवीक्ष्य
 निबोध राजन्भव वीतमन्युः ॥ ६-१२१-३९ (४४५८२)
 दृष्टं दुर्योधनैतत्ते यथा पार्थेन धीमता ।
 जलस्य धारा जनिता शीतस्यामृतगन्धिनः ॥ ६-१२१-४० (४४५८३)
 एतस्य कर्ता लोकेऽस्मिन्नान्यः कश्चन विद्यते ।
 आग्नेयं वारुणं सौम्यं वायव्यमथ वैष्णवम् ॥ ६-१२१-४१ (४४५८४)

ऐन्द्रं पाशुपतं ब्रह्मं पारमेष्ठ्यं प्रजापतेः ।
 धातुस्त्वष्टुश्च सवितुर्वैवस्वतमथापि वा ॥ ६-१२१-४२ (४४५८५)
 सर्वस्मिन्मानुषे लोके वेत्येको हि धनञ्जयः ।
 कृष्णो वा देवकीपुत्रो नान्यो वेदेह कञ्चन ॥ ६-१२१-४३ (४४५८६)
 अशक्यः पाण्डवस्तात युद्धे जेतुं कथंचन ।
 अमानुषाणि कर्माणि यस्यैतानि महात्मनः ॥ ६-१२१-४४ (४४५८७)
 तेन सत्ववता सङ्घ्वये शूरेणाहवशोभिना ।
 जिष्णुना समरे राजन्संधिर्भवतु मा चिरम् ॥ ६-१२१-४५ (४४५८८)
 यावत्कृष्णो महाबाहुः स्वाधीनः कुरुसत्तम ।
 तावत्पार्थेन शूरेण संधिस्ते तात युज्यताम् ॥ ६-१२१-४६ (४४५८९)
 यावन्न ते चमूः सर्वाः शरैः सन्नतपर्वभिः ।
 नाशयत्यर्जुनस्तावत्संधिस्ते तात युज्यताम् ॥ ६-१२१-४७ (४४५९०)
 यावत्तिष्ठन्ति समरे हतशेषाः सहोदराः ।
 नृपाश्च बहवो राजंस्तावत्संधिः प्रयुज्यताम् ॥ ६-१२१-४८ (४४५९१)
 न निर्दहति ते यावत्क्रोधदीप्तेक्षणश्चमूम् ।
 युधिष्ठिरो रणे तावत्संधिस्ते तात युज्यताम् ॥ ६-१२१-४९ (४४५९२)
 नकुलः सहदेवश्च भीमसेनश्च पाण्डवः ।
 यावच्चमूं महाराज नाशयन्ति न सर्वशः ॥ ६-१२१-५० (४४५९३)
 तावत्ते पाण्डवैर्वीरैः सौहार्दं मम रोचते ।
 युद्धं मदन्तमेवास्तु तात संशाम्य पाण्डवैः ॥ ६-१२१-५१ (४४५९४)
 एतत्ते रोचतां वाक्यं यदुक्तोऽसि मयाऽनघ ।
 एतत्क्षममहं मन्ये तव चैव कुलस्य च ॥ ६-१२१-५२ (४४५९५)
 त्यक्त्वा मन्युं व्युपशाम्यस्व पार्थैः
 पर्याप्तमेतद्यत्कृतं फल्गुनेन ।
 भीष्मस्यान्तादस्तु वः सौहृदं च
 जीवन्तु शेषाः साधु राजन्प्रसीद ॥ ६-१२१-५३ (४४५९६)
 राज्यस्यार्दं दीयतां पाण्डवाना-
 मिन्द्रप्रस्थं धरमराजोऽभियातु ।
 मा मित्रभृक्पार्थिवानां जघन्यः
 पापां कीर्तिं प्राप्स्यसे कौरवेन्द्र ॥ ६-१२१-५४ (४४५९७)
 ममावसानाच्छान्तिरस्तु प्रजानां
 संगच्छन्तां पाण्डवाः प्रीतिमन्तः ।
 पिता पुत्रं मातुलं भागिनेयो
 भ्राता चैव भ्रातरं प्रेतु राजन् ॥ ६-१२१-५५ (४४५९८)
 न चेदेवं प्राप्तकालं वचो मे
 मोहाविष्टः प्रतिपत्स्यस्यबुद्ध्या ।

तप्स्यस्यन्ते एतदन्ताः स्थ सर्वे
 सत्यामेतां भारतीमीरयामि ॥ ६-१२१-५६ (४४५९९)
 सञ्जय उवाच । ६-१२१-५७क्ष (४२५०)
 एतद्वाक्यं सौहृदादापगेयो
 मध्ये राज्ञां भारतं श्रावयित्वा ।
 तूष्णीमासीच्छल्यसंतप्तमर्मा
 योज्यात्मानं वेदनां संनियम्य ॥ ६-१२१-५७ (४४६००)
 धर्मार्थसहितं वाक्यं श्रुत्वा हितमनामयम् ।
 नारोचयत पुत्रस्ते मुमूर्षुरिव भेषजम् ॥ ॥ ६-१२१-५८ (४४६०१)

इति श्रीमन्महाभारते भीष्मपर्वणि भीष्मवधपर्वणि
 एकविंशत्यधिकशततमोऽध्यायः ।

Mahabharata - Bhishma Parva - Chapter Footnotes

६-१२१-४ पृथग्जनाः प्राकृता जनाः । भूतानि प्राणिनो गन्धर्वादीनि
 वा । तमोनुदं सूर्यम् ॥
 ६-१२१-११ परिदूयन्ते परितप्यन्ते ॥
 ६-१२१-२७ विकुर्वतो विशेषेण कुर्वतः ॥
 ६-१२१-२९ व्याविध्यन्भ्रामितवन्तः ॥
 ६-१२१-३३ निधनं निधनहेतुः । तद्विदो देवरहस्यज्ञाः ॥
 ६-१२१-३५ जगति भूलोके ॥
 ६-१२१-५२ क्षेममिति पाठे हितं ॥
 ६-१२१-५३ फल्गुनेन यत्कृतं एतदेतावदेव पर्याप्तमस्तु
 । चशब्दादेतावतां भ्रातृणामन्तादपीति ॥
 ६-१२१-५७ योज्ययोगधारणायुक्तं कृत्वा ॥
 ६-१२१-५८ धर्मार्थेति श्लोकः झो पुस्त एवास्ति ॥

भीष्मपर्व - अध्याय १२२

॥ श्रीः ॥

६.१२२. अध्यायः १२२

Mahabharata - Bhishma Parva - Chapter Topics

अपगतेषु राजसु कर्णेन रसहि भीष्ममेत्य तदभिवादनम् ॥ १ ॥
 भीष्मेण कर्णं प्रति तस्य कुन्तीसुतत्वोक्त्या पाण्डवैः सह
 संगमचोदना ॥ २ ॥
 कर्णेन सयुक्तिकं पाण्डवैः संगमस्य दुष्करत्वमभिधाय
 भीष्मक्षमापनपूर्वकं स्वावासगमनम् ॥ ३ ॥

६-१२२-० (४४६०२)

सञ्जय उवाच । ६-१२२-०क्ष (४२५१)

ततस्ते पार्थिवाः सर्वे जग्मुः स्वानालयान्पुनः ।

तूष्णींभूते महाराज भीष्मे शन्तनुनन्दने ॥ ६-१२२-१ (४४६०३)

श्रुत्वा तु निहतं भीष्मं राधेयः पुरुषर्षभः ।

ईषदागतसंत्रासस्त्वरयोपजगाम ह ॥ ६-१२२-२ (४४६०४)

स ददर्श महात्मानं शरतल्पगतं तदा ।

जन्मशय्यागतं वीरं कार्तिकेयमिव प्रभुम् ॥ ६-१२२-३ (४४६०५)

निमीलिताक्षं तं वीरं साश्रुकण्ठस्तदा वृषा ।

अभ्येत्य पादयोस्तस्य निपपात महाद्युतिः ॥ ६-१२२-४ (४४६०६)

राधेयोऽहं कुरुश्रेष्ठ नित्यमक्षिगतस्तव ।

द्वेभ्योऽत्यन्तमनागाः सन्निति चैनमुवाच ह ॥ ६-१२२-५ (४४६०७)

तच्छ्रुत्वा कुरुवृद्धो हि शरैः संवृतलोचनः ।

रहितं धिष्यमालोक्य समुत्सार्य च रक्षणः ॥ ६-१२२-६ (४४६०८)

पितेव पुत्रं गाङ्गेयः परिरभ्यैकपाणिना ।

शनैरुद्धीक्ष्य सस्नेहमिदं वचनमब्रवीत् ॥ ६-१२२-७ (४४६०९)

न विप्रियं ममैवेह यत्स्पर्धेथा मया सह ।

यदि मां नाधिगच्छेथा न ते श्रेयो ध्रुवं भवेत् ॥ ६-१२२-८ (४४६१०)

कौन्तेयस्त्वं न राधेयो न तवाधिरथः पिता ।

सूर्यजस्त्वं महाबाहो विदितो नारदान्मया ॥ ६-१२२-९ (४४६११)

कृष्णद्वैपायनाच्चैव तेजसा च न संशयः ।

न च द्वेषोस्ति मे तात त्वयि सत्यं ब्रवीमि ते ॥ ६-१२२-१० (४४६१२)

तेजोवधनिमित्तं तु परुषं त्वाहमब्रुवम् ।

अकस्मात्पाण्डवान् हि त्वं द्विषसीति मतिर्मम ॥ ६-१२२-११ (४४६१३)

येनासि बहुशो राज्ञा चोदितः सूतनन्दन ।

जातोऽसि धर्मलोपेन ततस्ते बुद्धिरीदृशी ॥ ६-१२२-१२ (४४६१४)

नीचाश्रयान्मत्सरेण द्वेषिणी गुमिनामपि ।

तेनासि बहुशो रूक्षं श्रावितः कुरुसंसदि ॥ ६-१२२-१३ (४४६१५)

जानामि समरे वीर्यं शत्रुभिर्दुःसहं भुवि ।

ब्रह्मण्यतां च शौर्यं च दाने च परमां स्थितिम् ॥ ६-१२२-१४ (४४६१६)

न त्वया सदृशः कश्चित्पुरुषेष्वमरोपम ।

कुलभेदभयाच्चाहं सदा परुषमुक्तवान् ॥ ६-१२२-१५ (४४६१७)

इष्वस्त्रे भारसंधाने लाघवेऽस्त्रबले तथा ।

सदृशः फल्गुनेनासि कृष्णेन च महात्मना ॥ ६-१२२-१६ (४४६१८)
कर्ण काशिपुरं गत्वा त्वयैकेन धनुष्मता ।
कन्यार्थे कुरुराजस्य राजानो मृदिता युधि ॥ ६-१२२-१७ (४४६१९)
तथा च बलवान्राजा जरासन्धो दुरासदः ।
समरे समरश्लाघिन्न त्वया सदृशोऽभवत् ॥ ६-१२२-१८ (४४६२०)
ब्रह्मण्यः सत्त्वयोधी च तेजसा च बलेन च ।
देवगर्भसमः सङ्घ्ये मनुष्यैरधिको युधि ॥ ६-१२२-१९ (४४६२१)
व्यपनीतोऽद्य मन्युर्मे यस्त्वां प्रति पुरा कृतः ।
दैवं पुरुषकारेण न शक्यमतिवर्तितुम् ॥ ६-१२२-२० (४४६२२)
सोदर्याः पाण्डवा वीरा भ्रातरस्तेऽरिसूदन ।
संगच्छ तैर्महाबाहो मम चेदिच्छसि प्रियम् ॥ ६-१२२-२१ (४४६२३)
मया भवतु निर्वृत्तं वैरमादित्यनन्दन ।
पृथिव्यां सर्वराजानो भवन्त्वद्य निरामयाः ॥ ६-१२२-२२ (४४६२४)
कर्ण उवाच । ६-१२२-२३क्ष् (४२५२)
जानाम्येव महाबाहो सर्वमेतन्न संशयः ।
यथा वदसि मे भीष्म कौन्तेयोऽहं न सूतजः ॥ ६-१२२-२३ (४४६२५)
अवकीर्णस्त्वहं कुन्त्या सूतेन च विवर्धितः ।
भुक्त्वा दुर्योधनैश्चर्यं न मिथ्या कर्तुमुत्सहे ॥ ६-१२२-२४ (४४६२६)
वासुदेवसुतो यद्वत्पाण्डवाय दृढव्रतः ।
वमु चैव शरीरं च पुत्रदारं तथा यशः ॥ ६-१२२-२५ (४४६२७)
सर्वं दुर्योधनस्यार्थं त्यक्तं मे भूरिदक्षिण ।
मा चैतद्वाधिमरणं क्षत्रं स्यादिति कौरव ॥ ६-१२२-२६ (४४६२८)
कोपिताः पाण्डवा नित्यं मयाऽश्रित्य सुयोधनम् ।
अवश्यभावी ह्यर्थोऽयं यो न शक्यो निवर्तितुम् ॥ ६-१२२-२७ (४४६२९)
दैवं पुरुषकारेण को विवर्तितुमुत्सहेत् ।
पृथिवीक्षयसंशीनि निमित्तानि पितामह ॥ ६-१२२-२८ (४४६३०)
भवद्भिरुपलब्धानि कथितानि च संसदि ।
पाण्डवा वासुदेवश्च विदिता मम सर्वशः ॥ ६-१२२-२९ (४४६३१)
अजेयाः पुरुषैरन्यैरिति तंश्चोत्सहामहे ।
विजयिष्ये रणे पाण्डूनिति मे निश्चितः मनः ॥ ६-१२२-३० (४४६३२)
न च शक्यमवस्रष्टुं वैरमेतत्सुदारुणम् ।
धनंजयेन योत्स्येऽहं स्वधर्मप्रीतमानसः ॥ ६-१२२-३१ (४४६३३)
अनुजानीष्व मां तात युद्धाय कृतनिश्चयम् ।
अनुज्ञातस्त्वया वीर युध्येयमिति मे मतिः ॥ ६-१२२-३२ (४४६३४)
दुरुक्तं विप्रतीपं वा रभसाच्चापलात्तथा ।
यन्मयेह कृतं किञ्चित्तन्मे त्वं क्षन्तुमर्हसि ॥ ६-१२२-३३ (४४६३५)

भीष्म उवाच । ६-१२२-३४क्ष (४२५३)
 न चेच्छक्यमवस्रष्टुं वैरमेतत्सुदारुणम् ।
 अनुजानामि कर्णं त्वां युध्यस्व स्वर्गकाम्यया ॥ ६-१२२-३४ (४४६३६)
 निर्मन्युर्गतसंरम्भः कृतकर्मा रणे स्म ह ।
 यथाशक्ति यथोत्साहं सतां वृत्तेषु वृत्तवान् ॥ ६-१२२-३५ (४४६३७)
 अहं त्वामनुजानामि यदिच्छसि तदाप्नुहि ।
 क्षत्रधर्मजिताँल्लोकानवाप्स्यसि धनंजयात् ॥ ६-१२२-३६ (४४६३८)
 युध्यस्व निरहंकारो बलवीर्यव्यपाश्रयः ।
 धर्म्याद्धि युद्धादधिकं क्षत्रियस्य न विद्यते ॥ ६-१२२-३७ (४४६३९)
 प्रशमे हि कृतो यत्नः सुमहान्सुचिरं मया ।
 न चैव शकितः कर्तुं यतो धर्मस्ततो जयः ॥ ६-१२२-३८ (४४६४०)
 सञ्जय उवाच । ६-१२२-३९क्ष (४२५४)
 इत्युक्तवति गाङ्गेये अभिवाद्योपमन्त्र्य च ।
 राधेयो रथमारुह्य प्रायात्तव सुतं प्रति ॥ ६-१२२-३९ (४४६४१)
 ग वैशम्पायन उवाच । ६-१२२-४०क्ष (४२५५)
 इत्येतद्बहुवृत्तान्तं भीष्मपर्वाखिलं मया ।
 शृण्वते ते महाराज प्रोक्तं पापहरं शुभम् ॥ ६-१२२-४० (४४६४२)
 यः श्रावयेत्सदा राजन्ब्राह्मणान्वेदपारगान् ।
 श्रद्धावन्तश्च ये चापि श्रोष्यन्ति मनुजा भुवि ॥ ६-१२२-४१ (४४६४३)
 विधूय सर्वपापानि विहायान्ते कलेवरम् ।
 प्रयान्ति तत्पदं विष्णोर्यत्प्राप्य न निवर्तते ॥ ६-१२२-४२ (४४६४४)
 तस्मात्सर्वप्रयत्नेन भारतं भरतर्षभ ।
 शृणुयात्सिद्धिमन्विच्छन्निह वामुत्र मानवः ॥ ६-१२२-४३ (४४६४५)
 भोजनं भोजयेद्विप्रान्गन्धमाल्यैरलङ्कृतान् ।
 भीष्मपर्वणि राजेन्द्र दद्यात्पानीयमुत्तमम् ॥ ६-१२२-४४ (४४६४६)

इति श्रीमन्महाभारते शतसाहस्र्यां संहितायां वैयासिक्यां
 भीष्मपर्वणि भीष्मवधपर्वणि द्वाविंशत्यधिकशततमोऽध्यायः
 ॥ समाप्तं भीष्मवधपर्वं भीष्मपर्वं च ।

Mahabharata - Bhishma Parva - Chapter Footnotes

६-१२२-१क्ष अस्यानन्तरं द्रोणपर्वं भविष्यति । ६-१२२-१क्ष् तस्यायमाद्यः
 श्लोकः । ६-१२२-१क्ष् तमप्रतिमसत्वौजोबलवीर्यपराक्रमम् । ६-१२२-१क्ष्
 हतं देवव्रतं श्रुत्वा पाञ्चाल्येन शिखण्डिन । ।

६-१२२- ६-१२२-३ जन्मशय्यागतं जन्मकाले शरशय्यागतम्
। शरजन्मत्वात् ॥
६-१२२-१२ येनासीति सार्धश्लोकः झो पुस्तक एवास्ति ॥
६-१२२-१५ पुरुषेषु मानुषेषु ॥
६-१२२-१८ त्वया सदृशो नाभवत् त्वया जित इत्यर्थः । इयं कथा
राजधर्मे । अनेन नागायुतबलत्वं कर्णस्य सूचितम् ॥
६-१२२-१९ युधि संप्रहारे ॥
६-१२२-२२ निर्वृत्तं समाप्तम् ॥
६-१२२-२४ अवकीर्णस्त्यक्तः ॥
६-१२२-२८ निवर्तितुं निवर्तयितुम् ॥
६-१२२-३० पाण्डूनर्जुनं विहाय चतुरः । अर्जुनेन योत्स्ये अन्यान्विजेष्ये
इति भावः ॥
६-१२२-३३ विप्रतीपं विरुद्धम् ॥
इदं भीष्मपर्व कुंभघोणस्थेन टीओ आरो कृष्णाचार्येण टीओ
आरो व्यासाचार्येण च मुंबय्यां निर्णयसागरमुद्रायन्त्रे मुद्रापितम्
। शकाब्दाः १८२९ सन १९०७

Please send corrections to sanskrit@cheerful.com
Last updated October 14, 2013
<http://sanskritdocuments.org>